

# داستان کربلا

عصمت چغتائی

منور پُست

اداره علوم اہلبیتؑ  
قدم گاہ مولانا علیؑ حیدر آباد، سندھ

# داستانِ کربلا



# داستان ڪربلا

(قصي ڪربلا تي لکيل اڙدو ڪتاب ”اڪ قطره خون“ جو ترجمو)

عصمت چغتائي

منور پٽ

اداره علوم اهلبيت<sup>۴</sup>

قدم گاه مولا علي<sup>۴</sup> حيدرآباد، سندھ

2019ع



## ڪتاب جو نالو: داستان ڪربلا

ليکڪ: عصمت چغتائي

مترجم: منور پٽ

ڇاپو پهريون: اداره علوم اهلبيت 2019ع

لي آئوٽ: رفيق حسين ڪولاچي

روشني ڪپورزس. حيدرآباد

ڇپيندڙ: فائين ڪميونيڪيشن، حيدرآباد

ڇپرائيندڙ: اداره علوم اهلبيت، قديم گاهه مولا علي، حيدرآباد

قيمت: -/500 روپيا

### استاڪسٽ

شاهه لطيف ڪتاب گهر، ڳاڙهي ڪاٺ، حيدرآباد.

ڀٽائي بيوڪ هائوس اوڀر ڀٽ سينيٽر حيدرآباد اسٽر ٻڪ ڏيهو۔ قديم گاهه حيدرآباد

شاهه لطيف ڪتاب گهر۔ ڀٽ شاهه ڪاٺياواڙ اسٽور، اردو بازار، ڪراچي.

حسين عامر نيوز ايجنسي مين پيس اسٽاپ سجاوڻ

راييل ڪتاب گهر، لاڙڪاڻو + رهبر ٻڪ اڪيڊمي، رابع سينٽر لاڙڪاڻو، حسيي ٻڪ ڏيهو

لاڙڪاڻو مڊني ٻڪ ڏيهو، لاڙڪاڻو

نيشنل بيوڪ ڏيهي بندر روڊ، لاڙڪاڻو + نوراني بيوڪ ڏيهي بندر روڊ، لاڙڪاڻو

اشرف بيوڪ اسٽال مسجد روڊ، نوابشاهه، عوامي ٻڪ اسٽال۔ مسجد روڊ نواب شاهه

سڪندري بيوڪ ڏيهي ڪپرو + حافظ ڪتب خانو ڪپرو المهرار ادبي ڪتاب گهر سانگهڙ، العزيز ڪتاب گهر.

همر ڪوٽ + ٿر ڪتاب گهر همر ڪوٽ، سليم نيوز ايجنسي، نيويس اسٽيٽ، دادو + جتند بيوڪ ڏيهي دادو

صوفي ارشاد رتوديرو، مرجو لال بيوڪ ڏيهي بدين + رحيم بيوڪ ڏيهي بدين + رانور ٻڪ ڏيهو سڪرنڊ، ٿر ڪتاب گهر مٺي

ڪتاب مرڪز فريرز روڊ، سکر + عزيز ڪتاب گهر، پٿراج روڊ، سکر + الفتح نيوز ايجنسي، مهرارج مرڪز۔ سکر

فرقان نيوز ايجنسي۔ سکر گل ڪتاب گهر، لک دڻ شڪارپور، تهذيب نيوز ايجنسي، خيرپور ميرس

نیشنل بڪ اسٽال پنج گلو ڇوڪر خيرپور ميرس، درازا ٻڪ اسٽال۔ درگاه سچل سرمست درازا، ڪنول ڪتاب گهر مورو

## انتساب

مان هي سنڌي ترجمو عقيدت جي اظهار جو وسيلو  
سمجھندي. وفا جي نشانين حضرت عباس علمدار عليه السلام ۽  
حضرت حبيب ابن مظاهر عليه السلام جي نالي تو ڪريان،  
انهيءَ اميد سان ته رب العالمين اهڙن عظيم انسانن  
جي لاءِ سڀني مسلمانن جي دلين ۾ سچي ۽ دائمي  
محبت قائم رکي ۽ انهن جي دشمنن جي اصليت کي  
سمجھڻ جي توفيق عطا فرمائي. آمين.

منور ٻٽ



## فہرست

09	• مترجم پاران
11	• رن سچورت قڑا...
15	• طلوع (ایرٹ)
23	• بالکپٹو
44	• پھریون ڈک
52	• حضرت علی ؑ
60	• پیو ڈک
63	• تیون ڈک
68	• ریج
94	• حقیقت
103	• سڈ (کون)
113	• سفر
123	• قافلہ
128	• کوفو
137	• ہر گل
149	• رستی ہر
153	• ملاقات
172	• پھریون قدم
175	• پیو قدم

185	• آخري شمع
194	• آخري رات
201	• هڪڙو ڦڙو
297	• اچارو گل
364	• قصرِ شيرين
374	• دربار
383	• هند
389	• واپسي
394	• ڏوهي ڪير؟

## مترجم پاران

جڏهن مختلف ڪتابن تان پنهنجي ايمان ۽ اعتقاد مطابق ڪتاب ”سیرت علي المرتضيٰ (عليه السلام)“ سهيڙي رهيو هيس ته ذهن ۾ خيال ايندو هيو ته انهيءَ ڪتاب کان پوءِ پنجنن پاڪ جي نسبت ۾ ڪنهن ٻئي ڪتاب سهيڙڻ جو موقعو ملندو يا نٿا بهرحال، دل ۾ تمنا هئي ۽ الله تعاليٰ وسيلو پيدا ڪيو.

”سیرت علي المرتضيٰ (عليه السلام)“ ڪتاب سهيڙڻ دوران محرم شريف جي پهرين ڏهاڪي ۾ محترم نصير مرزا طرفان ڪاوش ۾ لکيل مضمون نظر مان گذرندا هيا. انهن مضمونن مان هڪڙي ۾ ڪربلا جي واقعي جي نسبت سان محترم عصمت چغتائي طرفان اردو ۾ ناول جي صورت ۾ لکيل هڪڙي ڪتاب ”اڪ قطرہ خون“ جو ذڪر ٿيل هيو. هڪدم دل ۾ خيال ٿيو ته ان ڪتاب کي حاصل ڪري پڙهجي ۽ ان ۾ شامل معلومات مان سعادت ماڻجي. خوش نصيبيءَ سان انهن ئي ڏينهن ۾ شهر مان ڪتابن جي دڪان وٽان گذرندي ان ڪتاب تي نظر پئجي وئي ۽ خريد ڪري گهر کڻي آيس.

يقين ٿي ويو ته الله تعاليٰ منهنجي دلي تمنا جو سوال اگاهائي رهنمائي ڪرڻ فرمائي آهي ۽ ان ڪتاب کي پڙهڻ جي سعادت نصيب ٿي آهي ۽ ترجمو ڪري هڪڙو دفعو ٻيهر پنجنن پاڪ سان عقيدت جو اظهار ڪرڻ جو موقعو مليو اٿم. شڪر الحمد لله ترجمو اوهان جي هٿن ۾ آهي.

هن ڪتاب کي مڪمل ڪرائڻ ۽ ڪتابي صورت ۾ پهچائڻ لاءِ ابو عبید چانڊيو، سينئر آڊيٽر، نيول اڪائونٽس، ڪراچي جو به سهڪار ۽ تعاون شامل رهيو آهي. ڏٺي در دعا آهي ته الله تعاليٰ پنجنن پاڪ جي صدقي اسان جون ڪاوشون قبول فرمائي سيني

مسلمانن کي دين ۽ دنيا جون ڀلايون عطا فرمائي ۽ اسان جي آخرت  
موچاري ڪري هن ڪتاب کي اسان سڀني مسلمانن لاءِ هدايت جو  
ذريعو بڻائيندو. آمين.

منور  
ڀٽ

ڪراچي: 9 جون 2010ع  
25 جمادي الآخر 1431ھ

## رڻ سڄورت لڙا...

[داستانِ ڪربلا]

عصمت چغتائي صاحب ويهين صديءَ جي عظيم بيباڪ ۽ بهادر قلمڪار هئي. 15 آگسٽ 1915ع تي بدايون هندستان جي تعليم يافته خاندان ۾ مرزا قسیر بیگ جي هنج ۾ اکيون کوليون. جيڪو عهدي جي لحاظ کان ان وقت ڊپٽي ڪليڪٽر هو. ڇهن ڀائرن ۽ ڇئن ڀيڻن ۾ هوءَ سڀ کان ننڍي هئي. اردو ٻولي جو ناميارو ناول نگار مرزا عظیم بیگ چغتائي هُن جو وڏو ڀاءُ هو جنهن جي صحبت ۾ هن افسانوي ادب ۾ پير پاتو.

ننڍي کنڊ ۾ سعادت حسن منٽو راجندر سنگھ، بيدي ۽ ڪرشن چندر سان گڏ، عصمت چغتائيءَ کي به ليڄندڙ قلمڪار مڃيو ويو. نامياري فلم هدايتڪار شاهد لطيف سان سندس شادي ٿي ۽ هُن کي ٻن نياڻين جو اولاد ٿيو. عهدي جي لحاظ کان هوءَ اول هڪ ڪاليج ۾ پرنسپال ٿي ۽ ان کان پوءِ انسپيڪٽرس آف اسڪولس جي عهدي تان رٽائر ڪيائين.

نظرياتي سطح تي هوءَ روشن خيال، خوش فڪر ۽ خوش عقيدة خاتون هئي. سوين سماجي موضوعن تي جرئت سان لکندي لکندي حياتيءَ جي پوئين دؤر ۾ دهلي، بمبئي ۽ لکنؤ ۾ محرم الحرام جي مجلسن ۾ تواتر سان شرڪت سبب، بقول قره العین حیدر ایام غذا دؤران هوءَ ڪاروبار ۽ ڪاري رنگ جي ساڙهي پائڻ لڳي هئي. ۽ اهڙين مجلسن ۾ فضائل اهلبيت بعد، سانءُ ڪربلا جي مصائب ٻڌڻ وقت هوءَ بي پناه روئيندي.. گريو ڪندي هئي.

هاڻي اهڙين ئي مجلسن ۾ ويڃڻ بعد، هن ’حق و باطل‘ جي معرڪي، ’داستانِ ڪربلا‘ تي سوچڻ شروع ڪيو ۽ مير انيس ۽ مرزا



دبير جي مرثين، تاريخ بنو هاشم ۽ واقعه ڪربلا جي راويءَ حميد ابن مسلم جي مقاتل بابت لکيل ڪتابن جي مطالعي آڌار ناول جي انداز جي اسلوب کي اختيار ڪري نثر ۾ هيءَ دل چُهڻدڙ مرثيو لکيو: ”ايڪ قطره خون!“ جنهن ۾ امام حسين عليه السلام جي ولادت کان وٺي ميدانِ ڪربلا ۾ سفاڪيءَ ۽ بي درديءَ سان ٿيل معصومن جي شهادتن، ابن زياد ۽ يزيد ابن معاويه جي ظلمن، دربار ڪوفه ۽ دربار شام جي پس منظر ۾ اهلبيت ۽ مستوراتِ اهلبيت ۽ ٻارن سان، بنو اميه جي عقوبتن کي موضوع بنائي، هيءَ جيڪا روداد رقم ڪئي، ان کي پڙهندي اکيون رت جا ڳوڙها ڳاڙڻ ٿيون لڳن.

هندستان، اگرچہ صدين کان گهڻ مذهبِي رجحانن ۽ نظرين جو ملڪ پئي رهيو آهي. پر ياد رهي تہ چوڏهن سؤ سال اڳ، 61 هجري مطابق 680 عيسوي ۾ ڏهين آڪٽوبر تي، دشت ماريه، غاصريه يا دشتِ نينوا... ڪربلا جي اجاڙ ديار ۾ رونما ٿيندڙ هن المناڪ سانحي تي، هندستان جي هر طبقي جي اهل دل انسان، غم ۽ رنج جو مظاهرو ڪندي، هميشه کان يڪجهتيءَ جو مظاهرو پئي ڪيو آهي. خاص طرح سان هندستان جا هندو ’حُسيني برهمڻ‘ محرم الحرام جي ڏهي ۾ ائين ئي سوڳوار ۽ ماتم دار رهندا اچن، جيئن محبانِ اهلبيت، ايامِ عزا ۾ سياهه پوش ۽ سؤءَ ۾ نظر ايندا آهن.

ننڍي کنڊ جي اردو شاعرن ۾ مير انيس، مرزا دبیر، جوش مليح آبادي ۽ علي سردار جعفري ۽ سندس پيش رو علامه اقبال، تہ خوش عقيدہ ۽ شيعه مسلڪ رکندڙ شاعر سڏبا هئا. ان ڏس ۾ علامه اقبال صاحب جا هي ٻه شعر مثال طور ڏسو:

غريب و سادہ و رنگين ۽ داستانِ حرم،  
نہایت اس کی حسين ابتدا ۽ اسماعيل

---

اسلام کے دامن میں اب اس کے سوا کيا ہے،  
اک سجدہ شيری اک ضربِ یدالہی۔

ان ڏس ۾ هندستان جي هندو شاعرن مان راني روپ متي، دلورام ڪوٽري ۽ چنولال دلگير جي لکيل ۽ ڇپيل مرثين، نوحن کي به ڪيئن ٿو وساري سگهجي. چنولال دلگير ته... جناب زينب خاتون جي نسبت ۾ هي ڇا ته لازوال سوز لکيو هو جيڪو ڏينهن قيامت تائين دنيا جي هر عزا خاني مان ’شاهِ غريبان‘ وقت هاڻي گونجندو رهندو.

گهراڻيَ کي زنب  
 بھيا، تھيں اب گھر جاڪے  
 کہاں پاڻيَ کي زنب۔

ننڍي کنڊ ۾ منشي پريم چند، پهريون اهڙو خوش عقيدة ڪهاڻيڪار ناول نگار ۽ قلمڪار هو جنهن اردو نثر ۾ پهريون ڀيرو ڊرامي جي اسلوب ۾ ’ڪربل - ڪٿا‘ تحرير ڪئي. ’سته بيت رڻ‘ جهڙي عظيم بنگالي فلم ڊائريڪٽر، نواب واجد علي ۽ ايام عزا جي موضوع تي پريم چند جي ڪهاڻي: ”شُرجُ ڪي هلاڙي“ کي ڪٿي زبردست فيچر فلم ٺاهي هئي، جنهن ۾ لکنؤ حيدرآباد دکن ۽ اله آباد جي محرم الحرام کي سڻيما جي پردي تي پهريون ڀيرو ڏيکاريو ويو هو. ان بعد، مسلمان قلمڪارن مان قرة العين حيدر شانداز ۽ شاهڪار افسانو لکيو ’قيد خانے میں تلاطم‘ ۽ ’ڪه رند آئي ۽ پر حقيقت هيءُ ته سانحو ڪربلا بابت، هندستان اندر نثر ۾ لکجندڙ اهڙين سارين شانداز تحريرن ۾ عصمت چغتائي صاحبہ جي لکيل هن مجلس نما ناول ”ايڪ قطرو خون“ کي هر طرح سان هڪ شاهڪار جي حيثيت ڏني ويئي ۽ کيس ٻين ناول سميت، ويهين صديءَ جي ليڄنڊ قلمڪارن ۾ هڪ شمار ڪيو ويو. هوءُ آخر تائين عظمت جي ان منصب تي فائز رهي ۽ 24 آڪٽوبر 1991ع تي ويندي ويندي اردو ادب ۾ اهڙو ته خال ڇڏي پئي، جيڪو... اڄ تائين ٺاهي پرڃي سگهيو.

نصير مرزا



## طلوع (اڀرڻ)

فضا ۾ آسماني گيت گونجي رهيا هيا. هوائن ۾ فرشتن جي ڀرڻ جي سرسراھٽ هئي. هڪ عجيب ۽ غريب وٽندڙ آسماني نور ۾ وهنتل ڪائنات ٻهڪي رهي هئي.

ڪليل آسمان اچڻ واري مقدس ٻار جي احترام ۾ سربسجود هو. ڇنڊ ۽ ستارا نئين جلوي ۽ شان سان ٽمڪي رهيا هيا. شهر جون روشنيون انوکي آب ۽ تاب سان سينگاريل هيون. ڏيئن جون لائون پاڻمرادو اوجيون ٿي ويون هيون.

خداءَ ذوالجلال وڏيءَ محويت سان زمين طرف متوجه هو. اڄ الله تعاليٰ جو تمام سهڻو شاهڪار هن دنيا ۾ اچڻ وارو هو.

رسول الله ﷺ جي نياڻي، علي ابن ابوطالب رضه جي پياري گهر واري، حضرت فاطمه الزهرا سلام الله تعاليٰ عليها وٽ جي تڪليف ۾ بيچين ۽ بيقرار هيون. سندن گلاب جي گل جهڙو معصور چهرو مبارڪ پگهر جي ٿڙن ۾ ٻڌل هو. نماڻين اکين ۾ اها بيقراري هئي جيڪا هر امڙ جو انعام هوندي آهي.

حضرت علي ابن ابوطالب رضه وڏي پٽ حضرت حسن رضه کي سيني سان لڳايون بي چينيءَ مان هيڏي هوڏي اچ وڃ ڪري رهيا هيا. ساهه کان پياري گهر واري جي تڙين جو احساس ڪين بيچين ۽ بيقرار ڪري رهيو هو. اهڙي نازڪ وقت ۾ عورت کي ماءُ جي پيار جي ضرورت هوندي آهي. حضرت علي رضه جا ڇپ بيچينيءَ مان دعا جي لاءِ چري رهيا هيا:

”اي رحيم ۽ ڪريم دنيا جا پالڻهار ماءُ جي پيار کان محروم هن عورت تي رحم فرما.“

الله تعاليٰ جو رسول، سرور ڪائنات ﷺ ڀڄڙي جي تڪليف ڪري بيچينيءَ مان ڏيڍي وٽ اچ وڃ ڪري رهيا هيا. ماءُ جو ڏک صرف ماءُ جو ئي حصو آهي ٻيو ڪير به ان ڏک ۾ شامل ٿي نٿو سگهي.

پیغمبر اسلام پنهنجي نياڻيءَ فاطمه الزهرا سلام الله تعاليٰ عليها کي وڏي ناز ۽ انداز سان پاليو هو. هي اهو زمانو هو جڏهن وحشي عرب پنهنجن نياڻين کي جيئري ئي دفن ڪري ڇڏيندا هيا. ڇوڪرين کي نياڳو ۽ حقير سمجهيو ويندو هو. رسول الله ﷺ جاهليت واري زماني جي ٻين لعنتن سان گڏ ان بيهوده رسم جي خلاف به آواز بلند ڪيو. پنهنجي قول کي عمل سان ثابت ڪرڻ لاءِ پاڻ ڪريم ﷺ پنهنجي نياڻي کي اهي سڀئي حق ڏنا، جيڪي هڪڙي انسان کي مهذب دنيا ۾ ملڻ کپن. پاڻ ڪريم ﷺ ان سان بي پناهه محبت ڪندا هيا. ان کي وڏي شوق ۽ چاهه منجهان علم جي دولت سان مالا مال ڪيائون. ان جي گهڻي عزت ڪندا هيا. نياڻيءَ کي ايندو ڏسي سدائين تعظيم مان اٿي بيهندا هيا. جنهن جي قدمن ۾ شهنشاهن جا ڪنڌ جهڪندا هيا، ان کي پنهنجي ڌيءَ جي اهڙي عزت ڪندو ڏسي، ماڻهو پنهنجين نياڻين جي عزت ڪرڻ لڳا هيا. ڌيءَ جو پيءُ هجڻ کي گار نه پر هڪڙي فخر واري ڳالهه سمجهيو وڃڻ لڳو.

حضرت فاطمه الزهرا سلام الله تعاليٰ عليها شادي لائق ٿيڻ ته ان جي رشتي لاءِ وڏن وڏن شهزادن ۽ بادشاهن جا پيغام اچڻ لڳا، پر رسول الله ﷺ سڀني کي جواب ڏئي ڇڏيو. ماڻهو ڏاڍو حيران هيا ته الله تعاليٰ جي رسول ﷺ کي پنهنجي نياڻي لاءِ ڪهڙي ور جي ڳولا آهي. سندن ارادو ڪهڙو آهي. جوان نياڻي کي ڪيستائين ويهاري رکندا.

ٻچڙي پنهنجي ابي جي سڀني مٿان بار ڪو نه هئي، جنهن کي پري ڪرڻ لاءِ ان کي ڪنهن جي به حوالي ڪري ڇڏجي. اها سندن نياڻي هئي، جگر جو ٽڪرو هئي. پاڻ ﷺ ان لاءِ اهڙو ور ٿي گهربائون جيڪو هر پهلو کان مڪمل انسان هجي، جنهن کي پاڻ ﷺ پنهنجي نياڻيءَ وانگر عزيز رکندا هجن.

الله تعاليٰ جي رسول کي انسانن تائين الله تعاليٰ جو پيغام پهچائڻ لاءِ هڪڙي ساٿي ۽ مددگار جي ضرورت هئي. هڪڙو اهڙو ساٿي جيڪو سندن بار هلڪو ڪري سگهي، جنهن تي پاڻ ڀروسو ڪري سگهن. جيڪو سندن پيغام کي پنهنجي اندر ۾ جذب ڪري سگهي ۽ ان کي ٻين تائين پهچائي سگهي. ان وقت صرف ست ماڻهو اسلام جي

دائري ۾ آيا هيا. انهن جي جان ۽ مال جو خير ڪونهيو. اهي لڪي لڪي عبادت ڪندا هيا. رسول الله ﷺ جن هڪڙي گڏجاڻيءَ ۾ پنهنجي انهيءَ خواهش جو اظهار ڪرڻ فرمايو ۽ پڪاريندي چيو: ”توهان مان ڪير آهي جيڪو منهنجو ساٿي ۽ مددگار ٿيڻ لاءِ تيار آهي؟“

بني هاشم جا سڀئي معزز ماڻهو گڏجاڻيءَ ۾ موجود هيا، پر ڪنهن به حامي ڪونه پري، ماڻهو ڪلم ڪلا خيالن جو اظهار ڪندي گهٻرائيندا هيا، مخالفن جي ڊپ کان ڪيائيندا هيا. الله تعاليٰ جو رسول ﷺ اميد پريل نظرن سان سڀني جي منهن ڏانهن ڏسي رهيو هيو پر سڀئي خاموش هيا، اڪيون چورائي رهيا هيا.

ان وقت هڪڙو نينگر، جنهن جي عمر مشڪل سان ڏهه ٻارهن سال هوندي، مجمعي مان اٿيو ۽ نهايت دليري سان چيائين:

”يا رسول الله! مان توهان جو ساٿي ۽ مددگار ٿيڻ لاءِ تيار آهيان.“  
ماڻهو تهڪ ڏئي کلڻ لڳا. ڀلا هڪڙو ننڍيءَ عمر وارو ڇوڪرو ايترو وڏو ٻار ڪيئن ڪٿي سگهندو؟

پر پيغمبر ﷺ جو چهرو مبارڪ خوشيءَ مان بهڪي پيو، فڪر ۽ انديشي جا آثار هڪدم غائب ٿي ويا، پاڻ اڳتي وڌي ان نينگر جي ڪلهي تي هٿ مبارڪ رکيائون.

اهو ننڍڙي عمر وارو ڇوڪرو سندن سوت علي ابن ابو طالب ؑ هيو. پاڻ ان جي دليريءَ ۽ سچائيءَ کان گهڻو متاثر ٿيا.

پاڻ فرمايائون: ”فضيلت عمر سان نه پر عقل ۽ همت سان هوندي آهي.“  
”يا رسول الله! منهنجي اکين ۾ سدائين تڪليف رهندي آهي. منهنجو جسم به پريل ڪونه آهي، مگر منهنجي دل توهان جي تابعدار آهي.“ علي بن ابو طالب ؑ معصوميت مان چيو ۽ رسول الله ﷺ جن مرڪي ڏٺو، ان ڏينهن انهن پنهنجو عزيز ترين دوست، لائق شاگرد ۽ بهادر ۽ همت وارو ساٿي حاصل ڪري ورتو. پاڻ وڏيءَ توجهه سان ان نينگر جي تعليم ۽ تربيت تي وقت خرچ ڪيائون. ٻئي هر وقت گڏ رهڻ لڳا. هڪڙو ڊگهي قد وارو نوجوان مرد ۽ ٻيو ننڍيءَ عمر وارو ڇوڪرو! جڏهن حضرت علي ؑ جوان ٿي ويا، تڏهن به پاڇي وانگر

گڏڏ رهيا. وڏين وڏين مهمن ۾ ساٿ ڪو نه ڇڏيائين. حضرت علي عليه السلام رسول الله ﷺ جن کي گهڻو پيارا هيا.

جڏهن به ڪنهن وڏي خطري جو موقعو ايندو هيو ته پاڻ ﷺ بنا هٻڪ جي حضرت علي عليه السلام کي اڳيان ڪري ڇڏيندا هيا. کين حضرت علي عليه السلام تي ڀروسو هيو ۽ حضرت علي عليه السلام بنا ڪنهن تال متول ڪرڻ جي سندن حڪم مڃيندو هو.

حضرت علي عليه السلام جي بهادري عالم آشڪار ٿي وئي، سوڀ ان جي زرخريد ٻانهي هئي. اهو جنهن به مهم کي سر ڪرڻ جو تهيو ڪندو هو سوڀ يقيني ٿي ويندي هئي. حضرت علي عليه السلام هڪ ئي وقت ٻن تلوارن سان لڙائي ڪندا هيا. ڍال بجاءِ ٻئي هٿ ۾ به تلوار هوندي هين. سندن ٻئي تلوارون ڍال جو به ڪم ڪنديون هيون. ماڻهو کين ” سيف الله “ يعني الله تعاليٰ جي تلوار چوندا هيا.

ڪجهه دوستن حضرت علي بن ابوطالب عليه السلام کي چيو: ”توهان پنهنجي قسمت چوڻا آزمايو؟ رسول الله ﷺ توهان کي تمام گهڻو پسند ڪندا آهن. پنهنجي نياڻيءَ لاءِ توهان جي پيغام کي ضرور منظور ڪندا.“

حضرت علي عليه السلام چيو:

”مان اها جرئت ڪيئن ٿو ڪري سگهان. جتي شاهوڪارن کي جواب مليو آهي، اتي منهنجي ڪهڙي حيثيت آهي. مان غريب ماڻهو آهيان.“

”توهان غريب ۽ مجبور سهي، پر رسول الله ﷺ توهان کي گهڻو پسند ڪرڻ فرمائين ٿا.“ دوستن چيو ”اسان جي خيال ۾ ته حضور جن توهان کي ئي پسند ڪري چڪا آهن. خود پنهنجي زبان مبارڪ سان چوڻ ۾ کين ڏکيو ٿو لڳي. توهان جو فرض آهي ته پيغام ڏيو، چاهي پاڻ منظور ڪن يا نه ڪن.“

حضرت علي عليه السلام ڪنڌ جهڪائي ڇڏيو ۽ سوچ ۾ پئجي ويا. رسول الله ﷺ جن حضرت علي عليه السلام کي پسند ڪندا هيا ته اها ڪا انوکي ڳالهه ڪو نه هئي. حضرت علي عليه السلام جي بهادريءَ جو ڏوڏڪو پري پري تائين وڃي رهيو هيو. اهي پاڻ پنهنجين خوين کان بي خبر هيا.

پنهنجي باري پر ڪوئي مغالطو ڪو نه هين. هو نهايت غريب هيو. پاڻ جيڪي ملڪ فتح ڪيا هئائين، اهي پنهنجي ذات لاءِ نه، پر اسلام لاءِ ڪيا هئائين. ان وٽ محل ماڙيون ڪونهيون، نه وري سون، چاندي يا ٻانهيون ۽ غلام. پورهيو ڪري پيٽ پاليندا هيا. کين باغ لڳائڻ جو گهڻو شوق هو. جڏهن لڙاين کان واندڪائي ملندي هين ته سڪل ۽ غير آباد زمين کي ٺاهي، ان ۾ ڪجين جا باغ لڳائيندا هيا. محنت سان انهن کي پاڻي ڏيندا هيا. جڏهن اهي تيار ٿي ويندا هيا ته ڪنهن کي سوکڙي ڪري ڏئي ڇڏيندا هيا.

ان وقت به پاڻ پاڻي ڏيڻ ۾ رڌل هيا. جڏهن دوستن گهڻو زور ڀرين ته حضرت فاطمه الزهرا سلام الله تعاليٰ عليها لاءِ پيغام ڏيڻ توهان جو حق به آهي ۽ فرض به آهي ته پاڻ راضي ٿي ويا.

پاڻيءَ جي ڏول کي هڪڙي پاسي رکيائون، گهر وڃي غسل ڪيائون، پنهنجن هٿن سان ڌوئل ۽ چٽيون لڳل لباس پاتائون ۽ روانو ٿي ويا. حضرت علي رضی اللہ عنہ ۽ ٻيا دروازي وٽ پهتا ٿي ڪونه هيا ته رسول الله ﷺ جن حضرت ام سلمه رضي الله تعاليٰ عنها کي فرمايو:

”دروازو کولي ڇڏيو اسان جو نهايت پيارو مهمان اچي رهيو آهي!“  
انهن دروازو کوليو ته ڏٺائون ته حضرت علي رضی اللہ عنہ حضور شرميءَ مان ڪنڌ جهڪايون بيٺا آهن. ان وقت حضرت علي رضی اللہ عنہ جي عمر 21 سال هئي.

”اچو اچو علي رضی اللہ عنہ اندر اچو ٻاهر چو بيٺا آهيو.“  
حضرت علي رضی اللہ عنہ اندر آيا. سندس قد ايترو ڊگهو هيو جو هر دروازو ننڍو لڳي رهيو هو. گهڻو گهرايل هئا ۽ پگهر وهي رهيو هين. هڪڙي هٿ جي آڱرين کي ٻئي هٿ سان مضبوطيءَ سان پڪڙيون بيٺا هيا. نازڪ موقعو هو.

رسول الله ﷺ کين ڏسي رهيا هيا ۽ مسڪرائي رهيا هيا. ان جي انداز مان سمجهي ويا ته علي رضی اللہ عنہ ڇا چوڻ آيا آهن: پاڻ به حضرت علي رضی اللہ عنہ جي زبان مبارڪ مان اها ڳالهه ٻڌڻ ٿي گهريائون. مسڪراھت روڪي پڇا ڪرڻ فرمايائون:

”علي رضی اللہ عنہ ڪجهه پريشان ٿا لڳو! ڪهڙي ڳالهه آهي؟“



حضرت علي عليه السلام ٻڌو ته هڪ ڪنهن جي نياڻي ۽ فاطمه الزهرا (سلام الله  
ڪري چئي ڏنائون:

”يا رسول الله ﷺ مان توهان جي نياڻي ۽ فاطمه الزهرا (سلام الله  
تعالٰيٰ عليها) جي رشتي لاءِ عرض ڪرڻ آيو آهيان.“

”نڪ، مهر ۾ ڏيڻ لاءِ ڪجهه آڻو؟“ مرڪندي معلوم ڪرڻ فرمايائون.  
”ڪجهه به ڪونه آهي بس اهي بدن تي پاتل ڪپڙا آهن. هڪڙو

گهوڙو آهي تلوار آهي ۽ هڪڙي زهره آهي. بس اها ئي سموري پونجي آهي.“  
”تلوار ته هڪ مجاهد لاءِ نهايت ضروري آهي. گهوڙي کان سواءِ به

ڪم ڪونه هلندو. باقي زهره جي توهان کي ڪهڙي ضرورت آهي. الله  
پاک توهان جو نگهبان آهي. توهان کي ڪنهن ٻئي بچاءَ جي محتاجي

ڪونه آهي.“ حضرت علي ابن ابوطالب عليه السلام پنهنجي نياڻي ۽ ڪي سڏ ڪيو.  
پر پيش ڪئي. پوءِ رسول الله ﷺ پنهنجي نياڻي ۽ ڪي سڏ ڪيو.

”فاطمه! علي توهان جي سامهون بيٺو آهي. اهو توهان جي رشتي  
جي گهر ٿو ڪري ٻڌايو. توهان جي ڪهڙي مرضي آهي؟“

حضرت فاطمه الزهرا سلام الله تعاليٰ عليها جون نگاهون  
جهڪيل رهيون. پاڻ ڪجهه به ڳالهائي ڪونه سگهيون.

مهربان پيءُ پنهنجي نياڻي ۽ کان ٿي دفعا اهو سوال ڪيو. جڏهن  
اهي خاموش ٿي رهيون ته پاڻ فرمايائون:

”ان جو مطلب آهي ته علي توهان کي پسند آهي. توهان کي اهو  
رشتو منظور آهي پر لڄ جي ڪري چپ آهيو.“ حضرت فاطمه الزهرا

سلام الله تعاليٰ عليها پوءِ به خاموش رهيون.  
رسول الله ﷺ پنهنجن ڪجهه اصحابن کي گهرائي مشورو

ڪيو. حضرت علي عليه السلام مهر جي بدلي ۾ جيڪا زهره پيش ڪئي هئي  
ان کي وڪڻي حضرت فاطمه الزهرا سلام الله تعاليٰ عليها جو ڏاج

خرید ڪيو ويو. اتي پيهڻ جو جنڊ، ٻه دلا، ست ڪٽڻ وارو هڪڙو  
چرخو هڪ چادر ۽ ڪجهه پيالو ۽ پليٽون.

رسول الله ﷺ ٿي حضرت علي عليه السلام جا بزرگ هيا. باقي جيڪا  
رقم بچي ان مان وليمي جي دعوت جو انتظام ٿيو. پاڻ حضرت علي عليه السلام

کي فرمايائون:

”علي وڃو! مديني جي رهاڪن کي پنهنجي وليمي جي دعوت ڏئي اچو.“

حضرت علي عليه السلام جن گهٻرائجي ويا. ايترو تورو کاڌو ۽ مديني جي هر خاص ۽ عام ماڻهو کي دعوت! پر ماڻ رهيا، ڳالهائڻ جي گنجائش ڪونهئي. سوچيائين، جيڪڏهن واقعي مديني وارا دعوت جو ٻڌي هليا آيا ته غضب ٿي ويندو. وڏي شرمساريءَ جو منهن ڏسڻو پوندو. لهنذا هڪڙي دڙي تي بيهي دعوت لاءِ آهستي آواز ۾ پڪاريائون:

”اي مديني وارو! علي بن ابو طالب عليه السلام جي وليمي جي دعوت آهي. شرڪت فرمائي عزت افزائي ڪندا.“

حضرت علي عليه السلام سمجهيو ٿي ته ائين آهستي سڏڻ سان جيڪي ٻڌندا آهي ئي ايندا. جيڪي ٻڌي نه سگهندا آهي ڪونه ايندا. سٺو آهي ته مهمان گهٽ اچن، کاڌو تمام تورو آهي.

مگر هوا حضرت علي عليه السلام جي آواز کي کڻي اڏائي ۽ گهٽي گهٽي، ڪنڊ ڪنڊ ۾ خبر پهچي وئي.

جڏهن دعوت جو سڏ ڏئي واپس موٽيا ته اهو ڏسي ڪري سندن پيرن هيٺان زمين ڪسڪڻ لڳي ته هڪڙو وڏو هجور لڳو پيو آهي. ماڻهو پيادل ۽ ساري تي چڙهي، هڪ ٻئي پٺيان قطار ڪري اچي رهيا آهن. رسول الله ﷺ جي پڇڙي جي شادي ۽ علي عليه السلام جي وليمي جي دعوت، ڪير بيوقوف هيو جو ڇڏي ڏئي ها. سڄي مديني جي خلق پهچي وئي.

”يا رسول الله! کاڌو ڪيئن پورو ٿيندو. مهمانن جي هجور کي ته ڏسو.“ حضرت علي عليه السلام پريشان ٿي عرض ڪيو.

”فڪر نه ڪريو. انشاءَ الله تعاليٰ کاڌو پورو ٿي ويندو.“

ائين ئي ٿيو. ماڻهن کاڌو ۽ بچايو. ڪير به هبجي بيت جي دوزخ ڀرڻ ڪونه آيو هو. سڀئي برڪت ڀريو گراه کائي ڍؤ ڪري واپس وريا.

رسول الله ﷺ پنهنجي پياري نياڻي فاطمه الزهرا سلام الله تعاليٰ عليها جو هٿ پنهنجي سڀني کان پياري ساٿي ۽ همدرد ۽ لائق شاگرد جي هٿ ۾ ڏئي الله تعاليٰ جو شڪر ادا ڪيو.

حضرت فاطمه الزهرا سلام الله تعالى عليها جي حجري مان هڪدم نور ڦٽي نڪتو. در دريون روشن ٿي ويون. حضرت اسماء رضي الله تعالى عنها گهٻراهت ۾ حجري مان ٻاهر نڪري آيون.

”علي! علي! پٽ مبارڪ هجيو. خدا جو قسم بلڪل چنڊ جو ٽڪڙو آهي.“

حضرت علي رضی اللہ عنہ اطمینان جو ساهه کنيو ۽ اکين مان خوشيءَ جا لڙڪ وهڻ لڳس. الله جي رسول ﷺ جا ڪن مبارڪ آواز ٻڌڻ لاءِ انتظار ۾ هيا. ٽڪڙيون وڪون ڪندا اندر داخل ٿيا.

”اسماء، ڪٿي اچو. ڪٿي آهي اسان جو ٻچڙو اسان کي ڏيکاريو.“

”ڪجهه صبر ڪريو. وهنجاري سهنجاري هائي ٿي اٿيانس.“

”ان کي وهنجارڻ جي ڪائي ضرورت ڪونه آهي. اهو ته پاڪ آهي. الله تعالى ان کي آسماني پاڪائي بخشي آهي. توهان اسان کي ائين ئي ڏٺي ڇڏيو.“

حضرت اسماء رضي الله تعالى عنها ٻارڙي کي زرد ڪپڙي سان ڍڪيو ۽ ٻاهر ڪڍي آئي. ناني سائين ٻارڙي کي سيني سان لڳائي ڇڏيو ۽ بي اختيار چمڻ لڳا.

”علي، علي، واللہ پٽڙي کي ته ڏسو. توهان ۽ فاطمه خوش نصيب آهيو جو الله تعالى توهان کي اهڙو پٽ ڏنو. هي وڏي نصيب وارو آهي. هڪڙي ڏينهن هي دنيا جوهادي ۽ رهبر ٿيندو. قيامت تائين ماڻهو هن جي ڪارنامن کي ياد ڪندا. علي! الله توهان کي هي بي مثال پٽ بخشي ڏئي.“

حضرت علي رضی اللہ عنہ بي اختيار مرڪي ڏنو.

”هي توهان جو آهي. ان تي مون کان وڌيڪ توهان جو حق آهي. هن کي جيڪا به فضيلت نصيب ٿيندي اها اوهان جي ڪري هوندي توهان جي جهولي ۾ پلجندو. الله تعالى هن جي سر مٿان توهان جي دعا جو هٿ مبارڪ قائم رکي.“

الله تعالى جي رسول ﷺ ٻارڙي کي گوڏي تي سمهاري ڇڏيو. حضرت علي رضی اللہ عنہ ماٺ ۽ حيرانگيءَ سان انهن کي ڏسي رهيو هو. انهن رسول الله ﷺ کي ڪڏهن ائين ٻارن وانگر خوشيءَ مان ڪلندي ڪونه ڏٺو هيو.

پاڻ ڪريمن ﷺ ٻارڙي جي ڪن ۾ پانگ ڏني. پوءِ ٻئي ڪن ۾ تڪبير پڙهيائون ۽ ان جي نرم ۽ پتڪڙن هٿن کي چمڻ لڳا.

## بالڪيٽو

حضرت حسن ؑ ۽ حضرت حسين ؑ هڪ ٻئي پٺيان ڄاول پائر هيا. ٻنهي جي پٽدائش هڪڙي سال اندر ٿي هئي. ٻنهي ۾ مشڪل سان هڪڙي سال جو فرق هو. رسول الله ﷺ پنهنجن ڏوهتن کي گهڻو پيار ڪندا هيا. سندن پنهنجو ڪوئي پٽ جيئرو ڪونه بچيو هو ان ڪري ڏوهتن کي پٽن وانگر نپايائون. انهن ٻچڙن کي ڏسي بس پاڻ پنهنجن ڏوهتن جا نانا بڻجي ويندا هيا. اها سادگي ئي سندن عظمت جي نشاني هئي. سندن محبت ۾ ايڏي شدت هئي، جو ٻارڙن کي ڏسڻ کان سواءِ کين سڪون ڪونه ايندو هيو. صبح جو پنهنجي گهران نڪري سڌو نياڻيءَ جي گهر ويندا هيا. ٻارن جي خير خبر لهندا هيا: ”رات جو راتا ڪونه هيا. آرام سان نند ڪيائون!“

”جي، ها، رات خير سان گذري بابا سائين، توهان هرو ڀرو هنن ٻارن لاءِ پريشان رهندا آهيو.“ ڏيئڙي مرڪي جواب ڏيندي هئي. تڏهن کين اطمينان ٿيندو هيو ۽ پاڻ ﷺ مسجد شريف ڏانهن تشریف کڻي ويندا هيا. واپسي ۾ وري ٻچڙن کي ڏسڻ ويندا هيا. ٿورڙي گهڙي انهن سان دل وندرائيندا هيا، پوءِ گهر ويندا هئا. ڪڏهن ٻاهر سفر تي ويندا هيا ته سڀ کان آخر ۾ ٻارڙن کان موڪلائيندا هيا ۽ واپسي ۾ سڌو ٻچڙن ڏانهن ويندا هيا.

جڏهن ٻارڙا ڪجهه وڏا ٿيا ته انهن کي پاڻ سان مسجد شريف ڏانهن وٺي ويندا هيا. اتي ٻارڙا کيڏندا هيا. نماز پڙهڻ وقت سندن ڪلهن تي چڙهي ويندا هيا. هڪڙي ڏينهن رسول الله ﷺ ممبر تي تشریف رکي خطبو فرمائي رهيا هيا ته حضرت حسين ؑ جن ڊوڙندا آيا ۽ ٿاٻڙجي ڪري پيا. خطبو ڇڏي ناني سائينءَ تڪڙو وڃي انهن کي کنيو ۽ سيني سان لڳايائون. ان کي پرچايائون. جڏهن ماڻ ڪيائين ته پوءِ خطبو جاري ڪيائون.

رسول الله ﷺ کي سڀني ٻارن سان پيار هيو. پاڻ ﷺ ڪنهن به ٻار جي روئڻ جو آواز ٻڌندا هيا ته بيچين ٿي ويندا هيا. ٻار جيڪي دنيا جو مستقبل آهن. حضرت حسن ؑ ۽ حضرت حسين ؑ کي ناني سائين ۽ والدين جي محبت هڪجيتري ملندي هئي، پوءِ به ٻارڙن ۾ مقابلو ٿي ويندو هو ۽ بحث چڙي پوندو هيو.

هڪڙي ڏينهن ٻنهي ڦرهين (پٽين) تي اکر لکيا ۽ ناني سائين کان پڇيائون ته پاڻ ٻڌائين ته ڪنهن جا اکر وڌيڪ سٺا آهن. پاڻ ڪريمين ﷺ فرمايو: ”وڃو پنهنجي بابا کان معلوم ڪريو ان جا ته اکر تمام سٺا آهن.“

ٻار بابا سائين وٽ ويا.

”ابا، پنهنجي امڙ کان پڇو اها ٻڌائيندي“ بابا سائين چئي ڇڏيو. جڏهن معاملو امڙ سانئڻ جي آڏو پيش ٿيو ته پاڻ ٻڌتر ۾ پئجي ويون. ”ٻنهي جا اکر سٺا آهن.“

”نه اهو ٻڌايو ته ڪنهن جا اکر وڌيڪ سٺا آهن.“ ٻارڙا ضد ڪرڻ لڳا. ”اهو ڪجهه ڏکيو فيصلو آهي، پر ٿورو ترسو هڪڙو ڪم ڪريو.“ حضرت فاطمه الزهرا سلام الله تعاليٰ عليها ڳچيءَ ۾ ڀاتل هار کي چئي موتين کي زمين تي کنڊڙائي ڇڏيو. ”هاڻي توهان مان جيڪو سڀني کان گهڻا موتي چونڊيندو ان جا اکر سٺا سمجهيا ويندا.“

ٻارڙا جلدي جلدي موتي چونڊڻ لڳا. هڪڙو موتي ڪرڻ سان به اڌ ٿي ويو، ٻنهي هڪ هڪ اڌ چونڊي ورتو. جڏهن موتي ڳڻيا ويا ته ٻنهي وٽ هڪجيترا موتي ٿيا. هڪڙي جواڏا ڌڪرو. ”ان جو اهو مطلب آهي ته توهان ٻنهي جا اکر هڪ جهڙا آهن.“ ٻار مڃي ويا.

”پر انهيءَ جو اهو مطلب ڪو نه آهي ته وڌيڪ مشق ڪرڻ جي ضرورت ڪونه آهي.“

رسول الله ﷺ واندڪائي جو وقت گهڻو ڪري پنهنجي ٻچڙيءَ وٽ گذاريندا هيا. هڪڙي ڏينهن چاد وڙهيون ويٺا هيا ته حضرت فاطمه الزهرا سلام الله تعاليٰ عليها ڪنهن ڪم سانگي تشریف کڻي

آيون. بابي سائينءَ جي جهولي هاڻي صرف ڏوهتن لاءِ وقف ٿي وئي هئي. بابي سائين تي پيار اچڻ لڳن.

فرمايائون: ”بابا سائين، اسان کي سردي لڳي رهي آهي.“  
 ”اچو منهنجي چادر جي اندر اچو.“ پاڻ سڳورن پنهنجي ٻچڙيءَ کي چادر ۾ ويڙهي ڇڏيائون. سانئڻ پنهنجي بابي سائين جي ڪلهي تي مٿور کي ويهي رهيون.

حضرت علي عليه السلام ڏٺو ته مرڪندي چيائون:  
 ”يا رسول الله! ﷺ سردي ته اسان کي به لڳي رهي آهي.“  
 ”اچو توهان کي ڪنهن منع ڪئي آهي. اسان جي چادر ۾ تمام گهڻي گنجائش آهي.“ حضرت علي عليه السلام به چادر جي اندر اچي ويا. ٻارڻن جو پنهنجي حق تلفي ٿيندي ڏٺي ته اهي به ڊوڙندا اچي چادر ۾ گهڙي ويا.  
 رسول الله ﷺ جن محبت ۾ پرجي، سڀني کي پنهنجي پاڪر ۾ پري ورتو ۽ مرڪندي فرمايائون.

”اسان سڀ هڪ ئي ته آهيون. اسان جا رستا هڪ آهن. اسان جون مشڪلاتون هڪ آهن. رستو ڏاڍو ڏکيو آهي، تڪليفون گهڻيون آهن. توهان منهنجا آهيو. مون کان پوءِ منهنجي پيغام جا وارث آهيو. توهان ان کي ڪٿي دنيا وارن جون دليون کٽندؤ؟ مون کي توهان تي ڀروسو آهي. توهان کان ڪا ئي به ڪوتاهي ڪا نه ٿيندي“ انهن اکيون بند ڪري ڇڏيون ۽ چارئي پاڻ تي اچڻ وارين زميوارين جي باري ۾ سوچڻ لڳا.

ٻارپڻي کان ئي حضرت حسن عليه السلام ۽ حضرت حسين عليه السلام کي احساس هيو ته اهي ٻين ٻارن وانگر ڪڏهن به غير زميوارِي جو مظاهرو ڪري نٿا سگهن. اهي الله تعاليٰ جي رسول ﷺ جا ڏوهتا آهن. دنيا جون نظرون انهن تي آهن ۽ انهن جون ڪجهه زميوايون آهن، جن کان اهي منهن موڙي نٿا سگهن. اهڙيون زميوايون جن کان پاسو ڪرڻ ممڪن ڪونه آهي. ٻار ته پوءِ به ٻار هوندا آهن. اهي ٻار خوش نصيب آهن. جن کي سمجهدار بزرگن جي جهولي نصيب ٿئي ٿي. اهي ٻارپڻي کان ئي زندگيءَ جي لاهين چاڙهين کي سمجهڻ لڳندا آهن.

هڪڙي دفعي ڪنهن اصحابي رسول الله ﷺ کي هرڻ جو هڪڙو ٻچڙو سوکڙيءَ ۾ پيش ڪيو. ان وقت حضرت حسين عليه السلام اوسي پاسي

ڪاٿي ڪيڏي رهيا هيا. حضرت حسن عليه السلام سامهون وينا هيا. حضرت حسن عليه السلام ناني سائين کان پڇڙو وٺي ورتو. جڏهن حضرت حسين عليه السلام آيا ته هرڻ جي پڇڙي کي پاءُ جي جهولي ۾ ڏسي روڻهار ڪاٿي ويا.  
 ”اسان کي به هرڻ جو هڪڙو پڇڙو ڏيو.“  
 بابي سائين سمجهاين: ”توهان ٻئي انهي هڪڙي پڇڙي کي پنهنجو سمجهو.“

”نه، اهو ته ادا جو آهي. اهي مون کي هٿ به لائڻ ڪونه ڏيندا.“  
 حسين عليه السلام روئي ڏنو. حسن عليه السلام به ڪجهه مٿين دل سان هرڻ جي ٻچي کي هٿ لائڻ جي اجازت ڏني. حسين عليه السلام کي اطمینان ڪونه ٿيو ۽ ڳوڙها به بند ڪونه ٿين. ايتري ۾ ڇا ٿا ڏسن ته هڪڙي هرڻي پنهنجو ٻچو وٺي اچي رهي هئي.  
 ”حسين عليه السلام! اچو الله تعاليٰ توهان لاءِ به هڪڙو پڇڙو موڪليو آهي. وٺو ۽ هاڻي ته مسڪرايو.“ ناني سائين فرمايو. حضرت حسين عليه السلام خوش ٿي ويا ۽ ٻچي کي پيار ڪرڻ لڳا.  
 ”لڳي ٿو ته اهي ٻئي پڇڙا انهي هرڻي جا آهن. اها هن جي خوشبو سنگهندي ان جي ڳولا ۾ آئي آهي. ان کي ٻچا ڏئي ڇڏيو.“ ناني سائين فرمايو.  
 ٻارڙا اداس ٿي ويا.

”ٻچا نه ڏيندو ته توهان انهي هرڻي کي ڏکارو ڪندؤ. سوچيو جيڪڏهن ڪوئي توهان جي امڙ کان توهان کي ڪسي وٺي ته ان جو ڪهڙو حال ٿيندو.“

”امان ڏاڍو روئيندي“ ٻارڙن جواب ڏنو.  
 ”اها هرڻي به پنهنجن ٻچن کان جدا ٿي ڏاڍو روئيندي“  
 ٻارڙن هڪدم هرڻيءَ جي پڇڙن کي ڇڏي ڏنو. هرڻي انهن کي وٺي اتان ڀڳي ڪونه. پر اتي ئي انهن کي کير پيارڻ لڳي. پوءِ اها رات ڏينهن اتي ئي رهڻ لڳي. ٻارڙا ان سان ڪيڏندا هيا.  
 ٻارڙن رحم ۽ رواداري رسول الله ﷺ جي جهوليءَ مبارڪ ۾ سڪي. ننڍڙي عمر ۾ ئي ڳالهه جي پاڙ تائين پهچڻ جي عادت پئجي وين. هڪڙو دفعو مسجد شريف ۾ ڏٺائون ته هڪڙو ٻيڙو غلط طريقي سان وضو ڪري رهيو هو. ٻئي ڀائر پريشان ٿي ويا.

”حسين (ﷺ)! ٻڌڙو ويچارو وضو غلط ڪري رهيو آهي.“ حسن (ﷺ) آهستيڙي چيو.

”مگر ڪنهن کي غلطي ڪندو ڏسجي ۽ ڪجهه به نه چئجي ته اهو به ته غلط آهي. اهو ته ان ڄاڻائي مان غلطي ڪري رهيو آهي. گناه اسان تي ايندو.“

ڪجهه دير سوچڻ کان پوءِ هڪڙي ترڪيب ذهن ۾ آين. ان ڪراڙي وٽ ويا ۽ فرمايائون: ”توهان بزرگ ماڻهو آهيو. ڏسو ته اسان وضو ڪرڻ ۾ ڪٿي غلطي ته ڪو نه ٿا ڪريون.“ جڏهن ٻارڙا وضو ڪرڻ لڳا ته ٻيڙي کي اندازو ٿيو ته اهو پاڻ غلط وضو ڪري رهيو هو. چيائين: ”ابا! توهان صحي وضو ڪري رهيا آهيو مان غلطيءَ تي هيس. شڪر آهي توهان سمجھائي ڇڏيو ورنه مان غلطي ڪندو رهان ها.“

حضرت فاطمه الزهرا سلام الله تعاليٰ عليها جڏهن والد سڳوري کي ڏسنديون هيون ته گھڻو لاڏ پيار ڪري رهيا اٿن ته چونديون هيون: ”بابا سائين! ايترو لاڏو نه ڏيون، عادتون خراب ٿي ويندن، ضدي ۽ بي چيا ٿي پوندا. چوڻ ڪونه وٺندا.“

”پيار سان ٻار خراب ڪونه ٿيندو آهي، اهو پاڻ محبت ڏيڻ ۽ وٺڻ سڪندو آهي. جنهن کي محبت ڪرڻ ۽ پيار حاصل ڪرڻ جو ڏانءِ ايندو هجي، دنيا لاءِ اهو انسان رحمت هوندو آهي.“

حضرت حسن (ﷺ) ۽ حضرت حسين (ﷺ) کي ناني سائين ۽ ابي امڙ کان ايترو پيار مليو جو انهن کي دنيا جي ڪنهن به شيءِ جي کوٽي محسوس ڪونه ٿي. گهر ۾ بڪون ڪاٺڻ جو وقت اچي ويندو هيو. ڪپڙن ۾ چتليون لڳل هونديون هيون. پر انهن جون دليون محبت سان تبتار هونديون هيون. سندن دلين ۾ دنياوي شين جي اجائي محبت پيدا ٿي ڪونه ٿي سگهي، جيڪا اڳتي هلي ملڪ گيري واري لالچ جي صورت اختيار ڪري ها. انهن غربت ۾ مسڪرائڻ ۽ خوش رهڻ سگهيو. هڪڙي ڏينهن عيد جي موقعي تي ماڻهو چمڪندڙ نوان ڪپڙا پايون، عيد گاهه ڏانهن وڃي رهيا هيا. حضرت حسن (ﷺ) ۽ حضرت حسين (ﷺ) جا ڪپڙا پراڻا هيا ۽ جتي ڪٿي چتيون به لڳل هيون.



آخرڪار ٻار هيا، روئي ڏنائون. نانا سائين بيقرار ٿي ويا. فرمايائون:  
”ڇا جي ڪري روئو ٿا؟“

”اسان جا ڪپڙا پراڻا ۽ چتليون لڳل آهن. اسان کي شرم ٿو اچي.“  
رسول الله ﷺ جهڪي واري واري سان ٻارڙن جي ڪپڙن جي هر  
چٽيءَ کي چميو ۽ پوءِ فرمايائون:

”اسان کي توهان جي لباس جون چتليون ڏاڍيون پياريون آهن، ڇو  
ته اهي ڪپڙا توهان جي بابي سائين جي پگهر جي ڪمائيءَ مان ٺهيا  
آهن. ٻڌايو هاڻي ته اهي چتليون خراب ڪونه ٿيون لڳن.“  
ٻارڙن کي ائين لڳو ته ڪپڙن جي هر چٽي تارن وانگر چمڪڻ  
لڳي آهي. ٻارڙا تھڪ ڏئي ڪلڻ لڳا.

”توهان جي ڪپڙن کي به ته چتليون لڳل آهن؟“  
”ڪپڙا پراڻا ۽ ڦاٽل هجن ته ڪوئي فرق ڪونه ٿو پوي ضمير  
داغدار ٿيڻ نه گهرجي.“

پوءِ ٻارڙن ڏٺو ته ماڻهو سوارين تي وڃي رهيا آهن. ڏاڍين تي سوار  
آهن. وري انهن جا چهره مرجھائجي ويا.

”هاڻ وري ڪهڙي ڳالهه ٿي؟“ نانا سائينءَ پيار مان فرمايو.  
”سڀ ائين تي سوار آهن، اسان ڇو پيرين پنڌ وڃي رهيا آهيون؟“  
”توهان کي پنڌ هلڻ جي ضرورت ڪونه آهي. اچو اسان جي  
ڪلهن تي سوار ٿيو.“

ائين چئي پاڻ ڪريمن ﷺ جن ٻارڙن کي کڻي ڪلهن تي  
ويھاريو. رسول الله ﷺ کي جڏهن ماڻهن ڏٺو ته پنهنجن ڏوهتن کي  
ڪلهن تي کنيو پيرين پنڌ وڃي رهيا آهن ته سڀئي سوارين تان لهي  
پيا ۽ پنهنجن ٻارن کي ڪلهن تي ويھاريائون.

”اڄ اهي ٻارڙا اسان جي ڪلهن تي سوار آهن. سڀاڻي انهن جي  
ڪلهن تي دنيا جي ڌمياري جو بار هوندو.“ رسول الله ﷺ فرمايو. ٻارڙن  
جي خوشيءَ جي ڪا حد ڪونه رهي. پوءِ مذاق ڪرڻ لڳا. چيائون:

”نانا سائين! اسان جي اٺ جي ناڪيلي ڪٿي آهي؟“

”ونو اسان جي وارن کي پڪڙيو.“

ٿوري دير کان پوءِ نئين شڪايت پيدا ٿي.

”نانا سائين!“

”جي پڇڙا!“

”بيا اٺ ته گزرڻ ايندا آهن.“

نانا سائين هڪدم اٺ جهڙو آواز ڪيڻ لڳا. ٻارڙن جي خوشيءَ جي ڪا حد ئي نه رهي. وري وري جهڪي پنهنجي ’اٺ‘ کي چمڪ لڳا. عجيب و غريب نظارو هو. ماڻهو ٻارن سان گڏ ٻار ٿيندي تهڪ ڏئي کلي رهيا هيا. هڪڙي ٻيڙي جي اکين مان مسلسل ڳوڙها وهي رهيا هيا. ويجهو اچي ٻارڙن کي چيائين:

”ٻارڙو! توهان جي سواري ته لاجواب آهي.“

”۽ سوارن جو به ته ڪو جواب ڪو نه آهي.“ رسول الله ﷺ

مسڪرائي جواب ڏيڻ فرمايو.

شايد کين خبر هئي ته هڪڙي ڏينهن سندن ساهه کان وڌيڪ پيارن ڏوهتن کي وڏين مشڪل آزمائشن مان گذرڻو پوندو. صرف انهيءَ ڏوهه ڪري ته اهي رسول الله ﷺ جا ڏوهتا آهن. انهي ڪري پاڻ ﷺ شروع کان ئي پنهنجي محبت جي ذريعي ڪجهه ازالو ڪرڻ گهري رهيا هيا. انهن ڏوهتن به پنهنجي ناني سائين جي محبت جو اهڙو شاندار طريقي سان احترام ڪيو جو ان جو مثال ملڻ مشڪل آهي. نانو هڪ هيءُ ڏوهتا به. هڪڙي ننڍڙي پيٽ به سندن محبت ۾ پائيوار ٿي وئي. ناني سائين ٻارڙن جي دل ۾ ان ننڍڙي پيٽ زينب سلام الله تعاليٰ عليها جي محبت پري ڇڏي هئي پيٽ مٿان ساهه صدقو ٿيندا هيا. اها کلندڙ معصوم ٻارڙي سڀني کي پياري هئي. هاڻي نانا سائين جي جهوليءَ وچ ۾ ننڍڙي زينب سلام الله تعاليٰ عليها ۽ پاسن کان حضرت حسن ؑ ۽ حضرت حسين ؑ ويهڻ لڳا. آکاڻيون ٻڌندي ٻڌندي ننڊ پئجي ويندا هئا. الله جي رسول ﷺ جا پير به ننڊ پئجي ويندا هيا. پر پاڻ بنا چرپر ڪرڻ جي ويٺا هوندا هيا. سندن نيائي انهن کي جهوليءَ مبارڪ مان کڻڻ ايندي هئي ته اشاري سان منع ڪري ڇڏيندا هيا. ”سمهڻ ڏيون. ڪچيءَ ننڊ مان اٿندا ته اداس ٿي ويندا.“

ايڏي گهڻي پيار ملڻ کان پوءِ ٻارڙن وٽ وقت ڪٿي هوندو هيو جو سوچين ته گهر ۾ سدائين کاڌي جي اثاڻ هوندي آهي. کائڻ مهل اڌ

پيت خالي اٿڻ هميشه جو دستور هيو. گهر ۾ ڪجهه به ذاتي ڪونه هو. هر شيءِ تي ٻين جو به حق هو. دروازي تان ڪڏهن به ڪوئي سوالِي خالي ڪونه موندو هو.

ڪنهن کي جيڪو ڪجهه گهربو هيو ڪٿي ويندو هيو ڪڏهن به انڪار ڪونه هيو. ٻاراهوئي سڪندا آهن، جيڪو وڏا سيڪاريندا آهن. نانو سائين يا والد سڳورو جيڪڏهن پراڻا قاتل ڪپڙا پائيندي شرمائين ها ته ٻارن کي به شرمساري محسوس ٿئي ها. امڙ جيڪڏهن رات ڏينهن مسڪينيءَ تي رنج رهي ها ته ٻار سمجهن ها ته غربت هڪ عذاب آهي. اهي ته پنهنجي غربت کي هڪڙو اعليٰ گڻ سمجهڻ لڳا هئا. انهن کي الله تعاليٰ اهڙو صبر ۽ قناعت عطا ڪيا هيا، جيڪي سون ۽ چاندي جا محتاج ڪونه هوندا آهن.

حضرت فضـه رضي الله تعاليٰ عنها چوڻ ۾ ته ٻانهي هئي، پر امان سائين ان کي پاڻ کان سٺا ڪپڙا پارائيندي هئي، ان جي چادر ۾ امان سائين جي چادر مبارڪ جيتريون چٽيون به ڪونه هيون. امان سائين جڏهن به ڪا نئين چادر مٿي مبارڪ تي پائينديون هيون ته ڪونه ڪو ضرور تمند اچي ويندو هو هڪدم پنهنجي چادر مبارڪ ان کي ڏئي، اها ئي پراڻي چادر مبارڪ اوڍينديون هيون.

مگر ڪا به پرواهه ڪونه هئي. هر چٽي چنڊ تارن وانگر چمڪندڙ ٿي لڳي، چوٽه هر چٽيءَ تي نانا سائين جي چمي جي مهر لڳل آهي.

امان سائين فضـه رضي الله تعاليٰ عنها جو ڪيترو خيال ٿي رکيو هڪڙي ڏينهن سڀ ڪم فضـه رضي الله تعاليٰ عنها ٿي ڪيا ته ٻئي ڏينهن امان سائين، فضـه ٻيڙيءَ ۽ بيمار سوانهيءَ ڪري سڄو ڪم امان سائين جن ئي ڪن پيون. فضـه رضي الله تعاليٰ عنها جو ساھ ٽوڪجي ويندو آهي، ان ڪري چنڊ تي اٿو هميشه امان سائين ئي پيهنديون آهن. ڪڏهن ڪڏهن چنڊ پيهندي سائين کي پگهر ۾ شل ڏسندي پنهي ٻارڻن کي جوش اچي ويندو آهي. گڏجي چنڊ هلائي لڳندا آهن. مدد ڪرڻ جي بجاءِ مورڳو چنڊ کي ڦاسائي وجهندا آهن. تڏهن امان سائين ڏاڍو مرڪنديون آهن. خوشامد ڪندي اٿن ته خدا را وڃي ڪيڏو توهان جي اهڙيءَ مدد کان بس ڀلي آهي.

تڏهن اهي ڀر ڀرو ماٺ ۾ ويهي امان سانئڻ کي غور سان ڏسندا هيا. ننڍڙي زينب سلام الله تعاليٰ عنها ان جي گوڏن تي ستي کير پيئندي رهندي هئي. امان سانئڻ جي چاندي جهڙي پيشاني تي پگهر جا ڦڙا موتين وانگر چمڪندا آهن. موتين جهڙي امان سانئڻ ڪيتري پياري ڪيتري معصوم ۽ نازڪ آهي. الله ڄاڻي ڇا ڪائي زندگي گذاري رهيون آهن. ڪڏهن به ڪنهن کين شوق سان پيٽ ڀري ڪائيندو ڪونه ڏٺو ويو آهي. پين کي ڪارائي سندن پيٽ ڀرجي ويندو آهي.

بابا سائين به سڄو ڏينهن ڪم ڪرڻ کان پوءِ گهڻو ڪري خالي هٿين ايندا آهن. رستي ۾ ئي ماڻهو سندن ڪمائي اڌاري طور گهري وٺندا آهن. جيڪا ڪڏهن به واپس ڪونه ملندي آهي يا ڪنهن سوالي فقير جي خالي مٺ حوالي ٿي ويندي آهي.

امان سانئڻ جي زبان مبارڪ مان شڪايت جو هڪ لفظ به ڪونه نڪرندو آهي. اها پلا بابا سائين کي ڪيئن ٽوڪي، خود سندن اها حالت آهي جو رکي ماني تيار ٿي، اڃا سڀئي ڪاڻ لاءِ اچي ويٺا ته فقير سوال جي صدا هٿين. سڀني جا ماني ڏانهن وڌيل هٿ رکجي ويا. ٻارڙن ڊوڙي وڃي سڀ کان پهريائين پنهنجي حصي جي ماني سواليءَ جي جهوليءَ ۾ وڌي امان سانئڻ مرڪڻ لڳندي آهي. جنڊ کي چنڊي وري به مانيون پچائي ٿي. بابا سائين ماڪيءَ جي خالي ٿيل بوتل کي ڊير تائين نوائي ٿا رکن، ڪجهه ڦڙا ڳڙي ماني تي ڪرن ٿا ۽ پهرين ئي گراه ڪڻڻ سان ڍو جو احساس ٿيڻ لڳندو آهي. اڌ کان وڌيڪ پيٽ ته پاڻي سان ڀرجي ويندو آهي. حسين ؑ کي پاڻي سان گهڻو پيار آهي. ڪيڏو پاڻي پيئندا آهن ۽ ڪيڏي پيار سان وري وري مزا وٺي پيئندا آهن. دل ڀرجين ٿي نٿي. وات ۾ ڍڪ پريندا آهن، پوءِ اڪيون بند ڪري ان جو مزو وٺندا آهن. دستر خوان تي ويهندي ئي ان جو هٿ پهريائين پاڻيءَ جي ڪتوري ڏانهن وڌندو آهي.

حسن ؑ ان جي اهڙي عادت تي مذاق ڪندا آهن.

”حسين ؑ جيڪڏهن دنيا جو سمورو پاڻي جهر ڪيون پي وڃن

ته پوءِ توهان ڇا ڪندؤ؟“

اهي حسين ؑ سان ڀوڳ ڪن ٿا.

تڏهن حسين ﷺ ڊڄي پاڻيءَ جي ڪتوري ۾ جهاتي پائين ٿا ۽ ڀت تي ويٺل اڃاريءَ جهرڪي کي ڏسن ٿا. ڪتوري کي ان جي سامهون رکي پاڻ ٿورو پري لڪي ويهي ٿا رهن. جهرڪي ڊڄندي ڊڄندي اچي ٿي. وڏيءَ هوشياريءَ سان پاڻيءَ ۾ چهنڀ ٻوڙي ڍڪ پري ٿي. پوءِ چهنڀ کي هوا ۾ مٿي ڪري گت گت ڪري پاڻي پي وڃي ٿي. حسين ﷺ ان جي ڏڪندڙ گچيءَ کي ڏسن ٿا. ان جي اکين ۾ خوشي (تراوت) جون پريون نچڻ لڳن ٿيون. جهرڪيءَ جي نڙيءَ ۾ لهندڙ پاڻي، حسين ﷺ جي دل ۽ دماغ کي ڍاول ڪري ٽوڇڏي

حسن ﷺ ڪجهه ڊپ مان ننڍي ڀاءُ ڏانهن نهارين ٿا. نه ڄاڻ چواڻ ڄاتل وسوسي کان ننڍڙي دل ڌڙڪڻ لڳين ٿي.

”حسين ﷺ! نه، دنيا ۾ پاڻي گهڻو آهي. جهرڪيون سمورو پاڻي ڪونه پيئنديون، توهان جي لاءِ پاڻي ضرور بچندو.“

حسين ﷺ جهرڪيءَ جي اوڀر واري پاڻي مان ڍڪ پري زبان سان ڦيرائين ٿا. اکيون بند ڪري ان جي لذت ۾ گم ٿي وڃن ٿا.

فضه رضي الله تعاليٰ عنها تڏين تي ڪتل رکي رهي آهي. آهستي آهستي گنگنائِي به رهي آهي:

واريءَ جا دڙا اونڌي منهن بيحال پيا آهن،

واري سڌڪا پري رهي آهي،

سج جي ڪمان مان ڪرڻن جا تير چٽي چڪا آهن،

ماڪي جي مک تاروءَ ۾ ڏنگ هنيو آهي،

منهنجي رڳ رڳ ۾ زهر ڀرجي رهيو آهي،

نهر جي جهولي ۾ پاڻي ٽپا ڏئي رهيو آهي،

منهنجي محبوب جو لوتو پاڻي جي موتين سان چلڪي پيو آهي،

مان اڃاري آهيان،

منهنجي رڳ رڳ ۾ ... ..

حسين ﷺ پاڻيءَ جو ڪتورو پري فضه رضي الله تعاليٰ عنها ڏانهن

وڃن ٿا. اها پاڻي ڪونه ٿي پئي. سڀ کلن ٿا.

بابا سائين ته حجري ۾ ويٺا قرآن شريف جي ترتيب ۾ گم لڳا پيا

هوندا آهن، يا ٻانهن جي ڪم ۾ هٿ وٺائيندا آهن. ڪاٺيون چيرڻ،

ڪتل لاهڻ. گهر جي مرمت. امان سانئڻ جيڪڏهن ٽڪل هوندي آهي ته ان جي هٿن مان بهاري وٺي پاڻ بهاري ڏيڻ لڳندا آهن. ايڏا عظيم فاتح آهن. ايڏا وڏا فوجي جرنيل آهن. مگر کين ڪنهن به ڪم کان عار ڪونه آهي.

مگر امان سانئڻ جن ڪڏهن غربت جي تڪليف کان گهٻرائجي وينديون آهن ته شڪايت به ڪري وجهنديون آهن. ڏينهن پريشانين ۾ گذري ٿا وڃن. جيترو به اناج آيو هيو. مهمانن جي خدمت ڪرڻ ۾ پورو ٿي ويو. حج جي ڏينهن ۾ ماڻهو رسول الله ﷺ ۽ سندن عزيزن جي گهرن کي پنهنجو گهر سمجهندا آهن. نماشام جو ٿي ماڻهو بابا سائين سان ملاقات ڪرڻ لاءِ اچڻ شروع ٿي ويندا آهن. تاڪيد ڪري سيني کي کاڌو ڪارايو ويندو آهي.

فقيرن کي به خبر آهي ته انهيءَ گهر تان ڪڏهن به هٿين خالي موٽڻو ڪونه پوندو. انهيءَ ڪري شهر ۾ داخل ٿيڻ سان ئي سڌو ان طرف رخ ڪندا آهن. غربت گهڻي وڌي وئي ته فيصلو ڪيائون ته فدڪ جي باغ کي گروي رکجي. بابا سائين باغ جو سودو ڪري سڌو بازار هليا ويا ته ان داڻا وٺيون وڃن. گهر ۾ ڪجهه به ڪونه آهي. ان کان اڳ جوان جا داڻا خريد ڪن هڪڙو ماڻهو ملي وين، جيڪو ڏاڍو روٽي رهيو هيو.

”ادا ڇا ٿيو؟“ بابا سائين پريشاني، مان چيو.

”واپار ۾ نقصان ٿي ويو. پائيءَ پائيءَ لاءِ محتاج ٿي ويس. مٿان وري قرض گهرڻ وارن گهر جي جاءِ تي قبضو ڪيو آهي. شام تائين قرض ادا ڪري نه سگهيس ته منهنجي گهر وارن کي ٻاهر ڪڍي ڇڏيندا. منهنجي زال کي ٻار ٿيڻ وارو آهي. پورن ڏينهن سان آهي. سڙڪ تي ته اها مري ويندي.“

علي بن ابو طالب عليه السلام جي اڪثرين ۾ ڳوڙها ڀرجي آيا. هڪدم سموري رقم ان ماڻهوءَ جي حوالي ڪيائون.

”ادا! هن وقت ته ايترا ئي آهن. توهان قرض گهرندڙن کي اها ڏئي راضي ڪريو. ڪجهه ڏينهن صبر ڪريو. باقي رقم جو به بندوبست ٿي ويندو.“

اهو ماڻهو پيرن تي ڪري پيو. سڄو ڏينهن گهمڻ کان پوءِ به ڪنهن ان جي مدد ڪونه ڪئي هئي.

”اي علي! ﷺ توهان خدا جا هٿ آهيو. جيئن ئي مان پيرن تي بيٺس توهان جو قرض ادا ڪري ڇڏيندس.“

”اهو قرض ڪونه آهي. ان کي واپس ڪرڻ جي ضرورت ڪونهي.“  
هونئن به حضرت علي ﷺ کان ماڻهن کي اوڌر وٺندي نه ڏٺو ويو ڪڏهن به ڪنهن نه واپس ڪرڻ جي ضرورت محسوس ڪئي ۽ نه انهن کان هن گهر ڪئي.

گهر ۾ حضرت فاطمه الزهرا سلام الله تعاليٰ عليها انتظار جون گهڙيون ٻڱي رهيون هيون ته ڪڏهن ٿا ان ڪٿا اچن ته اهي پينهي ماني پچائين. ننڍڙي زينب سلام الله تعاليٰ عليها ته بک جي ڪري ننڊ ۾ به سڌ ڪا پري رهي هئي.

حضرت علي ﷺ ڪجهه ٻڌتر ۾ گهر موٽيا. فاطمه الزهرا سلام الله تعاليٰ عليها کي جڏهن خبر پئي ته ان جي قميص کي پڪڙي چوڻ لڳيون: ”مون کي ۽ منهنجن ٻچن کي بک مارڻ جو فيصلو ڪيو اٿو؟“  
حضرت علي ﷺ ڪنڌ جهڪايون بيٺا رهيا.

”جواب ڏيو؟“

ايتري ۾ رسول الله ﷺ اچي ويا. ڌي کي حضرت علي ﷺ جي قميص کي پڪڙندي ڏسي سندن چهرو مبارڪ ڪومائجي ويو. جلدي سان ان جو هٿ پڪڙيائون.

”فاطمه! خبر اٿو هي ڪير آهي؟“

”ها! خبر آهي. هي منهنجو مڙس علي (ﷺ) آهي. هاڻي توهان ئي ان کان پڇا ڪرڻ فرمايو. ڇا ان تي منهنجو ۽ ٻچن جو ڪوئي حق ڪونه آهي. اسان ڪيستائين ڏک برداشت ڪيون.“

”فاطمه! اهو علي ﷺ جو نه توهان منهنجو گريبان پڪڙيو آهي. پنهنجي سوال جو جواب مون کان گهرو!“

حضرت فاطمه الزهرا سلام الله تعاليٰ عليها هٿ ڪڍي ورتو. ڪنڌ جهڪائي روڻهار ڪيون ٿي ويون.

”تہ پوءِ توهان ئي جواب ڏيو. توهان مون کي اهڙي شخص سان ٻڌي ڇڏيو جيڪو مون کي ۽ منهنجن ٻچڙن کي ٻن ويلن جي ماني به نٿو ڏئي سگهي.“

”فاطمه! منهنجي ڌيءَ مون کي خبر ڪونه هئي ته توهان ايترو بي سمجهه آهيو. مون ته توهان لاءِ دنيا جي هڪڙي بهترين انسان جي چونڊ ڪئي. مون کي خبر ڪونه هئي ته توهان کي دنيا جي نعمتن جي ايتري محبت آهي. جو توهان علي (ﷺ) جي عظمت کي سڃاڻي نه سگهنديون. هن وقت اهو ماڻهو توهان جي سامهون ڏوهي ٿيو بيٺو آهي. جيڪڏهن اهو گهري ته اڄ ڪنهن علائقي جو حاڪم بلڪ ڪنهن ملڪ جو بادشاهه ٿي سگهي ٿو. ڇا توهان ان جي سوين کي پلجي ويون. جيڪڏهن اهو گهري ته توهان کي شهزادين وانگر سنگ مرمر جي محلاتن ۾ رهائي سگهي ٿو جتي ڪيترائي ٻانهن ۽ ٻانهيون توهان جي خدمت ۾ حاضر هجن ۽ توهان زريفت جا نرم لباس پائي، هيرن جواهرن ۾ ڀريل هڪڙيءَ رائيءَ وانگر عيش ڪري ٿيون سگهو. سون ۽ چاندي جي ٿانون ۾ دنيا ۾ جون نعمتون توهان جي خدمت ۾ حاضر ٿي سگهن ٿيون. اهو ماڻهو پنهنجي ڪنڌ جي هڪ اشاري سان سڄي دنيا تنهنجي پيرن ۾ وجهي سگهي ٿو. مگر اهو علي بن ابوطالب (ﷺ) آهي. اهو اسلام جو سهارو ۽ طاقت آهي. دنيا ان جي ٺوڪر ۾ آهي ۽ تون ان کان هڪڙي سڪل ماني جي طلب ٿي ڪرين. اڄ اها به توکي ڪونه ڏيندو. خبر اٿئي ڇو؟ انهيءَ ڪري ته ان پنهنجي لاءِ اهو ئي رستو چونڊيو آهي.“

”بابا سائين! معاف ڪريو. مون کان غلطي ٿي وئي. مون کي ڪجهه به نه گهرجي. اها سڪل ماني به جيڪا ضمير وڪڻڻ کان سواءِ ملي نٿي سگهي، مون کي نه گهرجي. الله جي واسطي مون کي معاف ڪريو.“ فاطمه الزهرا سلام الله تعاليٰ عليها روئي ڏنو.

”مون کان نه، عليءَ کان معافي گهرو.“

”نه، نه. اصل ۾ غلطي مون کان ئي ٿي آهي. مان ... ..“ علي (ﷺ) شرمساري مان ڪنڌ جهڪائي چوڻ لڳا.



پوءِ رسول الله ﷺ سڄي ڳالهه ٻڌي ۽ بي قابو ٿي مرڪڻ لڳا. کجهه درهم ڪڍي ڏنائون ۽ فرمايائون:

”بس ايتري ڳالهه هئي. ونو علي! وڃي کجهه کائڻ لاءِ وٺي اچو.“ پوءِ ڏيءَ کي چيائون:

”ايتري ڳالهه ٿي توهان ڪاوڙ ۾ اچي ويون. خبر اٿو توهان هڪڙي شهنشاهه جون نه. پر الله تعاليٰ جي هڪڙي غريب پيغمبر جون نياڻيون آهيون ۽ عليءَ جون گهر واريون آهيون جيڪو مون کي ساھ کان به وڌيڪ پيارو آهي. جنهن عليءَ جي دل ڏکائي، ان مون کي ڏک پهچايو.“  
نانا سائين سڀني کي پيار ڪري هليا ويا. ٻار والد سڳوري جي انتظار ۾ ويٺا رهيا. شام کان رات ٿي وئي، پر اهي واپس ڪونه ٿيا. فاطمه الزهرا سلام الله تعاليٰ عليها هر هر دروازي ڏانهن ڏسنديون رهيون: ٻارتن کي پاڻي پياري سهارڻ جي ڪوشش ڪنديون رهيون. مگر حضرت علي ؑ واپس ڪونه آيا.

هاڻي اتفاق اهو ٿيو ته جڏهن حضرت علي ؑ ان ڪٿا خريد ڪري واپس موٽيا ته هڪڙو مصيبت ماريل پيرن ۾ چنبڙي سڌڪا پري روئڻ لڳو:

”آقا، تن ڏينهن جي بک آهي. ننڍڙا ننڍڙا ٻچڙا بکيا آهن. ان جو هڪڙو ڪٿوبه ڪونه آهي. آقا! مدد ڪريو.“

حضرت علي ؑ بنا سوچڻ سمجهڻ جي ان دٻا ان جي جهوليءَ ۾ وجهي ڇڏيا. گهر وڃڻ جي همت ڪونه ٿين. پریشانيءَ ۾ وڃي مسجد شريف جي ڀرسان ويهي رهيا.

رسول الله ﷺ مسجد شريف مان ٻاهر آيا ته اڌ اوندهه ۾ هڪ ماڻهوءَ کي ڪنڌ جهڪايون ويٺو ڏسي ويجهو آيا. حضرت علي ؑ کي ڏسي چرڪي ويا.

”علي (ؑ)، ٻارتن ماني ڪاڌي؟“

”نه، سائين.“

”ڇو؟“

پاڻ هڪي هڪي سڄي ڳالهه ٻڌاين. رسول الله ﷺ بي اختيار مرڪڻ لڳا.

”زال جي ڊپ کان هتي لڪي ويٺا آهيو.“ کين اٿاري سيني سان لڳايائون. خيبر جي قلعي کي توڙڻ وارو حنين جو فاتح، جنهن جو نالو ٻڌي دشمن جا حواس اڏي ويندا هيا، بڪايل زال ۽ ٻارن کان اڪيون چورائي مسجد شريف وٽ لڪو ويٺو هو. رسول الله ﷺ کين پنهنجي گهر وٺي ويا ۽ اتان ماني کنيائون. پوءِ کين ساڻ وٺي انهن جي گهر ويا. سڀني کلي خوش ٿيندي گڏجي ماني کاڌي. ان ڏينهن ٻارڙن کي خبر پئي ته قاتل ڪپڙن ۾ چپ چاپ رهندڙ سندن بابو سائين ڪيترو وڏو انسان آهي. ڪنهن کي خبر هئي ته ضرور تمندن کي خيرات ڏيڻ واري اها تعليم انهن معصوم ٻارڙن لاءِ حق ۽ انصاف خاطر جان ڏيڻ جي تعليم ثابت ٿيندي.

## (2)

حضرت حسن ؑ ۽ حضرت حسين ؑ جو ٻارڻو نهايت سٺو گذريو. ناني سائينءَ طرفان اڻ کٽ پيار جي باوجود ڪڏهن ڪڏهن ڪا شڪايت پيدا ٿي ويندي هئي. هڪڙي ڏينهن حضرت فاطمه الزهرا سلام الله تعاليٰ عليها ٽيپهري جي نماز پڙهي بس ڪئي ته حضرت حسين ؑ جي روئڻ جو آواز ٻڌائون. بيقراريءَ مان اٿي پيون. ڏٺائون ته زارو زار روئيندا پيا اچن. امڙ لاءِ ٻئي پٽ پنهي اڪين وانگر عزيز هيا، مگر حسين ؑ جيئن ته ننڍا هيا، انهيءَ ڪري امڙ سانئڻ جن ان جي روئڻ ڪري وڌيڪ گهٻرائجي وينديون هيون.

”منهنجا لال! ڇا ٿيو؟“ پاڻ ٻارڙي کي پاڪر پري مٿي کنيائون. حسين ؑ سڏڪن ۾ ڀريل هيا. زبان مان لفظ نٿي نڪتو.

”ضرور توهان کي حسن ؑ ستايو هوندو. اهو ڏاڍو ڏنگو ٿي ويو آهي. هر وقت منهنجي ٻچڙي کي روئاري ٿو پٽ. توهان هاڻي ان سان ڪڏهن به گڏ نه ڪيڏجو. اچڻ ته ڏيوس. اهڙي خبر ٿي وٺانس جو ياد ڪندو. ڀڄندي مانس ته منهنجي ٻچڙي ڪهڙو ڏوهه ڪيو هو. جوان کي روئاريئي.“

”نه امان، مون کي ادا ڪونه ستايو آهي. اسان کي ته نانا سائين کان شڪايت آهي.“

”يا الله! نانا سائين کان، اها چو؟“  
 ”امان، ٿورو منهنجو وات ته سنگهو ڇا منهنجي وات مان ڌپ  
 ٿي اچي.“

”نه، پٽ! تنهنجي وات مان ته تازي گلاب ۽ مشڪ جي خوشبو  
 اچي رهي آهي.“ سائين منهن تي چمي ڏئي چين.  
 ”ته پوءِ نانا سائين ادا جي منهن تي چمي ڏني ۽ منهنجي ڳلي کي  
 چميائون. آخر چو؟“

امڙ منهن تي چمي ڏئي فرمايو: ”پٽ! نانا سائين توهان پنهي تي  
 ساهه صدقو ڪندو آهي. خبر نه آهي ته ڪهڙي ڳالهه هتي جو پاڻ فرق  
 ڪيائون. توهان ڪا ئي شرارت ته ڪانه ڪئي هئي؟“

حضرت فاطمه الزهرا سلام الله تعاليٰ عليها پريشان ٿي ويون.  
 ”هلو مان پاڻ انهن کان معلوم ڪنديس، آخر چوناراض آهن؟“

سائين پيرن ۾ جتي پاتي، مٿي تي چادر رکيائون. حسين (ؑ) کي  
 ڪڇ تي کنيائون ۽ حضرت فاضل رضي الله تعاليٰ عنها کي سڏ ڪيائون.  
 حضرت فضل رضي الله تعاليٰ عنها حضرت سلمان فارسي رضي  
 الله تعاليٰ عنه کي سڏ ڪري گهرايو ۽ حضرت فاطمه الزهرا سلام الله  
 تعاليٰ عليها ان ئي وقت مسجد شريف ڏانهن تشریف ڪئي ويون.

ماڻهن ڏٺو ته رسول الله (ﷺ) جي ٻچڙي مسجد شريف ڏانهن وڃي  
 رهي آهي ته اهي پريشان ٿي ويا ته ڪهڙو معاملو ٿي پيو آهي، جو  
 نيائي والد سڳوري ڏانهن گهرايل انداز ۾ وڃي رهي آهي. الله جا  
 رسول (ﷺ) پنهنجن اصحابن جي مجلعي ۾ ويٺي ڪنهن اهم مسئلي  
 تي ڳالهائي رهيا هيا. ٻچڙي کي ايندي ڏٺائون ته عادت موجب تعظيم  
 ڪرڻ لاءِ اٿي بيٺا. اصحابي سڳورا به کين اڪيلو ڇڏي بيٺي هوڏي  
 ٿي ويا.

نيائيءَ جي اڪڙين ۾ ڳوڙها ڏسي گهٻرائجي ويا. حسين (ؑ) امڙ  
 سائين جي پاڪر ۾ منهن لڪايون سڏ ڪا پري رهيا هيا. ٿوري دير  
 تائين حيرانگيءَ ۽ خوشيءَ مان ماءُ ۽ پٽ کي ڏسندا رهيا. ائين لڳي  
 رهيو هيو جيئن سج جي پاڪر ۾ چنڊ. پوءِ پيار مان پڇيائون:  
 ”ڇا ٿيو؟ حسين (ؑ) چو روئي رهيا آهن؟“

”بابا سائين توهان حسين (ﷺ) سان پيار ڪيو ٿا.“

”ان ۾ ڪهڙو شڪ آهي؟“

”مگر حسن (ﷺ) توهان کي گهڻو پيارو آهي.“

”توهان اهو ڪيئن ٿا چئو؟“

”توهان جي رويي ڪري“ ممٽا جي جوش ۾ حضرت فاطمه الزهرا سلام الله تعاليٰ عليها چونديون ويون. ”توهان پنهنجي لاءِ ڏاڍي حسن جو منهن چميو ۽ منهنجي حسين جي ڳل تي چمي ڏني. اها اوڀرائپ ڪهڙي؟ توهان جي نظرن ۾ ڀٽي برابر آهن ته پوءِ اهو فرق ڇو؟ مون کي توهان جهڙي انصاف پسند ۽ مساوات جي دعويٰ ڏار کان اهڙي بي انصافي جي قطعي اميد ڪو نه هئي. توهان پاڻ ئي ته انهن جا اجايا ماڻا برداشت ڪندا آهيو. اهو توهان...“

”حسين اسان کان ناراض آهن؟“ رسول الله ﷺ مرڪيا.

”توهان سان رسامو نه ڪندا ته ٻيو ڪنهن سان ڪندا.“

الله تعاليٰ جي پيغمبر ﷺ ڪو به جواب ڪو نه ڏنو. ڪنهن خيال ۾ گم شڪايت ٻڌندا رهيا. ابي کي ماڻ ڏسي فاطمه الزهرا سلام الله تعاليٰ عليها شرمسار ٿيڻ لڳيون.

”بابا سائين، معاف ڪجو. حسين کان اڻ ڄاڻائي ۾ ڪا غلطي ٿي وئي آهي ته خدا ڪارڻ ان کي معاف ڪيو. ان کي توهان جي قدم بوسي لاءِ ڪٿي آئي آهيان. ويو حسين نانا سائين کان پيرين پئي معافي گهرو. اهي توکي گهڻو گهرن يا ٿورو تنهنجي فرمانبرداري ۾ فرق اچڻ نه ڪپي، نه وري ڪا شڪايت ڪرڻ ڪپي.“ حسين پنهنجا ننڍڙا پٽ ڪٿڙا هٿ ٻڌي نانا سائين جي قدمن ۾ جهڪي ويا.

”نانا سائين، اسان توهان کي سٺا نٿا لڳون. اسان جي وات مان ڏپ ٿي اچي؟“

رسول الله ﷺ پنهنجي نياڻيءَ ڏانهن ڏٺو پوءِ ڏوهتي ڏانهن نهاريائون ۽ پوءِ بي اختيار سندن نيٺ ٽمي پيا. حسين ﷺ کي ڪٿي سڀني سان لڳايائون.

حضرت فاطمه الزهرا سلام الله تعاليٰ عليها به روئڻ لڳيون.

”توهان کي خبر آهي ته مان مسڪين آهيان. انهن ٻچڙن کي ڪڏهن به ممتا جي پيار کان سواءِ ڪجهه ڏئي نه سگهيس. توهان جي پيار جي سھاري انهن ٻچن کي پاليو اٿم. الله نه ڪري توهان ناراض ٿي ويا ته اهي ڪيئن جيئندا. توهان کي هڪڙي گھڙي ناهن ڏسندا ته بي آرام ٿي ويندا آهن.“ مگر سندن بابا سائين پوءِ به ماٺ رھيا. سندن ڳوڙها ڏسي بيقرار ٿي ويون.

”نه منهنجا پيارا بابا سائين. توهان جا لڙڪ ڏسي منهنجو هيانءُ پيو ڇڄي. هاڻي ڪڏهن به ڪا شڪايت ڪونه ڪنديس. خدا ڄاڻي مون کي الاهي ڇا ٿي ويو هو. حسين جا لڙڪ ڏسي منهنجي دل هٿن مان نڪري وئي. توهان ڪهڙن اهم معاملن ۾ مصروف هوندا، مان اها معمولي ڳالهه ڪٿي هلي آيس.“

”فاطمه، توهان کي خبر آهي ته توهان جا ٻچا مون کي ڪيترو عزيز آهن. انهن جا چھرا ڏسي ئي حياتي جا مزا پيڻا ٿي ويندا آهن. مون حسن جو منهن چميو ۽ حسين جي ڳل تي چمي ڏنر. اهو ڇو؟ شايد مان چڱيءَ طرح ٻڌائي نه سگهان ۽ توهان ۾ به ٻڌڻ جي همت ڪونه هوندي.“

”الله پاڪ ڄاڻي ٿو ته جيڪڏهن توهان پنهنجن ڇنڀن مبارڪن مان منهنجي مرڻ جي خبر ٻڌائيندا ته به خوشيءَ سان ٻڌنديس. منهنجي لاءِ توهان جا لفظ آسماني آواز جو درجو رکندا آهن. اهڙي ڪهڙي ڳالهه آهي، جو توهان کي ٻڌائڻ ۾ هٻڪ ٿئي ٿي. مان ايتري ڪمزور ڪونه آهيان، جو پنهنجي خودداري وساري ويهان.“

”فاطمه! منهنجي جان، تون ماءُ آهين! ماءُ جي دل ڏاڍي ڪمزور ٿيندي آهي، مگر حقيقت کي لڪائڻ به چڱو ڪونه آهي. توهان جي شڪ کي دور ڪرڻو ئي پوندو. ٿوري دير اڳ اهي ٻئي مون وٽ آيا. منهنجي جهولي ۾ ويهي رھيا. منهنجي دل مان هڪڙو آواز آيو: ’اي محمد! (ﷺ) تنهنجا ڏوهتا هڪ ڏينهن الله جي راه ۾ قربان ٿي ويندا. حسن ڏاڍو دوست نواز آهي، هر هڪ تي ڀروسو ڪري وٺندو آهي، ان کي ان جا دوست ۽ پيارا ئي زهر ڏيندا. حسين کي هاڻي کان ئي سياست ۽ لڙائي ڪرڻ جي فن سان شوق آهي. اهو ڪنهن جي

ڌمڪين ۾ اچڻ وارو ڪونه آهي. نه وري ڪنهن جي ورغلائڻ ۾ ايندو ان ڪري مقابلو ڪندو. چاهي ڪوڙ ۽ ڌوڪي جو جبل ڪيڏو به وڌو هجي. هي ڪنڌ جهڪائڻ وارن مان ڪونه آهي.“

”منهنجن پڇڙن تي قيامت اچي ويندي ۽ توهان ويني ڏسندا. انهن جو پي ڪيئن برداشت ڪندو؟“

”اسان ان وقت دنيا ۾ ڪونه هونداسين ۽ نه علي ئي هوندا.“

”الله پاڪ اهو ڏينهن نه ڏيکاري جو توهان جي شفقت منهنجي مٿان نه رهي. يا منهنجو سهاڳ اجڙي مان توهان پنهجي جي سھاري زندهه آهيان. توهان جي هوندي ڪنهن جي مجال آهي. جو منهنجن پڇڙن ڏانهن اک کڻي به نهاري يا منهنجي جهولي ۽ گُک ۾ ڪان هڻي. بابا سائين منهنجن پڇڙن کي ٿورو به سيڪ آيو ته مان توهان جو دامن جهلينديس.“

”اسان جي حياتيءَ ۾ توهان جي پڇڙن تي ڪا به تڪليف ڪونه ايندي. مگر فاطمه هڪڙي ڏينهن اسان ڪونه هونداسين. علي به ڪو نه هوندو. توهان به ڪونه هونديون، تڏهن ڇا ٿيندو ان جا آثار ته اسان کي هاڻي ڪان ئي نظر اچي رهيا آهن. ڪير اسان جو دوست آهي ۽ ڪير دوست جي روپ ۾ دشمن آهن، جيڪي صرف موقعي جي تاڙ ۾ آهن، ان جي اسان کي سڀ خبر آهي. حقيقت کي نظر انداز ڪرڻ مان ڪوئي فائدو ڪونه آهي.“

”پر، ڇو؟ منهنجي پڇڙن ڪنهن جو ڇا بگاڙيو آهي؟“

”ڇو ته اهي عليءَ جا پڇڙا آهن. علي جي بهادري، دليري ۽ حق پرستي قابل رشڪ آهي. الله تعاليٰ جا اهڙا به ٻانهن آهن جيڪي دلي طور علي جي فضيلت جا قائل آهن، پر اهڙن ماڻهن جي به گهٽتائي ڪونه آهي، جيڪي علي جي مڙني صفتن کي پنهنجي وجود لاءِ خطرو سمجهن ٿا. اسان کي اها به خبر آهي ته دل جي سچائيءَ سان ڪنهن ڪنهن اسلام قبوليو آهي، مگر ڪي ڪي اهڙا به آهن، جيڪي ڪنهن مصلحت هيٺ اسان سان گڏجي ويا آهن. اسان جون اکيون بند ٿيڻ سان ئي اهي دشمني ڪرڻ ۾ دير ڪونه ڪندا.“

”علي کان ڪنهن کي شڪايت ٿي سگهي ٿي؟ اهو ته الله جو نيڪ ٻانهو آهي.“

”علي جي رحم دلي ۽ مروت بيشڪ غريبن جي دلين ۾ جاءِ ٺاهي آهي، مگر جيڪي شان و شوڪت جا بکيا آهن، اهي سندس رواداريءَ ۽ عاجزيءَ کان چڙندا آهن.“

”مگر منهنجي پڙن ڪنهن جو ڇا بگاڙيو آهي؟“

”اهي علي جو اولاد آهن، انهيءَ ڪري اهي سڀئي مصيبتون، جن جو علي کي مقابلو ڪرڻو پوندو انهن کي ورثي ۾ ملنديون. حسن ۽ حسين تي ئي سڀني کان گهڻو اثر پوندو. ڇو ته توهان جا هي ٻئي ڀارپي جي نقش قدم تي هلڻ لڳا آهن.“

”ته ڇا علي انهيءَ جي قابل ڪونه آهي ته ان جا ٻچا ان جي نقش قدم تي هلن؟“

”جيڪڏهن مان علي جون صفتون بيان ڪريان ته مون کي انديشو آهي ته ماڻهو ان کي خدا جو رتبو ڏئي، ان جي پوڄا ڪرڻ لڳندا، مگر علي جون واٽون ڪنهن سان ڀريون پيون آهن. ان جي نقش قدم تي هلڻ وارن کي وڏي آزمائش مان لنگهڻو پوندو ۽ مون کي يقين آهي ته اهي انهي آزمائش تي پورو لهندا.“

”يا الله منهنجي پڙن کي ڪهڙي ڏوهه جي سزا ملندي؟“

”سندن بي ڏوهي هجڻ ئي انهن جو سڀ کان وڏو گناهه هوندو. حق جي حمايت ڪرڻ ڪا مذاق ڪونه آهي. منهنجي امت جا جابر ۽ فاسق ماڻهو انهن کي ضمير فروشي لاءِ مجبور ڪندا. توهان جا لال مون کي ضمير وڪڻڻ وارا نٿا لڳن.“

اهو چئي پاڻ ڪريمين عليه السلام جن حسين عليه السلام جا چپ چميا.

”ها، حسين هاڻي ته خوش آهيو. اسان توهان جي شڪايت دور ڪري ڇڏي.“

حسين عليه السلام تهڪ ڏئي کلڻ لڳا ۽ نانا سائين جي ڳچيءَ مبارڪ ۾ پاڪروجهي پڇيائون:

”نانا سائين، اسان جو ڳلو ڪپيو؟“

”ها، پٽ!“

”گھٹورت وهندو؟“

”ها، ايترو رت وهندو جو وڏا وڏ جبل غرق ٿي ويندا.“

”پر نانا سائين! توهان اسان جي ڳلي کي چمي ڏني آهي. ڇا ان

جي برڪت سان تلوار پيچي نه پوندي؟“

”ضرور پيچي پوندي توهان جي ڳلي سان ٽڪرائي ظلم ۽ ڏاڍ جي

تلوار ٽڪرا ٽڪرا ٿي ويندي“

”ته پوءِ اسان جي ڳلي کي هڪ دفعو ٻيهر چمي وٺو.“

الله جا رسول ﷺ پڇڙي جي ڳالهه تي خوشيءَ مان بهڪي پيا ۽

وري وري ڳل کي چمڻ لڳا.

”فاطمه! توهان جو هي پڇڙو ڏاڍو سياڻو آهي. حسن جذباتي آهي،

مگر هي ته پنهنجي دشمن کي لوها چٽا چيرائي ڇڏيندو.“

نيائيءَ ۽ ڏوهتي کي وٺي رسول الله ﷺ گهر ڏانهن روانا ٿيا.

حسن ﷺ رستي ۾ ٻن ٻارن سان ڪيڏي رهيا هيا. حسين ﷺ کي نانا

سائين جي ڪڇ تي ڏسي ٻئي ڪلهي تي پاڻ ويهڻ لاءِ ضد ڪرڻ لڳا.

رسول الله ﷺ اتي ئي مٽيءَ تي اوڪڙو ويهي رهيا. حسن ﷺ ٽپو ڏئي

ڪلهي تي چڙهي ويٺا. انهن ٻنهي کي ڪلهن مبارڪن تي ڪٿي مديني

جي گهٽين مان لنگهندا، حضرت فاطمه الزهرا سلام الله تعاليٰ عليها جي

گهر پهتا. ٻارڙن کي هيٺ لٿائون. ڏٺائون ته سندن نيائيءَ جي چهري

مبارڪ تي هڪڙو عزم هيو، وقار هيو، لڙڪن جو نالو نشان ڪونه هيو.

”بابا سائين، ڇا منهنجن لاڏلن جو خون رائگان ويندو.“

”نه، حق تي جان ڏيڻ وارن جو خون رائگان ڪونه ويندو آهي. اچڻ

وارن سڀني نسلن لاءِ انهن جون جانيون مشعل راه جو ڪم ڏينديون،

انهن جو نالو وٺي دنيا تان ظلم جي پاڙ پٽي ويندي، انهن جو ٻچو ٻچو

پنهنجي وڏي همت، مڙسي، سچ چوڻ ۽ حق پرستيءَ جي حفاظت ۾

پنهنجي جان ڏيندو. حق تي مرڻ وارا ڪڏهن به فنا ڪونه ٿيندا آهن.

قيامت تائين ماڻهو انهن جو ماتم ڪندا. انهن جا قاتل لعنتي ۽ گمنام

ٿي ويندا، ۽ ڪير به انهن جو نالو وٺي وارو ڪونه هوندو.“

”بابا سائين! مان وڏي خوشنصيب ماءُ آهيان.“



## پهريون ڏک

رسول الله ﷺ جڏهن آخري دفعو حج تي تشریف کڻي ويا ته حضرت حسن ؑ ۽ حضرت حسين ؑ ساڻن گڏ هيا. ٻنهي ٻارن پنهنجي ناني سائين ۽ والد سڳوري سان گڏجي حج جا رڪن ادا ڪيا ۽ انهن تاريخي جاين کي پهريون دفعو پنهنجن اڪثرين سان ڏٺائون، جن جي باري ۾ پنهنجن بزرگن کان ٻڌندا هيا.

حج کان موٽندي غدير خم جي جاءِ تي ترسي پيا ته مخلوق پنهنجي پيغمبر ۽ سندن پيارن ڏوهتن جي دیدار لاءِ ڳاھت ٿي وئي. اتي پهريون دفعو نانا سائين، انهن جي والد سڳوري علي بن ابو طالب ؑ جي شان ۾ بيان ڪرڻ فرمايو.

ڀاڻ فرمايائون: ”علي منهنجا عزيز مائت، ويجهڙا دوست ۽ هڏ ڏوڪي آهن. مان هن جي دليريءَ سچائي ۽ عالمانه قابليت کان گهڻو مطمئن آهيان. اهي منهنجي پيغام جا وارث آهن. مون کي ان جي ڪارڪردگيءَ تي ڀروسو آهي. ’من كنت مولاه فهذا علياً مولاه‘.“

مائهن وڏي جوش ۽ جذبي سان حضرت علي ؑ کي مبارڪون ڏنيون ۽ ٻارڙن پنهنجي بابا سائين کي پهريون ڀيرو ڪجهه ڪجهه سڃاتو. اهي نانا سائين سان ايڏو ته هريل هيا جو بابا سائين جي موجودگي ۾ ڪجهه حجاب محسوس ڪندا هيا. نانا سائين سندن معاملي ۾ نرم هيا. باقي والد سڳوري جو گهڻو رعب وٺيل هين. هڪڙو دفعو نانا سائين کان پيغام الاهي ٻڌي ٻئي امان سانئڻ کي ٻڌائڻ لاءِ ڊوڙندا آيا. زبان ڳالهائڻ کان اڳ ۾ ئي هڪڙ لڳن. گهٻرائيندي چيائون: ”بابا سائين گهر ۾ آهن؟“

والد سڳورا ڪمري مان نڪري آيا. ٻنهي کي پيار مان ڪڇ تي کنيائون ۽ پيغام ٻڌي سندن دل ٻڌرايائون. ان جي باوجود پوءِ به حجاب

رهيو. نانا سائينء جي زبان مبارڪ مان ان جي تعريف ٻڌي پئي ان کي فخر ۽ احترام سان ڏسڻ لڳا ٿي. ان ڏينهن کين خبر پئي هئي ته سندن خاموش طبيعت ۽ عاجزي پسند والد سڳورو ڪيڏو عظيم انسان آهي. آخري حج (حجۃ الوداع) کان موٽندي ٿورو وقت گذريو هو ته رسول الله ﷺ سخت بيمار ٿي پيا. ان وقت حضرت حسن ۽ ستن سالن ۽ ڪجهه مهينن جا هيا. حضرت حسين ۽ ان کان سال کن ننڍا هيا.

جيئن جيئن نانا سائينءَ جي بيماريءَ جي تڪليف وڌندي وئي، تيئن سڄي گهر جي بيچيني ۽ پريشاني وڌندي وئي. امان سائين جي اڪثرين مان لڙڪ بيهندا ٿي ڪونه هيا. بابا سائين گهٻراهٽ ۽ پريشاني سان رات ڏينهن ٽهل ٽڪور ۾ لڳا پيا هوندا هيا. ٻارڙن جو ڏک ڪري عجيب حال هو. هر ڀر پنهنجي نانا سائين جي سيني مبارڪ تي مٿو رکي سڏڪا پريندا هيا. ٻارڙن کي ڏسي سندن تڪليف گهٽجي ويندي هئي. مرڪي انهن کي تسلي ڏيندا هيا.

پوءِ اها نياڳي گهڙي به اچي وئي، جڏهن گهر مزاج پرسي ڪرڻ وارن سان پرچي ويو. سڀئي زارو قطار روئي رهيا هيا. رسول الله ﷺ هر ڀر علي ۽ ڏانهن نهاريو ٿي. ڪجهه فرمائڻ گهريائون ٿي، مگر روج راڙي جي دانهن ۾ سندن آواز ڊهجي ٿي ويو. جڏهن ڪجهه ماٺ ٿي ته رسول الله ﷺ ٿيڪ ڏئي اٿيا ۽ فرمايائون:

”موت مهڻو ڪونه آهي. توهان موت کان چوٿا ڊڄو. سٺن اعمالن تي ڀروسو رکو. هڪڙي ڏينهن سڀني کي پنهنجي خالق رب العالمين جي حضور ۾ وڃڻو آهي. مان توهان ۾ هميشه رهڻ لاءِ ڪونه آيو آهيان. مان تمام جلد پنهنجي پاڻهار جي حضور ۾ وڃڻ وارو آهيان. مان توهان جي لاءِ الله جو ڪتاب ڇڏي وڃي رهيو آهيان. ان جو هڪڙو ڪنارو الله تعاليٰ جي هٿ ۾ آهي ۽ ٻيو توهان جي هٿ ۾. ان ڪتاب جي انحرافي نه ڪجو. ان جي تلاوت ۾ ڪوتاهي نه ڪجو. ان ۾ اهي سڀ ڳالهيون آهن، جيڪي توهان کي سڌي رستي تي وٺي وينديون. پاڻ ۾ نه وڙهجو ۽ نه دشمني ڪجو. پنهجن ڀائرن سان خيانت نه ڪجو ڇو ته اهو الله تعاليٰ جو حڪم آهي. منهنجن عزيزن ۽ دوستن جو به ائين خيال ڪجو جيئن منهنجو ڪيو. مون وانگر اهي به توهان کي سٺي صلاح ڏيندا.“

گهر ۾ ماتم برپا هو رسول الله ﷺ جو مقو مبارڪ حضرت علي ؑ جي جهوليءَ ۾ هو. ٻارڙا سندن پيرن مبارڪن سان چنبڙي روئي رهيا هيا.

پوءِ نبوت جو ڏيئو اڏامي ويو. ٻارڙن جي پيار ۽ محبت جي دنيا ويران ٿي وئي. مديني جي گهٽين ۾ ڏڪ ۽ بيقراري جا ڪڪر چانئجي ويا. هر طرف سس پس ٿيڻ لڳي.

ڪجهه ماڻهن اچي حضرت علي ؑ کي مشورو ڏنو ته هلي خلافت جي واڳ سنڀالين. مگر انهن کي ته هوش ئي ڪونه هو. انهن پنهنجن هٿن سان رسول الله ﷺ کي غسل ڏنو. جنازي نماز کان پوءِ قبر مبارڪ ۾ دفن ڪيائون.

فانا سائين کانپوءِ ٻارڙن جي دنياڻي بدلجي وئي. زمانو پنهنجون ارڙايون ڏيکارڻ لڳو. ماڻهن اهڙيون نظرون ڦيرايون جن سڃاڻندا ئي ڪونه آهن.

حضرت ابوبڪر رضي الله تعاليٰ عنه خليفو چونڊيو ويو. ماڻهن اچي حضرت علي ؑ کي گهڻو ئي چيو ته اصل ۾ خلافت جا حقدار اوهان هيا، پر انهن ڪوبه ڌيان ڪونه ڏنو. نه وري ڪو احتجاج ڪيو. ”مان رسول الله ﷺ جو خادم آهيان. پنهنجي حيثيت آهر سندن امت جي خدمت ڪندو رهندس.“

حضرت علي ؑ سان عقيدت رکڻ وارن کي اها ڳالهه ڪونه وئي. اهي سندن لاءِ جان ڏيڻ لاءِ تيار هيا، مگر حضرت علي ؑ خون خرابي کان نفرت جو اظهار ڪيو ۽ هاڻي سندن گهڻو وقت قرآن شريف جي تلاوت ۽ تدوين ۾ گذرندو هو. مگر علي عليه السلام جي عظمت ڪنهن کان به ڳجهي ڪونه هئي. سندن اهڙي باوقار رويي جي ڪري ٻيا ماڻهو به سندن قدر ڪرڻ لڳا. پاڻ جيسترو ڪنڊاٽو ٿيندا ويا. سندن مطالعو وڌندو ويو. مشاهدي ۾ ڳوڙهاڻي پيدا ٿيندي وئي. عام ڏکويل ماڻهن کي ساڻن عقيدت وڌندي وئي. ماڻهو پنهنجا ڏک سور کڻي وٽن ايندا هيا ۽ پاڻ پنهنجي وس آهر ڪوشش ڪري انهن جي خدمت ڪندا هيا. هر طرح جي مدد ڪندا هيا. زباني ۽ روڪ رقم ڏئي انهن کي آنت ڏيندا هيا. سندن اها وڏائي ۽ فراخدلي سندن حق ۾ زهر قاتل

ثابت ٿي. ماڻهو سندن بي غرضيءَ، ارادي جي مضبوطيءَ ۽ غريب پروريءَ کان ڊڄڻ لڳا. علي ماڻهن جي دلين ۾ سمايل آهي. اها ڳالهه اڳتي هلي ڪا خاص صورت اختيار ڪري سگهي ٿي.

دنيا ئي بدلجي وئي. اهي ٻارڙا جيڪي رسول الله ﷺ جي ڪلهن مبارڪن تي ويهي مديني جي رستن ۽ گهٽين ۾ نڪرندا هيا، هاڻي ڪنڊاٽو ٿي ويا هيا. حضرت علي عليه السلام کي مطالعي کان جيڪو وقت بچندو هيو، اهو ٻارڙن جي تربيت ۾ صرف ڪندا هيا. ٻارڙن جو گهڻو وقت علم و فضل جي تعليم حاصل ڪرڻ ۾ گذرندو هو. پاڻ تي اهڙيون پابنديون لاڳو ڪيائون ته جيئن ڪنهن کي آڱر ڪٽڻ جو بهانو نه ملي. اڃا نانا سائين جي جدائي جو ڏک تازو ئي هيو ته ٻارڙن مٿان هڪڙي ٻي مصيبت اچي وئي. سال کن اندر ئي سندن پياري امڙ سانئڻ کين روئيندو ۽ تڙپندو ڇڏي الله کي پياري ٿي وئي.

حضرت علي عليه السلام کي پنهنجي پياري گهر واريءَ جي جدائي جو ڏاڍو گهڻو صدمو پهتو. اهو ساڻس بيحد پيار ڪندو هو. ان جي حياتي ۾ ان ڪڏهن به ٻي عورت جي خواهش ڪونه ڪئي. انهن کي دفنائڻ وقت لڙڪن ڀريل اکين سان ٺهاريائين ۽ چيائين:

”يا رسول الله! (ﷺ) توهان جي پياري ڌيءَ خوشنصيب آهي، جو اها توهان وٽ اچي رهي آهي. اسان جي دلين ۾ ان کي جيڪو وڏو مقام حاصل هو اتي به ان کي بلند مرتبو ملندو. ڪير به ان جي جاءِ والاري ڪونه سگهندو.“

حضرت فاطمه الزهرا سلام الله تعاليٰ عليها جي وفات کان پوءِ انهن وڏي پيار ۽ پاڻوه سان ٻارڙن جي پرورش ڪئي. انهن پنهنجن نياڻين حضرت زينب سلام الله تعاليٰ عليها ۽ حضرت ام ڪلثوم رضي الله تعاليٰ عنها کي ڪڏهن به پٽن کان گهٽ ڪونه سمجهيو. انهن کي نهايت اعليٰ تعليم ڏنائون. زينب سلام الله تعاليٰ عليها کي ڏسي سندن دل ٽڪرا ٽڪرا ٿي پوندي هئي، ڇو ته اها پنهنجي امڙ سانئڻ جون عادتون ۽ انداز وٺي پيدا ٿي هئي. ننڍڙي ڄمار ۾ ئي امڙ سانئڻ کان پوءِ ان جون سڀئي ذميواريون پنهنجي مٿان کڻي ورتائين. وڏن ڀائرن جو ايترو خيال رکندي هئي، جو انهن کي ڪڏهن به امڙ جي

ڪمي محسوس ٿيڻ ڪو نه ڏٺائين. ان تي ٻارڻي کان ئي ڪراڙپ اچي وئي. ڀائر به ان تي ساهه صدقو ويندا هيا. ننڍي هئي پر ان جو چوڻ ڪڏهن به ڪو نه ٿاريائون.

شڪل و صورت ۾ حضرت زينب سلام الله تعاليٰ عليها پنهنجي پيءُ سان گهڻو ملندڙ هئي، مگر عادت ۽ انداز پنهنجي امڙ جهڙا هيس. ان ڪري ماڻهو ان کي زهرا ثاني جي لقب سان سڏيندا هيا. امڙ سانئڻ آخري وقت ڌيءُ کي سيني سان لڳائي چيو هو: ”ڌيءُ! سدائين پنهنجن ڀائرن جو خيال رکجانءِ مان انهن کي تنهنجي حوالي ٿي ڪريان. جڏهن پنهنجي گهر ٻار واري ٿي وڃين ته به انهن کي وساري نه ڇڏجانءِ.“

امڙ سانئڻ جا لفظ ڌيءُ جي دل تي نقش ٿي ويا ۽ ان پنهنجي زندگيءَ جي هر پساهه سان گڏ ڀائرن جو خيال رکيو.

حضرت علي بن ابو طالب ؑ عرب جي مجبور ۽ ستايل عورتن کي ان هن جا حق ڏيارڻ لاءِ گهڻو ڪجهه ڪيو. نه پاڻ حاڪم هيا ۽ نه کين ملڪ جي قانون تي اختيار هيو. پوءِ به ڏکويل عورتون انهن وٽ دانهن کڻي اينديون هيون. پاڻ عورت جي بيحرمتي تي بيقرار ٿي ويندا هيا. ان ڪري انهن پنهنجين نياڻين کي پٽن وانگر تعليم ڏني. جڏهن ته عام ڇوڪريون ان وقت تائين اهڙيءَ نعمت کان محروم هيون.

حضرت زينب سلام الله تعاليٰ عليها به انهيءَ قيمتي موقعي مان فائدو ورتو. پاڻ پنهنجي بابا سائين کي انسانيت جو فخر سمجهنديون هيون. ان جي هڪڙي هڪڙي لفظ کي هنئين سان هنڌائينديون هيون. امڙ سانئڻ کان پوءِ بابا سائين جي سنڀال هيٺ انهن زندگيءَ جي فلسفي جو مطالعو ڪيو. حضرت علي ؑ سڀني ٻارڙن کي پنهنجي سامهون گڏ ويهاري ڏيندا هيا ۽ وڏي سنجيدگيءَ سان انهن سان ڳالهائيندا هيا.

”جڏهن دنيا جون نعمتون مون کي پاڻ ڏانهن سڏينديون آهن ته مان انهن کي ٿڌي ڇڏيندو آهيان. مان دنيا کي چئي ڇڏيندو آهيان ته مون کان پري ٿي وڃ! جاڏي ويڻو هڃي هلي وڃ... مان تنهنجي چنبي مان نڪري چڪو آهيان. تنهنجي وڇايل جار کان پنهنجا پير بچائي

ويو آهيان. تون پاڻ ئي ٻڌاءِ ته اهي ماڻهو ڪيڏانهن ويا جيڪي تنهنجي ناز ۽ انداز ۾ ڦاسي پيا. تنهنجي سونهن جا پوڄاري ٿي ويا. ڏس، اڄ اهي قبر ۾ بند آهن ۽ هن ڌرتيءَ جي مٽي تي ويا آهن. اي دنيا! جيڪڏهن تنهنجو ڪو جسم هجي ها ۽ تون منهنجي هٿ اچي وڃين ها ته مان تو کي وڏيون سخت سزائون ڏيان ها. افسوس، تو ڪيترن اوجھه ماڻهن کي ڪوڙين سڌن جي چار ۾ ڦاسايو ۽ موت جي واديءَ ۾ پهچائي ڇڏيو. ڪيترن بادشاهن جا تاج مٽي ۾ ملي ويا. اي ڏوڪيباز دنيا! تنهنجي ترڪڻ تي جنهن جو پير پيو اهو ترڪي ويو. جيڪو تنهنجي لهرن تي سوار ٿيو سو ٻڏي ويو. تو کان بچي پاسو ڪري نڪري وڃڻ وارو ڪٿي وڏو خوش نصيب آهي. اي دنيا! تون پس هڪڙو جهوٽو آهين، جيڪو ختم ٿيڻ وارو آهي!“

ٻارڙا خاموشيءَ سان ٻڌندا هيا. پنهنجي نانا س ٽين کي ياد ڪندا هيا. ايترا ته سادي طبيعت وارا هيا، جو غلامن سان ڀيٽ ويهي ماني کائيندا هيا. پنهنجن جوتن کي پاڻ ڳنڍيندا هيا. ڪپڙن ۾ پاڻ چٽيون لڳائيندا هيا ۽ اگهاڙي پني واري گڏهه تي ويهي بنا اعتراض ڪرڻ جي سواري ڪندا هيا.

بابا سائينءَ هر ڳالهه ۾ انهن جو گهڻو خيال ڪندا هيا. پر اها انساني خصلت آهي ته اهو بي غرض ۽ سخي انسان سان ريس ڪندو آهي. ڪجهه ماڻهو اهڙا به هئا، جيڪي انهن تي خوش ٿيڻ جي بجاءِ انهن سان ساڙ ڪندا هيا ۽ ساڻن ويڙهه رکندا هيا. انهن سان دشمني ڪرڻ کان به ڪو نه مڙيا، مگر علي عليه السلام جن انهن ڏکڻ ملڪ جي باوجود امن ۽ سلامتي جي رستي تي هلندا رهيا.

جيئن جيئن سمجھه وڌندي وين، ٻارڙن جي دل ۾ پنهنجي والد سڳوري جي حيثيت ۽ عزت وڌندي وئي. سڪل ماني ۽ چٽين لڳل ڪپڙن جي باوجود جڏهن اهي سڀئي تارن جي جهرمت هيٺ گڏ ويهي حضرت علي بن ابوطالب عليه السلام سان ماضي، حال ۽ مستقبل جي باري ۾ گفتگو ڪندا هئا ته زندگي جي مڙني محرومين جو زالو ٿي ويندو هو. حضرت علي عليه السلام وڏي پائي جا شاعر هيا. ٻارڙا ڌيان ڏئي ٻڌندا هيا. حضرت علي عليه اسلام چوندا هيا:

”پاڪ آهي اها ذات،

جن هيٺاهين واري زمين جي قلعن،

۽ گڏ مليل جبلن جي چوٽين تي،

اونداهيءَ رات جون اونداهيون چانيل آهن،

۽ پرسڪون رات جون اونداهيون لڪل ڪونه آهن،

۽ نه آسمان تي پکڙيل شفق ان کان لڪل آهي،

نه گوڙ جي گجگوڙان کان ڳجهي آهي،

۽ نه اهي شيون ان پاڪ پروردگار کان ڳجهيون آهن،

جن تي ڪڪرن جون بجليون ڪڙڪي گم ٿي وينديون آهن،

اونده جا ڪارا پردا ان نور جي ڪرڻن کي روڪي نٿا سگهن.

نه اونداهين راتين جي پردن ۾

ان جي حڪم جي نافرماني ڪرڻ جي طاقت آهي.

نه آسمانن ۾ چاندبوڪي جي پکڙيل چمڪ

ان جي حڪم کان سواءِ اونداهي ٿي سگهي ٿي.

۽ اهو سڀ ڄاڻي ٿو ته ڪڪر جا نرم ڦڙا ڪٿي ڪرندا

۽ ڪٿي گڏ ٿي وهندڙ درياءُ بنجي ويندا

۽ اهي جيتا مڙيون ڪوليون چري پري پاڻ کي

ڪيڏانهن وٺي وڃي رهيون آهن،

۽ مڇرن لاءِ ڪهڙي خوراڪ مناسب آهي،

۽ مادي جي پيٽ ۾ ڇا آهي.

اهو رب ذوالجلال آهي.

ان کان ڪا ئي ڳالهه ڳجهي نٿي رهي سگهي.“

ٻارڙا انهن ڏينهن جي ياد ۾ اداس ٿي ويندا هيا، جڏهن نانا سائين

ظاهري حياتي ۾ هيا ۽ امٽر سائنٽس جي جهولي کان به محروم ڪونه هيا،

تڏهن ماڻهو پتنگن وانگر هنن ڏانهن ايندا هيا، هنن جي ديدار لاءِ پري

پري کان ايندا هيا!

ٻارڙن کي ڏاڍو تعجب ٿيندو هيو ته انهن جو والد سڳورو عرب جو

نالي وارو بهادر هو، جنهن جي تلوار جي هاڪ سڄي ملڪ ۾ وينل هئي،

جنهن الله جي رسول ﷺ جي زماني ۾ وڏا وڏا معرڪا فتح ڪيا، اهو

ماڻهن جي بي قدريءَ ۽ بي رخيءَ کي صبر ۽ شڪر سان برداشت ڪري رهيو هيو.

”صرف جنگ جي ميدان ۾ جملي دشمن جو مقابلو ڪرڻ بهادري ڪونه آهي، جيڪڏهن لڙائيءَ جي ڪري ملڪ جي تباهيءَ ۽ برباديءَ جو انديشو هجي ته صبر ڪري ويهڻ وڏي بهادري آهي.“  
 علي ؑ فرمائيندا هيا، ”شڪر آهي ته اسان ڪنهن جا غلام ڪونه آهيون. اسان آزاد پيدا ٿيا آهيون ۽ ان آزاديءَ کي قائم رکڻ ئي سڀ ڪجهه آهي.“



## حضرت علي ؑ

حضرت علي بن ابوطالب ؑ جا پڙا ۽ الله جي رسول ﷺ جا ڏوھتا، ڪھڙين حالتن ۾ پلجي وڌا ٿيا، ان جو چڱي طرح اندازو ٿي وڃي ٿو. حضرت زينب سلام الله تعاليٰ عليها بنت علي ؑ پنهنجي والد سڳوري جي تربيت مان اهوئي گھڻو ڪجهه حاصل ڪيو جيڪو سندس پائرن کي مليو. جيڪڏهن حضرت فاطمه الزهرا سلام الله تعاليٰ عليها جو علم خدا ترسي، محنت، قرباني، صبر و برداشت ۽ انسان دوستي ملي هئي ته حضرت علي بن ابوطالب ؑ جي جرئت، حوصلو دليري، سچائي، شجاعت و استقلال ۽ فصاحت و بلاغت به ورثي ۾ حاصل ڪيائين. حضرت زينب سلام الله تعاليٰ عليها بنت علي ؑ جوان ٿيون ته پري پري تائين ان جي حسن و جمال، علم ۽ فضل جو چرچو پکڙجي ويو. ان کي ماڻهو ”عقيلہ عرب“ (عرب جي ڏاھي) جي لقب سان ياد ڪندا هيا.

ڀاڻ ويڳين مائرن حضرت ام البنين رضي الله تعاليٰ عنها، حضرت اسماء بنت عميس رضي الله تعاليٰ عنها ۽ حضرت امام بنت ابو العاص رضي الله تعاليٰ عنها سان گڏ گھڻي پيار ۽ محبت سان زندگي گذاريائون. سڀئي وڏي سڪون سان گڏجي رهندا هيا. گھر جو ماحول نهايت وڻندڙ هيو. ان جون مائرون ساڻس پيار به ڪنديون هيون ۽ سندس قدر ۽ عزت به ڪنديون هيون. ان کي ڏسي حضرت فاطمه الزهرا سلام الله تعاليٰ عليها ياد اچي وينديون هيون. غربت ۾ به سڪون سان گذارو ڪرڻ جي ڪين گھڻي ڏاھپ هئي. ننڍڙي عمر واري هوندي به ان جي راءِ کي اهميت وارو سمجهيو ويندو هو.

خاندان ۾ حضرت عبدالله بن جعفر رضي الله تعاليٰ عنه جي عقل ۽ علم جو چرچو هو. اهي حضرت جعفر طيار رضي الله تعاليٰ عنه جا

وڏا ۽ لائق فرزند هيا. ان جي مڙني گلشن کي ڏسي حضرت علي عليه السلام پنهنجي پياريءَ نيائيءَ جي ساٿيءَ طور ان جي چونڊ ڪئي. حضرت عبدالله بن جعفر رضي الله تعالى عنه هاشمي جوان هو. ان جي پيشاني چوڏهينءَ جي چند وانگر چمڪندڙ هئي. صورت ۽ سيرت به الله جي رسول ﷺ سان گهڻو ملندڙ هين. الله تعالى جا رسول سڳورا به ان جي عزت ڪندا هيا. ان جي تعليم ۽ تربيت ۾ گهڻي دلچسپي وٺندا هيا.

شاديءَ کان پوءِ حضرت زينب سلام الله تعالى عليها کي محسوس به ڪو نه ٿيو ته هڪڙي گهر کان ٻئي گهر آيون آهن. گهر جو ماحول پرسڪون هو. حضرت عبدالله بن جعفر رضي الله تعالى عنه قدر ڪرڻ وارا انسان هيا ۽ ڪردار جي لحاظ کان هڪڙو زنده دل ماڻهو هو. اسلامي قانون جو ماهر هو. حضرت علي بن ابو طالب عليه السلام جي ساڄي هٿ هئڻ جي حيثيت ۾ ان جي علمي ۽ دفاعي مهم ۾ هن جو وڏو حصو هو. خانداني روايتن جو امين هو. هن سماجي ۽ ديني ترقيءَ ۾ وڏيون خدمتون انجام ڏنيون. ان کي سخاوت جو درياءُ چيو ويندو هو. مگر شاديءَ کان پوءِ منجهن ڀائرن جي محبت ۽ خدمت ڪرڻ ۾ ڪا ڪمي ڪو نه آئي. حضرت زينب سلام الله تعالى عليها ڀائرن جي چهرن مبارڪن کي ڏسڻ کان سواءِ جيئري نٿي رهي سگهي. انهن جي گهر وارين ۽ ٻارن سان بي پناهه محبت هيس. اهي به هن مٿان ساهه صدقو ويندا هيا. ان جي ڀائرن جا ٻار پنهنجن مائرن کان وڌيڪ پٽي سائڻ سان هريل هيا. وقت گذرندو رهيو.

حضرت عثمان رضي الله تعالى عنه جي شهادت کان پوءِ حضرت علي بن ابو طالب عليه السلام کان سواءِ ڪوئي اڳواڻ نظر نٿي آين. حالتون ايترو خراب ٿي ويون هيون، جو قابوءَ ۾ آڻڻ جي ڪا ئي ترڪيب نٿي سجهي. ماڻهو قطارون ڪري انهن ڏانهن اچڻ لڳا. مگر کين ڪنڊاٽو رهڻ جي اهڙي عادت ٿي وئي هئي، جو انبوهه کان وحشت ٿيندي هين. جڏهن ماڻهن طرفان منشن جو تمام گهڻو بار پئجي ويو ته مجبور ٿي چيائون:

”منهنجي جان ڇڏيو. ڪنهن ٻئي کي ڳوليو. توهان ماڻهو ايترا سرڪش ٿي ويا آهيو جيئن بي مهاراڻ. توهان کي خبر آهي ته مان

ڏاڍو سخت آهيان. مون کي پنهنجو امير چونڊيندو ته پڇتائيندو. مان توهان کي ڪنهن به قسم جي ڀر ڪو نه ڏيندس. توهان مون مان ڪنهن به قسم جي رعايت جي اميد نه رکجو.“

”اسان کي منظور آهي.“ ماڻهن هڪ آواز ٿي چيو. پوءِ به انڪار ڪندا رهيا ته ماڻهن گوڙ ڪرڻ شروع ڪيو.

”يا علي! (ﷺ) توهان ڏسي رهيا آهيو ته قوم تي وڏي آزمائش جو وقت اچي ويو آهي. توهان کي اسلام جي تباهي جو به خيال ڪو نه آهي. انهي فساد جي ٻوڏ کي روڪڻ توهان جو فرض آهي.“

حضرت علي (ؓ) پوءِ به راضي ڪو نه ٿيا. کين خبر هئي ته سڀ خودغرض آهن. لالچي ٿي ويا آهن. ذهنن تي دنيا جي هوس جا پردا پئجي ويا اٿن. حڪومت کي مطلب حاصل ڪرڻ جو وسيلو سمجهيو وڃي ٿو. خلافت کي ملڪ هٿ ڪرڻ جو رانديڪو ٺاهي ڇڏيو اٿن. ڪم ظرفي ماڻهن جي دلين ۾ گهر ڪري وئي آهي. انهن حالتن ۾ ذهنن کي بدلائڻ ۽ طبيعتن جو رخ ڦيرڻ ۾ مصيبتون اچي وينديون. پاڻ انهن کي سوچڻ جي مهلت به ڏيڻ تي گهريائون. سڀاڻي اٿي ائين نه چون ته تڪڙ ۾ سوچيائون ئي ڪو نه. بيعت دل سان ۽ يقين سان ٿيڻ کپي. جلد بازيءَ ڪري ۽ وقتي ضرورت جي اثر هيٺ ٿيڻ نه کپي.

”ماڻهو! چڱيءَ طرح ڪن ڪولي ٻڌو. جيڪڏهن توهان مون کي پنهنجو امام مقرر ڪرڻ جو فيصلو ڪيو ته مان توهان جو آل ڪار ڪو نه ٿيندس. توهان مون کي چڱيءَ طرح ڄاڻو سڃاڻو ٿا. آزمائي چڪا آهيو مان اصولن جو پڪو آهيان. قرآن شريف ۽ سنت کان سواءِ ڪنهن به مصلحت آڏو هٿيار ڦٽا ڪو نه ڪندس. توهان جيڪڏهن ڪنهن پئي جي چونڊ ڪئي ته مان هڪڙي مثالي شهريءَ وانگر توهان جي فيصلي جي حمايت ڪندس. پر جيڪڏهن مون کي چونڊيو ٿا ته ياد رکو مان ڪنهن جي به مفاد ۾ ذاتي دلچسپي ڪو نه رکندس. مان سخت ماڻهو آهيان ۽ توهان من مان ڪرڻ جا عادي ٿي ويا آهيو. منهنجون سختيون برداشت ڪري ڪو نه سگهندا.“

اهو ٻڌي سندن مداحن کي اڃا به گهڻو جوش اچي ويو. ماڻهو بيعت ڪرڻ لاءِ سندن مٿان ڳاهت ڪري آيا. اهڙو هنگامو ٿيو ايڏو

گوڙ ٿيو جو پنهنجي پرائي جو هوش ئي ڪو نه رهيو. ڪپڙا ڦاٽي ويا. مٿي تان پٽڪا لهي ڪري پيا ۽ عورتون پنهنجن مردن کي گهلينديون گهلينديون وئي اچڻ لڳيون.

اهو ئي ٿيو جنهن جو انديشو هو. حضرت علي بن ابو طالب عليه السلام جي خلافت جو دور شروع ٿيندي ئي بنو اميه وارا سرڪشي ڪرڻ لڳا. اهي انهيءَ عرصي ۾ ايترا طاقتور ٿي ويا هيا جو ڪنهن جي به پرواهه ڪو نه ٿي ڪيائون. هر طرف ڌوڙاڏامڻ لڳي ۽ حضرت علي عليه السلام کي هڪڙو ڏينهن به سڪون نصيب ڪو نه ٿيو.

سڀ کان پهريائين ته حضرت عثمان غني رضي الله تعالى عنه جي قتل جو الزام لڳايو ويو. 37 هـ ۾ حضرت علي بن ابو طالب عليه السلام ۽ معاويه بن ابو سفيان جي وچ ۾ حضرت عثمان رضي الله تعالى عنه جي خون جي بدلي وٺڻ جي بهاني تي لڙائي ٿي.

معاويه وارا شام ۾ آهستي آهستي طاقتور ٿيندا پئي ويا. اهي هاڻي بلڪل خودمختيار ٿي ويا ۽ حضرت علي عليه السلام جي هٿ تي بيعت ڪرڻ کان انڪار ڪري ڇڏيائون. قاتلن جڏهن حضرت عثمان رضي الله تعالى عنه تي حملو ڪيو ته ان جي گهر واري حضرت نائل رضي الله تعالى عنها ان کي بچائڻ لاءِ پنهنجا هٿ آڏو ڪيا. ان جون آڱريون وڍجي ويون. امير معاويه انهن آڱرين ۽ رت ۾ ٻڌل پهراڻ کي مسجد شريف جي ممبر تي لٽڪائي ڇڏيو. ماتم ڪيائون، زور شور سان تقريرون ڪيائون. حضرت عثمان رضي الله تعالى عنه جي خون جو بدلو وٺڻ جي شرط تي پنهنجي بيعت ڪرايائين.

ائين پهريون دفعو مسلمانن ۾ دشمنيءَ جو بچ پوکيو ويو ۽ جنگ جو اعلان ٿي ويو. حضرت علي بن ابو طالب عليه السلام کي اڳيئي انديشو هو. پاڻ فرمايائون:

”افسوس زماني چيري ڦاڙي ڪاڻڻ واري خوني درندي وانگر منهن کولي ڇڏيو آهي. باطل جواڻ جيڪو هيسيو ويٺو هو مست ٿي ويو آهي. ماڻهن فسق و فجور سان پائيچارو ڪري ڇڏيو آهي. سڀ رشتا ٽٽي ويا آهن. پُٽ اکين جو نور نه پر ڌوڙ ٿي ويو آهي. پيءُ جو پاڇو ساڙيندڙ باهه وسائي رهيو آهي. ڪميٽا وڌي ويجهي رهيا آهن ۽

شرافت مري رهي آهي. حڪمران طبقو مٿان چڙهيو پيو آهي، وچولو طبقو کائي پي مست لڳو پيو آهي. فقيرن ۽ معذورن جي حالت خراب آهي. محبت صرف زبانن تي رهجي وئي آهي. زنا ۽ بدڪاري عيب ناهي. پاڪدامني تي توڪ ٿي رهي آهي. دنيا جي لالچ ۾ اڪين وارا انڌا آهن ۽ ڪنن وارا ٻوڙا. حالتون بگڙي رهيون آهن. جنگ جا شعلا پٽڪي رهيا آهن. اسلام جو دامن ڌڙا ڌڙ سڙي رهيو آهي. قوم هڪڙي بي مهار ڏاچيءَ وانگر پٽڪي رهي آهي. ڌنار وات ڀلجي ويو آهي. جيڪڏهن اسان پنهنجون اڪيون نه کولينداسين ته اها ڏاچي ڪٿي ٿيڙ کائي اونڌي منهن ڪري پوندي ۽ ساهه نڪري ويندس.

حضرت علي بن ابو طالب عليه السلام لاءِ سندس خلافت جو دور ان لاءِ مٿي جو سور بڻيو رهيو. اسلامي سلطنت ايتري پکڙجي وئي هئي، جو هڪڙيءَ ڪنڊ کان ٻيءَ ڪنڊ تائين نظام کي قائم رکڻ ڏکيو ٿي ويو هو. واقعي اسلام جو نظام منتشر ٿي رهيو آهي.

پکيڙ جو اهو مطلب ڪونه هيو ته اسلام مضبوطيءَ سان پکڙيو. ڪيترا علائقا ته صرف نالي جا مسلمان ٿيا هيا. بنيادي اصول يعني پائيچارو ۽ مساوات ختم ٿي رهيا هيا. جنهن جو جتي وس پڳو اتي حاڪم ٿي ويهي رهيو. ڌڙا بندي جي ويا عام ٿي وئي.

انهن حالتن ۾ نهايت چالاڪ ۽ هوشيار سياسي ماڻهوئي قدم چمائي ٿي سگهيو. اسلام جي سچن اصولن تي قائم رهڻ ڏکيو ٿي ويو هو.

ان هنگامي ۾ امير معاويه بن ابو سفيان جيڪو شام جو حاڪم هو، سڀ کان وڌيڪ طاقتور ٿي ويو. ان جو ستارو عروج تي اچي ويو. ان وٽ اڄ ڪت دولت هئي، جنهن جي مدد سان وڏو لشڪر تيار ڪري ورتائين. اسلامي اصولن کي پٺتي اڇلائي، ذاتي دولت کي وڌايائين، ڇو ته شهنشاهيت ۽ سرمايه داري جي نظام جي وڌڻ ويجهڻ لاءِ ذاتي دولت جو هجڻ لازمي آهي.

امير معاويه هر جاءِ تي پنهنجا وفادار ماڻهو اسلامي گورنر طور مقرر ڪري ڇڏيا. جن کي پنهنجو لشڪر رکڻ جي اجازت هئي. اهي مالڪ ۽ عام مسلمان انهن جا غلام ٿي ويا. اهي جنهن کي گهرندا هيا باهه ۾ ساڙي ڇڏيندا هيا، جنهن کي گهرندا هيا ماري ڇڏيندا هيا، ڪو

ٽي به پڇڻ وارو ڪونه هو. صرف هڪڙو شرط هيو ته امير معاويه کي پنهنجو خليفو مڃين ۽ ان جي ذاتي خزاني جي لاءِ مقرر ڪيل رقم ڏيندا رهن. ان کان سواءِ رعيت کان جيتري به وصولي ڪرڻ گهرن ڀلي ڪن. جيڪڏهن ماڻهو انهن کي من ماني ڪرڻ کان روڪيندا ته امير معاويه جو وڏو لشڪر انهن جي مدد لاءِ پهچي ويندو.

ڪجهه سالن ۾ ٽي ان جو اهو نتيجو نڪتو ته ڪجهه وڏا وڏا طاقتور سردار گهڻا شاهوڪار ٿي ويا، باقي عوام ۾ غربت وڌي وئي. عوام کان لت مار شروع ٿي وئي. خاص ماڻهو وري انهن عياشين ۽ بچڙاين ۾ غرق ٿي ويا جن جي خلاف هڪ ڏينهن اسلام جنگ ڪئي هئي.

ٻه خلافتون قائم ٿي ويون. هڪڙي حضرت علي ؑ جي اسلامي اصولن واري قائم ٿيل جمهوريت، ٻئي طرف امير معاويه جي شهنشاهيت. حضرت علي ؑ عام غريب ماڻهن سان گڏ هيا، مگر امير معاويه جي طاقت ۽ دولت وڌيڪ ڪامياب ثابت ٿي رهي هئي. امير جو سڀاڻو ڏيڻ ۾ دنيا جا گهڻا فائدا هيا. جڏهن ته حضرت علي ؑ سان گڏ آخرت جون نعمتون هيون. دنيا جا مزا آخرت جي نعمتن تي غالب پئجي ويا.

صفين جي ميدان تي مسلمان مسلمان سان وڙهيو. امير معاويه سان گڏ وڏو لشڪر هو. دولت ته هئي مگر يقين جي ڪوٽ هئي. ان تي حضرت علي ؑ جي سوين جي هيبت طاري هئي. عام عرب وڏو وهي هوندو آهي. اهو وڏيءَ سولائيءَ سان جذبات جي لهرن ۾ لڙهي ويندو آهي. ماڻهو صرف هٿيارن سان ڪونه وڙهندا آهن، ايمان جو گڏ هجڻ به ضروري آهي. امير معاويه پنهنجي لشڪر کي يقين ۽ ڀروسو جي ڪوٽ ڪري پوئتي هڻندو ڏسي، هڪدم پنهنجي سياسي چالاڪيءَ کان ڪم ورتو. قرآن شريف کي وچ ۾ آڻي لڙائي روڪي ڇڏيائين. حضرت علي ؑ ان جي چالاڪي کي سمجهي ويا. انهن گهڻوئي چيو: ”اها امير معاويه جي ڪائي اٽڪل آهي. لڙائي بند ڪرائي اهو ڪائي نئين چالاڪي ڪرڻ وارو آهي ته جيئن پنهنجي شڪست کي نئون موڙ ڏئي سگهي.“

مگر اها مسلمانن ۽ ڪافرن جي لڙائي ڪونه هئي. اها ٻن اسلامي ٽولن ۾ لڙائي هئي. قرآن شريف جي وچ ۾ اچڻ کان پوءِ لڙائي نه روڪڻ

قرآن شریف جي بي ادبي هئي. امير معاويه کي اها خبر هئي ته حضرت علي ؓ جا ساٿي هن جي انهيءَ اٽڪل آڏو بيوس ٿي ويندا.

”قرآن شریف کي اهڙي نموني امير معاويه وچ ۾ آڻي قرآن شریف جي توهين ڪري رهيو آهي.“ حضرت علي ؓ گهڻوئي چيو پر ان جي سائين ڪونه مڃيو. امير معاويه وڏيءَ هوشياريءَ سان انهن جي ڪئمپ ۾ پنهنجا جاسوس ڇڏيا هيا. ڪجهه اهر ماڻهن کي پاڻ سان ملائي ورتو هئائين. اهي پنهنجا ضمير وڪڻي چڪا هيا. ڪجهه اعتماد جا ڪمزور هيا، جيڪي انهي چڪر ۾ اچي ويا. انهن هڪ آواز ٿي چيو: جيڪڏهن قرآن شریف جي توهين ٿي ته اهي بغاوت ڪري ڇڏيندا. عام سپاهي به انهن سان گڏجي ويا، چو ته اهي ڳوڙهائيءَ ۾ سوچڻ جا عادي ناهن هوندا.

مجبورن حضرت علي ؓ خاموش ٿي ويا، چو ته اهي پنهنجن مخالفن کي ايڏا ڏٽي قتل ڪرڻ جا عادي ڪونه هيا، نه وري ڪنهن کي اهو ڊپ هيو ته اهي کانئن انتقام وٺندا. علي عليه السلام درگذر ڪري ڇڏيندا، معاف ڪري ڇڏيندا، مگر امير معاويه جي ظلم مان ڏاڍو ڏکيائيءَ سان جان چٽندي وڏي خواري ۽ ذلت واري موت سان مرڻو پوندو.

الله جي ڪتاب مطابق فيصلو ٿيو ته ڌريون پنهنجو هڪ هڪ نمائندو مقرر ڪن، ٻئي گڏجي جيڪو فيصلو ڪن ان کي مڃيو وڃي. حضرت علي ؓ جن حضرت عبدالله بن عباس رضي الله تعاليٰ عنه کي مقرر ڪرڻ گهريو مگر ڪوفي وارا ضد ڪري پينا ته ابو موسيٰ اشعري کي مقرر ڪيو وڃي، جيڪو ڪنهن زماني ۾ حضرت علي ؓ جي مخالفن مان هڪ هو ليڪن اهو جهه ماڻهو هو. ان جي مقابلي ۾ امير معاويه جو نمائندو گهڻو چالاڪ ۽ مڪار هو.

هن گڏجاڻين ۾ ئي ابو موسيٰ اشعري کي پٽيون پڙهائي ورتائين ۽ اهو انهيءَ ڳالهه تي راضي ٿي ويو ته ٻنهي خليفن کي معزول ڪري مسلمانن کي چئجي ته جنهن کي به مناسب سمجهن پنهنجو خليفو چونڊين.

ماڻهو گڏ ٿيا. امير معاويه جي نمائندي چيو ته پهريائين ابو موسيٰ اشعري پنهنجو بيان جاري ڪري

”مان علي بن ابو طالب (ؓ) کي خلافت تان معزول ٿو ڪريان. نرئي منهنجو فيصلو آهي.“ موسيٰ اشعري چيو.

”ماڻهو! توهان پنهنجن ڪنن سان ٻڌو ته علي (ؑ) کي ان جي مقرر ڪيل نمائندي معزول ڪيو. مان به ان جي راءِ سان اتفاق ٿو ڪريان ۽ علي بن ابو طالب (ؑ) کي معزول ڪري ان جي جاءِ تي امير معاويه بن ابو سفيان کي خليفو مقرر ڪريان ٿو.“ ماڻهو ششدر ٿي هڪٻئي جو منهن ڏسندا رهجي ويا. اهو شرط ته هيو ئي ڪو نه ٿيڻ چوند جو موقعو ملڻ گهرجي ها. شرط پورو ڪونه ٿيو هو. حضرت علي (ؑ) جي لشڪر ۾ ڦوٽ پئجي وئي. مطلب پرست ماڻهو ظاهر ظهور امير معاويه جي طرفداري ڪرڻ لڳا. حضرت علي (ؑ) لاءِ انهن سان منهن ڏيڻ ڏکيو ٿي ويو. مگر سياڻا ماڻهو اها چال سمجهي ويا.

امير معاويه وڏو چالاڪ سياستدان هيو. مگر ان کي خبر هئي ته حضرت علي (ؑ) سان جنهن نموني ان مقابلو ڪيو آهي، اها ڪاٺي جي ديڳڙي آهي. وري وري ڪونه چڙهندي سنجيده ۽ باشعور طبقي جو رجحان هاڻي به حضرت علي (ؑ) ڏانهن آهي. انهن ۾ اهڙا اهڙا وڏا مورخ ۽ مبلغ موجود آهن، جيڪڏهن هڪڙي ڏينهن ان جي حمايت ۾ اٿي پيا ته جذباتي عرب قوم وري ان کي پنهنجن اکين ۾ ويهارڻ لاءِ راضي ٿي ويندي ان جي ذاتي صفتن سان گڏ الله جي رسول ﷺ سان ان جي ماتتي ۽ دوستي هڪڙي اهڙي حقيقت هئي، جنهن کان اهي انڪار ڪري نٿي سگهيا. حضرت علي (ؑ) جو وجود ان لاءِ وڏو خطرو هو. ان جي زندگي ۾ مڪمل ڪاميابي ماڻڻ ممڪن ڪونه هئي. پيو ته ان (معاويه) جو حڪومت ڪرڻ جو طريقو عام ماڻهو جي حق ۾ ڪو نه هو. انهن جي اتي پوڻ جو به وڏو خطرو هو.

علي (ؑ) جي قتل کان سواءِ ٻيو ڪوبه رستو باقي ڪونه هو.



## بيوڏڪ

حضرت علي ابن ابوطالب ؑ نماز جي وقت مسجد شريف ڏانهن آيا ته ڏٺائون ته هڪڙو ٿڪ ۾ ماندو مسافر ڏاڪٽين تي اگهور ننبو ستو پيو آهي. پاڻ ان کي جاڳايائون.  
”اي ادا، اٿو نماز قضا ٿي ويندي.“

۽ سندن پنهنجي قضا اڪيون کولي کين ڏٺو. ان ماڻهوءَ جونالو ابن ملجم هو جيڪو ڪيترن ڏينهن کان سندن تاڙ ۾ گهمي رهيو هو. پنهنجي موت کي جاڳائي پاڻ ان کي مسجد شريف ۾ وٺي ويا.  
جڏهن حضرت علي ؑ مسجد شريف ۾ پهتا ته ابن ملجم انهن تي خنجر سان وار مٿن وار ڪري پڇي ويو.

اهو خنجر جنهن سان وار ٿيو هيو اهوزهر ۾ ٻڌل هو.  
چار ڏينهن ۽ راتيون حضرت علي ؑ زندگي ۽ موت جي ڪشمڪش ۾ تڙپندا رهيا. پاڻ پنهنجي ڪٽنب وارن کي گڏ ڪري وصيت ڪيائون:

”هاڻي الله پاڪ توهان جو نگهبان آهي. سڀئي گڏ رهي هڪ ٿي، هڪ ٻئي جي حفاظت ڪجو. گڏ رهجو. گڏ مرجو. هر ساهواري کي هڪ ڏينهن مرڻو آهي، پر توهان جو موت هر موڙ تي بيٺو آهي، ڇو ته توهان منهنجا ۽ الله جي رسول ﷺ جا پيارا آهيو. اسلام جا دشمن توهان جا دشمن آهن. اتحاد ٿي توهان جو آخري هٿيار آهي، جنهن سان توهان پنهنجي جان جي حفاظت ڪري سگهو ٿا. اڄ ڪراڙا، نوجوان ۽ ٻار سڀ گڏجي عهد ڪيو ته خاندان ۾ ڪنهن به قسم جي قوت پوڻ نه ڏيندو. مانيءَ جو هڪڙو ٽڪر ملندو ته به سڀ ورهائي کائيندو. هڪڙي چادر هوندي ته به ان تي سڀني جو حق هوندو. توهان جو ڪوئي سهارو ڪوئي ساٿي آهي

ته اهو توهان جو پاڻ ۾ پيار جو هجڻ آهي. اتحاد ۽ هڪٻئي لاءِ قربانيءَ جي جذبي کي پنهنجو طور طريقو ناهي ڇڏيو. موت توهان جي پٺيان لڳو پيو آهي. انتظار ڪندو ته به ايندو. ان کان ڪٿي به پري پڄي وڃي نه سگهندو ڇو ته موت هر ساهواري جو مقدر آهي، انهيءَ ڪري موت کان ڊڄي ڪڏهن به ضمير جو سودو نه ڪجو. پنهنجي ڪٽنب جي عزت ڪجو ڇو ته ڪٽنب توهان جا آهي ڪنڀ آهي، جنهن سان توهان اڏرندا آهيو اهو هٿ ۽ ٻانهون آهي، جنهن سان توهان تڪليفن جو مقابلو ڪري سگهو ٿا. انهن ماڻهن جو قدر ڪجو جيڪي حق جي خاطر سخت کان سخت تڪليف برداشت ڪن ۽ گناهه ۾ توهان جو ساٿ نه ڏين.

ان کان پوءِ پنهنجن ٻچڙن جو هٿ پنهنجي وڏي پٽ حضرت حسن (ؓ) جي هٿ ۾ ڏنائون. صرف ابو الفضل عباس عليه السلام کي حضرت حسين (ؓ) جي حوالي ڪيائون ۽ فرمايائون:

”حسين (ؓ) هي تنهنجو ننڍو ڀاءُ آهي، مان هن کي تنهنجي حوالي ٿو ڪريان. ان کي پنهنجو غلام سمجهجان ۽ اهو سڀ ڪجهه ڏيڻ جي ڪوشش ڪجان ۽ جيڪو ڏيڻ جي موت مون کي مهلت ڪونه ڏئي.“  
ابو الفضل عباس (ؓ) جي امڙ روئڻ لڳي ۽ چيائين:

”مولي، عباس کان ڪهڙو ڏوهه ٿيو آهي، جوان کي توهان پنهنجي پگدار وڏي پٽ حسن جي حوالي ڪونه ڪيو آهي. اصولي طور ان کي هن جو سنڀاليندڙ هجڻ گهرجي.“

”عباس ۽ حسين هڪٻئي جي لاءِ پيدا ٿيا آهن. عباس حسين (ؓ) سان گهڻو هريل آهي. منهنجي دل چوي ٿي ته انهن ٻنهي کي سدائين هڪٻئي جي ضرورت پوندي.“ پوءِ عباس کي فرمايائون:

”حسين تنهنجو وڏو ڀاءُ آهي، پر هن کي منهنجي جاءِ تي سمجهجان، ان کي پنهنجو آغا سمجهجان ۽ ان جي نقش قدم تي هلڻ جي ڪوشش ڪجان. پاڇي وانگر ان سان گڏ رهجان. ان لاءِ پنهنجي جان ڏيڻ کان به نه ڪيائجان.“

حضرت زينب سلام الله تعاليٰ عليها موت ڏانهن ويجهو ٿيندڙ پنهنجي والد سڳوري جي ڪٽ جي ٻانهينءَ تي مٿو ٽيڪيون، چئن

ڏينهن کان ڳوڙها ڳاڙي رهي هئي. ان سندن هڪڙو هڪڙو لفظ پنهنجي دل تي چئي ڇڏيو.

حضرت علي بن ابو طالب عليه السلام جي تڪليف وڌندي وئي. پر دماغ خر وقت تائين سهي سالم ڪم ڪري رهيو هو.

”پنهنجي نانا سائين جي امت سان بي وفائي نه ڪجو ڌوڪو نه ڏجو. پنهنجي پلائيءَ لاءِ انهن کي گمراه نه ڪجو. ماڻهو معصوم آهن، مجبور آهن، جي ڪڏهن بي سمجهيءَ مان يا ڄاڻي وائي توهان سان بي وفائي ڪن ته معاف ڪري ڇڏجو. بدگمان نه ٿجو. انهن جي جسمن کي نه، پر دليين ۽ سوچن کي پنهنجو ڪرڻ جي ڪوشش ڪجو. توهان ڏٺو آهي ته ماڻهن مون کي ڪيترا ڏک ڏنا، اهي ڏک، پر نشانين ۽ رنج ٿي مان توهان کي ورثي ۾ ڏئي ٿو وڃان. اهي ڏک وڌندا ٿي ويندا، ماڻهو ڏينهن ڏينهن عقل کان وانجها ٿيندا ٿا وڃن. آخرت کي وساري دنيا جي لالچ وڌي رهي آهي، فيصلي ڪرڻ جي قوت ناس ٿي وئي آهي. حرام حلال ٿي ويو آهي. ڏاها ۽ سڀاڻا پنهنجو خير گهرڻ ۾ پورا آهن. ظالم پاڻ ۾ سمجهوتو ڪري معصومن کي ستائي رهيا آهن. ماڻهن ۾ ڦوٽ وجهي، پنهنجو مطلب ڪڍي رهيا آهن. دين جا ٽنڀا ڊهي رهيا آهن. حڪمت جو پاڻي سڪي رهيو آهي. بيوقوفن جون زبانون ڇڙواڳ ٿي رهيون آهن. عقل وارا ماڻ ۾ آهن. شريسنڌ ڪرتا ڌرتا ٿيا ويا آهن. حرام جي ماني وڌيڪ لذت واري ٿي وئي آهي. رشوت کي سوکڙي چيو ٿو وڃي ۽ شراب کي انگور جو رس. انهيءَ حالت ۾ صرف اتحاد ٿي توهان کي بچائي سگهي ٿو. ياد رکو جيڪا رڍ پنهنجي ڌڻ مان نڪري ويندي آهي ان کي بگهڙ کائي ڇڏيندو آهي.“

پوءِ واري واري سان سڀني کي پيار ڪيائون. سڀني سان لڳايائون سندن تڪليف وڌندي وئي مگر برداشت جي دامن کي هٽائڻ ڪونه ڇڏيائون.

21 رمضان المبارڪ 40 هجري تي هڪڙو عظيم انسان، هڪڙو

بي مثال پارکو ۽ فلسفي، اسلام جو قداور ٿيڻو پنهنجي خاندان وارن ۽ چاهيندڙن کي روئندو سڏڪندو ڇڏي روانو ٿيو.

چو ته سڀني کي پنهنجي پيدا ڪرڻ واري ڏانهن موٽي وڃڻو آهي.

## ٽيون ڏک

حضرت علي ؑ جي شهادت کان پوءِ امام حسن بن علي ؑ صرف ڇهه مهينا خليفه رهيا. عجيب ڪشمڪش ۾ مبتلا هيا. ماڻهو ٽولن ۾ ورهائجي خون خرابي لاءِ سندرو ٻڌيون بيٺا هيا. اسلام جي تباهيءَ جا آثار پيدا ٿي ويا. هوڏانهن امير معاويه هڪڙو وڏو لشڪر وٺي حملو ڪيو. خون خرابي کان بچڻ لاءِ امام حسن ؑ صلح ڪيو. پاڻ ماڻهن جي زور ڀرڻ تي خلافت وٺڻ لاءِ راضي ٿيا هئا. هاڻي جو مسلمان جي هٿان مسلمان جو رت وهڻ جو وقت آيو ته اهي هٿ ڪڍي ويا.

نه ته وٽن ايڏو لشڪر هو ۽ نه موجود لشڪر تي ڪين ڀروسو هو. نه ان لشڪر جو ٻاءُ، ڪٽڻ لاءِ دولت جا ڍڳ هئا. جنگ جو سامان به اڻ پورو هيو. امير معاويه جي زماني ۾ اسلام جي ظاهري صورت ايترو ڪونه بگڙي هئي، جو ان سان صلح ڪرڻ ۾ غلطي جو انديشو ٿئي ها. بيشڪ برايون پيدا ٿي ويون هيون، پر انهن تي پردو پيل هو. انهن کي صرف گهريءَ نظر رکڻ وارا ئي سمجهي ٿي سگهيا. ماڻهن تائين اهڙيون سياسي باريڪيون پهچائن جو ذريعو ڪونه هو. هر هنڌ تي مطلبِي ماڻهن جو قبضو هو. مخالف لشڪر ايڏو وڏو ۽ ظالم هو جو امام حسن ؑ جي لشڪر کي آسانيءَ سان ڪهي ڦٽو ڪن ها. انهن سان وڙهڻ خودڪشي برابر هو ۽ ان قتلام جي ذميواري امام حسن ؑ تي اچي ها.

ڪجهه شرطن تي ٺاه ٿي ويو.

پهريون اهو ته، امام حسن ؑ جي ساٿين کي ستايو نه ويندو. انهن کان شهري هجڻ وارو حق نه ڪسيو ويندو. انهن کي عام انسانن وانگر زندگي گذارڻ جو حق ڏنو ويندو.

ٻيو اهو ته، امير معاويه پنهنجي مرڻ تي اسلام جي بنيادي رسم

يعني آزاد چونڊ جو کليل موقعو ڏيندو. ڪنهن کي به پنهنجو جانشين مقرر نه ڪندو.

پيا به ڪجهه شرط هيا، جيڪي امير معاويه وقتي طور تي ته سڀ قبول ڪيا، پر پوءِ ڪنهن تي به عمل ڪونه ڪيو. حضرت علي ؑ ۽ ان جي پٽ جي طرفدارن کي چونڊي چونڊي مارڻ لڳا ۽ اڳتي هلي آزاد چونڊ جي سلسلي کي به ختم ڪري ڇڏيائين.

خلافت تان هٽ ڪئي امام حسن بن علي ؑ ڪوفي کان مديني پاڪ اچي ويا. چو ته اتي (ڪوفي ۾) ڪنهن جي به حياتي محفوظ ڪونه هئي. توڙي جو هاڻي حڪومت سان انهن جو ڪو تعلق ڪونه هو مگر امير معاويه کي اهو ڪٽڪو لڳل هو ته جيڪڏهن حضرت حسن ؑ کان اڳ ان کي موت اچي ويو ته ماڻهو هڪدم امام حسن ؑ کي خليفو چونڊيندا، پوءِ خلافت بنو اميه جي هٿن مان نڪري بني هاشم جي هٿن ۾ هلي ويندي ۽ ان جي پياري پٽ يزيد کي تخت ۽ تاج ملي ڪونه سگهندو.

انهيءَ ٺاه ڪرڻ سان امام حسن ؑ جي مقبوليت کي گهٽو ڏچڪو لڳو ۽ اهو خطرو گهٽجي ويو هو ته امام حسن ؑ جي سڌ تي ماڻهو ليڪ ڇڻي وري ان جي چوڌاري گڏ ٿي ويندا، پوءِ به اهو خيبر جي فاتح حضرت علي ؑ جو پٽ هو ۽ رسول الله ﷺ جو ڏوھتو هو. ان جو وجود خطري جو سامان بڻيل هو. هاڻي به ماڻهن جون اميد پريون نظرون انهن ڏانهن ڏسنديون هيون. امام حسن ؑ کي انهيءَ ڪري ان پنهنجي رستي تان هٽائڻ ٿي گهريو.

امام حسن ؑ جي هڪڙي گهر واري ڪوفي جي هئي، جنهن جو نالو جمده هو. امير معاويه ڳجهي نموني ان کي پتي پڙهائي، ان سان واعدو ڪيائين ته جي اها ڪنهن نموني سان امام حسن ؑ کي ختم ڪرڻ ۾ ڪامياب ٿي وڃي ته اهو کيس هڪ لک دينار ڏيندو ۽ ان جي شادي پنهنجي لاڏلي پٽ يزيد سان ڪندو.

يزيد جو حسن مشهور هو. ان کان علاوه ڪهڙي عورت هوندي جيڪا وقت جي خليفن جي نهنن ٿيڻ جا خواب نه ڏسندي هوندي جمده سولائيءَ سان ان جي ٺڳيءَ ۾ اچي وئي. ان کاڌي ۾ زهر ملائي امام حسن ؑ کي ڪارائي ڇڏيو چو ته پاڻ ان تي گهٽو ڀرو سو ڪندا هيا.

زهر ایدو تڪو هيو جو ان ئي وقت انهن جي طبيعت خراب ٿيڻ لڳي. رت جي آئي ۽ جسر نپرو ٿي ويو. گهر ۾ ڪهرام برپا ٿي ويو. سڄو ڪٽنب گڏ ٿي ويو. پاڻ ننڍي پاءِ حضرت حسين عليه السلام کي سڏي چيائون:

”ائين ته مون کي ڪيترا دفعا زهر ڏنو ويو آهي، پر هن دفعي گهڻو تڪو زهر آهي. منهنجو وقت پورو ٿي ويو آهي.“

”ادا، ٻڌايو توهان کي زهر ڪنهن ڏنو آهي. ان کي ضرور سزا ڏني ويندي.“

”جيڪو ٿيڻو هيو ٿي ويو. ڪنهن کي سزا ڏيڻ لاءِ ثبوت گهرجي ۽ مون وٽ ڪوئي ثبوت ڪونه آهي. هي قاتل ته بس منهنجي اصل قاتل جو آل ڪار آهي. اصل قاتل تائين اسان پهچي ڪونه ٿا سگهون. ان ڳالهه کي اتي ئي ختم ڪري ڇڏيو. هروڀرو ڳالهه وڌندي ۽ مون سان گڏ توهان جي جان کي به خطرو لاحق ٿي ويندو. بي ڏوهي گرفتار ڪيا ويندا، ڏوهي ڪلمر ڪلا چٽي ويندا. بس هاڻي منهنجي صرف اها تمنا آهي ته مون کي نانا سائينءَ جي ڀرسان دفن ٿيڻ جي سعادت نصيب ٿئي. توهان اجازت وٺي ڇڏيو. جيڪڏهن ماڻهو مخالفت تي ڄمي پيهن ته خدا جي واسطي منهنجي لاءِ ڦڏو نه ڪجو. حسين اسان واڇوڙي ۾ ڦاٿل آهيون. اسان ٿورو به اعتراض ڪيو ته بي ڏوهين جا ڪنڌ ڪپجي ويندا. مون کي جنت البقيع ۾ دفن ڪجو. پر ڦڏو ٿيڻ نه ڏجو. چار ڏينهن تڪليف سهندا رهيا. 28 صفر 49 هجري تي شهادت ماڻيائون. ان وقت سندن عمر 46 يا 47 ورهيه هئي.“

وصيت جي مطابق حضرت حسين عليه السلام پاءِ کي نانا سائين جي ڀرسان دفن ڪرڻ لاءِ ڪٽي هليا، مگر جنهن مخالفت جو پهريان کان ئي انديشو هيو اها شروع ٿي وئي. مجبور ٿي جنت البقيع ۾ دفن ڪيائون.

الله تعاليٰ جي رسول صلي الله تعاليٰ عليه وآله وسلم کي رحلت فرمائي مشڪل سان چاليهه سال ٿيا هوندا. سندن ڏوهتن کي انهن جي وصيت مطابق دفن ڪرڻ جي اجازت به نه ملي. شهيد جي خاندان وارن ان جي پيءُ وصيت مطابق ڪنهن به خون خرابي کي منظور ڪونه ڪيو ۽ خاموشيءَ سان اها زيادتي برداشت ڪري ويا.

امير معاويه کي اطمینان ٿي ويو. شام ۾ خوشيءَ جا دهل وڄڻ لڳا. ڪجهه ماڻهن امام حسن عليه السلام کان پوءِ حضرت حسين عليه السلام کي پنهنجو امام چونڊيو ۽ اهي نئين دور جي نين نين اڏيتن جو مڙسيءَ سان مقابلو ڪرڻ لڳا. وڏا وڏا رئيس ته شروع ۾ ئي پاسو ڪري نڪري ويندا هيا. هاڻي عام ماڻهو به انهن وٽ ايندي ويندي ڊڄڻ لڳا. ڪنهن کي به انهن سان ملڻ جلڻ جي همت ڪونه هئي. چئني طرفن کان جاسوس ڇڏيل هيا، جيڪو به انهن جي آس پاس نظر ايندو هو ته اهو ڪنهن نه ڪنهن اڻ ٿيل ڏوهه ۾ ڦاسايو ويندو هو. چپي چپي تي سرڪاري سپاهي گهمندا رهندا هيا ۽ جنهن کي وڻندو هين پڪڙي ڪنهن مصيبت ۾ ڦاسائي ڇڏيندا هيا. انهن لاءِ ڪوبه داد فرياد ڪونه هو. هيسيل ماڻهو پنهنجي جان جو خيبر گهرڻ ۾ پورا هيا.

جڏهن ظلم ايتري طاقت وٺي ويندو آهي ته ماڻهن تي هڪڙي عجيب اپاهج ڪندڙ وحشت چانئجي ويندي آهي. ماڻهو بيرحم طاقت جي آڏو هيسجي ويندا آهن. حساس ۽ خوددار طبيعت وارا ٻين ملڪن ۾ وڃي رهائش اختيار ڪندا آهن. گمنام ۽ لڪل حياتي گذاريندا آهن، ورنه زندگي وڃائيندا آهن.

جڏهن مسلمانن جو اهو حال هو ته يهودين ۽ عيسائين جي حالت جو ڇا چئجي. ڪلم ڪلا اسلام جي نالي تي انهن جي حق تلفي ڪئي ويندي هئي، ڪنهن به ڪورٽ ڪچهريءَ ۾ انهن جو داد فرياد ڪونه ٿيندو هو. جاگيرون ڪسي مخبرن کي ڏنيون وينديون هيون. جيڪي وطن ڇڏي ڪونه سگهيا، اهي چورن وانگر زندگي گذارڻ لڳا. ڪنڌ کڻي هلڻ جي به همت ڪونه هين.

يهودي ۽ عيسائي پنهنجا ڏک سور کڻي امام حسين عليه السلام وٽ ايندا هيا. جيترو به ٿي سگهندو هيو پاڻ انهن جي مدد ڪندا هيا. دمر دلا سو ڏيندا هين. دشمنن لاءِ اها ڳالهه ڏاڍي اڻوڻندڙ هئي ته ماڻهو اڃا به انهن سان عقيدت جو اظهار ڪرڻ جي همت رکن ٿا. انهن تي سختي ڪيائون ته اهي رات جي اوندا هي ڀر لڪي لڪي اچڻ لڳا.

فاسدن مشهور ڪرڻ شروع ڪيو ته حسين عليه السلام منڪر ٿي ويا آهن. عيسائين ۽ يهودين سان اتحاد ڪيو اٿن. رات جو لڪي انهن

سان ملن ٿا ۽ برغلان ٿا. وقت جي حاڪم ۽ مسلمانن جي خليفي کي سيڪٽ ڏيڻ جا منصوبا ٺاهين ٿا. مگر امام حسين (ع) ماٺ رهيا. کين چڱيءَ طرح خبر هئي ته وڏي پاءُ کان پوءِ هاڻي سندن وارو آهي. انهن کي ڪوبه وجهه ڪونه ڏيندا هيا. پنهنجي ۽ پنهنجي خاندان وارن جي پوري پوري حفاظت ڪندا هيا. پاڻ ڪنڊاٽا ٿي ويا هئا. گهڻو تڻو وقت مطالعي ۾ گذاريندا هيا ۽ ٻارن جي تعليم ڏانهن ڌيان ڏيندا هيا. سڄو خاندان هڪڙي بند ٿيل مضبوط مٺ وانگر گڏيل هو. ٻاهر اڪيلو ڪو نه نڪرندا هيا. سڀئي ٽولو ٺاهي ايندا ويندا هيا. انهن جا خير خواه پري پري رهي، انهن جي حفاظت ڪندا هيا. ڪڏهن به قاتل کي ويجهو اچڻ جي همت ڪونه هئي. امير معاويه کلمر ڪلا انهن تي وار ڪرڻ نٿي گهريو ڇو ته ماڻهن جي دلين ۾ اڃا به انهن لاءِ احترام هيو. انهن تي ڪنهن به شڪ ڪرڻ جي گنجائش ڪونه هئي. ماڻهو ڀرپڻ امير معاويه کي امام حسن (ع) جو قاتل سمجهڻ ۾ ڪونه هڻڪندا هيا. امير معاويه وڏو چالاڪ سياستدان هو. اهو ڪچيون گوليون ڪيڏڻ وارو ڪو نه هو. امام حسين بن علي (ع) جو خاندان هڪڙي مضبوط قلمي وانگر هو. جنهن جو هر ڀاتي هوشيار هيو. اهي روزانو سڀني کي گڏ ڪري زماني جي حالتن تي گفتگو ڪندا هيا. کين مالي تنگي به هئي. بکن ڪاٺڻ جو وقت اچي ويندو هيو پر پيشانيءَ منهن تي گهنج ڪونه ايندو هيو. ائين وقت گذرندو رهيو. سال لنگهي ويا.



## رڄ

امير معاويه کي پنهنجي پٽ يزيد سان عجيب قسم جو عشق هو. اهو ان جي پوڙهائپ جي عشق جي نشاني هيو. ان جي ماءُ هن جي سڀ کان وڏي ڪمزوري هئي. اها هن جي زندگيءَ ۾ اوچتو داخل ٿي.

هڪڙي ڏينهن اهو ڪنهن سفر تي وڃي رهيو هو. رستي ۾ هڪڙي ڪجين جي باغ ۾ لاڏاڻو ماڻهن جو هڪڙو قافلو نظر آيس. معاويه ان وقت بادشاهه ڪو نه هيو مگر ڏيک ویک بادشاهن جهڙو هيس. وڏو رنگين مزاج هيو. ڪجهه بيقراريءَ مان خيمي مان نڪتو ته دل تي بجلي ڪري پيس. سامهون پاڻيءَ ۾ ڪجهه الهڙ چوڪريون هڪ ٻئي سان ڪيچل ڪري رهيون هيون. انهن ۾ هڪڙي چوڪري ڏاڍي خوبصورت هئي. نازڪ ۽ الهڙ جوان. ڏسڻ سان ئي ان تي دل هاري ويٺو. معلوم ٿيو ته اها قبيلي جي سردار جي لاڏلي ڌيءُ آهي. هڪدم ان کي سڏ ڪرايائين ۽ پنهنجي پاسي ۾ ويهاريائينس. ڳالهين ڳالهين ۾ سودو ٿي ويو. اشرفين جون ٿيلهيون ڏير ڪيائين. امير هڪدم ان سان نڪاح ڪري ڇڏيو.

هن ان لاءِ هڪڙو عاليشان محل ٺهرايو. کوڙ ساريون ٻانهيون پنهنجي نئينءَ نويليءَ ڪنوار جي خدمت لاءِ مقرر ڪيائين. ڏورانهن ملڪن مان زريفت جا لباس ۽ قيمتي هيرا جواهر گهرائي، ان جي قدمن ۾ ڏير ڪيائين. انهيءَ محلات کي ايترو سجاڻيائين، جو پرستان جو گمان ٿيڻ لڳو. ان لاءِ روزانو ٻاهرين ملڪن مان اٺن جي ٽپال رستي گل ۽ ميوا ايندا هيا. سون ۽ چاندي جي سينگاريل ٿانون ۾ قسمين قسمين کاڌا پيش ٿيڻ لڳا.

مگر اها عجيب چوڪري هئي.

خاموش پٿر جي مورتيءَ وانگر ٿڪ ٻڏي نه ڄاڻ خلا ۾ ڇا ڳوليندي رهندي هئي. پري افق تي نظرون ڄمايون ٿڌا ساهه ڀريندي

رهندي هئي. تڏهن ان جي هرڻيءَ جهڙين اکين مان موتين جون لڙيون  
تمڻ لڳنديون هيون. هيرن جواهرن کان ان کي وحشت ٿيندي هئي. اها  
زريفت ۽ ريشم جا وڳا ڦاڙي اڇلائي ڇڏيندي هئي. سڀين کاڌن جا پيالا  
ڏسي ان کي آت اچڻ لڳندا هيا.

هڪڙي ڏينهن ان جي پانهيءَ ان کان پڇيو:  
”منهنجي سهڻي راڻي! توکي ڪهڙو روڳ آهي؟“  
اها خاموش رهي.

”شهزادي توکي ڇا گهرجي؟“  
”ڪجهه به نه.“ ان جان ڇڏائڻ لاءِ چيو.  
”پوءِ توهان اداس چوڻيون رهو؟“  
”خير نه آهي!“

”هي عاليشان محلات ...“

”هڪڙو سونهري پيجرو آهي.“

”هي بخمل ۽ زريفت جا لباس ۽ هيرا جواهر ...“

”اهي سونهري زنجير آهن، جن ۾ مان ٻڌل آهيان.“

”پياري شهزادي! هي گل ۽ ميوات، جيڪي پري پري وارن ملڪن  
کان خاص ڪري توهان لاءِ گهرايا وڃن ٿا.“

”انهن کان وڌيڪ خوشبودار ۽ منا ته منهنجي جهنگل جا ٻول  
هوندا آهن. ٻوٽن مان جڏهن ٻور جي هٻڪار اٿندي هئي ته هرڻ مست  
ٿي ويندا هيا...“

”شهزادي! اها نعمت جي ناشڪري آهي. اهي قسمن قسمن جا  
کاڌا...“

”منهنجي امڙ جي هٿ جي پڇايل جَوَن جي تازي ماني ۽ ان تي  
مکڻ جو ذرڙو وڌيڪ مزيدار هوندا هئا. تو منهنجي امڙ جي هٿ جي  
ناهيل چوري ڪڏهن ڪونه چڪي آ.“

”هتي منهنجو دم ٿو گهٽجي. اهي کليل ساوا پٽ، چوليون هٽندڙ  
چشما، ساوڪ سان ڀريل جهنگل، ڪجين جا اهي لڏندڙ لمندڙ ڍڳها وڻ ...“  
”راڻي! توهان اهو فانوس ڪونه ڏٺو آهي، جيڪو ڪالهه ئي آقا  
توهان جي ذاتي ڪمري لاءِ موڪليو آهي.“

”اهو ڪڇي چمڙي جو خيمو! جيڪڏهن تيل يا چرٻي ملي ويا هونديس ته منهنجي ماءُ هن وقت ڏيئو ٻاري ڇڏيو هوندو ... اها شايد هن وقت مون کي ياد ڪندي هجي.“

”مگر راڻي! آقا توهان تي ساهه صدقو ٿو وڃي. تو سان ڪيڏو نه عشق اٿس.“

”تنهنجي انهيءَ ڪراڙي ڪڇي آقا مون کي اشرفين جي ٿيلهي جي بدلي ۾ خريد ڪيو آهي. مگر منهنجي دل خريد ڪري نٿي سگهجي. منهنجي دل ته مون وٽ پاڻ وٽ ئي ڪونه آهي. اها ته مون گذريل بهار جي ميلي تي ان سهڻي نوجوان کي ڏٺي ڇڏي هئي. جيڪو قبيلي جي جان ۽ شان آهي. اهو سنهڙو سهڻو خماريل اکين وارو جادوگر. جڏهن اهو دنبوري جي تارن کي چيٽيندو آهي ته ڪنوارين جون دليون جهومڻ لڳنديون آهن. چپ ڦڙڪڻ لڳندا آهن ۽ لونءُ لونءُ ۾ ناچ جهومڻ لڳندو آهي.“

”اي راڻي، خدا توکي سڀ ڪجهه ڏنو ۽ ...“

”خدا مون کي سڀ کان سخت سزا ڏني آهي. ٻيو ڪجهه نه ڏنو آهي.“

ان ٻانهيءَ انعام جي لالچ ۾ سڀ ڪجهه وڃي امير معاويه کي ٻڌايو. ان جو رت ٽهڪي ويو. گهڻو خفا ٿيو.

”نامراد احسان فراموش، فقير پائي، مون کي ڪڳوڻي چئي.“ ان کي ڪاوڙاچي وئي. دل گهريس ته ان ئي وقت ان جو ڪنڌ مروڙي ڇڏي. پر اها ان جي زال هئي. محبوبه هئي، ان کي پنهنجو ڪرڻ جو ارمان هيس. رت سڙڻ ۽ جگر جلڻ لڳس. هيانءُ ڳري اکين وسيلي ڳوڙها ٿي وهي نڪتس.

هن ان کي ان جي ماءُ پيءُ ڏانهن موڪلي ڇڏيو ته جيسائين توبه نه ڪندي، اتي ئي سڙندي رهندي ان وقت يزداد ماءُ جي پيٽ ۾ هيو.

اها موتي رين جي خيال کان بهڪي پئي، مگر جڏهن اتي پهتي ته نقشو بدلجي ويو هيو. ان جو قبيلو اتي وڏي شان سان رهيو پيو هو. پڪا گهر ٺهي ويا هيا. ان جو پيءُ اتي جو حاڪم هو. ان جو شاندار محل هو. ان جو پنهنجو لشڪر هو جنهن جي مدد سان اهو آس پاس وارن علائقن مان ڏن وصول ڪندو هو. هاڻي اهو طاقت وارو ۽ مهذب ڌاڙيل هو جنهن جي شاهي درٻار تائين رسائي هئي. ان جي ڀائرن کي

مختلف صوبن جو حاڪم مقرر ڪيو ويو هيو. محلات نوڪرن ڇاڪرڻ سان ڀريو پيو هيو. سڀين کاڌن ۽ شراب جي بوءِ کان هن جو دماغ ڇڪرائجي ويو. هن جو اهو حسين ۽ دل وارو محبوب، جنهن جي دنبوري جي جهونگار سان دلين جون تارون ڇڙي پونديون هيون، اوباش ۽ بدڪردار ٿي ويو هو. ان جي جسم تي چرهي، جا تهه ڇڙهي ويا هيا ۽ ان جون خماريل اکيون بدمستيءَ مان ٻرندڙ ٽانڊي وانگر ٿي ويون هيون. پوءِ اها پنهنجي پيءُ جي محلات جي دريءَ ۾ وڃي ويئي، جيڪو ان هن کي وڪڻي ٺهرايو هو. پري خلا ۾ اها پنهنجو ويڃايل وطن ڳوليندي رهي، جتي ان ٻارپڻي کان جوانيءَ جي سرحد ۾ قدم رکيو هو. جڏهن يڙيد ڄاڻو ته ان جي بدنصيب الهڙ ماءُ جي ساهه جي تند ٿئي پئي ۽ پنهنجي خوابن جي دنيا ۾ گم ٿي وئي.

امير کي خبر پئي ته ڏاڍو ڏڪارو ٿي ويو. اها ڪمزور مگر ضدي ڇوڪري کڻي وئي، هو هارائي ويو. جڏهن يڙيد ٻن سالن جو ٿيو ته هن ان کي پاڻ وٽ گهرائي ورتو ۽ وڏي پيار سان ان جي پرورش ڪرڻ لڳو. يڙيد ڏاڍو سهڻو هو، بيحد سخت مزاج ۽ ضدي هو. امير معاويه جي اجائي لاڏ پيار جي ڪري، اهو بي لغام ۽ گستاخ ٿي ويو هو. امير پٽ تي فدا ويندو هو. ان جي معمولي انگل تي به دولت پاڻي وانگر وهائي ڇڏيندو هو.

سال ۾ ڪجهه مهينن لاءِ اهو پنهنجن ناناڻن ۾ ضرور ويندو هو. اتي نئينءَ مان شاهوڪار ٿيل ماڻهن عجيب عجيب عياشيون سيکاري. بلڪل ننڍڙيءَ عمر کان ئي اهو حسن ۽ عشق جا راڳ ڳائڻ لڳو. ان جي شاعري بدمستيءَ ۽ بي لغام جوانيءَ جي علم بردار هئي، سير شڪار جو شوقين هو.

امير معاويه جي دل ۾ اڃا به ان نئين ٿندڙ گونچ جي ياد محفوظ هئي، جنهن کي اهو ڪڏهن به فتح ڪري ڪونه سگهيو. جيڪا ان جي سوني پڇري کي توڙي پڙڪو ڏئي اڏري هلي وئي هئي. اها ڪا نفسياتي گهٻراهت هيس جو امير ڊڄندو هيو ته ڪٿي ان جو پٽ به ماءُ وانگر ان کان رسي هليو نه وڃي، انهيءَ ڪري ان جي قدمن تي سڄي دنيا کي جهڪائڻ گهرندو هو. ان پٽ لاءِ هن جيتري ڊڪ ڊوڙ ڪئي،

جيتري جوڙ توڙ ڪئي، جيڪڏهن اهو پنهنجي فرضن جي ادائگي اوتريءَ ايمانداريءَ ۽ انصاف سان ڪري ها ته اڃان جو شمار دنيا جي عظيم ماڻهن ۾ ٿئي ها ۽ اهو هڪڙي وڏي قدآور هستي مڃيو وڃي ها.

ماڻهن کي خبر هئي ته اهو پنهنجي پٽ سان حد کان وڌيڪ محبت ٿو ڪري ڇاپلوسي ڪرڻ وارن ڪجهه ماڻهن ڳالهين ڳالهين ۾ مشورو ڏنس ته اهو پنهنجي حياتي ۾ جيڪڏهن يڙيد کي پنهنجو جانشين مقرر ڪري وڃي، ته بعد ۾ خون خرابو ڪونه ٿيندو. يڙيد لاءِ مشڪلاتون آسان ٿي وينديون.

اها ڳالهه امير معاويه کي ڏاڍي وڻي وڻي، هوڏانهن دوستن ورغلائڻ شروع ڪيو ته سندس شخصيت ٿي اهڙي آهي، جيڪا امير کان پوءِ خلافت جو بار کڻي سگهي ٿي. جيڪڏهن امير گهري ته پنهنجي طاقت ۽ رعب کي استعمال ڪري، پنهنجي زندگيءَ ۾ ان جو فيصلو ڪري سگهي ٿو. يڙيد کي انهي مشوري سان ڇو اختلاف ٿئي ها. ان هڪدم پنهنجي پيءُ تي زور وجهڻ شروع ڪيو. شام وارن کي راضي ڪرڻ بلڪل ڏکيو ڪونه هو. اهي ماڻهو ته پهريان ئي فرمانبردار ٿي ويا هيا. اهي امير معاويه کي خدا طرفان مقرر ڪيل خليفو مڃي، پنهنجو دين ايمان ان جي حوالي ڪري چڪا هيا. انهن کان بيعت وٺڻ ڪو مشڪل ڪم ڪونه هو.

انهيءَ ڪري زبردست تياريون ٿيون، هڪڙو وڏو جلسو ڪيو ويو. سر ڪرده ماڻهن زيد کي جانشين بنائڻ جي اهڙي نموني سان تجويز ڏني، جن اها پالڻمراڌوانهن جي دماغ ۾ اچي وئي آهي. انهن چيو:

”امير معاويه بن ابو سفيان خدا جي مخلوق جي خدمت ڪرڻ ۾ ايترو غرق ٿي ويو آهي، جو ان کي اسلام جي مستقبل جو ڪوئي فڪر ڪونه آهي. ان کان پوءِ هي سڄو نظام جيڪوان وڏيءَ جاکوڙ کان پوءِ قائم ڪيو آهي، سڀ ڪجهه هيڏي هوڏي ٿي ويندو. خون خرابو ٿيندو. غرض مند پنهنجن حقن جي ڪوشش ۾ لڳي ويندا، هڪڙو طوفان برپا ٿي ويندو جنهن جي سزا عرب قوم جي معصوم ۽ امن پسند ماڻهن کي پوکڻي پوندي، انهيءَ ڪري گهرجي ته امير پنهنجي حياتي ۾ ئي پنهنجي لائق ۽ هونهار پٽ کي پنهنجو جانشين مقرر ڪري ڇڏي ته

جيئن هروڀرو جي جهڳٽن جو امڪان نه رهي. عرب قوم ۽ اسلام جي بقا ۽ پلائيءَ لاءِ اهو ڪم نهايت ضروري آهي.

تائيد ڪرڻ وارا پهريان کان ئي مقرر ٿيل هيا. انهن گڏوگڏ اهو به طئي ڪيو ته شايد امير هڪ محسوس ڪري انهيءَ ڪري ان کي اسلام جي نالي ۾ مجبور ڪيو وڃي.

امير معاويه هڪدم مجبور ٿي ويو. ان جي سمجهه ۾ اها ئي اسلامي جمهوريت جي تقاضا هئي ته شهنشاهيت کي مضبوط ڪيو وڃي. بس ڏڙا ڌڙبيعت وٺڻ شروع ٿي وئي، جن کي ٿورو به اعتراض ٿيو انهن جي وات کي اشرفين سان بند ڪيائون، جيڪي خوشي سان راضي ٿيا انهن کي انعام اڪرام ڏنا ويا. ان وقت ماڻهو امير معاويه سان مقابلو ڪرڻ جي بجاءِ ان سان ٺاه ڪرڻ ۾ وڌيڪ عافيت سمجهي رهيا هيا. شام کان مطمئن ٿي، امير معاويه انهي مهل کي اڳتي وڌايو. ڪوفي ۾ ٿورڙي مخالفت ٿي، پر ماڻهن کي ڪوٺڻ الزامن ۾ ڦاسائي، نهايت بي رحمي سان ڪچلي ڇڏيائون. باقي ماڻهوءَ تي روپوش ٿي ويا يا امير جي حڪم آڏو گوڏا کوڙيائون ۽ يزيد جي جانشينيءَ کي قبول ڪيائون.

مديني ۽ مڪي جي طرف کان امير کي وڏي تشویش هئي. مروان کي، جيڪو ان وقت مديني جو حاڪم هيو انهيءَ ڪم تي لڳايو ويو ته يزيد لاءِ ماڻهن جي رضامندي حاصل ڪري جڏهن مروان انهي تجويز کي عوام آڏو پيش ڪيو ته انهن کلم ڪلا مخالفت ڪونه ڪئي، پر ٽال مٽول کان ڪم ورتائون. خزاني جو در کولي ڇڏيائين. ڪجهه ماڻهن انعام ورتا، پر بعد ۾ پاڻ ۾ صلاح مشورو ڪرڻ کانپوءِ واپس ڪري ڇڏيائون.

ماڻهن کي اعتراض هيو ته اها بدعت آهي. اڄ تائين ڪنهن به خليفي پنهنجي پٽ کي جانشين مقرر ڪونه ڪيو آهي. اها اسلام جي بنيادي اصولن جي ڪلم ڪلا نافرمانِي آهي. شهنشاهيت جي رسم آهي. جنهن جي خلاف اسلام آواز اٿاريو هيو ۽ ان جو خاتمو ڪري جمهوريت قائم ڪئي هئي.

اهو ٻڌي امير معاويه خاموش ٿي ويو. ان ظاهر ظهور عام راءِ سان مقابلو ڪرڻ نٿي گهريو. ان کي خبر هئي ته عرب قوم جذباتي آهي.

ٿوري بهاني تي اڙجي ويندي پنهنجي چالاڪي ۽ سياسي ڄاڻ تي ان کي پورو ڀروسو هيو.

ان کي سڀني کان وڏو خطرو حضرت حسين بن علي ؑ کان هو. اهو الله جي رسول ﷺ جو ڏوهتو هيو ۽ پاڻ به ذاتي طور هڪڙو بردبار ۽ وڏي مرتبي وارو مثالي انسان هو.

امام حسن ؑ جي شهادت کان پوءِ امام حسين بن علي ؑ اڪيلو امير معاويه جي رحم ڪرم تي رهجي ويو. امير وڏو چالاڪ سياستدان هيو. وڏي پاءَ جي قتل کان پوءِ ان هڪدم امام حسين ؑ تي حملو ڪرڻ نٿي گهريو. ائين ڳالهه وڌيڪ ڪوڙي ٿي ۽ کلي وڃي ها. اهو زهر کي هوشياري سان ڦڙو ڦڙو ڪري پيارڻ جو ڦاٽل هو. ان وڏي هوشياري سان پهريائين ته ماڻهن جي دلين تان حضرت علي بن ابوطالب ؑ جي عظيم شخصيت جا نقش مٽائڻ جي ڪوشش ڪئي. ان کي شهيد ڪرائي ان جي جسماني وجود کان ته پناهه ملي ويس. پر اهو ماڻهن جي دلين تي اڄ به راج ڪري رهيو هو. ماڻهو هاڻي به ان جي عظمت جا ڦاٽل هيا. امير معاويه کي پنهنجو پاڻ کي مڃرائڻ لاءِ پهريائين حضرت علي ؑ جي فضيلتن کي مٽائڻو هيو. انهيءَ ڪري تاڪيد ڪيو ويو ته خطبي ۾ حضرت علي ؑ جو نالو نه ورتو وڃي. ان جي پاران حضرت عثمان رضه جي مثالي خويين تي زياده ڌيان ڏنو وڃي. اهو سڀ انهيءَ ڪري ڪونه هيو ته ڪو امير معاويه کي حضرت عثمان رضه سان ڪا خاص محبت يا عقيدت هئي. مگر حضرت علي ؑ جي مقابلي ۾ جيڪڏهن اهو پاڻ کي پيش ڪري ها ته ماڻهو ان کي مطلبي سمجهن ها ۽ ان جي نيت تي شڪ ڪرڻ لڳن ها. ان وڏيءَ چالاڪي سان اهڙيون حديثون ٺهرايون. جن مطابق حضرت عثمان رضه جي فضيلت ظاهر ٿيندي هئي. حضرت علي ؑ جي ذڪر کي مڪمل طور بند ڪري ڇڏيائون.

ان موقعي تي ماڻهن نيون نيون حديثون ٺاهي لکين ڪمائي ورتا ۽ اڃا اڳتي وڌيا ته حضرت علي ؑ کي نظر انداز ڪرڻ جي بجاءِ ان جي باري ۾ عيب ٻڌائڻ شروع ڪيائون. چئن لفظن ۾ ڳلا ڪرڻ کان به ڪونه ڪيڀاڻئون. جن ماڻهن اهڙي رويي تي اعتراض ڪيو انهن کي

ڏاڍو ستائائون. ائين حضرت علي عليه السلام جو ڪردار وقتي طور تي مشڪوڪ ٿيڻ لڳو.

ملڪ هٿ ڪرڻ جي هوس ماڻهوءَ کي درندو بڻائي ڇڏيندي آهي. خدا ڄاڻي ڇا ٿي ويندو آهي. جو ماڻهو پنهنجي منزل جو فيصلو ڪري انڌا ڌنڌا اڳتي وڌڻ لڳندو آهي. رستي ۾ جيڪو به اچي ان کي لتاڙي ڇڏيندو آهي. دنيا ۾ حڪومت ۽ سلطنت جي نالي ۾ جيترا به ظلم ڪيا ويا آهن، انهن جو ڳاڻائو ڪرڻ مشڪل آهي. انهن جو خيال ڪرڻ سان ئي انسانيت جو ڪنڌ شرم کان جهڪي وڃي ٿو. ظلم جڏهن پنهنجي انتها تي پهچندو آهي ته ڪنهن ۾ به ان جو مقابلو ڪرڻ جي همت ڪو نه ٿيندي آهي. ڪاٺي سُستي آڏو اچي ويندي آهي. ماڻهو خاموشيءَ سان پيسجندا رهندا آهن. پاڙيسريءَ جو ڪنڌ ڪپيو ويندو آهي، گهر کي باهه ڏني ويندي آهي، ٻارن کي جيئري ساڙيو ويندو آهي، معصوم نياڻين جي عزت لٽي ويندي آهي ته ماڻهو ڊپ مان پنهنجي گهر جو دروازو بند ڪري ڇپ هڻي ويهي رهندا آهن، ته شڪر آهي انهن سان ائين ڪو نه ٿو ٿئي. اهي نه ڪجهه ڏسڻ جي همت رکندا آهن، نه ٻڌڻ جي.

ظالم اڃا شينهن تي ويندو آهي. هڪ هڪ وڪ اڃا اڳتي وڌائيندو ويندو آهي. آهستي آهستي ان جي دل پٿر ٿي ويندي آهي. وڏو پيانڪ ظلم ڏسندي به ان کي جهٻو ڪو نه ايندو آهي، پر ان کي جائز ۽ پنهنجي مفاد لاءِ ضروري سمجهندو آهي. امير معاويه جي زماني ۾ جاهليت واري زماني جون ختم ٿي ويل وحشي اڏيتون وري جاري ٿي ويون. اسلام جن ڳالهين ۽ حرڪتن جي مذمت ڪئي هئي، اهي جائز ٿي ويون. جيئري انسان جي ڪل لهرائي ٽهڪندڙ تيل ۾ اڇلائڻ، پاڙ کان زبان چڪي ڪڍڻ، هڪڙو هڪڙو عضوو الڳ ڪڍي ڪيترا ڪيترا ڏينهن تڙپائي مارڻ.

اهي ظلم ڇو واٽن تي سڀني جي سامهون ڪيا ويندا هيا ته جيئن ماڻهو عبرت حاصل ڪن ۽ دليون پٿر ٿي وڃن. همدردی ڪرڻ وارن جذبن جي نڙي گهٽجي وڃي، نفسياتي طور بي حس ٿي وڃن ۽ ايترا ڊڄي وڃن جو صرف جان بچائڻ جي لاءِ پاڻ ئي وحشي حرڪتن لاءِ



تيار ٿي وڃن. دليون اهڙيون ٿي وڃن جو پي پٽ لاءِ نه روئي. پاءِ پاءِ جو ڪنڌ ڪپي ڇڏي ڪٺ پتيلن وانگر حڪم مڃي.

ڪوفي ۾ حضرت علي عليه السلام سان محبت ڪرڻ وارا گهڻا هيا. انهيءَ ڪري سڀني کان گهڻو ظلم انهن سان ٿيو. انهن ۾ ڪنڌ ڪٽڻ جي طاقت نه رهي. ٻاهر نڪرندي ڊڄندا هيا. غلامن ۽ ٻانهين جي آڏو ڪلي ڪري ڳالهائڻ کان ڊڄندا هيا ته ڪٿي چغلي نه هڻن. چغلي ڪرڻ جو ڌنڌو ڏاڍو مقبول ٿي ويو. ڪوڙي سڄي هر خبر جي قيمت ملڻ لڳي. مقصد انسان جو قتل هيو. ڪوڙي شاهدي ڏيڻ سان ظلم ٿيندو ڏسي ماڻهو خوش ٿي ويندا آهن، عقل گم ٿي ويندو آهي، پنهنجو پاڻ تي به ڀروسو ڪونه رهندو آهي.

اهڙن ماڻهن کي ڳولي ڳولي ماريو ويو جيڪي عالم ۽ فاضل هيا، جن ضمير فروشي کان انڪار ڪري ڇڏيو جن کي ماڻهو مڃيندا هيا ۽ انهن جي قول ۽ فعل تي ڀروسو ڪندا هيا. انهيءَ لاءِ ته جيئن ماڻهو انهن جي رهنمائي کان محروم ٿي، رڍن ۽ ٻڪرين وانگر عقل کان وانجها ٿي وڃن. شعور رکڻ وارا ماڻهو ڏاڍو خطرناڪ ٿيندا آهن. اهي عوام آڏو ظالمانه نظام جا پول پڌرا ڪري ڇڏيندا آهن.

وڏيءَ حيرت جي ڳالهه هئي ته امام حسين بن علي عليه السلام جي خاندان پنهنجو دامن تائين ان باهه جي شعلن کان بچائي رکيو هو. اهي ڏاڍو محتاط هيا، مگر بي خبر ڪونه هيا. انهن ڏانهن اچڻ وڃڻ وارن تي پهرو هيو. جيڪو انهن وٽ گهڻو ايندو ويندو هيو اهو اوچتو گم ٿي ويندو هيو. امام حسين عليه السلام سڀ ڪجهه ڄاڻندي به خاموش هيا. ماڻهو سندن انهيءَ خاموشيءَ لاءِ کيس بيحس هجڻ جا طعنا ڏيندا هيا، پر پاڻ صبر سان ٻڌا رهندا هيا.

رسول الله ﷺ جي وفات کان پوءِ انهن گهڻو ڪجهه ڏٺو هيو. انهن کي خبر هئي ته اڪثريت مظلومن جي آهي، اقليت جي هٿ ۾ تلوار آهي، انهن سان بنا سوچڻ سمجهڻ جي مقابلو ڪرڻ خودڪشي جي برابر آهي. طاقت انڌي آهي. اڪثريت هٿين خالي آهي ۽ جن کان خطرو اٿن، انهن ماڻهن کي ختم ڪرڻ جو بهانو ڳولي رهيا آهن.

امام حسين ﷺ لاءِ ته امير معاويه دل ۾ گهريو ٿي ته اهو ڪو اهڙو ڪم ڪري ته جيئن ان جي پوري خاندان کي ختم ڪرڻ جو بهانو ملي وڃي. ڪنڌ ڪٽڻ ته سڀني کي ڀڄڻي ڇڏجي. امام حسين ﷺ جي انهيءَ ماڻ کان ان کي وڏي وحشت ٿي رهي هئي.

ابو الفضل حضرت عباس ﷺ کي پاڻ سان ملائڻ لاءِ امير معاويه گهڻي ڪوشش ڪئي. ان کي پيغام موڪليائين:

”چو ڪنڊ ۾ لڪا ويٺا آهيو ڪنهن صوبي جي گورنري سنڀاليو. اسلام جي ٻيڙي ڪن ۾ ڦاٿل آهي، اچو ۽ ونجهه سنڀاليو.“

مگر ان امام حسين ﷺ جو ساٿ ڇڏڻ قبول ڪونه ڪيو.

حضرت علي اکبر ﷺ جي ساراھ جا بند ٻڌا ويا. ان کي سبز باغ ڏيکاريا ٿيون. جيڪڏهن اهو پيءُ کي ڇڏي امير معاويه جي پاسي ٿي وڃي ها ته يزيڊ جي پوزيشن ڏاڍي مضبوط ٿي وڃي ها. حضرت علي اکبر ﷺ صورت ۾ رسول الله ﷺ جا هر شڪل هيا. عمر ۾ ننڍا مگر حد کان وڌيڪ بر دٻار ۽ دلير هيا. ان جي گهوڙي سوري ۽ تلوار هلائڻ جي مهارت مشهور هئي.

’جيڪا رڍ پنهنجي ڌڻ کان ڌار ٿيندي ان کي بگهڙ کائي ويندو،‘ ان کي پنهنجي ڏاڏي سائين جي قول تي يقين هو.

’ٻڏي توهان جو آخري هٿيار آهي،‘ انهن اهو به چيو هو. امام حسين ﷺ پنهنجي اولاد کي نهايت سٺي تعليم ڏني هئي. دنيا جي ڪا به طاقت انهن کي ورغلائي نه سگهي. اهي هڪ ٻئي جو ساٿ ڇڏڻ تي راضي ڪونه ٿيا.

امير معاويه تي يزيڊ کي جانشين بنائڻ جو پوت سوار هو. گهڻي وڏي پئماني تي پروپيگنڊا جاري هئي. يزيڊ کي پنهنجي حقدار هجڻ جو يقين هو. انجي قدمن ۾ بيشمار دولت هئي. نهايت حسين ۽ ڏسڻ جهڙو هيو. قيمتي ڪپڙن جو شوقين، نوان نوان لاڙ ڪوڙ ڪندو هو. شاعريءَ ۾ حسن ۽ عشق جي اهڙي ڳالهه ڪندو هو جو ماڻهو خيالن ۾ گم ٿي ويندا هيا. شڪار ڪرڻ جو به وڏو شوقين هو. يورپ کان ڪيترائي اعليٰ نسل جا ڪتا گهرايا هئائين. شراب ۽ عورت جو ديوانو هو. ان جي محل ۾ ڌرتيءَ جي هر علائقي جي حسن ۽ ناز جو

نمونو موجود هيو. پٽ جي شوق کي ڏسي، امير پري پري وارن ملڪن مان حسن جا نمونا گهرائي ان جي حوالي ڪيا هيا.

يزيد جي محلات ۾ جنسي تماشن جا عجيب و غريب مظاهرا ٿيندا هيا. محلات جي وچ ۾ اٽلي جي سنگ مرمر مان ٺهيل هڪڙو حوض هيو جنهن کي قسمن قسمن جي شراب سان ڀريو ويندو هو ۽ پوءِ اگهاڙيون حسينائون ان ۾ ٽپيون هڻنديون هيو. ڪيچل ڪنديون هيون، ۽ گلاس پري موجود ماڻهن کي پيش ڪنديون هيون. شراب ۾ وهنتل حسينائن جي دلفريبي تي يزيد اهڙا ته شعر چيا، جو ٻڌندڙ جوش مان پاڳل ٿي پئي ويا.

امير معاويه جون ڪوششون جاري رهيون. انهيءَ سال جڏهن يزيد حج ڪرڻ لاءِ روانو ٿيو ته ان هن سان اشرفين جون ٽيلهين به روانون ڪيون ته جيئن اهو ماڻهن کي پنهنجو خير خواه بڻائي سگهي. ان جو اثر سندس دل وٽان ٿيو ۽ يزيد جي سخاوت ۽ مهربانيءَ جا گهر گهر ۾ چرچا ٿيڻ لڳا. حساس ۽ باشعور ماڻهو حيران هيا، ته اسلام ڪهڙين حالتن مان گذري رهيو آهي.

مگر اهو طبقو جيڪو امير جي اکين ۾ ڪنڊن وانگر چيندو هو، وري ان جي آڏو اچي ويو. انهن ماڻهن جڏهن سخاوت جي آڙ ۾ لڪل اصل مقصد تي غور ڪيو ته چميگويون شروع ٿي ويون. ماڻهو اشرفيون واپس ڦٽي ڪري ويا ته ....

”اسان ضمير وڪڻ وارا ڪونه آهيون.“

امير معاويه ڏاڍو ڪاوڙيو پر اهو قدم سنڀالي کڻڻ جو قائل هو.

هٽلر پنهنجي ”مئن ڪئمپ“ ۾ لکيو آهي ته جيڪڏهن پٿر تي لڳا تار ڦڙو ڪرندو رهي ته هڪڙو وقت اهڙو ايندو آهي، جو پٿر ۾ سوراخ ٿي ويندو آهي. هڪڙي ڳالهه ڀلي اها ڪيتري به بيهودي هجي، وري وري ورجائي وڃي ته ڪن عادي ٿي ويندا آهن. ساديون سڀا جهڙيون دليون ميڻ ٿي وينديون آهن. ڪوڙ ۽ ٺڳي سڀ کان وڏو سچ ٿي ويندا آهن. يزيد جي مهم به ناڪام ڪونه وئي، هڪڙو ٻج ته چٽجي ويو هاڻ ان کي پاڻي ڏيڻ جو سوال هو. مروان مديني ۾ هڪڙي عظيم الشان جلسي جو بندوبست ڪيو ۽ انبوهه کي مخاطب ٿي چيائين:

”ماڻهو! امير معاويه هاڻي گهڻو ڪراڙو ٿي ويو آهي. اهو گهري ٿو ته پنهنجي زندگيءَ ۾ ڪنهن قابل ۽ سياڻي ماڻهوءَ کي پنهنجو جانشين مقرر ڪري ڇڏي ته جيئن الله تعاليٰ ۽ ان جي نبيڪ ماڻهن جي وڏي پيماني تي خدمت ٿي سگهي. بيعت لاءِ وقت اجايو ضايع نه ٿئي ۽ ماڻهو هنگامي کان بچي وڃن ۽ مطلب پرستن کي ڪنڌ ڪڍڻ جو موقعو نه ملي. امن امان خون خرابي جو شڪار نه ٿئي! جانشين جي لاءِ ڪو وڏو لائق خدا ترس ماڻهو چونڊيو وڃي، جيڪو انصاف پسند خلفاءِ راشدين جي نقش قدم تي هلي، اسلام جي عظمت کي چار چنڊ لڳائي هن وقت اهڙو مثالي انسان صرف هڪڙو ڏسڻ ۾ اچي ٿو. منهنجو مطلب ته اهو امير معاويه جو نبيڪ خصلت فرزند ارجمند يزيد بن معاويه آهي. يقينن توهان سڀ اسان سان هم خيال هوندا؟“

ماڻهو ”هم خيالي“ کان انڪار ڪرڻ وارن جو حشر ڏسي چڪا هئا، انهيءَ ڪري اڪيون چورائي ڇپ هنيون وينا رهيا. مگر پهرين خليفي جو پٽ ۽ ام المومنين حضرت عايشه رضي الله عنها جو ڀاءُ عبدالرحمان بن ابوبڪر رضي الله عنه خاموش رهي نه سگهيو. اهو جذباتي ٿي ويو ۽ ڪاوڙ مان چيائين:

”مروان! خدا جي واسطي دوزخ جي باهه کان بچ. تون وڏو ڪوڙو آهين ۽ تنهنجو آقا توکان به چار هٿ اڳتي آهي. يزيد نهايت ڪميٽو آهي. ناچ گانا، شراب ۽ ڪباب کان سواءِ ان کي ڪنهن به شيءِ ۾ دلچسپي نه آهي. ڪفر وارا شعر چوندو آهي ۽ فاسق ۽ فاجر آهي.“

مروان چيو

”اهي سڀ يزيد جي دشمنن هرو ڀرو ان کي بدنام ڪرڻ لاءِ ڪوڙيون ڳالهيون هلايون آهن. اهو سراسر ڪوڙو الزام آهي!“

”ڪميٽا! تون سمجهين ٿو ته مان ڪوڙو الزام ٿو هٿان. لعنتي! تنهنجي ايڏي همت جو منهنجي نيت تي شڪ ٿو ڪرين.“

اهو چئي ان مروان جي جنگهه پڪڙي ان کي ممبر تان هيٺ ڇڪيو

”اي اسلام جا دشمن! تون هن ممبر تي ويهڻ لائق نه آهين.“

وڏو هنگامو ٿي ويو. امير جا سپاهي چئني طرفن کان عبدالرحمان کي ڦري ويا. تلوارون اڀيون ڪري ان کي قتل ڪرڻ لاءِ تيار ٿي ويا. ام

المومنين حضرت عائشه رضي الله عنها ڪي خبر پئي ته هڪدم اچي ويون ۽ مروان کي للڪاريائون:

”اي مردودا تون منهنجي پاءُ مٿان هٿ ڪٽڻ جي همت ٿو ڪرين. ياد ڪر. رسول الله ﷺ ڪيترا دفعا تنهنجي منهن تي لعنت وڌي هئي.“  
حضرت عائشه رضي الله تعالى عنها جا عقيدتمند چئني طرفن کان موجود هيا، انهن جي اکين ۾ رت ڀرجي آيو. مروان ڊڄي ممبر کان هيٺ لهي آيو. ان هڪدم هڪڙي قاصد جي ذريعي امير معاويه کي ان واقعي جو اطلاع ڪيو.

”هتي عراق ۽ حجاز جا ڪجهه ماڻهو رنڊڪون پيدا ڪري رهيا آهن. مون معلوم ڪيو آهي ته انهن ماڻهن جو حسين بن علي سان گهڻو ملڻ جلڻ آهي. اهي ماڻهو اسان جا دشمن آهن ۽ وقت اچڻ تي دوکو ڪندا.“  
امير معاويه کي جنهن ڳالهه جو انديشو هيو اها ئي ٿي. آل رسول جو وجود ان لاءِ وڏو خطرو هيو مگر اهو ڪنهن به طريقي سان امام حسين ؑ کي ان هنگامي ۾ ڦاسائي نه سگهيو. پر ان کي خبر هئي ته مديني جي ماڻهن جو باغيانه خيال ان جي محبت ڪري آهي. جيستائين اهي زندهه آهن، بغاوت جو جذبو زندهه رهندو. ان امام حسين ؑ کي هڪڙو ڊگهو خط لکيو:

”حڪومت جي خلاف هنگامن جو هڪڙو ئي سبب ٿي سگهي ٿو. اهو هي ته توکي وهم آهي ته خلافت جو اصلي حقدار تون آهين. مان انهن چڪر بازين جو مطلب چڱيءَ طرح سمجهان ٿو. خيريت انهيءَ ۾ آهي ته ان اجائي خيال کي دل مان ڪڍي ڇڏ. حسن بن علي جي طرفان ڪيل عهد جو ته خيال ڪر. جيڪڏهن منهنجي اصولن سان اختلاف ڪندين ته مون مان به ڪنهن لحاظ ڪرڻ جي اميد نه رکجانءِ. مان پنهنجي حفاظت ڪرڻ خوب ڄاڻان ٿو. مون کي بيوقوف بنائڻ جي ڪوشش ڪندين ته پڇتائيندين. توکي انهن ڳالهين مان ڪجهه نه ورنڊو سرنڊو. اجايو مسلمانن ۾ ڏڦيڙ پوندو. ماڻهو ورغلائجي خون خرابي لاءِ تيار ٿي ويندا. امت محمدي ۽ دين اسلام جي مفاد کي نقصان پهچندو. خود پنهنجي جان به خطري ۾ وجهي رهيو آهين. ان جي ذميواري مون تي عائد نٿي ٿئي.“

امام حسين بن علي ؑ ان خط کي وڌي غور سان پڙهيو. پنهنجن رشتيدارن ۽ دوستن سان مشورو ڪيائون. سڀني جي راءِ مطابق جواب تيار ڪيو ويو.

”منهنجي باري ۾ تو جيڪو ٻڌو آهي، لڳي ٿو ته اهو تنهنجي بيمار ذهن جي پيداوار آهي يا شايد تنهنجي دل جو چور تو کان اهڙيون بي بنياد ڳالهائون چورائي رهيو آهي. مروان جي تجويز جيڪا خود تنهنجي آهي، ان جي ناڪاميءَ جو الزام مون تي هڻڻ ٿو گهرين، حالانڪ منهنجو ان سان ڪوبه واسطو ڪونه آهي.

تنهنجو رويو ڪنهن به صورت ۾ انساني ذهن جي لاءِ قابل قبول ڪونه آهي. تون سمجهين ٿو ته عرب قوم تو سان گڏ آهي، حالانڪ توکي چڱيءَ طرح خبر آهي ته تنهنجي ’هردلعززي‘ جو راز اهو وڏو لشڪر آهي، جنهن کي تو وڏيءَ جاکوڙ ۽ خرچ کان پوءِ تيار ڪيو آهي، مگر تنهنجو اهو لشڪر انهيءَ ڳالهه جو هر گز دليل نه آهي ته تون حق تي آهين ۽ توکي عوام جي تائيد حاصل آهي.

تنهنجا هٿ ڪهڙن ڪهڙن برگزيده عالمن جي خون ۾ رنگيل آهن، جنهن به تنهنجي فرعونيت جي خلاف آواز اٿاريو، تون کي ختم ڪرائي ڇڏيو. تو پنهنجا سڀ قسم توڙي ڇڏيا، سڀ واعدا وساري ڇڏيا ۽ بيڏوهي انسانن کي اذيتناڪ سزائون ڏئي مارائي ڇڏيو هٿ پير ڪڍي انهن کي لوهيون شيخون هڻي انڌو ڪري ڇڏيو ۽ خاندانن جا خاندان شهيد ڪرائي ڇڏيا.

پوءِ به اهڙا ماڻهو موجود آهن ۽ وڏي تعداد ۾ موجود آهن، جيڪي جسماني موت کي روحاني موت تي ترجيح ڏين ٿا. تون پنهنجي ملڪ گيريءَ جي هوس کي اسلام جي ڀلائيءَ جو نقاب ٿو پارائين. خود تو جيڪو زور ورتو آهي، ان ۾ آزاد راءِ جو ڪوئي دخل ڪونه آهي. تو دولت ۽ سياسي جوڙ توڙ جي سهار تي خلافت حاصل ڪئي ۽ ان خلافت کي جائز ڪمائي سمجهي. پنهنجي پٽ جي حوالي ڪرڻ جا خواب ڏسي رهيو آهين. تون اسلام جي حمايت جون ڊاڙون ٽو هڻين، حالانڪ تو اسلام جي صورت بگاڙڻ ۾ ڪا ئي ڪسر ڪونه ڇڏي آهي.

معاویہ! خدا پاک سڀ ڪجهہ ڏسي رهيو آهي. عرب قوم به انڌي ڪونه آهي. تون سياسي چالبازيءَ ذريعي پنهنجي پٽ کي، جيڪو انسان چورائڻ جو به حقدار ڪونه آهي، پنهنجو جانشين مقرر ڪرڻ لاءِ ضد ڪري رهيو آهين. اسلام جي ايڏي وڏي توهين ڪندي توکي ڪوبه ڊپ ڪونه ٿو ٿئي. تون وڏي غلط رستي تي هلي رهيو آهين. تو کي نه روڪڻ ۽ توکي ائين چوڻ ڇڏي ڏيڻ، اسلام سان غداري ۽ عظيم گناهه آهي.“

اهو خط ملندي ئي معاویہ ڪاوڙ ۾ ويتر ڀرجي ويو. هاڻي ان کان سواءِ ڪو چارو نظر ڪونه آيس ته اهو پاڻ مديني وڃي، ماڻهن کي هيٺ مٿاهيون سمجھائي، خاص ڪري حسين بن علي کي ڪنهن به طريقي سان پتيون پڙهائڻ ۾ ڪامياب ٿئي، ڇو ته اهو سندس مخالفن جو ڪمب ۽ قبلو آهي. جيڪڏهن اهو قابو ۾ اچي وڃي ته ڪنهن کي به يزید جي جانشينيءَ کان انڪار ڪونه ٿيندو. امير وڏي پرتباڪ انداز ۾ مديني آيو ۽ وڏيون شاندار دعوتون ڪيائين، جن ۾ خاص ماڻهن کي دعوت ڏئي گهرايو ويو. ڳالهين ڳالهين ۾ ڪنهن يزید جي جانشينيءَ جو ذڪر به ڪوليو. هڪدم ڪنهن يزید جي ساراهه ڪرڻ شروع ڪري ڏني.

ڪنهن به نه مخالفت ڪرڻ جي ضرورت محسوس ڪئي ۽ نه وري ڪنهن کي پنهنجي مٿان مصيبت آڻڻ جو شوق هيو. امام حسين بن علي عليه السلام ٻڌو اڻ ٻڌو ڪري ڇڏيو. نه ڪنهن کي انهن کان راءِ معلوم ڪرڻ جي همت ٿي، نه انهن پنهنجي ميزبان آڏو راءِ جو اظهار ڪرڻ ضروري سمجهيو. ڳالهه ٿري وئي.

مگر امام حسين عليه السلام احتياط ڪندي پنهنجي خاندان وارن کي ساڻ ڪري مڪي روانو ٿي ويو.

هاڻي ميدان صاف هيو. امام حسين عليه السلام ۽ ان جي هر خيال ساٿين جي موجودگيءَ ۾ ڏکيائي ٿي رهي هئي. هاڻي جيڪي دعوتون ٿيون، سي گهڻو کليل نموني جون ٿيون. جلسن ۾ وڏي تفصيل سان يزید جي خوبين تي روشني وڌي وئي. چٽي طرح ٻڌايو ويو ته وقت جو خليفو جيڪو ڪجهہ ڪري رهيو آهي، اهو الله ۽ ان جي رسول (ﷺ) جي

حڪمن جي پابندي آهي ۽ اهو قطعي فيصلو آهي. جيڪڏهن  
ڪنهن به يزید جي جانشيني کان انڪار ڪيو ته ان کي اسلام جو  
دشمن سمجهيو ويندو. وقت جي خليفي جي مخالفت الله ۽ رسول  
(ﷺ) جي حڪمن جي مخالفت جي برابر هوندي اسلام جي ڀلائيءَ  
لاءِ انهن کي سڌي رستي تي آڻڻ لاءِ سخت کان سخت رويو اختيار  
ڪيو ويندو ورنه اسلام جي عمارت ڊهڻ جو خطرو آهي. دين جي  
حفاظت لاءِ جيڪو رت وهندو ان جا ذميوار اهي ماڻهو هوندا،  
جيڪي لالچي ۽ خود غرض آهن ۽ پنهنجي ذاتي مفاد لاءِ دشمني تي  
سندرو ٻڌيون بيٺا آهن ۽ پاڻ کي خلافت جو حقدار سمجهن ٿا. اهي  
ڳالهيون جلسن ۾ ايترا دفعا وري وري چيون ويون، جو سادا سودا ماڻهو  
پاڻ کي ڏوهي سمجهڻ لڳا، پنهنجي آخرت کاري ڏسڻ ۾ آين، مگر  
اڃا به ڪجهه اهڙا ماڻهو موجود هيا، جيڪي امير معاويه جي رعب  
تاب کان ڊڄي نه ويا، پر دل ۾ اڃا وڌيڪ بدظن ٿي ويا. يزید جي  
جانشينيءَ جي سوال کان ٿري ڪسڪي ويا. نه کلم ڪلا مخالفت  
ڪيائون ۽ نه بيعت ڪيائون. امير انهن جي اهڙي هوشياريءَ تي رت  
جا ڍڪ ڀريندو رهجي ويو.

حضرت عبدالله بن عباس رضی اللہ عنہ سان اهو وڏي پرڻپاڪ انداز سان  
مليو ۽ وڏيون صلح صفائيءَ جون ڳالهيون ڪيائين. پنهنجا احسان ياد  
ڏيارين ۽ سمجهايا ٿينس ته حسين بن علي جي چڪر ۾ چوٽا پٽو،  
عاقبت خراب ڪرڻ مان ڪهڙو فائدو؟ ان جو انجام ته ظاهر آهي. ان  
جو پيءُ علي بن ابوطالب کٽي نه سگهيو ته ان جي ڪهڙي مجال آهي.  
من سان مقابلو ڪندو ته پاش پاش ٿي ويندو. حضرت عبدالله بن  
عباس رضی اللہ عنہ غور سان ڳالهيون ٻڌيون ۽ پوءِ چوڻ لڳو.

”حسين پنهنجي والد علي بن ابوطالب جو سچو جانشين آهي.  
جيڪڏهن آزمائش گهرين ته آزاد چونڊ جي اصول تي عمل ڪري ڏس.  
منهنجو خيال آهي اهو ئي چونڊجي ويندو ۽ تنهنجو پٽ ڪامياب  
ڪو نه ٿيندو. حسين سان ان جو ڪهڙو مقابلو؟ اي امير، حسين کي  
هرو ڀيرو پريشان نه ڪر. الله جي رسول (ﷺ) جو هڪڙو اهو ئي ته  
ويجهو عزيز باقي بچيو آهي. عوام ان جي عظمت جو دل سان قائل آهي



۽ اهو انهيءَ عهدي کي چڱي نموني سان نباھيندو. تنهنجو چٽو واڳ پٽ ڪهڙي منهن ان سان مقابلو ڪندو.“

انهيءَ کليل، مگر حقيقت تي ٻڌل مخالفت تي امير معاويه جو رت تھڪي پيو پر هو ڏاڍو گھڻو سياڻو هو وڏي نرميءَ سان چيائين:

”تي سگهي ٿو توهان جي راءِ ۾ ڪجهه حقيقت هجي، پر شام ۾ يزيڊ جا تمام گھڻا حمايتي آهن، جيڪي اثر رسوخ وارا آهن. اهي ته منهنجي به حڪم جي انحرافيءَ لاءِ سندرو ٻڌي بيهي رهندا. هاڻي ته اتي اڪثريت يزيڊ جي جانشيني کي مڃي ٿي. جيڪڏهن حسين (ؑ) پنهنجو حق جٽائڻ جي ڪوشش ڪئي ته هنگاما ٿي ويندا. اهي سر ڦريا ماڻھو رت جون نديون وهائي ڇڏيندا. توکي اندازو ڪونه آهي ته ماڻھو يزيڊ کي ڪيترو چاهن ٿا. نوجوانن ۾ ته ان کي مون کان به وڌيڪ پسند ڪيو ويندو آهي. اهي سر ڦريا ڏاڍو طاقتور آهن. مقابلي لاءِ تيار ٿي ويا ته مسلمان مسلمان جو رت وهائڻ لڳندو. خون خرابي کان هر صورت ۾ بچڻ گهرجي.“

حضرت عبدالله بن عباس رضه اکين کان معذور هڪڙي ڪنڊ ۾ رهڻ وارو ماڻھو هيو. خون خرابي جي تصور کان ڊڄي ويو. امير معاويه ان کي پنهنجي لاءِ خطرون سمجهندي ان تي يزيڊ کي جانشين مڃڻ لاءِ زور ڪونه ڀريو. ان جي خاموشيءَ کي ئي غنيمت سمجهيائين.

مديني جا رهاڪو بغير ڪنهن مهاتي جي طوفان جون چوليون برداشت ڪندا رهيا ۽ مجبوريءَ ۾ جان ڇڏائڻ لاءِ امير معاويه آڏو جهڪي ويا.

مديني ۾ دل گهري ڪاميابي حاصل ڪري ان مڪي جو رخ ڪيو. امام حسين بن علي رضه ۽ عبدالرحمان بن ابوبڪر رضه کي خلعتون ۽ تحفا موڪليائين، جيڪي انهن ٿورو مڃيندي واپس ڪري ڇڏيا. امير معاويه وڏي صبر سان انهيءَ گستاخيءَ کي تاري ڇڏيو ۽ انهن سان روبرو ڳالهائڻ جي خواهش ظاهر ڪيائين.

ماڻهن جا ڪن انهن ڏانهن لڳل هيا. ڪهڙيون ڳالهيون ٿينديون، ڪهڙو فيصلو ٿيندو، قياس آرائيون ٿينديون رهيون. حسين رضه جن ڇا طئي ڪندا، جيڪڏهن ٺاهه ٿيو ته ڪهڙن شرطن تي ٿيندو.

امام حسين بن علي ؑ کي دعوت ملي ته سموري خاندان وارن ۾ هلچل مچي وئي. سڀ چوڌاري گڏ ٿي ويا. اڪيلو ويڃڻ مناسب آهي يا نه.

”مان هڪڙي ماڻهوءَ سان ملاقات ڪرڻ وڃي رهيو آهيان، ڪنهن شينهن يا چيتي جي چنبي ۾ ڪو نه وڃي رهيو آهيان.“ انهن خاص ڪري ابو الفضل عباس ؑ کي ٻڌائڻ لاءِ چيو.

عباس ؑ پنهنجي والد سڳوري جي وصيت کي هڪڙي گهڙي لاءِ به ڪو نه وساريو هو. جڏهن زهر ۾ پڌل خنجر جي وار ڪري چئن ڏينهن تائين تڪليف ۾ گذاريدي وفات ڪئي هئائون، ته ان کي حسين ؑ جي حوالي ڪيو هئائون، مگر گڏوگڏ حسين ؑ جي حفاظت ڪرڻ جي تلقين به ڪئي هيائونس. عباس ؑ هڪڙو لاثاني گهوڙيسوار ۽ تلوار هلائڻ جو ڌڻي هيو. خفيه طور ان نوجوانن جي هڪڙي جماعت تيار ڪئي هئي، اهي نوجوان عرب جي بهترين سپاهين ۾ ڳڻيا ويندا هيا ۽ ماڻهو انهن جي بهادريءَ کي مڃيندا هيا. عباس ؑ سان گڏ انهن نوجوان بهادرن به حسين ؑ جي حفاظت جو قسم کنيو هو. حسين عليه السلام کي خبر ٿي ڪو نه هوندي هئي ۽ اهي مجاهد عباس ؑ جي اڳواڻي ۾ پري پري کان سندن حفاظت ڪندا هيا. امام حسين ؑ جڏهن به ڪنهن ڪم سانگي ٻاهر نڪرندا هيا ته اهي ٿوري مفاصلي تي گڏوگڏ هلندا رهندا هيا. مسجد شريف ۾ داخل ٿيندا هيا ته سندن اوسي پاسي کان صفن ۾ موجود رهندا هيا. هٿياربند ۽ هر وقت خبردار انهن ماڻهن جي خوف کان ڪنهن کي به حسين ؑ تي اوچتو حملو ڪرڻ جو وجهه ڪو نه مليو. امام حسين ؑ کي جوانن جي انهي جڳي جي ٿوري ٿوري خبر هئي. انهن عباس ؑ کان پڇا ڪئي، پر اهو ماڻ ٿي ويو.

”ادا! مان ڪنهن ملڪ جو بادشاهه ڪو نه آهيان، جنهن جي حفاظت لاءِ هٿياربند دستي جي ضرورت هجي. مون کي ڀڄڻ به ڪنهن کان ٿو ٿئي سگهي. سڀئي ته منهنجا پنهنجا آهن.“ حسين ؑ چوندا هيا. مگر عباس ؑ نه ڪڏهن دليل پيش ڪيو نه حجت ڪئي. هڪڙو يقين هيو جنهن تي ان عمل تي ڪيائون.

امام حسين بن علي ﷺ ملاقات لاءِ امير معاويه ڏانهن اڪيلا ويا. وڏي ڀرتياڪ انداز ۾ سندن استقبال ڪيو ويو. هيڏانهن هوڏانهن جون ڳالهائون ٿيون، پوءِ ماڻ ڇانئجي وئي. امير آهستري چيو:  
جيڪڏهن تڏي دل سان ٻڌو ته مان ڪجهه چوڻ توڳهران.“  
”مان غور سان ٻڌي رهيو آهيان.“

”اسلامي ملڪن جا معزز ۽ سرڪرده ماڻهو مون تي زور بار ڪري رهيا آهن ته يزيڊ جي جانشينيءَ جو سوال سڀني مسلمانن آڏو پيش ڪريان. اڄ تائين مان ٿاريندو رهيس، مگر هاڻي زوربار وڌندو ٿو وڃي. سڀئي يزيڊ کي گهڻو ساراهين ٿا. انهن جي نظر ۾ يزيڊ کان وڌيڪ سٺو ڪوئي نه آهي.“

”۽ تنهنجي نظرن ۾؟ امام ﷺ مرڪڻ لڳا.  
”مجبور ٿي مون کي به انهن جو هم خيال ٿيڻو پئجي ويو آهي. واللہ مون کي به يزيڊ کان وڌيڪ سٺو ڪوئي ڏسڻ ۾ ڪونه ٿو اچي.“  
”جيڪڏهن تو کي پنهنجي پٽ کان سواءِ ڪوئي نظر نه ٿو اچي ته اهو تنهنجي نظر جو ڌوڪو آهي.“

امير معاويه کي ڪاوڙاڇڻ لڳي، پر زبردستيءَ ڪلڻ لڳو.  
”تون ئي ٻڌاءِ ٻيو ڪير انهي لائق آهي؟“  
”منهنجي ٻڌائڻ جو انتظار ڇو ٿو ڪرين. آزاد چونڊ ڪرائي ڏس. پاڻهي خبر پئجي ويندي ته ڪوئي تنهنجي پٽ کان وڌيڪ سٺو آهي يا نه.“  
”مان سمجهي ويس. تنهنجو اشارو خود پنهنجي ذات ڏانهن آهي.“  
”جيڪڏهن هجي به ته ان ۾ اهڙي ڪهڙي انوکي ڳالهه آهي. مون ۾ ملڪ ۽ قوم جي خدمت ڪرڻ جي صلاحيت يزيڊ کان وڌيڪ ئي هوندي. مگر تون ڊڄين ڇو ٿو؟ عوام جو فيصلو مناسب ٿي هوندو.“

”ماڻهو جاهل ۽ بيوقوف آهن. اهي سياسي ڳوڙهاين کي سمجهي نٿا سگهن. مان مڃان ٿو ته تون وڏو متقي ۽ پرهيزگار آهين. مگر هن وقت اسلام اهڙي دور مان گذري رهيو آهي، جو ڪنهن الله واري جي بجاءِ رعبدار سختگير ۽ هر دل عزيز قائد جي ضرورت آهي، جيڪو انتظامي معاملن ۾ مهارت رکندو هجي ۽ ماڻهو جنهن جو حڪم مڃين. يزيڊ گهڻو هر دل عزيز آهي ۽ ماڻهو ان کان ڊڄن به ٿا.“

”يعني اهو هڪڙو جابر ۽ ظالم حڪمران ٿي سگهي ٿو جنهن جي نالي کان ماڻهو ڏڪن، جنهن جي هر نظر انهن جي موت جو پيغام هجي، جنهن جي بيرحمي ۽ فرعونيت مثال هجي. بيشڪ امير تون ۽ تنهنجو پٽ اهڙين خصلتن جا حامي آهيو. توهان ٻنهي جي ڏاک هيبتناڪ حد تي پهچي وئي آهي. باقي جيڪا زماني جي شڪايت آهي ۽ اسلام جون اڙڪ دور مان گذرڻ جو سوال آهي ته اهو سڀ ڪجهه تنهنجو ئي ڪيڏ ڪيڏ ٿيل آهي.“

”اهو الزام آهي.“

”امير اها حقيقت آهي. اسلام ۾ تونئين سر شهنشاهيت جو بنياد وڌو. اسلامي پائيچاري جو گلو ڊٻائي ۽ عوام تي ظالم ۽ رت جا پياسا حاڪم ٿا ٿيا. اسلام جي سلامتي جي نه پر توکي انهن حاڪمن جي سلامتيءَ جو فڪر آهي. انهيءَ ڪري توکي ايڏو وڏو لشڪر رکڻ جي ضرورت پيش آئي، ورنه انهن کي عوام پيرن ۾ لتاڙي ڇڏين. انهن حاڪمن جي سلامتي تنهنجي پنهنجي سلامتي آهي. تون ايماندار ۽ نيڪ ماڻهن کان ڊڄين ٿو. جيڪڏهن خلافت ڪنهن نيڪ، شريف ۽ خدا جو خوف ڪرڻ واري ماڻهوءَ جي هٿ ۾ اچي ويندي ته اهي حاڪم من مانپون ڪري ڪونه سگهندا. انهن جي ڪرتوتن جو محاسبو ٿيندو، مگر تون ۽ تنهنجا حاڪم ڪنهن به قسم جي احتساب لاءِ تيار ڪونه ٿيندا!“

”اي حسين! ڪهڙيون ڳالهيون ٿو ڪرين. منهنجا سڀئي ماتحت انتهائي خدا ترس، انصاف ڪرڻ وارا ۽ نرم طبيعت آهن. خلق جي خدمت ڪرڻ انهن جي زندگي جو واحد مقصد آهي.“

امام حسين عليه السلام سنجيده طبيعت وارا انسان هيا. وڏي تهڪ ڏيڻ جي نه انهن ۾ عادت هئي نه زماني ڪڏهن اجازت ڏين، مگر ان وقت اهي پنهنجي ڪل روڪي ڪونه سگهيا ۽ اڃانڪ ڪلڻ لڳا.

”والله! معاويه تون وڏو دلچسپ ماڻهو آهين. تو پنهنجي دربار ۾ ايترا مسخرا پري ڇڏيا آهن، جو انهن جي صحبت ۾ تون به تماشو ٿي ويو آهين. ڇا واقعي تنهنجو ايمان آهي ته تنهنجا حاڪم خدا ترس آهن يا اها تنهنجي اڻڄاڻائي آهي. خدا جو قسم! ٻنهي صورتن ۾ عام

انسان جي بدنصیبي آهي. توکي پنهنجن حاڪمن جي ڪروتن جي خبر ڪونه آهي. اهي توکي اکين ۾ سرمو پارائي رهيا آهن يا تون انهن تي ڍڪ ڍڪ لاءِ سندرو ٻڌيون بيٺو آهين. جيڪا ڳالهه عالم آشڪار آهي، ڇا اها توکان لڪل آهي. تون ايڏو اڻ ڄاڻ آهين ته خلافت جي لائق ڪونه آهين. وڃي ڪنهن ٻار کان به پڇا ڪر ته اهو به توکي ٻڌائيندو ته تنهنجا حاڪم، جيڪي تنهنجا مٿ مائٽ ۽ دوست آهن، دنيا جا بدترين حاڪم آهن. مسڪين ۽ بيوس ماڻهن جو رت نپوڙي، پنهنجن محلاتن جا بنياد مضبوط ڪري رهيا آهن. راڳ رنگ، شراب ۽ ڪباب انهن جو واحد مشغلو آهي. اهي تنهنجا جوتا کڻڻ وارا، تنهنجي پٽ جي بدڪارين جا رازدار آهن. انهن جي ئي ڪلهن تي تنهنجو اهو تخت ۽ تاج سجيل آهي. انهن جي ئي سھاري تي تون فرعون ۽ بي سامان بڻيو اسلام جي اصولن کي پيرن ۾ لتاڙي رهيو آهين.“

امير معاويه جو منهن ڦڪو ٿي ويو. اڪيون ڳاڙهيون ٿي ويس. گھٽيل نڙي مان چيائين:

”حسين بن علي تون وقت جي خليفي امير المؤمنين جي ذات تي حملو ڪري رهيو آهين. تون پنهنجي حيثيت وساري رهيو آهين.“

”مان هڪڙي اهڙي ماڻهو کي امير المؤمنين مڃڻ لاءِ تيار ڪونه آهيان. جيڪو ڄاڻي وائي اسلام کي تباهيءَ طرف وٺي وڃي رهيو آهي. تون انتهائي غير ذميوار آهين ۽ تنهنجو پٽ توکان به چار وڪون اڳتي آهي. ان جي بدڪردارين جا قصا ٻڌي ماڻهو ته ڪنن ۾ آڱريون وجهي ڇڏيندا آهن.“

”يزيد جي باري ۾ تنهنجا ايڏا واهيات خيال آهن.“

”مون جيڪو ڪجهه چيو اهو سچ آهي.“

”مگر اهو تنهنجي ڏاڍي تعریف ڪندو آهي!“

”اهو به سچو آهي.“ امام حسين عليه السلام مرڪڻ لڳا.

امير چڙي پيو پر آهستي چيائين:

”حسين اسان کي ڌاريا ته ڪونه آهيون. پنهنجا ئي آهيون.

يزيد تنهنجو ننڍو ڀاءُ آهي. تون بس ان کي نالي جو خليفو ٿيڻ ڏي

سڄي طاقت تون پنهنجي هٿ ۾ رکجان. يزید تنهنجي حڪم کان ڪنڌ ڪونه ڪڍائيندو.“

”ته پوءِ اها نالي جي خلافت تنهنجي پٽ جي ڪهڙي ڪم جي هوندي؟“  
”پس ان جو ضد آهي.“

”امير، خلافت ڪو مٽيءَ جو رانديڪو نه آهي، جيڪو هڪڙي ڪيتو ڪرڻ واري ٻار کي پرچائڻ لاءِ ان جي هٿ ۾ ڏئي ڇڏجي.“  
”تون ته اجايو بحث پيو ڪرين. يزید خليفو ٿي ويندو ته تنهنجو ڪهڙو نقصان ٿيندو. اصل طاقت ته تنهنجي هٿ ۾ رهندي، جيڪو وڻي ڪجانءِ.“

”اصل ۾ تنهنجو مطلب آهي ته، تنهنجي پٽ جي مٿي تي حمايت جو هٿ رکي، ماڻهن جي منهن ۾ مٿي وجهڻ جي خدمت انجام ڏيان. اهي ماڻهو جيڪي مون تي ڀروسو ڪن ٿا، ان کي منهنجو ٻالڪو سمجهي، ان جي عيبن تي اکيون بند ڪن، بلڪ ان جي ساراهه ڪن. معاويه مان ايڏو مڪروه ڪوڙ ڪڏهن به ڳالهائي ڪونه سگهندس.“  
ڪاوڙ مان امير باهه وانگر ڳاڙهو ٿي ويو. ائين لڳي رهيو هيس ته سامهون حسين عليه السلام نه پر ان جو والد حضرت علي بن ابوطالب عليه السلام ويٺو آهي ۽ انهن جي فصاحت ۽ بلاغت جي درياءُ ۾ معاويه هٿ پير هڻي رهيو آهي. ان جي دليلن سڀئي خواب چڪنا چور ڪري ڇڏيس. گهڻو خفي ٿيندي اٿيو.

”حسين هروڀرو ضد ڪري پريشان ڪري رهيو آهين.“

”ته پوءِ تون يزید جي جانشينيءَ جو بيهودو خيال ذهن مان ڪڍي ڇڏ. آزاد چونڊ تي يقين رک يا مجلس شوري مقرر ڪر ۽ ان جي راءِ تي سڀ ڪجهه ڇڏي ڏي. اهي جنهن کي وڻين تنهنجو جانشين مقرر ڪن، مگر هڪڙو شرط آهي ته مجلس شوري جي ميمبرن جي چونڊ ايمانداريءَ ۽ انصاف جي بنياد تي هجي، ان ۾ تنهنجا پٽون نه ڀريا وڃن. عوام جا نمائندا هجن.“

”شام ۽ ٻين ملڪن جي بااثر دوستن کي ڪهڙو جواب ڏيان، اهي ته يزید جي بيعت ڪري چڪا آهن. اهي ته منهنجو جيئڻ جنجال ڪري ڇڏيندا.“

”نه، اهي جيڪڏهن حق جو سات ڏيڻ وارا آهن ته اسلام جي سچن قدرن جو احترام ڪندا ۽ تنهنجا شڪر گذار ٿيندا، ته تو انهن کي ضمير فروشيءَ کان بچائي ورتو. اهي دل و جان سان يزد جي ڪڏهن به حمايت ڪونه ڪندا. سڀني ان جي اڻوڻندڙ حرڪتن کان بيزار آهن. صرف تنهنجي خوف کان ماڻ ٿي ويا آهن.“

”حسين! تون انهن ڳوڙهاين کي نٿو سمجهين. عرصي کان ڪنڊاٽو ٿيو ويٺو آهين، توکي ڪهڙي خبر ته حڪمت عملي ڪهڙي پڪيءَ جو نالو آهي.“

”مون سستيءَ يا ڪاهليءَ جي ڪري ڪنڊاٽو رهڻ پسند ڪونه ڪيو آهي، تنهنجي مصلحتن جو شڪار آهيان. مون گهڻو وقت انهن ڳوڙهين ڳنڍين کي سڌو ڪرڻ ۾ گذاريو آهي. انهن کي توکان وڌيڪ سمجهان ٿو. رهي حڪمت عملي، ته مان تنهنجي انهي فن کي ڏوهر ٿو سمجهان. اهي سمورا عيب ۽ بدعنوانيون، جيڪي عوام جي هلاڪت جو سبب ٿيون ٿين ۽ اسلام جن کي ختم ڪرڻ لاءِ ڪفر سان مقابلو ڪيو، تو انهن کي حڪمت عمليءَ جي آڙ ۾ وري زنده ڪيو آهي. تو ڪافرن جي رهڻي ڪرڻي اختيار ڪئي آهي. انهن جا پراڻا دستور انهن جي معاشري جون خراب ڳالهيون، انهن جو وحشي نظام جيڪو پوري انسانيت کي چند طاقتور مطلبجي ماڻهن جو غلام بڻائي ڇڏي ٿو انهن جي ظلم ۽ ڏاڍ کي تو وري پنهنجو ڪري ڇڏيو آهي. جتي ڪالهه ڪافر ضد ڪيون بيٺا هيا، اڄ اتي چند طاقتور مسلمان ڄميا پيا آهن. ملڪ جي سموري دولت جيڪا واپار کي هڻي وٺرائڻ لاءِ آزاديءَ سان ڦرندي هئي، اها چند حاڪمن جي هٿ ۾ قيد آهي. سون ۽ چاندي جيڪي شين جي مٿا سٿا جي ڪم ايندا هيا، هاڻي تنهنجي محلاتن کي سينگارڻ لاءِ لڳايا ويا آهن. سموري دولت چند ماڻهن جي ذاتي ملڪيت ٿي وئي آهي. ڪروڙين هٿ خالي ٿي ويا آهن. صنعت ۽ هنر جو خون ٿي رهيو آهي. علم ۽ فن جو ڳلو گهٽجي رهيو آهي. تون پنهنجي عيش جو سامان ٻاهرين ملڪن مان گهرائين ٿو. تنهنجي ڪاريگر جا هٿ ٽڪجي ساڻا ٿي ويا آهن. واپار ختم ٿي ويو آهي. ملڪ ۾ ڏينهن ڏينهن بي روزگاري وڌندي پئي وڃي، عام ماڻهوءَ جي

وات مان گرانھ کسبو پيو وڃي. ماڻهو تنهنجي حڪومت جي اهڙي طريقي مان بيزار ٿي ويا آهن. انهن جا وات بند ڪرڻ لاءِ توکي گهڻي کان گهڻو لشڪر ۽ هٿيار گڏ ڪرڻا پون ٿا ۽ جن کي مارڻ لاءِ اهي هٿيار استعمال ٿين ٿا، انهن لاءِ تون دولت به انهن کان ئي کسين ٿو.“

امير معاويه کي پنهنجي پٽ جي هر ادا پياري هئي. اهو پنهنجي رڳن ۾ پنهنجي حسين ۽ آزاديءَ لاءِ ٽڙيندڙ ماءُ جو رت کڻي آيو هو. سخت طبيعت ۽ خرچائو هو. هن کي ان جي هر ادا تي فخر هو. ان جا ڪتا به اعليٰ نسل جا هيا ۽ تازي گوشت کان سواءِ ڪنهن شيءِ ۾ وات ڪو نه وجهندا هيا، ۽ انسان سڪي مانيءَ ٽڪر لاءِ واجهائيندا رهندا هيا.

ان جو هڪڙو لاڏلو باندريو جنهن جو ان ابو القيس نالو رکيو هو اهو روزانو بخمل ۽ زريفت جا ڪپڙا پائيندڙ هو ۽ سون سان جڙيل گاڏيءَ ۾، گهڻين ۽ بازار جي سير تي ويندو هو. پر امام حسين بن علي عليه السلام التوييزيد جو اهڙو پيانڪ روپ ظاهر ڪيو جو امير ڪاوڙ ۾ ڀرجي ويو.

”تون وار جي ڪل ٿولا هين.“ ان چڙمان چيو.  
 ”يزيد سهڻو آهي. عورتون ان تي فدا آهن. نوجوان ۽ زنده دل آهي. سيني ۾ هڪڙي شاعر جي دل رکي ٿو. ان کي حسن سان عشق آهي. اهو ته ان جي خوش مزاجيءَ جو ثبوت آهي. سٺي لباس ۽ خوشبو جو شوق ته رسول الله ﷺ جي سنت آهي.“  
 امام حسين عليه السلام جي چهر تي ڏک ۽ ارمان جا پاڇا مڙي آيا. ڏکويل آواز ۾ چيائين:

”اهو ئي ته هن دور جو الميو آهي. اسلام ۽ رسول الله ﷺ جي سنت کي بگاڙي پنهنجي غرض لاءِ مڪروه معنيٰ جو ويس پارايو وڃي ٿو. تنهنجن انهن دليلن تي توکي تنهنجا درباري ۽ جوتا ڪٽڻ وارا داد ڏيندا هوندا. ليڪن عقل وارا انهن ڳالهين کي چڱيءَ طرح سمجهن ٿا. پنهنجين اکين سان اسلامي روايتن جو خون ٿيندي ڏسي رهيا آهن ۽ سڪتي ۾ آهن. مگر امير ياد رک، عرب قوم ڪڏهن وقتي طور ڀڄ لڪائي ويهي رهندي آهي. ڪوتو سڪو گهڻا ڏينهن ڪونه هلندو آهي.



هڪڙي ڏينهن صبر جو پيالو چلڪي پوندو تنهنجون سموريون  
انگليون بيڪار ٿي وينديون ۽ خواب اڏورا رهجي ويندا.“  
”مون کي ڏمڪيون ٿو ڏين؟“

”نه، تو کي صرف اچڻ واري وقت کان خبردار ٿو ڪريان. تو وٽ  
طاقت آهي، دولت آهي، گهرين ته انهن صلاحيتن کي عام ماڻهوءَ جي  
پلائيءَ لاءِ استعمال ڪري سگهين ٿو. تون عرب قوم کي عروج جي  
چوٽي تي پهچائي سگهين ٿو.“

”حسين خدا واسطي مون سان جهيڙو نه ڪر، مان تو سان ٺاهه  
ڪرڻ ٿو گهران، سٺا تعلقا قائم ڪرڻ ٿو گهران، مان دوستي جو هٿ  
وڌائي رهيو آهيان، تون نفرت مان هٽائين ٿو، مان تنهنجو هر شرط پورو  
ڪرڻ لاءِ تيار آهيان. تون پنهنجا شرط ٻڌاءِ، انشاءِ الله منهنجي طرفان  
ڪوتاهي ڪونه ٿيندي.“

”بس، منهنجو هڪڙو ئي شرط آهي، عرب قوم کي جيئن جو حق  
ڏي پنهنجي لشڪر جي زور تي نه، کليل ميدان ۾ پنهنجي بلند ڪردار  
جي زور تي، پنهنجي سچائيءَ ۽ انصاف پسنديءَ جي سهارِي انهن کي  
ڪچلڻ کان سواءِ انهن جي دلين کي فتح ڪر! اها شهنشاهيت ختم  
ڪري جمهوري نظام قائم ڪر. جيترو تون ۽ تنهنجو پٽ خرچ ٿا  
ڪريو ايترو ئي هر ماڻهوءَ کي وٺڻ ڏي نالائق ۽ نااهل حاڪمن کي  
هٽائي ڇڏ. ملڪ جي دولت عوام جي پلائي ۽ پهچڻ لاءِ خرچ ٿيڻ ڏي  
جيئن رسول الله ﷺ ۽ ٻين خلفاءِ راشدين جي زماني ۾ ٿيندو هيو ۽  
تڏهن عرب قوم سچي دنيا تي چاڻيل هئي.“

معاويہ چڙهي پيو.

”تو کي دنيا جو ڌڪ ڇو کائي رهيو آهي. حسين ملڪ گيري جي  
هوس دل مان ڪڍي ڇڏ. مون تي سوڀ حاصل ڪري ڪو نه  
سگهندين. منهنجي صبر جو گهڻو امتحان نه وٺ. دوستيءَ لاءِ وڌايل  
هٿ تي ٿانڊا نه رک. پوءِ مون تي الزام نه هڻجان ته مون ڪو لحاظ نه  
ڪيو. واللہ مان ڪيترو برداشت ڪري رهيو آهيان. مون توڏانهن  
خلعت موڪلي تو غرور مان واپس ڪري ڇڏي منهنجي سخاوت ۽  
دريا دليءَ جو اهو جواب آهي؟“

”امير، دنيا وارن جو ڏک منهنجي نانا سائين رسول الله صلي الله تعاليٰ عليه وآله وسلم جو ڏک هو. اهو ڏک انهن مون کي ورثي ۾ ڏنو آهي. منهنجي نانا سائينءَ جي امت جا ڏک سور منهنجا ڏک سور آهن. مان پنهنجي ورثي کان ڪيئن ٿو منهن موڙي سگهان. مان تنهنجي سخاوت ۽ دريا دليءَ جي نشاني هڪڙي خلعت ڇا ڪندس. اها خلعت منهنجي قوم جي اگهاڙپ کي ڍڪي نٿي سگهي. امير، ٿورو اڪيون کولي ڏس، سڙڪ تي هلندڙ وانھڙو ڪهڙي حال ۾ آهي. ان جو لباس چتين سان ڀريو پيو آهي، پيرن ۾ جتي ڪو نه اٿس. ٻڌو آهي تنهنجو لاڏلو پٽ هڪڙي وڳي کي پيو پيرو ڪو نه پائيندو آهي. امير، تو عرب قوم جي عورتن جي مٿن تان چادرون لاهي ڇڏيون ۽ پنهنجي محلات جي ناچڻين ۽ ڳائڻين کي اطلس ۽ بخمل پارائيندو آهين.“

”بس، تون منهنجو شان شوڪت ڏسي سڙين ٿو.“ امير طعنو هنيو. امام حسين عليه السلام مرڪڙ لڳا.

”معاملو ان جي ابتڙ آهي. تون منهنجي غربت تي ساڙ ٿو کائين، بلڪ ڊڄين ٿو. پنهنجي هيڏي وڏي لشڪر ۽ مضبوط قلعن جي باوجود تون مون مسڪين کان ڊڄين ٿو. ڇو ته خدا پاڪ مون کي قناعت جي اهڙي دولت بخشي آهي، جنهن جي مقابلي ۾ تنهنجا سڀ هيرا جواهر ڪجهه به نه آهن. تنهنجو شان شوڪت ڪوڪلو آهي. خدا جو قسم تون مون کان منهنجي اها رياست ڪسي نٿو سگهين، نه ئي ان کي خريد ڪري سگهين ٿو. ان ڪري تون سوالي هٿ وڌائڻ تي مجبور آهين. مگر اهو منهنجو ورثو آهي، اهو وڪڻي نٿو سگهجي، جيئن منهنجي رڳن ۾ ڊوڙڻ وارو رت وڪڻي نٿو سگهجي، نه ان کي اڏارو ڏئي ٿو سگهان، ڇو ته اهو ورثو منهنجي به ملڪيت ڪونه آهي، منهنجي قوم جي امانت آهي.“

ايترو چئي امام حسين ابن علي عليه السلام اٿي پيا!

## حقيقت

حضرت امام حسين عليه السلام ابن علي عليه السلام ان ڏينهن معاويه سان ملاقات ڪرڻ کان پوءِ ٻاهر آيا ته سندن پيرن تي هڪڙو ڊگهو پاڇو پيو. ”عباس!“ انهن سک جو ساھ ڪنيو ۽ ننڍي ڀاءُ جي مضبوط ڪلهي تي هٿ رکي سهارو ورتائون. حضرت عباس عليه السلام پنهنجي بزرگ ڀاءُ جي هٿ جو بار ڪجهه وڌيڪ محسوس ڪيو ۽ فخر مان ان جو ڪنڌ مٿي ٿي ويو.

ٻئي پنهنجي خيالن ۾ گر خاموش هلندا رهيا. انهن کان ٿورڙي مفاصلي تي ڪجهه ٻيا قدم به هلي رهيا هيا. بظاهر ان واقف ۽ لاتعلق واٽهڙن وانگر. حضرت امام حسين عليه السلام کي خبر هئي ته اهي حضرت عباس عليه السلام جا دوست آهن، جيڪي هر هنڌ سندن حفاظت لاءِ سر تريءَ تي رکيون تيار هوندا آهن، مگر پاڻ ڄاڻي وائي ڪجهه به نه پڇيائون. انهن کي پاڻ به امير معاويه تي ڀروسو ڪونه هو.

گهر پهچي ڏٺائون ته سڀ جاڳي رهيا آهن. ننڍڙا ٻارڙا به ڪونه سٿا هيا. مائرون بيقرار هجن ته ٻارن کي قرار ڪٿان ايندو؟

امام کي ڏسندي ئي سڀ انهن جي چوڌاري گڏ ٿي ويا. ٻار جهولين ۾ ويهي رهيا. نوجوان گوڏا کوڙي ادب سان ٿي وينا. ٿوري دير خاموشي رهي. ڄڻ ڇانوري واري وڻ هيٺان سڀ ساهي پئي رهيا هجن.

حضرت امام حسين عليه السلام سدائين پنهنجي خاندان جي ٻارڙن کي پنهنجي نانا سائين ۽ والد سڳوري وانگر وڏي عزت ۽ پيار سان ڏٺو. ڪڏهن به فڪر مند هوندا هيا ته ٻارڙن کي اهو ڪڏهن به ڪونه چوندو هيا ته ٻارو وڃو راند ڪيو پر هر اهم موقعي تي بزرگن ۽ نوجوانن سان گڏ ٻارڙن کي به خاص ڳالهه ٻولهه ۾ شريڪ ڪندا هئا. سڀني کي نالي نالي سان سڏيندا هيا. بنا ڪنهن گهٽ وڌائي جي سڀڪجهه تفصيل سان سمجهائيندا هيا.

بزرگ ٻارڙن کي خراب خبر ٻڌائڻ کان ڊڄندا آهن. ڪوڙ ڳالهائي ويندا آهن. امان نانائي وئي آهي. بابا ٻاهر ويل آهي. حضرت امام حسين (ع) ٻارڙن کي مڪمل طور پنهنجي ڏک تڪليف ۾ شريڪ ڪرڻ ضروري سمجهيو. انهن جي راءِ کي اهميت ڏيندا هيا ۽ آل رسول جي ٻچي ٻچي کي خبر هئي ته سڄو خاندان هر وقت خطري ۾ آهي. جانچي جانچي قدم کڻڻو آهي. جيڪڏهن دشمن کي وارو ملي ويو ته وڏا ظلم ڪندو. طرح طرح جون تڪليفون سهڻيون پونديون ڪندڙ به ڪپيا ويندا.

ٻه طريقا ٿي سگهن ٿا: ڊڄي وقار وڃائي بزدلن جي موت مرن يا امام جي اڳواڻي ۾ پوري شان ۽ مان سان جان ڏين. انهن کي اها خبر هئي ته دنيا جي ڪنهن به ڪنڊ ۾ وڃي لکن، انهن جي جان ڪونه بچندي هر قسم جي ذلت ۽ خواري سهڻي پوندي ٻارڙن لاءِ موت هڪڙي اهڙي حقيقت هئي، جيڪو ڪنهن به وقت اچي سگهيو ٿي. سوال اهو هو ته ڪيئن عزت سان موت کي لبيڪ چون ۽ حق جي لاءِ جان ڏين، جيڪا حقيقي شهادت هوندي.

امام پنهنجي ۽ امير جي وچ ۾ ٿيل ڳالهه ٻولهه تفصيل سان ٻڌائي، سڀني غور سان ٻڌندا رهيا ۽ سمجهندا ويا. نه ڪنهن سوال ڪيو نه ڪوئي ڊپ وچان پريشان ٿيو ۽ نه ڪنهن ٻار ڊڄي ماءُ جي هنج ۾ منهن لڪايو. اهو سڀ اعليٰ تربيت جو فيض هو. ٻارڙا پنهنجي عمر کان اڳ سمجهدار ٿي ويا هيا.

چوڪرا پاڻ ۾ ڳالهيون ڪندا هيا ته ڪهڙي شان سان اهي حضرت امام حسين (ع) ابن علي تي جان قربان ڪندا، انهن تي حرف به اچڻ ڪونه ڏيندا. قتل ٿي ويندا پر ڪنڌ نه جهڪائيندا.

چوڪرين کي خبر هئي ته مٿي تان چادرون لهي وينديون، پري بازار ۾ رسوا ٿينديون، جو اهو ئي انهن جي مقدر ۾ لکيل آهي. سڀڪجهه ڄاڻندي به ڪير پريشان ۽ غمگين ٿيڻ جو عادي ڪونه هو. موت هڪڙي حقيقت آهي، ان کان ڊڄڻ ڪهڙو مگر احتياط ڪرڻ لازمي آهي. انهن کي پنهنجي ڏاڏي سڳوري حضرت علي ابن ابو طالب عليه السلام جي وصيت جي به خبر هئي ته صرف ٻڌي ئي

انهن کي ذلت ۽ گمناميءَ جي موت کان بچائي سگهي ٿي. پنهنجي امام جي پاڇي هيٺ، ان جي حڪم تي عمل ڪن ته انهن جو انجام خير تي ٿيندو. پاڻ انهن جا صرف رشتيدار نه، پر اڳواڻ به هئا. ٻارپڻي کان اهي کين آزمائيندا آيا هيا. انهن جي قول ۽ فعل ۾ ڪڏهن به تضاد ڪونه ڏنائون. انهن جي هنج ۾ وڏا ٿي، اهي ان جا ئي نمونا ٿي ويا هيا. انهن جي نفرت ۽ محبت، انهن جو شعور ۽ علم ٻارڻن ۾ پلٽجي رهيا هيا.

پنهنجي ۽ پرائي ٻار ۾ ڪوئي فرق ڪونه هو. امام حسين عليه السلام جا ٻار پنهنجن مائرن کان وڌيڪ پٽيءَ سان هريل هئا. حضرت قاسم ابن امام حسن عليه السلام چاچي کي ئي پيءُ سمجهندو هو. سڀئي ٻار حضرت عباس عليه السلام تي قربان ويندا هئا. اڪيلو هجڻ کان گهراڻو افضل هو. اڪيلو اچڻ وڃڻ ڇڏي ڏنو هئائون. گڏجي نڪرندا هئا، هڪ ٻئي جو خيال رکندا هيا.

امام حسين عليه السلام سان ڳالهه ٻولھ ڪرڻ کان پوءِ امير معاويه اهو اندازو ڪري ڇڏيو ته اهو سندس قابو ۾ اچڻ وارو ڪونه آهي. امام حسين عليه السلام منهن سامهون جواب ڏئي هليا ويا هيا. مديني ۾ ڪم ٺهي ويو هو، پر مڪي ۾ دال ڳرندي نظر نه آيس. سڀني جون نظرون امام حسين عليه السلام تي ڪٽل هيون. امير ماڻهن جا انداز ڏسي، ان وقت يزيڊ جي جانشينيءَ لاءِ بيعت وٺڻ جو خيال ختم ڪري ڇڏيو، بعد ۾ ماحول ٺهندو ڏسي سوال اٿاريو ويندو. مڪي وارا وڏا خوددار ۽ ڳالهه ڳالهه تي اڙجي وڃڻ وارا آهن. انهن سان ضد، زبردستي ڪونه هلندي جيڪڏهن مڪي وارا بگڙجي پيا ته ٻين علائقن کي بهانوملي ويندو.

15 رجب سن 60 هجري تي امير معاويه بن ابو سفيان ڊگهيءَ بيماريءَ کان پوءِ فوت ٿي ويو. ان وقت ان جو لاڏڻو پٽ به موجود ڪونه هو. اهو پنهنجي نانائڻ طرف شڪار ڪرڻ لاءِ ويل هو.

مرڻ وقت امير معاويه گهڻو پريشان هو ۽ روئي رهيو هو. ماڻهن تي جيڪي ظلم ڪيا هئائين، انهن کي ياد ڪري ڏاڍو پشيمان ٿي ۽ ڏکي رهيو هو هر هر چئي رهيو هو.

”مون اهو سٺو ڪونه ڪيو.“

يزيد کي خبر پئي ته حيران ۽ پريشان ٻڌندو آيو، مگر ايڏو پيار  
ڪرڻ واري پيءُ جو آخري وقت منهن به ڏسڻ نصيب ڪو نه ٿيس. نه  
ڪلهو ڏيڻ نصيب ٿيس ۽ نه قبر تي وڃي رنو، مگر ماڻهن کي مخاطب  
ٿي چيائين:

”اي شاميو! اسان حق تي آهيون. خدا اسان جو مددگار آهي. خير  
۽ برڪت سدائين اسان سان گڏ رهندا. اسان انصاف پسند آهيون،  
مگر شر به پسند ڪو نه ٿا ڪيون. اسلام جي دشمنن کي سزا ڏيڻ ۾  
اسان ڪوتاهي ڪونه ڪنداسين. ملڪ سان غداري ڪرڻ وارن کي  
اسان سخت سزا ڏينداسين.“

شام جا رئيس ۽ حاڪم پنهنجي خليفي کان اهو ٻڌي ان جي آڏو  
جهڪي ويا ۽ ان کي پنهنجي وفاداريءَ جو يقين ڏيارين. انهن جو  
”بيشڪ اسان کي توهان جي وفاداريءَ تي ڀروسو آهي. منهنجو  
پيءُ به توهان ماڻهن جو قدر ۽ قيمت ڄاڻندو هو. مان ان جي ئي نقش  
قدم تي هلندس. منهنجو پيءُ هڪ عظيم اڳواڻ ۽ انصاف پسند رهبر  
هو. هڪڙو بهادر ۽ خوش بيان قائد هو.“

خبر نه آهي ته گوڙ منجهان ڪنهن چيو: ”ڪوڙ نسورو ڪوڙ تون  
۽ تنهنجو پيءُ ٻئي لعنتي آهيو.“

اهي بيهودا لفظ ٻڌي ماڻهو مچر جي پيا. ڳالهائڻ واري کي گهڻو ئي  
ڳولهيا، پر خبر نه پيڻ. خدا کي خبر ڄاڻي ڪاڏي گم ٿي ويو.  
پوءِ يزيد کي ماڻهن ۽ دوستن دل کولي گهڻيون گهڻيون مبارڪون  
ڏنيون. ان کان پوءِ وڏا شاندار جلسا ٿيا. يزيد دل کولي انعام اڪرام  
ڏنو، ۽ پوءِ انهن مان قابل نمائندن کي چونڊي ملڪ جي ڪنڊ ڪڙڇ  
مان ماڻهن کان بيعت وٺڻ لاءِ روانو ڪيائين.

امير معاويه يزيد جي ڪيترن ئي دشمنن کي ختم ڪري ڇڏيو  
هو صرف چئن ماڻهن کان خوف هو.

پهريون، امام حسين عليه السلام، ٻيو عبدالله بن عمر رضي الله عنه ۽ ٽيون  
خليفي حضرت عمر فاروق رضي الله عنه جو پٽ، ٽيون عبدالله بن زبير رضي الله عنه  
چوٿون عبدالرحمان رضي الله عنه، پهرين خليفي حضرت ابوبڪر رضي الله عنه جو پٽ.  
يزيد، امير معاويه وانگر وڏو سياستدان ڪو نه هو ۽ نه ان وانگر

ايترو صبر وارو ۽ حڪمت عمليءَ ۾ يقين رکڻ جو عادي هو. اهو پنهنجي مخالفت کي گهڙيءَ لاءِ به برداشت ڪري ڪونه سگهندو هو. ان ڪري هڪدم مديني جي حاڪم کي حڪم ڪيائين ته انهن ماڻهن کان زبردستي بيعت ورتي وڃي. خاص طور تي حسين عليه السلام ابن علي عليه السلام کان، ڇو ته اهو انهن جو اڳواڻ آهي. ان تي وڌيڪ زور ڏنو وڃي. جيڪڏهن اهي سڀئي سولائيءَ سان سڌي رستي تي نه اچن ته انهن جا ڪنڌ ڪپي سندس جي آڏو حاضر ڪيا وڃن. مدد لاءِ فوج موڪلي ويندي ته جيئن فتنن فساد جو مڪمل طور خاتمو ڪيو وڃي.

اهو حڪم ملندي ئي امام حسين عليه السلام ابن علي عليه السلام ۽ عبدالله بن زبير رضي الله عنه کي سڏڻ لاءِ مديني جي حاڪم ماڻهو موڪليو. اهي ٻئي ان وقت مسجد شريف ۾ هئا.

”تون هل، اسان اچون ٿا.“ انهن اهو چئي حاڪم جي سپاهيءَ کي ٽاري ڇڏيو.

”رات جي ان وقت اسان کي ڇو گهرايو ويو آهي؟“ عبدالله بن زبير پڇيو. ”لڳي ٿو امير معاويه فوت ٿي ويو آهي، اڃا خبر عام ڪونه ٿي آهي. ي زيد جي خواهش هوندي ته امير جي مرڻ جي خبر پڪڙجڻ کان اڳ ۾ پنهنجا پير جمائي وٺي. شايد بيعت وٺڻ لاءِ گهرايو ويو آهي.“

”پوءِ ڪهڙي مرضي آهي؟“

”مان هر گز بيعت ڪونه ڪندس. امير منهنجي ڀاءُ سان واعدو خلافي ڪئي. ڪنهن خليفي کي پنهنجو جانشين مقرر ڪرڻ جو حق ڪونه آهي، اها اسلامي اصول جي توھين آهي.“

”اهو زبردستي؟ جي بيعت حرام ۽ گناهه آهي.“

ائين ڳالهيون ڪندا ٻئي پنهنجي پنهنجي گهر پهتا. عبدالله بن زبير ته اک وٺي گم ٿي ويو. امام حسين عليه السلام ابن علي عليه السلام بهتار سان گهر پهچي پنهنجي عادت موجب سڄي ڪٽنب کي گڏ ڪيو. انهن جي سامهون شهر جي حاڪم وليد طرفان گهراڻن جو مسئلو پيش ڪيائون. مت مائٽ ڪاوڙ ۾ ڀرجي ويا. حضرت قاسم بن امام حسن عليه السلام

تلوار ڪڍي ورتي. حضرت علي اڪبر عليه السلام به اتي پيا. حضرت عباس عليه السلام جي نرڙ تي گهنج پئجي ويا.

”توهان ان ڪميٽي حاڪم وٽ نه ويندؤ؟“ سڀني هڪ آواز تي راءِ ڏني. حضرات عون ۽ محمد کي به جلال اچي ويو اهي ڇڏندا پنهنجي امڙ حضرت زينب سلام الله تعاليٰ عليها بنت علي عليه السلام وٽ پهتا.

”جلدي اسان کي پنهنجون تلوارون ڏيو. ماما سائينءَ کي مديني جي حاڪم گهرايو آهي. انهيءَ گستاخيءَ تي اسان اڄ رت جون نديون وهائي ڇڏينداسين. اڄ به جيڪڏهن اسان پنهنجي ماما سائينءَ جي ڪم نه آياسين ته اها زندگي ڪهڙي ڪم جي آهي؟“

ٻارن جي واتان اها ڳالهه ٻڌي حضرت زينب سلام الله تعاليٰ عليها جو رنگ ڦڪو ٿي ويو دل مان هڪڙي سسڪي نڪري وئي ۽ زارو قطار روئڻ لڳيون. دل ۾ جنهن جو خوف هيو آخرڪار اها خراب گهڙي اچي وئي. ٿڌو ساھ ڪنيائين ۽ دل پڪڙي چيائين.

”مديني جي حاڪم جي نيت ۾ خلل آهي، اهو ادا جو دشمن آهي. آخر هنن ڪهڙو گناه ڪيو آهي. ڪهڙو ڏوهه ٿي ويو آهي. انسانو! ٿورو منهنجي پاءُ کي ته سڏ ڪيو. آخر خبر ته پوي ڪهڙي ڳالهه آهي، جو ماڻهو ايترا پریشان ٿي رهيا آهن. جيڪڏهن اهي اڪيلا ويا ته مان حشر ٻرپا ڪري ڇڏينديس. جيڪڏهن انهن جو وارو به ونگو ٿيو ته پنهنجي جان ڏئي ڇڏيندس. جيڪڏهن خطرو آهي ته سڀ هٿيار بند ٿي وڃن. چئون ته مون کي به وٺي وڃن.“

ايتري ۾ امام حسين ﷺ تشریف کڻي آيا، انهن جو چهرو ڏسي پيٽ بي اختيار روئڻ لڳي.

”ادي زينب (سلام الله تعاليٰ عليها)! روئو ڇو ٿيون؟ حاڪم گهرايو آهي، پر ڪنهن جي مجال ڪونه آهي، جو عليءَ جي پٽ تي هٿ ڪڍي. مان ڏوهي به ڪونه آهيان.“

”منهنجي دل ڏکي رهي آهي.“

”والله! ڳڻتي جي ڪائي ڳالهه ڪونه آهي. اسان اڪيلا ڪونه وينداسين.“

هلندي هلندي حضرت زينب سلام الله تعاليٰ عليها حضرت عباس ﷺ کي سڏ ڪري تاڪيد ڪري ڇڏيو.



”ڏس پاءَ کي هڪڙي گهڙي به اڪيلو نه ڇڏجانءِ. جڏهن وليد سان ڳالهائي ته ڪلهو ڪلهي ۾ ملائي بيٺو رهجان. ان مردود جي قول ۽ فعل تي ڪوئي ڀروسو ڪو نه آهي. وڃو توهان کي الله جي حوالي ڪيم.“

امام حسين عليه السلام پيٽ کي سمجھائي مطمئن ڪري تيار ٿيا. چاليهه ماڻهن ۽ دوستن کي ساڻ ڪيائون ۽ مديني جي حاڪم جي گهر ڏانهن روانا ٿي ويا.

هوڏانهن مديني جي حاڪم جي عجيب حالت هئي. يزيڊ جو خط ڏسي پيرن هيٺان زمين نڪري ويس. دل ۾ سوچيائين ته بادشاهه نسورو بيوقوف آهي. مان فاطمه (سلام الله تعاليٰ عليها) جي لال ٿي ڪيئن ٿو هٿ ڪٽي سگهان. رسول الله ﷺ جي ڏوهتي کي ڪهڙيءَ دل سان شهيد ڪندس؟ ۽ وري سمجھ ۾ به نه ٿو اچي ته انهن تي ڪهڙو الزام هٿان؟ نه انهن کي خلافت جي هوس ۽ نه حڪومت جي دعويٰ. گهراڻو ته ضروري آهي. جيڪڏهن ٿوري به ڪوتاهي ٿي وئي ته پنهنجا ئي ڀائر ۽ ڀائٽيا تازو ڀر وينا آهن ته موقعو ملين ته ڪنهن الزام ۾ ڦاسائين ۽ وڃي درٻار ۾ شڪايت ڪن.

امام حسين عليه السلام جڏهن حاڪم جي دروازي تي پهتا ته ساڻين کي فرمايائون:

”توهان هتي بيهو مون سان گڏ هلڻ جي ضرورت ڪو نه آهي.“  
سڀ خاموش ٿي ويا پر حضرت عباس عليه السلام ضد ڪرڻ لڳا.  
”آقا! مون کي گڏ وٺي هلو. پيٽ جو حڪم آهي ته هڪڙي گهڙيءَ لاءِ به اوهان کان الڳ نه ٿيا. توهان اڪيلا ويا ته اسان فڪرمنديءَ ڪري بيحال ٿي وينداسين.“

”عباس عليه السلام نه. اسان اڪيلا وينداسين. توهان ٻاهر هوشيار رهو ڪجهه نه ٿيندو.“

وليد ڪمزور طبيعت جو ماڻهو هو. مروان کي ان جي جاسوسي لاءِ مقرر ڪيو ويو هو ته وليد جي طرفان ڪا ڪوتاهي ٿئي ته هڪدم اطلاع ڪري عجيب زمانو هو. هر عهديدار تي جاسوسن جو پهرو هو. خليفي کي ڪنهن تي به ڀروسو ڪو نه هو.

وليد وڏي احترام سان امام حسين عليه السلام کي پليڪار ڪئي ۽ يزيد جو خط پيش ڪيو. امام حسين عليه السلام تعزيت ڪئي ۽ امير معاويه جي موت تي ڏک جو اظهار ڪيو.

”پوءِ توهان طرفان ڪهڙو جواب آهي؟“ وليد گهٻرائيندي پڇيو.  
 ”ڪهڙي ڳالهه جو جواب ٿو گهرين؟“

”خليفن جي بيعت جو. شايد توهان سڄو خط ڪونه پڙهيو آهي.“  
 ”مون سڄو خط پڙهيو آهي. تو کي منهنجي جواب جي به خبر آهي. مان جان ڏئي سگهان ٿو پر ڪوڙي بيعت ڪري ٿو سگهان. زماني جي گردش بيوس ڪري ڇڏيو آهي، مگر منهنجون ڪجهه ذميواريون آهن، ڪجهه فرض آهن. عوام مون تي ڀروسو ڪري ٿو منهنجي راءِ جو قدر ڪن ٿا. مان خلافت لاءِ يزيد کي اهل ٿو سمجهان. جنهن ماڻهوءَ جي بدڪارين جو اهل متل آهي، سموري خلق ان کان ناراض آهي، مان ڪيئن ان کي پنهنجو آقا مڃي ٿو سگهان. بيعت لاءِ يقين ۽ ڀروسو جي ضرورت هوندي آهي، مون کي يزيد تي ڀروسو ڪونه آهي.“  
 ”سوچي وٺو.“

”مان ورهين کان سوچيان پيو. مون کي اهو حق آهي ته بيعت ڪريان يا نه ڪريان. جيڪڏهن اڪثريت دل سان يزيد سان گڏ آهي ته اسان جي بيعت کان سواءِ به اهو حڪومت ڪري سگهي ٿو. اسان کي ضمير فروشي جي ضرورت ڪونه آهي.“  
 اهو چئي امام حسين عليه السلام اٿي بيٺا.

مروان وليد کي چيو.  
 ”وليد! شايد تو سڄو خط ڪونه پڙهيو آهي، وري ڪجهه غور سان پڙه.“

”تون اهو ڪيئن سمجهيو؟“  
 ”چو ته تو خط جي آخري حصي جو ذڪر ئي ڪونه ڪيو آهي، جيڪو گهڻو اهم آهي. هي ڏس. ذرا اکيون کولي ڏس، لکيل آهي:  
 ”جيڪڏهن حسين عليه السلام بن علي عليه السلام بيعت کان انڪار ڪري ته ان جو ڪنڌ ڪپي اسان جي آڏو پيش ڪيو وڃي.“

”لعنتي! تنهنجي اها مجال جو مون کي قتل جي ڌمڪي ٿو ڏين.“  
 امام جو آواز ٻڌندي ئي هٿيار بند ساٿي، جيڪي دروازي تي ڪن  
 ڏيون بيٺا هيا، سي تلوارون ڪڍي اندر اچي ويا. ان وقت وليد ۽ مروان  
 صرف ٻه ڄڻا هيا ۽ هٿين خالي هيا. هوڏانهن چاليهه نوجوان ڪاوڙ ۾  
 ڀريا پيا هيا. امام حسين عليه السلام وڏي مشڪل سان انهن کي ٿڌو ڪيو.  
 ”نه، اهو شرافت ۽ مڙسي جي خلاف آهي. بهادر ماڻهو هٿين خالي  
 ماڻهن تي وار ڪونه ڪندا آهن.“

”يا حسين! گستاخي معاف. شاهي ٽڪڙن تي پليل انهن ڪتن  
 کي ختم ڪرڻ ئي چڱو آهي.“  
 مگر امام سڀني کي سمجهائي ٿڌو ڪري وئي آيا. انهن جي ويڃڻ  
 کان پوءِ مروان چيو.

”وليد تون نسورو بيوقوف آهين، تو اڏو ڀلو موقعو وڃائي ڇڏيو.  
 حسين عليه السلام وڏي آساني سان قتل ٿي پئي سگهيو اهو ۽ ان جا ساٿي به.  
 بس تنهنجي حڪم جي دير هئي. سڀني جو صفايو ٿي وڃي ها. قصو  
 ختم ٿي وڃي ها.“

”مان حسين جي خون ۾ هٿ رنگڻ نٿو گهران.“ وليد جواب ڏنو.  
 ”تو کي پنهنجي خليفي جي خوشنوديءَ جي ذري برابر به پرواهه نه آهي.“  
 ”نه، حسين کي قتل ڪري مان خوشنودي حاصل ڪرڻ نٿو گهران.  
 آخر هڪڙي ڏينهن مرڻو آهي، خدا کي منهن ڏيکارڻو آهي.“

”ڪهڙي بڪواس پيو ڪرين. وليد! جيئن جون ڳالهيون ڪر. تنهنجي  
 انهن حرڪتن جي خليفي کي خبر پوندي ته سمجهين ٿو ڇا ٿيندو؟“

وليد هڪدم ڌڪي ويهي رهيو. پگهر وهڻ لڳس. ان کي خبر هئي  
 ته خليفي کي صرف جانورن جي شڪار جو شوق ڪونه هيو، پر  
 انسانن کي ايذاءَ ڏئي تڙپائي مارڻ کي به هڪڙي فن جي منزل تي  
 پهچائي ڇڏيو هئائين.

انسان جڏهن عيش عشرت کان ٽڪجي ويندو آهي ته ان کي نوان  
 هنگاما گهرجن. راڳ روپ ۽ ناچ بجاءِ ان کي ايذاءَ وسيلي تڙپندڙ  
 انسان جي رڙين ۽ ٽپا ڏيڻ ۾ مزو اچڻ لڳندو آهي.  
 وات جو مزو به ڪجهه بدلجي ويندو آهي.

## سڌ (ڪوٺ)

جڏهن اها خبر ڪوفي ۾ پهتي ته امير معاويه فوت ٿي ويو آهي ۽ ان جو ظالم پٽ تخت تي ويهي ويو آهي ته ماڻهن جا حواس گر ٿي ويا. پر جڏهن اها خبر ٻڌائون ته امام حسين بن علي عليه السلام بيعت ڪرڻ کان انڪار ڪيو آهي ته انهن ماڻهن جا چهره ٻهڪڻ لڳا. نٿل اميد وري جيئري ٿي وئي.

توڙي جو حضرت علي بن ابو طالب عليه السلام سان عقيدت رکڻ وارن کي ڪچليو ويو هو، پر اڃا به اهڙا ماڻهو موجود هيا، جيڪي پردي پٺيان اميد لڳايون وينا هيا ته ڪو ئي رستو نڪري ايندو انهن جي جيئڻ جون راهون نڪري اينديون.

گجهي نموني سان اهي سلمان بن صرر جي گهر گڏ ٿيا ۽ اهو طئي ڪيائون ته جيڪڏهن هاڻي سڀئي ملي امام حسين عليه السلام جي پيروي ڪن، ان کي ڪوفي گهرائي، ان کي خليفو مڃين ته سڀئي مشڪلاتون حل ٿي وينديون. لهنذا سڀني جي راءِ سان هڪڙو خط لکيو ويو جنهن ۾ امام حسين عليه السلام کي عرض ڪيو ويو ته ڪوفي اچي وڃن. لکيل هو:

”اسان جو ڪو ئي امام ڪونه آهي. توهان تشریف کڻي اچي اسان بدنصيبن کي سهارو ڏيو. جيڪڏهن توهان اچي ويا ته اسان پرپور انداز ۾ پنهنجي وفاداريءَ جو ثبوت ڏينداسين. توهان جي لاءِ جان قربان ڪري ڇڏينداسين. اسان موجوده حاڪم کي ڪڍي ٻاهر ڪڍنداسين. الله جي واسطي جلدي اچو ورنه اسلام جو نالو نشان متڃي ويندو ۽ انهيءَ تباهي ۽ بربادي جا ذميوار توهان هوندا. انهيءَ ڪري جو توهان الله جي رسول ﷺ جا ڏوهتا آهيو ۽ ان جي امت تي خراب وقت اچي ويو آهي. توهان کان سواءِ هن وقت اسان کي پنهنجو ڪو ئي همدرد نظر ڪونه ٿو اچي. جلدي کان جدل تشریف کڻي اچو ۽ اسان توهان جي انتظار ۾ آهيون.“

اهو خط امام حسين بن علي ﷺ جي نالي تي موڪليو ويو. جنهن تي سڀني معزز ماڻهن جون صحيحون هيون. ان کان پوءِ خطن جي لائين ٿي وئي ۽ ماڻهو درخواستن مٿان درخواستون موڪلڻ لڳا.

امام حسين ﷺ انهن خطن جو غور سان مطالعو ڪيو ۽ سوچ ۾ پئجي ويا. اها ڳالهه ته صاف ظاهر ٿي وئي هئي ته هاڻي مڪي ۾ رهڻ ممڪن ڪونه هو. دشمن کين چئني طرفن کان وڪوڙي وار ڪرڻ جا منصوبا ٺاهي رهيا هيا. ڪنهن طرف ته وڃڻو ئي پوندو.

مگر ڪوفي وڃن کان اڳ ڪنهن اعتبار جوڳي ماڻهوءَ کي موڪلي، اصل ڳالهه جي باري ۾ معلوم ڪيو وڃي ته اهي خط ڪٿي ڪنهن چال جو نمونو ته ڪونه آهن، ڪوئي ڌوڪو ته ڪونه آهي! لهنذا انهن پنهنجي سوت حضرت مسلم بن عقيل رضه کي گهرايو. ”مسلم! توهان ڪوفي وڃو حالتن جو جائزو وٺو. اسان ايتري ۾ تياري ڪريون ٿا. توهان جو جواب جيڪڏهن تسلي بخش آيو ته اسان هڪدم روانا ٿي وينداسين.“

حضرت مسلم بن عقيل رضه ان ئي ڏينهن روانو ٿي ويا. ان جا ٻه ننڍا پٽ عون ۽ ابراهيم، ڪوفي ۾ پنهنجن نانائڻن وٽ ويل هئا. سوچيائين ته انهن سان به ملاقات ٿي ويندي، جيڪڏهن حالتون ٺيڪ نه هونديون ته انهن کي به واپس وٺي ايندو. عون ۽ ابراهيم اٺ ۽ نو ورهن جي عمر جا هيا. پنهنجن نانائڻن ۾ تعليم پرائي رهيا هيا.

سفر ڊگهو به هيو ۽ ڏکيو به. حضرت مسلم بن عقيل رضي الله تعاليٰ عنه سان گڏ ٻه واٽ ڏيکارڻ وارا به هيا، جيڪي رڻ پٽ کان چڱي نموني واقف هيا. اوچتو ڏکڻ طرف کان مٽيءَ جا ڪڪر اچڻ شروع ٿي ويا.

”مسلم بن عقيل رضه! اسان مصيبت ۾ ڦاسڻ وارا آهيون.“ هڪڙي ساٿيءَ چيو.

”اهي ڪڪر ڇا جا آهن؟“

”اهي ڪڪر ڪونه آهن. اها موسمي هوا ۽ واريءَ جو طوفان آهي، جنهن کي ’خمسين‘ چوندا آهن. اهو موت جو پيغامبر آهي.“

”ڇا هتان ڪا ئي آبادي ويجهو ڪو نه آهي؟“ خمسين جو نالو ٻڌي حضرت مسلم بن عقيـل رضي الله عنه جورنگ ڦڪو ٿي ويو.  
 ”پر اسان پهچي ڪو نه ٿا سگهون. طوفان تيزيءَ سان اسان ڏانهن وڌي رهيو آهي ۽ اڌ ڪلاڪ ۾ اسان وڪوڙجي وينداسين ۽ ختم ٿي وينداسين.“

”هاڻي ڇا ڪرڻ گهرجي؟“

”ڪجهه به نه، صرف ايترو ڪري ٿا سگهون ته تيزي سان طوفان ڏانهن هلون ۽ ان مان لنگهي پار ٿيڻ جي ڪوشش ڪريون. اسان ان کان پڇي نٿا سگهون، اهو اسان کي پهچي ويندو ۽ اک چنپ ۾ نپوڙي ڇڏيندو.“

”پر طوفان ڏانهن وڃڻ به ته موت جي منهن ۾ وڃڻ آهي.“  
 ”بس اهو ئي هڪڙو طريقو آهي. ڪيترا ماڻهو بچي ويا آهن. شايد اسان مان ڪوئي بچي وڃي ۽ اسان طوفان کي چيريندا لنگهي وڃون. ان جي ٻئي پاسي سڪون هوندو.“

تنهي اٺن کي تيزيءَ سان چوليون هڻي ايندڙ طوفان ڏانهن وڌائي ڇڏيو. طوفان سان ٽڪرائي اهي بيحال ٿي ويا. جسم جا ڪپڙا به غائب ٿي وين. ٻرندڙ ٻاهر جي ڌڪن انهن کي ڪيرائڻ شروع ڪيو. اٺ بي قابو ٿي ويا. واري جا وڏا وڏا ڏير ڪپهه جي گولن وانگر اڏرڻ لڳا. جتي ڊگها دڙا هيا اتي ڪڏا ۽ غار ٺهي ويا ۽ جتي هيٺانهيون هيون اتي وڏا دڙا ٺهي ويا. انهن ٻنهي هٿن سان اڪيون بچايون. چئني طرفن کان اوندهه هئي. پتڪن جي پلانڊن سان ڪو به بچاءُ حاصل ڪري ڪو نه سگهيا. واري وات، نڪ ۽ ڪنن ۾ پرڄي وين، نڙي خشڪ ٿي وين. ڦڦڙا ٽٽڻ لڳن.

جڏهن انهن کي هوش آيو ته واريءَ ۾ اڌ تائين پوريل هيا. طوفان اڳتي وڌي ويو هيو. چئني طرفن کان قبرستان وانگر سانت هئي. چنڊ جي هلڪيءَ روشنيءَ ۾ انهن ڏٺو انهن جي چوڌاري ڪجهه ماڻهو ويٺا آهن. ڪجهه بيٺا آهن.

هي اتي ڪٿي اچي ويا آهن. مسلم رضي الله عنه مشڪل سان پاڻ کي واريءَ مان آزاد ڪرايو. اهو ڏسي ان جا وار ڪانڊارجي ويا ته ان جي

چوڌاري جيڪي ماڻهو هيا، انهن جا صرف ڍانچا رهجي ويا هيا. گذريل طوفان ۾ جيڪي ماڻهو ڊهجي مري ويا هيا، واري هٿن سان اهي ظاهر ٿي ويا هيا. اهي ائين ئي ويٺل، بيٺل ۽ ستل هيا، جيئن واري انهن کي سال اڳ دفن ڪيو هيو.

ان جا دوست ۽ اُٺ غائب هيا. پاڻيءَ جون پخالون واريءَ جي مٿن هيٺان ڊهجي ويون هيون. مسلم بن عقيل عليه السلام هيڏانهن هوڏانهن کان قاتل ٽڪرا گڏ ڪري اوگهڙ ڏي، مشڪل سان ڪسڪندو انهن ڍانچن جي محفل مان نڪتو ۽ هڪ طرف هلڻ شروع ڪيائين.

خبر نه آهي اهو ڪيتري دير تائين تڙندو ٽاپڙجندو اڳتي وڌندو رهيو. ان کي زندگي گهڻو پياري هئي. اهو امام حسين عليه السلام جو قاصد هيو. انهن کي جواب جو انتظار هوندو. امام حسين عليه السلام جو خيال ايندي ئي ان جي مثل جسم ۾ ساهه پئجي ويو. اهو تڙندو ٽاپڙجندو ڪسڪندو رهيو.

چپ ڦاٽي، رت وهي رهيو هيس. زبان وات ۾ سڪي چمڙي وانگر بي سٽي ۽ ڪهري ٿي وئي هيس، مگر ان کي موت سان مقابلو ڪرڻو هيو. هاڻي اهو مري نه ٿي سگهيو. بيهوش ٿي ٿي ويو ۽ رات جي ماڪ ان کي هوش ۾ ٿي آندو ۽ اڳتي ڪسڪندو رهيو.

ڇٺ صديون گذري ويون. خبر نه آهي رات ڪيترو گذري وئي هئي. سڄي رستي ۾ ان کي انسانن ۽ اٺن جا ڍانچا مليا. ان جا ساٿي واريءَ جي مٿن هيٺان ڊهجي ويا هيا. وري اهو ئي طوفان ايندو ۽ اهي اهڙي نموني ڍانچن جي صورت ۾ ظاهر ٿيندا، مگر هاڻي هن ۾ طاقت ڪونه بچي هئي. اهو واريءَ جي هڪڙي ڏير تي ڪري پيو ۽ بيهوش ٿي ويو. اوچتو ان پنهنجي منهن تي مينهن جا ڦڙا پوندي محسوس ڪيا. وڏي مشڪل سان واري سان ڀريل اکيون کوليائين. هڪڙو اونڌاهو پاڇو ان تي جهڪيل هيو. جيئري انسان جو قرب محسوس ٿيس ۽ اهو وري بيهوش ٿي ويو.

بيهر جڏهن اک کليس ته اهو هڪڙي تڏي تي ستل هيو. ماڻهو ان جي چوڌاري ويٺا ڳالهيون ڪري رهيا هيا. ڪنهن تازي ڪير جي پيال کي ان جي چپن سان لڳائي ڇڏيو ۽ نڙيءَ ۾ ٻرندڙ واريءَ جو ڌاتو متجڻ لڳو.

”اجنبی! لیلان تنهنجي حیاتی بچائی. تون وڏي عمر وٺي آيو آهين.“  
هڪڙي ٻيڙي مرد مرڪندي چيو. خمسين مان بچي زنده نڪري  
اچڻ هڪڙو معجزو آهي.“

”مان هڪڙي اهم خدمت انجام ڏيڻ لاءِ ڪوفي وڃي رهيو آهيان.  
اسان رستي ۾ ڀيلجي وياسين. منهنجا ساٿي طوفان ۾ ختم ٿي ويا.“  
”حیرت آهي ته تون بچي وئين.“

مسلم بن عقیل رضی اللہ تعالیٰ عنہ تفصیل سان انهن کي پنهنجو حسب نسب  
ٻڌايو. اهي ماڻهو ڏاڍا خوش ٿيا. اهي دنيا کان ڪٽيل هڪڙي ننڍڙي  
قبيلي جي صورت ۾ رهندا هيا. اڻڄاڻ ۽ سادڙا سڃاڻڻا ماڻهو. نالي ۾  
مسلمان هئا، باقي نماز ۽ روزي جي اصولن کان به چڱيءَ طرح واقف  
ڪو نه هيا. حضرت مسلم رضی اللہ تعالیٰ عنہ ڪيترن ڏينهن تائين گهمڻ ڦرڻ جي  
قابل ڪو نه هيو. آرام ڪرڻ ضروري هيو. لیلان وڏي پاڻوھ سان ان  
جي ٿهل ٽڪور ڪئي. ان جي هرڻيءَ جهڙين اکين ۾ پيغام ڏسي  
مسلم ڪنڌ جهڪائي ڇڏيو. اهو هڪ وڏي اهم خدمت انجام ڏيڻ لاءِ  
وڃي رهيو هو.

”مان ڪوفي مان واپس ٿي وري هتي ايندس. جيڪڏهن زندگيءَ  
وفا ڪئي ته اسان وري ملنداسين.“ ان لیلان سان واعدو ڪيو.  
روانوَٿيڻ وقت قبيلي جي ماڻهن ان کي اٺ، واٽ ڏيکارڻ وارو ۽  
ٻيو به هر طرح سان آرام پهچائڻ جو سامان ڏنو. پري تائين ان کي  
خدا حافظ چوڻ لاءِ ويا. لیلان ڳوڙهن سان ان جي قميص جو دامن  
پڇائي ڇڏيو.

”مون کي به گڏ وٺي هلو.“  
”هن وقت موقعو مناسب ڪو نه آهي. مان ڏاڍو مصروف رهندس.  
جڏهن فيصلو ٿي ويندو ۽ امن قائم ٿي ويندو تڏهن مان توت واپس  
اچي ويندس.“

”چوندا آھن ته ڪوفي وارا اعتبار جوڳا ماڻهو ڪو نه آهن.  
منهنجي دل ڏکي ٿي. توهان اوڏانهن وڃي رهيا آهيو، ڪٿي مصيبت  
۾ نه ڦاسي وڃو. منهنجي قبيلي ۾ توهان کي وڏا وفادار ۽ محبت ڪرڻ  
وارا دوست ملندا. وڏي سکون جي زندگي آهي.“



”ها، توهان جي هيءَ ننڍڙي جنت وڏي دلفريب آهي. اتي رهڻ لاءِ دل چوي ٿي. پر مان امام حسين عليه السلام جي خدمت ۾ ڪم سان لڳل آهيان. انهن کي ڇڏي نٿو سگهان. اهي هن وقت ڏاڍو پريشان آهن. انهن تي چئني طرفن کان زور بار پئجي رهيو آهي.“ مسلم رحمته الله عليه ليلان کي سڀ ڳالهين سمجهايون.

”ڪاش! اهي به اسان جي هن خوبصورت جنت ۾ اچي وڃن. هتي ڏينهن جي هنگامن کان پري وڏي آرام سان رهي سگهندا. هيءَ جاءِ ڪوفي کان محفوظ آهي. هتي انهن کي ڪير به پريشان ڪري نه سگهندو. اسان پنهنجون حياتيون ان لاءِ حاضر ڪري ڇڏينداسين.“

مسلم رحمته الله عليه دل ۾ ليلان جي محبت جو درد کڻي ڪوفي روانو ٿي ويو. مسلم بن عقيل رحمته الله عليه جڏهن ڪوفي پهتو ته ماڻهو ان کي چنبڙي ويا. اهي ماڻهو جيڪي ڊپ ۾ ڇپ هنيون ويٺا هيا، دليري سان ٻاهر نڪري آيا. سندن حوصلا وڌي ويا ۽ ماڻهو ان کي چئني طرفن کان وڪوڙي سوالن مٿان سوال ڪرڻ لڳا. حسين ابن علي عليه السلام ڪڏهن ٿا تشریف کڻي اچن. اسان جون اکيون انهن جي واٽ نهاي رهيون آهن. ان ئي ڏينهن ارڙهن سَوَن ماڻهن حضرت مسلم رحمته الله عليه جي هٿ تي امام حسين عليه السلام جي لاءِ بيعت ڪئي ۽ ماڻهو قطارون ڪري ڀر وارن ڳوٺن مان اچڻ شروع ٿي ويا. اهي به موٽي آيا، جيڪي ظلمن جي خوف کان پڇي وڃي ڀر وارن ڳوٺن ۾ لڪي ويٺا هيا.

ماڻهن جي همت گهٽو وڌندي وئي، انهيءَ ڪري جو شهر جو حاڪم خاموش ميسٽو ٿيو ويٺو هيو. حضرت مسلم رحمته الله عليه جي ڪاميابي جون خبرون ملنديون پئي ويون مگر اهو ماڻ ڪيون ويٺو هيو ۽ تماشو ڏسي رهيو هيو.

اها حاڪم جي هڪڙو اٽڪل هئي. ان کي امام حسين ابن علي عليه السلام جي اچڻ جو انتظار هيو ان کان پوءِ اهو ان جي مداحن جي خبر وٺندو. ان ڏسڻ تي گهريو ته ڪهڙا ڪهڙا امام حسين عليه السلام جا حمايتي آهن. سرڪاري جاسوس ڇڏيل هيا، جيڪي حاڪم کي گهڙي گهڙي جي خبر ٻڌائي رهيا هيا. ماڻهو وچ بازار ۾ چوٽڪ تي بيهي ڪلم ڪلا امام

حسين ﷺ جي حمايت ۾ نمر ا هڻي رهيا هيا. جاسوس انهن جا نالا ۽ رهڻ جي هنڌ کي پنهنجي پٺن تي لکي رهيا هيا.

مسلم بن عقييل رضي الله عنه ان ئي ڏينهن امام حسين ﷺ کي هڪڙو خط لکيو ۽ هڪڙي تيز رفتار قاصد کي روانو ڪيائين.

”آقا، جييترو جلد ٿي سگهي توهان ڪوفي ڪوفي تشریف کڻي اچو. هتي حالتون بهتر آهن. ماڻهو توهان جي لاءِ هر قسم جي قرباني ڏيڻ لاءِ تيار وينا آهن. توهان جي نالي تي مسلسل بيعت ٿي رهي آهي. حاڪم ڀڄ ۾ ڇپ هنيون ويٺو آهي. ان کان اڳ جو خبر دمشق پهچي، توهان هتي تشریف کڻي اچو ۽ پنهنجن گهڻ گهرن جي رهنمائي ڪرڻ فرمايو.“

مسلم بن عقييل رضي الله عنه جو خط ڏسڻ کان پوءِ امام حسين ابن علي عليه السلام فيصلو ڪيو ته مڪي کي خدا حافظ چوڻ جو وقت اچي ويو آهي. دوستن ڪجهه گهٻراهت ظاهر ڪئي.

”آقا، ڪوفي وارا ڀروسو ڪرڻ جهڙا ماڻهو ڪونه آهن. ڌوڪو ڏيڻ انهن جي پراڻي عادت آهي. توهان مڪو ڇڏي نه وڃو هتي توهان جا دوست ۽ هنڌ ڌوڪي آهن. هي توهان جو وطن آهي.“

”هاڻي منهنجو هتي رهڻ ڏکيو آهي. بادشاهه کي جڏهن منهنجو جواب ملندو ته مون کي ختم ڪرڻ لاءِ فوج کي حملو ڪرڻ لاءِ موڪليندو. جيڪڏهن مون تي حملو ٿيو ته منهنجا ساٿي منهنجو ساٿ ڏيندا. مان نٿو گهران ته خون خرابو ٿئي ۽ مون سان گڏ ٻين جون حياتيون به وڃن. مڪي جي گهٽين ۾ مسلمان جي هٿان مسلمان جو رت وهندو ته مڪي جو احترام ختم ٿي ويندو.“ امام عليه السلام جواب ڏنو.

”پر جيڪڏهن ڪوفي وارن دغا ڪئي ته؟“

”تڏهن به منهنجو موت يقيني آهي. پر مان مڪي کان ٻاهر مرڻ ٿو گهران ته جيئن هن مقدس شهر ۾ الله جي رسول ﷺ جي عزيزن جو رت نه وهي. تاريخ جي ورقن ۾ اهو نه اچي ته رسول الله ﷺ جي لاڏاڻي کان پنجاه سالن اندر مسلمانن سندن مقام کي وساري ڇڏيو. مرڻو ئي آهي ته پوءِ جهڙو هتي اهڙو ڪوفي ۾ اهو به ممڪن آهي ته ڪوفي وارا مون سان وفاداري ڪري ويهن. اهي ماڻهو ايڏو تائڪيد سان قسم ڏئي گهرائي رهيا آهن، انهن ماڻهن تي اعتبار نه ڪرڻ مناسب ڪونه آهي.“

حج ۾ صرف ٻه ڏينهن باقي هيا، مگر امام عليه السلام حج جو ارادو بدلائي ڇڏيو، ڇو ته کين خبر هئي ته سندن قتل ڪرڻ لاءِ نهايت وڏو چار وڇايو ويو آهي. حاجين جي ٽولي ۾ ئي جلاد پنهنجن بغلن ۾ زهر ٻڌل خنجر لڪايون انهيءَ تاڙ ۾ گهمي رهيا هيا ته وجهه ملي ته امام حسين عليه السلام کي ختم ڪن. قاتل گوڙ ۾ گر ٿي وڃي ۽ ڪنهن بي گناهه کي قتل جي ڏوهه ۾ ڦاسايو وڃي. حج جي دوران ڪنهن کي شڪ به ڪونه پوندو، سڀني جو ڌيان حج جا رڪن ادا ڪرڻ ۾ لڳل هوندو. ان کان پوءِ هنگاما شروع ڪرائي ڇڏيندا ۽ انهي بهاني سان چونڊي چونڊي آل رسول ۽ ان جي طرفدارن کي ختم ڪرائي ڇڏيندا. انهيءَ نموني سان اهو ڪندو جيڪو يزيد جي دل ۾ چڙهي رهيو آهي، هتي ويندو پوءِ امام حسين عليه السلام جونالو وٺڻ وارا به آڻ مڃي ويندا.

”مان ائين گمنامي جو موت مرڻ نٿو گهران. منهنجي قاتلن کي دنيا ڏسندي ۽ سڃاڻندي“ امام عليه السلام فرمايو ۽ سفر جي تياري شروع ڪيائون.

حضرت عبدالله بن عباس رضي الله عنه ۽ ٻين ماڻهن چيو:

”خير، توهان وڃو ٿا ته وڃو مگر خدا جي واسطي عورتن ۽ ٻارن کي ته پاڻ سان گڏ وٺي نه وڃو. اسان هتي انهن جي چڱي نموني سان حفاظت ڪنداسين. توهان خير سان ڪوفي پهچي ويندا. اتي جون حالتون نيڪ ٿي وينديون، پوءِ انهن کي گهرائي وٺجو.“  
امام عليه السلام جي لاڏلي پيڻ حضرت زينب سلام الله تعاليٰ عليها ٻڌو ته وڏي آواز ۾ فرمايائين:

”اي ابن عباس! ڪير وڃي نه وڃي مان ضرور وينديس. مان پنهنجي ڀاءُ کان سواءِ رهي نٿي سگهان.“

”منهنجا سڀ عزيز مون سان گڏ ويندا، مان انهن مان ڪنهن کي به پاڻ کان جدا ڪري نٿو سگهان. جيڪا رڍ پنهنجي ڌڻ کان الڳ ٿي ويندي آهي اها بگهڙ جي وات جو گراه ٿي ويندي آهي. جيڪو منهنجو انجام ٿيندو اهو هنن جو به ٿيندو. مون کي خبر آهي ته اسان دنيا جي ڪنهن به ڪنڊ ۾ وڃي لڪڻ، اسان جا دشمن اسان کي ڳولي وٺندا. جيستائين خدا جي رسول ﷺ جي رت جو هڪڙو ڦڙو به زندهه آهي، يزيد کي ان جي طرف کان خطرو محسوس ٿيندو

رهندو. مون کان پوءِ جيڪو ٿيڻو هوندو اهو ٿيندو. مرڻو ئي آهي ته چو نه سڀ گڏجي مرون.“

حضرت زينب سلام الله تعاليٰ عليها جو مڙس حضرت عبدالله بن جعفر رضي الله عنه به امام حسين عليه السلام سان گڏ ويڃڻ جي تياري ڪرڻ لڳو. امام پير انهن ان کي روڪي ڇڏيو:

”منهنجي خواهش آهي ته توهان هتي ئي ترسو.“

”يا حسين! اهو ڪيئن ٿو ٿي سگهي توهان جو ساٿ نه ڏيان.“

”توهان هتي رهي به منهنجو ساٿ ڏئي سگهو ٿا. جيڪي ماڻهو ڪو نه ٿا هلن، توهان انهن جي سنڀال ڪيو. توهان جي جان کي ڪوئي خطرو ڪونه آهي. بادشاهه کي توهان جي ذات سان جهيڙو ڪو نه آهي. توهان گهٽ ۾ گهٽ هتان جون خبرون ته مون کي پهچائيندا رهندا.“

حضرت زينب سلام الله تعاليٰ عليها جڏهن ٻڌو ته سندس مڙس ڪو نه ٿو وڃي ته بيقرار ٿي وئي. اهو شايد هن کي به ويڃڻ نه ڏٺي. ان وٽ وڃي ڳوڙها ڳاڙڻ لڳي. ان پاڻ به مان پڇيو:

”ڇو ڀلا! اسان ڪهڙو ڏوهه ڪيو جو ڳوڙها وهائي رهيا آهيو؟“

”منهنجو پيءُ وڃي رهيو آهي. توهان کي خبر آهي ته ٻار پٺي کان وٺي اسان پيءُ پيٽ هڪ ٻئي کان جدا ڪو نه ٿيا آهيون. انهن کي ڪهڙي دل سان ويڃڻ ڏيان ۽ پاڻ هتي آرام سان ويهي رهان، مگر توهان جي حڪم کان سواءِ هڪڙو قدم به نٿي ڪٽي سگهان. فرمايو منهنجي لاءِ ڪهڙو حڪم آهي؟“

عبدالله بن جعفر رضي الله عنه ان کي گهوري ڏٺو ۽ چين ۾ پڻ ڪيو:

”اي بنت علي! (عليه السلام) تو کي خبر آهي ته تنهنجا ڳوڙها اسان کي بيقرار ڪري ڇڏيندا آهن، خدا را انهن کي اگهي ڇڏيو. پنهنجو حال هيڻو نه ڪريو. اسان توهان کي اختيار ڏنو گهرو ته پيءُ سان گڏ وڃو گهرو ته هتي رهو اسان کي ڪا ئي شڪايت نه ٿيندي توهان اسان جي زندگي جا ساٿي آهيو. توهان جي جدائي اسان تي ڏکي گذرندي، مگر حسين عليه السلام کي اتي توهان جي محبت جي گهڻي ضرورت پوندي ان جا ٻار توهان سان گهڻو پيار ڪن ٿا. اسان پاڻ به جلد توهان وٽ

پهچي وينداسين. خدا جي واسطي روئو نه اسان توهان جو روئڻ برداشت ڪري نٿا سگهون.“

”ائين ته مان نه وڃان ها، پر زمانو ڏاڍو خراب آهي. دل ۾ طرح طرح جا شڪ پيدا ٿين ٿا. الله ڪري پاءُ کي اهو سفر راس اچي. پاءُ سان گڏ نه ويس ته سڄو وقت دل انهن ڏي اٽڪيل رهندي. چري ٿي وينديس. وهر جي ڪري زندگي حرام ٿي ويندي گڏ هونديس ته اطمينان رهندو.“ مڙس کان اجازت مليس ته زينب سلام الله تعاليٰ عليها جي جسم ۾ ساهه پئجي ويو. چوڻ لڳي: ”عون ۽ محمد کي گڏ وٺي وڃان؟“

”اهي ڀلا توهان کان سواءِ هتي رهي سگهندا. توهان اتي پهچي پنهنجي خيريت جو اطلاع ڪجو. جيئن ئي پڇڙي صغريٰ جي طبيعت ٺيڪ ٿيندي، اسان به روانو ٿي وينداسين. زينب وڃو توهان کي خدا جي حوالي ڪيم.“

حضرت زينب سلام الله تعاليٰ عليها سفر جي تياري ۾ مشغول ٿي ويون.

## سفر

سڄي شهر تي ڏک ۽ پيڙا جا ڪڪر ڇانيل آهن. گهر گهر چرچو آهي ته پيغمبر اسلام ﷺ جا ڏوهتا، حسين ابن علي عليه السلام مديني کي الوداع ڪري وڃي رهيا آهن. سادات جو محلو ويران ٿيڻ جي خبر آهي. ماڻهن جون دليون ٻڏنديون ٿيون وڃن. هوا ماتم ڪري رهي آهي ۽ موسم سوڳوار لڳي پئي آهي.

سيئي تيار ٿي ويا آهن، سامان ٻڌجي چڪو آهي. ماڻهو هڪ ٻئي پٺيان قطار ڪيون ملڻ ۽ خدا حافظ چوڻ لاءِ هلندا پيا اچن. حسين ؑ جي قدمن کي چنبري روئي رهيا آهن. پاڻ انهن کي مٿي اٿاري سيني سان لڳائي رهيا آهن ۽ تسلي ڏين ٿا:

”زندگيءَ وفا ڪئي ته وري ملنداسين.“

عباس ؑ جا دوست ۽ جان نثار انهن کي حسرت سان گهوري رهيا آهن. اهي ڪچهريون، گڏجاڻيون سڀ خواب ٿي وينديون. انهن جي وڃڻ سان سموريون دلچسپيون ختم ٿي وينديون.

قاسم جا هڪ جيڏا الڳ اکين ۾ ڳوڙها پريون، ڪنڌ جهڪايون بيٺا آهن. سيني جون دليون ٻڏي رهيون آهن. منهن لٿل آهن. علي اڪبر جهڙو مهمان نواز پيارو دوست روز روز ڪونه ملندو. اهو سهڻو ۽ بردبار شخص واري سان به ڪونه وسرندو. زندگي ۾ هڪڙو خال پيدا ٿي ويندو. محفلون ويران ٿي وينديون. علمي مباحثا ٻسا ٿي ويندا. زينب سلام الله تعاليٰ عليها بنت فاطمة جا هڪڙي پٺيان جاول ٻار عون ۽ محمد پاڻ سان گڏ پڙهندڙ ٻارن سان وڪوڙيل آهن. ڳوڙها پي وڃن ٿا، زبردستي مرڪن ٿا.

”توهان سيئي وڃو ٿا. توهان کان سواءِ مدرسي ۾ ڪهڙو مزو ايندو. ڏاڍو ياد ايندو اسان کي وساري نه ڇڏجو.“

”توهان کي ڪيئن وساري سگهنداسين. انهن گهٽين، پاڙن کي ڪيئن وسارينداسين.“ ٻئي ڀائر پڪ ٿا ڪرائين.  
 ”ايڏو ڏکيو سفر آهي. مصيبت جي گرمي پئجي رهي آهي.  
 ڏاڍي تڪليف ٿيندو. توهان نه وڃو توهان جو بابا سائين به ته ڪو نه ٿو وڃي.“

”ليڪن امان سائين جن ته وڃي رهيو آھن. ٿورن ڏينهن کان پوءِ بابا سائين جن به اچي ويندا. اسان کي وڃڻ ئي گهرجي. ماما سائينءَ جن وڃي رهيا آهن. امان سائين وڃي رهيو آھن. ماما سائين اسان کي ڪيڏي لاڏ ڪوڏ سان نپايو آهي. ڀلا سوچيو ته، اهي وڃن ۽ سفر جون تڪليفون سھن ۽ اسان هتي مزي سان آرام ڪيون. انهن جي احسان جو بدلو چڪائڻ جو اهو ئي ته موقعو آهي. جيڪڏهن خدانخواستہ ڪنهن انهن تي ٿيڏي اک سان به ڏٺو ته اسان پنهنجو سينو آڏو ڪري بيهي رهنداسين.“

ماڻهو اچي رهيا آهن. جڏهن حسين عليه السلام مڪي يا مديني ۾ هوندا هيا ته انهن سان ملڻ جلڻ تي سرڪاري پابنديون هيون. ماڻهو ڊڄندا هيا. مگر هاڻي ته اهي وڃي رهيا آهن. ماڻهو ڊچ ڊپ وساري انهن سان ملڻ لاءِ ڊوڙندا پئي آيا. خدا کي خبر زندگي وفا ڪري الاهي نه خبر نه آهي انهن سان وري ملاقات ڪڏهن ٿئي.

ماڻهن تي هڪڙي ڏک جي لهر چاٽيل هئي. هر اک آلي هئي. رسول الله ﷺ جي ٻچڙن جي وڃڻ جي خبر ٻڌي سڀ دوڪان بند ٿي ويا. بازار ويران لڳي پئي هئي. گهر گهر ۾ لڪ چپ ۾ انهن جي جدائي جو ڏک ٿي رهيو هو. يثرب اجڙي رهيو هو. رسول الله ﷺ جو پيارو ڏوهٽو پنهنجو وطن ڇڏڻ لاءِ مجبور هيو. ڪيڏي بي مروتِي هئي. چئني طرفن ڏانهن ويراني چاٽيل هئي. ماڻهو حسين عليه السلام جو نالو وٺي خاموشي سان ڳوڙها ڳاڙي رهيا هيا.

”شاهِ مدينه وڃي رهيا آهن. هاڻي اسان جي سار ڪير لهندو.“ غريب ۽ فقير روئي رهيا هيا. امام سيني کي تسلي ڏئي رهيا هيا.

”الله توهان سيني جو محافظ ۽ نگهبان آهي. منهنجي قسمت ۾ اهو سفر لکيل آهي. تقدير جي لکڻي کي مان ۽ توهان متائي نٿا

سگھون جيڪڏهن خدا گھريو ... ۽ زندگي آهي ته وري ملنداسين.“  
 پرديدار بيبيبن وٽ به عورتون ٽولن جي صورت ۾ اچي رهيون هيون.  
 ”هائِ الله! ڪهڙي نه منحوس گهڙي آهي، فاطمه جو لال وڃي رهيو آهي، سائنٽل جو روح ڪيڏو بيقرار هوندو. هائِ زينب (سلام الله تعاليٰ عليها) بيبي توهان هليون ويون ته اسان جي سار ڪير لهندو. هاڻي ڪير پيار مان آٿت ڏيندو ڪير ڏکڻي وقت ۾ اچي اسان کي همٿ ڏياريندو.“  
 شادي وهان هجي، قضيو هجي، هر موقعي تي زينب سلام الله تعاليٰ عليها جي دم سان دلين کي اطمينان هيو. ڏک بيماري ۾ وڃي تيمارداري ڪنديون هيون. راتين جو جاڳنديون هيون. هر طرح جي مدد ڪنديون هيون. عورتون پاڪر پائي زارو قطار روئي رهيون هيون.  
 ”هائِ سائنٽل! بزرگن جو وسایل گهر ويران ڪيون پئي وڃين. توهان مديني ۾ ڪونه رهندا ته رڳو مٽي پئي اڏامندي. امام کي سمجهايو ڪوفي وارا ڪم بخت سدائين ٺڳ ۽ دوکيباز رهيا آهن. هڪ کان هڪ ڪميٽو ۽ ظالم ڀريو پيو آهي. سڀئي آلِ علي جا جاني دشمن آهن. اتي ئي ته لعنتين شير خدا کي شهيد ڪيو هيو. هاڻي وري توهان به اوڏانهن ئي وڃي رهيا آهيو. اها ڪٿان جي ڏاهپ آهي.“  
 زينب سلام الله تعاليٰ عليها هڪ هڪ کي پاڪر پائيندي، پيار ڪندي سمجهائيندي وئي:

”هاڻي ته دنيا جي هر ڪنڊ اسان لاءِ سوڙهي آهي. تقدير ۾ اهوئي لکيو هيو. يثرب ڇڏڻو ٿو پوي هاڻي مديني ۾ به اسان جي زندگي خطري ۾ آهي. منهنجو پاءُ ڪل خوشي مان نه، پر مجبوريءَ مان وڃي رهيا آهن. اهي وڃن ۽ مان هتي رهان. مزي سان جان بچائي وٺي رهان. مون کان اهو ڪو نه ٿيندو. امان جي قبر ڇڏي ويڃڻ ڪري جيڪو دل تي صدمو آهي، اهو مان ئي ڄاڻان ٿي. جڏهن دل گهڻي پريشان هوندي هئي ته ان جي مزار تي ڳوڙها ڳاڙهي پنهنجا ڏک تڪليفون ٻڌائي دل جو بار هلڪو ڪندي هيس.“

”مگر هن موسم ۾ سفر ڪرڻ ڏاڍو ڏکيو آهي. ٻيو ته جيڪڏهن ڪوفي وارن پنهنجي عادت موجب وري دغا ڪئي ته ڇا ٿيندو؟“



”جيڪو الله کي منظور آهي، اهو ئي ٿيندو. مون کي بڪ ڏک سهڻ جي عادت آهي، مگر هاڻي پاءُ ڏانهن ڏسان ٿي ته هيان ڌري ٿو پوي امان روزانو خواب ۾ ايندي آهي، حيران ۽ پريشان، اکين ۾ لڙڪا پريل، ڇڻ ته ان جو روح بيقرار هجي. روئي روئي مون کي چوندي آهي. زينب (سلام الله تعاليٰ عليها) پاءُ جو ساٿ نه ڇڏجانءِ، ان کي مون تنهنجي حوالي ڪيو آهي. منهنجي ٻچڙي! منهنجي هيڪلي ۽ اڪيلي پٽ جو خيال رکجانءِ، جيڪڏهن تون ان جي همسفر ۽ غمخوار هونديئن ته ان تي ڏکڻ جو بار هلڪو ٿي ويندو. باقي الله نگهبان آهي. مگر جيڪڏهن تو حسين ﷺ جو ساٿ ڇڏيو ته منهنجي روح کي سڪون ڪو نه ملندو. تون پنهنجو پاڻ کي منهنجي جاءِ تي سمجه.“

بيبيون بي اختياريءَ مان آه واري ڪرڻ لڳيون. زينب سلام الله تعاليٰ عليها فرمايو:

”ڏاڍو ڏکيو سفر آهي. ڪائي منزل به نظر نٿي اچي، جتي بي فڪري ۽ سڪون جي اميد هجي، مگر پنهنجي امڙ سانئڻ جي وصيت کي ڪيئن ٿي ٿاري سگهان، اهو ئي ته منهنجو هڪڙو پاءُ بچيو آهي. اهو نه آهي ته منهنجو پيڪاڻو گهر ويران آهي. هاڻي جيڪو به سهڻو پيو اهو خوشيءَ سان سهنديس.“

ايتري ۾ امام حسين عليه السلام اچي ويا ۽ فرمايائون:

”زينب! ڪيستائين روئندي رهنديءَ، پس هاڻي انهن کان موڪلايو سامان تيار آهي. ڪجاوا ۽ سواريون تيار آهن. اڃا روشني آهي، تڏڙي هوا پئي گهلي. ٻار به گڏ آهن، جلدي سان نڪتاسين ته تڏڪار ۾ سفر طئي ٿي ويندو.“

”ادا، مان تيار آهيان.“

”ادا، بيمار ٻچڙيءَ کي ملڻ کان سواءِ هليا ويندو. ويچاريءَ جي دل نٿي پوندي روئي روئي حياتي وڃائي ويهندي ادا ايڏو ظلم به نه ڪجو. ڪير ٿو چوي ته صغرا ننڊ پئي آهي. اها ته ڪالهه رات کان ئي بيقراري مان تڙپي رهي آهي، سائئي ڪري غش ٿي وڃي ٿي. وري ٿوري دير ۾ چرڪ پري اٿي ٿي پوي.“

”مگر ان جي موڪلائڻ جي خيال سان دل ٻڌڻ ٿي لڳي. هڪ ته ايڏو بيمار وري جي رني ته ساهه نڪري ويندس۔ ان سان ملڻ مان ڪهڙو فائدو. توهان وڃو ۽ هيڏانهن هوڏانهن جون ڳالهيون ڪريوس ته خوش ٿي وڃي.“

”سڄي رات گوڏي تي سمهاري کيس سمجهائيندي گذري اٿم. سڀني کان جدا ٿيڻ جي خيال کان مانڌي ٿي وڃي ٿي.“  
ايتري ۾ بانوءَ جو آواز آيو.

”هائِ گهر ڀاتيوا ڪجهه ڏسو ته منهنجي ٻچڙي کي ڇا ٿي ويو آهي؟“  
زينب سلام الله تعاليٰ عليها ڊڪندي وئي  
”ڪٿي فوت ته ڪونه ٿي وئي.“

”نه، نه. هاڻي ئي هوش ۾ اچي ويندي.“ انهن ٻارڙي جي منهن تي پاڻي جا چنڊا هنيا.

”ان نامراد سفر کي باهه لڳي، ٻچڙي کي ڇڏيندي دل ٿي منجهي.  
هن بيمار کي ڪنهن جي آسري ڇڏي وڃان.“

”الله مالڪ آهي. اها امان ام البنين سان هريل به آهي. اها هن جي ڪري ئي اسان سان گڏ نٿي هلي. ورنه پنهنجن پٽن جي ڪري گڏ هلڻ لاءِ ضد ڪري رهي هئي. اڏا سمجهائيس، امان توهان ڪمزور آهيو. اسان خير سان اتي نڪاڻو ڪيون ته پوءِ انشاءِ الله تعاليٰ عباس اچي توهان کي ۽ صغريٰ کي وٺي ويندو.“

”منهنجو ته هنيانءُ ٽڪرا ٽڪرا ٿي رهيو آهي، پر واقعي ساڻ وٺي وڃڻ به ته مشڪل آهي. سڪينه يا ڪبرا کي اتي ڇڏي وڃان، ان جي دل خوش ٿيندي رهندي.“

”نه، ڀاءُ جو حڪم آهي ته ڪنهن به چوڪريءَ کي هتي نه ڇڏيو وڃي. صغرا جي ته مجبوري آهي ۽ سڪينه جي اڃا عمر ئي ڪيتري آهي. ماءُ جي لاءِ سڏڪندي رهندي اها پنهنجي چاچي عباس سان ايترو هريل آهي، جو هڪڙي گهڙي به ان جي جدائي برداشت ڪري نٿي سگهي. ڪبرا کي انهيءَ ڪري ڇڏي نٿا سگهون، جو ڪوفي ۾ ڪجهه سڪون ملي ته پهرين واندڪائي ۾ وڌي ڀاءُ جي وصيت پوري ڪرڻ لاءِ قاسم ۽ ڪبرا جي شادي ڪري ڇڏيون.“

”اهو ته چڱو خيال آهي، مگر ڇا ڪريان! هوڏانهن ويڃو جي تياري آهي ۽ هيڏانهن هن جو اهو حال ٿي رهيو آهي. مون کي ته هن جي حياتيءَ جو ڏک کائي رهيو آهي.“  
 سڀئي صغري کان موڪلائڻ لاءِ گڏ ٿيا.  
 ”منڙي ٻڌ ته، اڪيون ته ڪول، اسان وڃي رهيا آهيون، اسان سان پاڪر ڪونه پائينديئن!“

وڏي پيٽ ڪرا پيٽ جي بخار ۾ ٻرندڙ پيشانيءَ تي چمي ڏني.  
 ”اسان کي پيار ته ڪر.“ سڪينه روئڻ هارڪي ٿي وئي. ”ڏس ته اصغر ڪيئن توکي نمائين اڪين سان ڏسي رهيو آهي. ڏس بابا سائين به اچي ويا.“

حسين عليه السلام بيمار ٻچڙيءَ کي پاڪر ۾ ڀري سيني سان لڳائي ڇڏيو. پير سان بيٺل سمورا ماڻهو سڌڪا ڀري روئڻ لڳا.  
 ”جانِ پدر! روءِ نه، ويڃو ۾ دير ٿي وئي ته سج جي تپش برداشت کان ٻاهر ٿي ويندي.“

بيمار ٻچڙيءَ اڪيون ڪولي پيءُ کي ڏٺو. دل ڀرجي آيس. گهڙي کن ۾ اڪيون بند ڪري، چهري کي بابا سائين جي سيني ۾ لڪائي ڇڏيائين، پوءِ وڏيءَ بهادريءَ سان مرڪندي چيائين:

”بابا، الله نگهبان، خير سان وڃو اسان روئنداسين به ڪونه.“  
 حسين عليه السلام بانو کان اشاري ۾ پڇيو: ”اڪبر ڪٿي آهي، چئوس ته پيٽ کان موڪلائي وٺي.“  
 اڪبر بيقراريءَ سان اڳتي وڌيو.

”هن کي ڪجهه پيار سان سمجهاڻ ته روئي نه، ماندي ٿي ويندي.“ اڪبر پيٽ کي آئين اڪين سان ڏٺو. دل پڪي ڪري مرڪي چوڻ لڳو: ”ڇو گڏيا ڇا اسان کان ناراض آهين؟ ڀلا اسان جو ڪهڙو ڏوهه آهي؟“

”ادا! توهان کان ناراض ٿي مان ڪيئن جيئري رهي سگهنديس، منهنجا وير، الله ڪري توهان کي سفر راس اچي، اسان سان هڪڙو واعدو ڪرڻو پوندو.“

”واعدو ته نه وٺ. منهنجي مٺڙي پس حڪم ڪر. اسان دل و جان سان پورو ڪنداسين.“

”منهنجي موجودگيءَ کان سواءِ شادي نه ڪجو.“

”هرگز ڪونه ڪندس. ٻيو ڪجهه؟“

”پياري ڪنوار ڳولڻ کان پوءِ اسان کي گهرائجو پوءِ اسان اچي توهان کي گهٽ ڪنداسين.“

”ضرور توهان کان سواءِ اسان جي مجال نه آهي جو گهٽ ٿي سگهون.“

”اسان پنهنجو نگوڙ (پلو ٻڌائي) ڪونه ڇڏينداسين، پر ادا اسان

نيڪ نه ٿياسين ۽ مري وياسين ته توهان پنهنجي ڪنوار کي منهنجي

قبر تي ضرور وٺي اچجو. اسان جو نگوڙ (پلو ٻڌائي) اسان جي قبر تي

رکي ڇڏجو. اسان جو روح خوش ٿي ويندو.“

”اهڙيون ڳالهيون ڪندؤ ته الله ٿو ڄاڻي ته نه اسان شادي

ڪنداسين ۽ نه ڪنوار آئينداسين، سمجهي.“

”چاچا عباس (ؓ) ڪٿي آهي. ويڃڻ کان اڳ اسان سان ملڻ جي

واندڪائي به ڪونه هوندين. ادا انهن جي لاڏلي سڪينه جو انهن سان

گڏ وڃي رهي آهي. اسان هتي اڪيلا ڀلي مرون. انهن کي ڪهڙي

پرواهه بس سڪينه انهن جي لاڏلي آهي. اسان ڪجهه نه آهيون. اهي

آهن ڪٿي. الله! اسان انهن کي پري کان ئي ڏسي وئون.“

”اسان هتي هٿ ٻڌيون پنهنجي شهزاديءَ سان ملڻ جي انتظار ۾

ڪڏهن کان بيٺا آهيون.“ عباس (ؓ) اڳتي وڌيا. صغري هڪدم

پنهنجون ٻانهون کولي ڇڏيون. انهن ٻارڙيءَ کي پاڪ ۾ کڻي ورتو.

”توهان اسان کي ڇڏيون ٿا وڃو؟ ڏسي رهجو اسان مري

وينداسين، پر تڏهن ته توهان کي اچڻو ٿي پوندو. اسان جي جنازي کي

ڪلهو ڏيڻ ته ايندا.“

”پتا توهان نيڪ ٿي ويندا. اسان واعدو ڪريون ٿا ته ڪوفي ۾

جيئن ئي امن ۽ سڪون ٿيو اسان دنيا جي سڀ کان تيز ڏاچي تي سوار

ٿي توهان کي وٺڻ اينداسين. واعدو ڪريو ته امان جو حڪم مڃيندا ۽

دوا پابنديءَ سان پيئندا. اسان اينداسين ته اسان کي ٿلهيءَ متاريءَ

صورت ۾ ملندا. بس ٿورن ڏينهن جي ته ڳالهه آهي.“

”چاچا سائين! الله لڳ اسان کي به وٺي هلو.“  
 ”وري ساڳيو ضد. بيبي توهان کان سفر جون تڪليفون برداشت  
 ٿي ڪونه سگهنديون. رستي ۾ ٿي ساهه نڪري ويندي.“  
 ”توهان کان ڌار رهي جيئن کان سنو آهي ته توهان جي پانهن ۾ ٿي  
 ساهه نڪري وڃي، اسان هتي مري وياسين ته ڪو ئي ڪلهو ڏيڻ وارو  
 به ڪونه هوندو. چاچا سائين، اسان ڏاڍو روئينداسين.“  
 ”بيبي! تون مرڻ کان پوءِ ڪيئن روئيندين.“ سڪينه معصوميت  
 مان پڇيو.

”اسان جيئرو! هجون يا مثل، روئيندا ٿي رهنداسين. اسان جو روح  
 روئيندو رهندو.“ ”مرن تنهنجا دشمن. سڪينه هل. بيمار پيڻ کي  
 پريشان نه ڪر.“ ”اسان ان کي پاڪر پائڻ کان سواءِ ته هر گز ڪونه  
 وينداسين.“ سڪينه منهن سڃاڻيندي چيو.  
 صفري مرڪڻ لڳي.

”هائ مني، تنهنجو ڳالهه ڳالهه ٿي وڙهڻ گهڻو ياد ايندو. واعدو ڪر  
 ادا اڪبر جي شاديءَ تي سمورو نگوڙ (پلو ٻڌائي) هڙپ ڪري نه  
 ڇڏيندين.“ ضد ڪري اسان کي گهرائي وٺجان.“

”اسان واعدو ٿا ڪريون، جيڪڏهن توهان کان سواءِ وهان ٿيو ته  
 اسان ايترو روئينداسين، ايترو روئينداسين، جو گهوٽ گهرائي، ڪنوار  
 ڇڏي، توکي وٺڻ لاءِ ڊڪندو ايندو.“ سڀ ڪلڻ لڳا.

”او منهنجي مينا! بس گهڻيون مٺيون ڳالهيون ڪيئي. هاڻي پيڻ  
 کي پاڪر پاءِ ۽ اڳتي وڌ. اصغر کي الوداع چوڻ ڏيندين يا نه.“ بانو  
 کلندي چيو ۽ ننڍڙي اصغر کي کڻي ويجهو آيون. ان جو پتڪڙو هٿ  
 نراڙ تي رکي چيائين:

”ڏس بيبي، اصغر تو کي سلام ٿو ڪر.“ اصغر پيڻ کي ڏٺو  
 ڪڏندي هٿ لوڙيائين.

صفري پياري پاءُ کي پنهنجي بخار ۾ ٻرندڙ سيني سان لڳايو ۽  
 زور زور سان روئڻ لڳي.

”منهنجا اڏڙا، منهنجا چنڊ، تنهنجي عمر وڌي ٿي. امان جيڃلڙي  
 ان کي اسان وٽ ڇڏي وڃو. اسان هڪدم نيڪ ٿي وينداسين. ان جو

گهڻو خيال رکنداسين. توهان کي ڏرو به فڪر ڪرڻ جي ضرورت نه پوندي اسان هن کي پنهنجن هٿن سان وهنجاري نئون پهراڻ پارائينداسين. هڪري جو تازو تازو کير پيارينداسين، ان جي سهڻين اکين ۾ سرمو پارائينداسين، ان جا ننڍڙا پتڪڙا پير اکين تي رکنداسين. بس امان اسان هن کي ڏسڻ سان چڱا ڀلا ٿي وينداسين. سڀ بخاريچي ويندو.“

”مٺي، ڪيئن ڇڏي ويانس، اڃا خير سان ڇهن مهينن جو به ڪونه ٿيو آهي، بوتل مان کير پيئڻ به ڪونه ٿو اچيس. توهان ڪيئن سنڀاليندا.“

”پياري امان! اسان سنڀالي وٺنداسين. سفر ۾ ته اهو گل ڪومائجي ريندو ڪيڏي مصيبت جي گرمي هوندي جهڪ لڳندي واري اڏامي اچي ان جي ريشم جهڙن وارن ۾ ڀرجي ويندي آهي گلابي گل ٽپي ويندا.“

”منهنجي ٻچڙي ضد نه ڪر، ايترو ننڍڙو ٻارڙو ماءُ کانسواءِ ڪيئن رهندو.“ ٻڌي ٻچڪر ڏيندي سمجهايس.

”ٻڌي امان! نيڪ ٿا چئو. مگر امان واعدو ڪريو ته وساري نه ڇڏيندو. اهو ٻن چئن مهينن ۾ وڏو ٿي ويندو ته اسان کي سڃاڻندو به ڪونه. توهان ان کي روزانو ٻڌائيندا رهجو ته هتي مديني ۾ ان جي هڪڙي بدنصيب پيڻ رات ڏينهن ان جي ياد ۾ ڳوڙها ڳاڙيندي آهي. هي بيماري غرق ٿئي. مون کي هن وقت ئي پڪڙڻو هوس ته جيئن هتي اڪيلي پئي تڙپندي رهاڻ. چڱو بابا سائين، اسان کي هڪڙو دفعو وري پيار ڪريو.“ حسين ؑ وري صغري کي سيني سان لڳائي چميون ڏنيون، ۽ دلا سو ڏنائينس. ”توهان ويو ٿا، اسان کي هتي ڇڏيون ٿا ويو. اسان جو جسم هتي هوندو مگر روح توهان جي قدمن ۾ رهندو.“

ڪجاوا دروازي وٽ آندا ويا. پردو ڏنائون. عباس ؑ وڏي آواز

۾ پڪاريو:

”ماڻهو پنهنجن گهرن جي ڇت تي نه چڙهن ۽ اوڻي به هيڏانهن نه اچن، ڇو ته بي پردگي ٿيندي رسول الله جا پاڪ ٻچڙا ڪجاون ۾ سوار ٿي رهيا آهن.“

سڀ کان پهرين زينب سلام الله تعاليٰ عليها سوار ٿيون. حسين عليه السلام هٿ وٺي پيٽ کي سهارو ڏنو. عباس عليه السلام جهڪي جتيون سنڀاليون. علي اڪبر اڳتي وڌي هٿي هٿ گڏائي پيرن هيٺان سهارو ڏنو. پوءِ بانو به اصغر کي ڪڇ تي ڪڇي مڙس ۽ پٽن جو سهارو وٺي، آرام سان ڪجايو ۽ ويهي وئي.

حسين عليه السلام چئن طرف حسرت مان نهاريو. اهي وطن جون گهٽيون، اهي محلا، جن ۾ ٻارڻو گذريو ۽ جواني ڏلي، اهي ڇڏڻا پئجي ويا هيا. خدا ڄاڻي وري انهن جو ديدار نصيب ٿيندو اها نه ٿيندو. نانا سائينءَ جي روضي پاڪ تي سڄي رات دير تائين ويٺا رهيا هئا. قبر شريف سان مٿو لڳائي ڳالهيون ڪيون هيائون:

”نانا سائين! توهان جو حسين عليه السلام ددر جون ٺوڪرون ڪاٺ لاءِ وطن ڇڏي رهيو آهي. توهان جو اڳ ۾ ٻڌايل فرمان سچ ثابت ٿيو. اسان کي ڪٿي به سڪون ڪونه ٿو ملي. ڪاش توهان جي قدمن ۾ دم ڏيڻ جي سعادت نصيب ٿي وڃي ها.“

پوءِ پاڪ ڦٽڻ کان اڳ امڙ سانئڻ کان موڪلايو هئائون.

”ننڍڙن ننڍڙن ٻچڙن جو سات آهي. منزل جي ڪاٺي خبر ڪونه آهي، غيرن جي شهر ۾ ڇا وهندو ۽ اڀرندو ڪاٺي خبر ڪونه آهي. جيڪو ڪجهه ٿيڻ وارو آهي، ان جو به ڪجهه ڪجهه اندازو آهي. خانہ ڪمب جي احترام جو خيال نه هجي ها ته توهان جي قدمن کان ڪڏهن به جدا ڪونه ٿيان ها. جڏهن دل مايوس ٿيندي هئي ته توهان جي ۽ نانا سائينءَ جي مزار شريف تي ڪجهه سڪون ملي ويندو هيو. زماني کان ايتري مهرباني به ڪونه پڳي. بنا ڪنهن سھاري جي وڃي رهيو آهيان. الله مددگار آهي ته رڻ پٽ به وطن ٿي پوندو. هي وطن ته هاڻي غيرن جو شهر ٿي چڪو آهي.“ حسين عليه السلام سڀني دوستن کي الوداع چيو. آخري پيرو وطن جي زمين ۽ آسمان کي آئين اڪين سان ڏٺائون ۽ قافلي کي اڳتي وڌڻ جو حڪم ڏنائون.

## قافلو

سفر چڱي نموني سان طئي ٿيندو ويو. آل رسول جو قافلو جنهن وات تان گذري ٿي ويو اتي بهار جهڙي هٻڪار اچي ٿي وئي. رڻ پٽ جهومي ٿي اُٿيا. ساھي پٽڻ لاءِ جتي به ترسندا هيا، اتي عارضي ۽ ننڍڙو ڳوٺڙو آباد ٿي ويندو هيو. پرياسي وارن ڳوٺن کان ماڻهو زيارت لاءِ انبوه ڪري ايندا هيا. دُڪان لڳي ويندا هيا. شراب خانا بند ٿي ويندا هيا.

عوام رت جا ڍڪ پي رهيا هيا. بي قصور آل رسول جي بي حرمتي سڀني کي ناگوار لڳي رهي هئي. حسين عليه السلام کي وطن ڇڏڻ تي مجبور ڪيو ويو ۽ ماڻهو بيوسي مان چپ هڻي ڏسندا رهيا.

ٻيو ڪجهه ته وس ۾ ڪو نه هين، پر ماڻهو اناج، کير، پنير ۽ کارڪون، شربت ۽ جانور سوکڙيءَ طور وٺي ٿي آيا. حسين عليه السلام خيمي مان نڪري ٿي آيا. وڏو مجموعو گڏ ٿي ٿي ويو، جيڪي غريب ۽ محتاج ماڻهو سندن قدم بوسي لاءِ آيا ٿي، اهو سامان انهن ۾ ورهائي ٿي ڇڏيائون. ماڻهو التجا ڪندا هيا: ”يا حسين! اسان کي لاوارث ڪري ڇڏي نه وڃو. اسان غريبن جا گهر حاضر آهن. اهي جهومندڙ فصل، تازن ميون وارا وڻ، ڍنڍون ۽ آبشار الله تعاليٰ جون مڙئي نعمتون موجود آهن، هتي ئي ترسي پئو اسان توهان لاءِ پنهنجون جانيون قربان ڪرڻ کان به ڪو نه ڪيڀائينداسين. اسان جون عورتون علي عليه السلام جي نياڻيءَ تي ساھ صدقو ٿيون ڪن. اسان توهان جي خدمت جو موقعو حاصل ڪندي پاڻ کي خوش نصيب سمجهنداسين.“

امام عليه السلام جي اکين مبارڪن ۾ ڳوٺڙا ڀرجي ايندا هيا، انهن جو ٿورو مڃيندا هيا، انهن جي حق ۾ خير جي دعا گهرندا هيا ۽ سمجھائيندا هيا: ”ڀائرو مان توهان جو ٿورائتو آهيان، پر هن وقت اهو



سفر ختم ٿو ڪري سگهجي. ڪوفي وارن دعوت ڏني آهي، مان انهن طرفان محبت مان ڏنل دعوت کان انڪار نٿو ڪري سگهان، ڇو ته مون انهن جي دعوت قبول ڪري ورتي آهي. اهي ماڻهو منهنجو انتظار ڪري رهيا آهن. توهان وقت جي نزاکت کي نٿا سمجهو. خليفو منهنجي باري ۾ بدگمان آهي. توهان وٽ ترسي پيس ته ملڪ تي قبضو ڪرڻ جو الزام هڻندو ته شايد مان هڪڙي نئين حڪومت قائم ڪرڻ جا خواب ڏسي رهيو آهيان. هتي فوجون حملو ڪنديون. توهان امن پسند ماڻهو گهر کان بي گهر ٿي ويندا. هتان جو سڄو حسن ۽ بهارون ختم ٿي وينديون. منهنجي ڪري توهان به پنهنجو سڪون وڃائي ويهندا.

”ڪا ئي پرواهه نه آهي، اسان خليفن سان مقابلو ڪنداسين.“  
 ”انهي جو ئي ته مون کي انديشو آهي. توهان مقابلو ڪرڻ کان ڪونه ڊڄندؤ ۽ خليفن کي رت وهائڻ جو بهانو ملي ويندو ان جو الزام مون تي لڳايو ويندو. تواريخ جا ورق حسين کي لالچي ڪوٺيندا، مان ۽ توهان ان جي اڻ کٽ لشڪر جو مقابلو ڪندي ختم ٿي وينداسين. هو اهو ئي ته گهري ٿو جيڪو مان ٿيڻ ڪونه ڏيندس. جيڪڏهن زندگيءَ وفا ڪئي ۽ جيئرا رهياسين ته انهي محبت ۽ جان نثاريءَ جو مزو وٺڻ لاءِ هڪڙي ڏينهن ضرور توهان وٽ اينداسين.“

ماڻهن کي سمجهائي راضي ڪري، حسين ﷺ اڳتي روانو ٿي ويندا هيا. جيڪڏهن سندن نيت ڪا ئي ٻي هجي ها ته اهي وڏيءَ آسانيءَ سان انهن قبيلن کي گڏ ڪري، هڪڙو عظيم لشڪر تيار ڪري ٿي سگهيا ۽ اڪثريت انهن سان گڏ ٿي وڃي ها، مگر پاڻ خون خرابي کان بچڻ ٿي گهريائون. جيڪڏهن مسلمان پاڻ ۾ وڙهڻ لڳا ته تباهه ٿي ويندا.

جيئن جيئن اڳتي وڌندا ويا، سفر جون تڪليفون وڌنديون ويون. غير آباد ۽ پٿريلو علائقو شروع ٿي ويو. ايڏي مصيبت جي گرمي هئي، جو ڏينهن ٿيڻ سان ئي باهه وسڻ ٿي لڳي. پري پري تائين ساوڪ جو نالو نشان ڪونه هيو. سڀني جا چهره تپش ڪري سانورا ٿي ويا هيا. چشما سڪا پيا هيا. کوهه سڪي ويا هيا. هنيانءِ پڇي رهيا هيا.

جتي ڪو ڪجين جو نديڙو باغيچو ملي ٿي وين ته سڀني جي جسم ۾ ساهه پئجي ٿي ويو. ديوانن وانگر پاڻيءَ تي ڪري ٿي پيا. ڍالون، تلوارون ۽ زرهون نانڊن وانگر ٻريون ٿي. سڀني کي پاڻيءَ ۾ ٻوڙي ٿڌو ٿي ڪيائون. گهوڙن ۽ اٺن ۾ جان پئجي ويندي هئي، تازا توانا ٿي ساوڪ ٿي حسرت مان ڏسندا هيا. پوءِ وري تپندڙ واري جي دنيا ۾ اڳتي قدم وڌائيندا هيا. ٻار سفر جي تڪليف کان ٽڪجي روئڻ لڳندا هيا. ميلن تائين واري ٿي واري ڏسي وحشت ٿيندي هين.

هڪڙي ڏينهن هڪڙي هرڻي نظر آين، ان سان گڏ ٻه ٻچا هيا، ٽپا ڏيندي پڇي وئي. ٻار خوشي مان تازيون وڄائڻ لڳا. ڪجهه گهڙين لاءِ وندر ٿي وين. ڪيترا دفعا هرڻي ۽ ٻچا نظر آين، پوءِ خبر نه آهي ڪيڏانهن گر ٿي ويا. ٻار اداس ٿي ويا.

”اها هرڻي ڪوفي ۾ اسان جي پهچڻ جي خبر ٻڌائڻ وئي آهي.“  
عون محمد کي چيو.

”بيشڪ، ۽ ڏاڍي تڪي وئي آهي ته جيئن ماڻهو اسان جي استقبال جي تياري ڪري وٺن.“ ٻار اهو سوچي دل وندرائڻ لڳا.

مگر اڳتي هليا ته هرڻي وري ملين. هاڻي ان وٽ هڪڙو ٻچو هيو. اها ڏاڍي بيقرار ٿي لڳي. قافلي سان گڏوگڏ هلڻ لڳي. سڀني حيران ٿيا ته ٻچو ڪاڏي ويو. امام عليه السلام جي خدمت ۾ اها ڳالهه عرض ڪيائون. انهن هڪدم قافلي کي ترسو جو حڪم ڏنو. هڪڙي چشمي جي ڪناري تي سامان لڌائون. هرڻي اڃا به پريشان بيٺي هئي.

”ڇا معاملو آهي؟“ سڀني سوچيو.

”ائين ٿو لڳي ته هن جو ٻيو ٻچو ڪنهن ماڻهوءَ پڪڙي ورتو آهي. اها ان جي تلاش ۾ اسان سان گڏ ٿي وئي آهي.“ حسين عليه السلام فرمايو.

”مگر اسان ته ان جي پڇي کي هٿ به ڪونه لٽو آهي.“ ٻارن چيو.

”اها ايترو نٿي سمجهي. بس انسان جي بوءِ سونگهي اسان سان گڏجي وئي آهي. توهان ترسو علي اڪبر توهان اسان سان گڏ اچو ڏسون ته هرڻي ڇا ٿي گهري.“ مگر ٻارن ضد ڪيو ته اسان به گڏ هلنداسين.

حسين ﷺ هرڻي ڏانهن گهوڙو وڌايو ته اها منهن ڦيري هڪڙي پاسي هلڻ لڳي. اهي بيهي رهيا ته اها به بيهي انهن کي حسرت سان ڏسڻ لڳي.

”ان کي خبر آهي ته سندس ٻچو ڪنهن وٽ آهي، اسان کي ان ڏانهن وٺي وڃڻ تي گهري هلو ڏسون ته اها اسان کي ڪيڏانهن ڏي وٺي وڃي.“  
”سفر ڏاڍو ڏکيو ٿي ويندو.“

”مگر هرڻي کي ائين ڇڏيندي ڏک ٿو ٿئي. ان جي مدد ڪرڻي ٿي پوندي.“

”بابا سائين، ڪٿي ڪو خطرو نه هجي.“ علي اڪبر چيو. ”توهان سڀئي هتي بيهو مان اڪيلو ٿو وڃان.“

”جانور دوکي باز ڪونه ٿيندا آهن. اها صفت ته صرف حضرت انسان پر ئي پاتي ويندي آهي. هلو ڊڄڻ جي ڪاٺي ڳالهه ڪونه آهي. جيڪڏهن ڪوئي جهنگلي جانور ڪاٺي وڃي ها ته هن کي صبر اچي وڃي ها. هن جو ٻچو ضرور ڪنهن ماڻهوءَ جي قبضي ۾ آهي ۽ اڃا زندهه آهي.“

علم حيوانات تي ٻارن سان ڳالهيون ڪندا پئي ويا ته هڪڙي آبادي اچي وئي. سامهون هڪڙي گهر تي هرڻي بيهي رهي ۽ دروازي کي ڪر هڻڻ لڳي.

”والله، ڪمال آهي. اهي جانور ڪيترو سمجهدار ٿا ٿين. ان جو ٻچو ان ئي گهر ۾ هوندو.“ امام ﷺ اڳتي وڌي دروازي تي ٺڪ ٺڪ ڪئي. هڪڙي ماڻهوءَ دروازو کوليو.

”توهان ڪير آهيو؟“ ان ماڻهوءَ پڇيو.

”مان حسين ابن علي آهيان. ڪوفي وڃي رهيو آهيان. هي منهنجا ٻار آهن.“

”يا حسين! مون افواهي خبر ته ٻڌي هئي، مگر اهو معلوم ڪونه هيو ته اها منهنجي خوش قسمتي ٿيندي جو توهان مون غريب جي گهر تشریف کڻي ايندا. يا حسين مون کي پنهنجي خدمت ڪرڻ جي سعادت حاصل ڪرڻ ڏيو. جڏهن جي ماني کان سواءِ ڪجهه به حاضر ڪري ڪونه ٿو سگهان. اتفاق سان اڄ هڪڙو هرڻيءَ جو ٻچو هت

اچي ويو آهي. مان ان کي ڪهي هائي ٿو گوشت پچيان. مون سوچيو هيوت ڪجهه وڏو ٿي ويندو ته ڪم ۾ آئيندس، مگر اهو عجيب جانور آهي. جڏهن کان آندو اتر ڪوشش ڪري ٿڪجي پيو آهيان. پر اهو ڊاٽي پاڻيءَ کي وات ٿي نٿو هڻي.“

”توهان جي مهمان نوازي جي مهرباني. اسان سان وڏو قافلو ساڻ آهي، اهي اسان سڀني جو انتظار ڪري رهيا هوندا.“

”آقا! اها ڪهڙي بي واجبي آهي. حسين ابن علي منهنجي دروازي تي تشريف ڪئي اچن ۽ مان انهن جي خدمت کان محروم رهان، کين خالي هٿين روانو ڪري ڇڏيان.“

”اسان خالي هٿين ڪونه وينداسين. توهان جيڪڏهن ڪوئي هديو ڏيڻ ٿا گهرو ته اهو هرڻي جو ٻچو اسان کي ڏئي ڇڏيو.“

”هرڻي جو ٻچو ته ڇا آقا منهنجي جان به حاضر آهي.“ اهو شخص ڊوڙندو ويو ۽ ٻچي کي ڪٿي آيو. ٻچو ٽپا ڏيندو وڃي پنهنجي ماءُ جو کير پيڻ لڳو. امام ﷺ جي اکڙين ۾ خوشي مان لڙڪ ڀرجي آيا. ٻار تازيون وڄائڻ لڳا.

”مهربان دوست! توهان جو نالو ڇا آهي؟ اسان جي ڏکويل دل کي تووڙي خوشي پهچائي آهي.“

حسين ﷺ ان شخص جو ٿورو مڃيندي موڪلائي قافلي سان اچي مليا. اهو ڏسي ٻارن جي خوشيءَ جي حد ٿي نه رهي ته هرڻي پڳي ڪونه. پر قافلي سان گڏ هلندي رهي، جتي به ترسندا هيا ٻار ان سان کيڏندا هيا.

قافلو هلندو رهيو. رستي ۾ گهڻائي ماڻهو گڏجي ويا.

## ڪوفو

هوڏانهن ڪوفي ۾ حاڪم قلعي ۾ بند ٿي ويهي رهيو. ماڻهن تي اهو ظاهر ڪيائين ته اهو انهن کان ڊڄي ٿو. ماڻهو اڃا به خوف ٿي ويا ۽ وڏيءَ تيزي سان مسلم ﷺ جي هٿ تي امام حسين ﷺ جي بيعت ڪرڻ لڳا.

مخبرن اچي اطلاع ڪيو ته حج کان ٻه ڏينهن پهريائين حسين ابن علي ﷺ اوچتو ڪوفي ڏانهن روانو ٿي ويو آهي ۽ قافلورستي ۾ آهي. هاڻي حاڪم پنهنجو اصلي روپ ڏيکاريو. شهر جي چپي چپي تي فوجي بيهاري ڇڏيائين. هڪدم اعلان ڪرايائين ته جيڪو به مسلم بن عقيل ﷺ سان ڪنهن به قسم جو واسطو رکندو يا پناهه ڏيندو، اهو ملڪ جو دشمن ۽ غدار سمجهيو ويندو ۽ وڏي سخت سزا جو حقدار ٿيندو. ان سان گڏ ئي وٺ پڪڙ شروع ٿي وئي. شڪ وارن گهرن تي ڇاپا پوڻ لڳا. انهن جي گهرن کي باهه ڏني وئي. ماڻهن کي سري عام قتل ڪيو ويو. بي خبر شهرين تي هڪدم اهڙي شدت سان ڦهر ٽٽو جو سڀئي ڊڄي لڪي ويا. خاص خاص ماڻهن کي يا ته جيل ۾ وڌو ويو يا قتل ڪري، انهن جي سرن کي عبرت حاصل ڪرڻ لاءِ مسجد تي ٽنگي ڇڏيائون. جيڪي خوف کان ڊنل ماڻهو بچيا انهن مان صاحب حيثيت ماڻهن کي سڏائي حڪم ڏنائون ته توهان کي پنهنجن پنهنجن پاڙي وارن جي هلت چلت جو ذميوار ٿو ڪيو وڃي. جيڪڏهن ڪنهن به نافرمان ڪئي ته توهان جوابدار هوندا. انهن غدارن سان گڏ توهان کي ۽ توهان جي ٻارن ٻچن کي به اڏيتون ڏئي ماريو ويندو.

هڪدم هڪڙي اهڙي آفت اچي وئي، جو ماڻهو پنهنجا وڏا وڏا وڏا ۽ وفاداري جا قسم وساري ويا ۽ منهن لڪائي گم ٿي ويا. شهر جي وڏي ناڪابندي ڪيائون ته جيئن ڪنهن به ڳالهه جي خبر ٻاهر

وڃي نه سگهي. امام عليه السلام بي خبري ۾ اڳتي هلندو اچي. هڪدم انهن کي چڻي طرفن کان وڪوڙي سڄي قافلي کي ختم ڪري ڇڏجي. حسين عليه السلام جو قافلو موت ڏانهن وڌندو رهيو. جڏهن حاجر نالي جاءِ تي پهتا ته انهن ڪوفي وارن کي هڪڙو خط لکيو ۽ هڪڙي تيز رفتار قاصد کي روانو ڪيائون.

”هي خط حسين ابن علي جي طرفان، برادران اسلام جي نالي تي موڪلجي ٿو. الله تعاليٰ جي حمد و تعريف ۽ سلام کان پوءِ معلوم هجي ته منهنجي پيءُ مسلم بن عقيل عليه السلام جو خط مليو. توهان جي ٻڌي ۽ عزم جي پختگيءَ جي خبر ٻڌي خوشي ٿي. ڏٺي در دعا آهي ته اهو توهان جي ارادن ۾ ڪاميابي عطا فرمائي. جڏهن توهان کي هي خط ملي ته توهان پنهنجا سڀئي انتظام مڪمل ڪري ڇڏيو. جلديءَ ۽ سمجهداريءَ سان پنهنجو نظام ٺيڪ ڪريو. ڪجهه ڏينهن کان پوءِ انشاءِ الله تعاليٰ مان توهان وٽ پهچي ويندس.“

حسين عليه السلام اهو خط قيس بن مسهر صيدادي رضي الله تعاليٰ عنه جي حوالي ڪيو ۽ ان کي تڪڙو وڃڻ جي هدايت ڪيائون.

مگر دشمن پنهنجو چار وڏيءَ چالاڪيءَ سان پکيڙيو هيو. قادسيه پهچڻ سان قاصد گرفتار ٿي ويو ۽ ڪوفي موڪلي ڇڏيائونس ۽ ڪوفي جي حاڪم ابن زياد ان کي هڪدم شهيد ڪرائي ڇڏيو.

امام عليه السلام حضرت عبدالله بن يقطر عليه السلام کي، جيڪو سندن ٿڃ پياڪ پيءُ به هيو، احتياطي طور مسلم بن عقيل عليه السلام ڏانهن روانو ڪيو مگر اهو به منزل مقصود تي پهچڻ کان اڳ شهيد ٿي ويو.

حسين عليه السلام جڏهن وطن کان روانا ٿيا هيا ته قافلو ننڍڙو هيو. مگر رستي ۾ ماڻهو ملندا ويا ۽ گڏجندا ويا. اهي جيڪي پنهنجي ئي علائقي ۾ هيٺي حال ۾ هيا گڏجي پيا. گهڻا ئي اهڙن غرضمند ماڻهن جي هئي، جيڪي سمجهي رهيا هيا ته حسين عليه السلام ڪوفي وارن جي دعوت تي وڃي رهيا آهن ۽ اتي انهن جو وڏو شاندار استقبال ٿيندو. شاهي مرتبو ملندو. حسين عليه السلام شهنشاهه ٿي ويندا. انهن جي درٻار ۾ عيش ڪرڻ جو موقعو ملندو.

امام ﷺ انهن کي سمجهايو ته اهي سڀ خيالي ڳالهيون آهن. اهي  
شهناهييت جي لالچ ۾ ڪونه ٿا وڃن. انهن فرمايو:

”ان کان علاوه مون سان گڏ هزارن قسمن جا خطرا آهن.“

ماڻهن سمجهيو ته امام ﷺ انهن کي ٿاري رهيا آهن ۽ گڏ هلندا  
رهيا. قافلو آهستي آهستي وڌندو رهيو.

هوڏانهن ابن زياد هڪڙي ٻي اٽڪل ڪئي. اهو پاڻ لکي شهر  
مان نڪري ويو ۽ قافلي جي صورت ۾ پنهنجي فوج کي گڏ ڪيائين.

امام ﷺ سفر ۾ ڪارو لباس پائيندا هيا. مسافر مٿي ۽ ڌوڙ کان  
بچڻ لاءِ منهن تي پٽڪي جو طرو ويڙهيندا هيا. ابن زياد ڪارو لباس  
پاتو. پنهنجن سپاهين کي حڪم ڏنائين ته منهن تي طرو ويڙهين. پاڻ  
به پنهنجو منهن لڪايائين ۽ شهر ۾ اهڙي ڍونگ سان داخل ٿيو جو  
ماڻهن سمجهيو ته حسين ابن علي ﷺ اچي ويا.

سڪل ڪڪن تي پاڻي پئجي ويو. ماڻهو خوشيءَ مان نچڻ لڳا.  
ابن زياد تي لعنتون وجهڻ لڳا. جيڪي لکيا ويٺا هئا اهي به دلير  
ٿي ويا.

ابن زياد خاموشيءَ سان اڳتي هلندو آيو. پنهنجن فوجين کي  
حڪم ڏنائين ته غور سان ڏسو ۽ سڃاڻيندا وڃو. حسين ابن علي (عليه  
السلام) جا سڀئي حمايتي ڪيڏ ڪيڏڻ لاءِ بيخوف نڪري پيا آهن.  
هڪڙي هڪڙي کي ڌيان ۾ رکڻ ڪير به ٻڃي نه وڃي. ماڻهو خوشيءَ  
مان ٽپا ڏيندا آيا، امام ﷺ جي سلامتي جا نعرا هڻندا گڏجي پيا.

جڏهن اهو قافلو مسجد شريف جي ويجهو پهتو ته ابن زياد منهن  
تان طرو هٽائي ڇڏيو. ماڻهو ششدر ٿي ويا. هڪدم خوف مان ڀڄڻ لڳا.  
مگر فوجين هڪ هڪ کي ختم ڪري ڇڏيو. حسين ﷺ جا حمايتي يا  
ته قتل ڪيا ويا يا جيل ۾ وڌا ويا. حسين ﷺ کي پليڪار ڪرڻ وارو  
ڪوفو قبرستان ٿي ويو. مسلم بن عقيل رضي الله عنه، حضرت هاني بن عروه رضي الله عنه وٽ  
روپوش ٿي ويو. جاسوس ان جي ڳولا ۾ لڳل هيا. گهڻن ماڻهن تي ظلم  
ڪيائون، پر ڪنهن به ان جي خبر ڪونه ٻڌاين. دراصل ڪنهن کي  
خبر ئي ڪونه هئي ته مسلم رضي الله عنه ڪٿي لڪل آهن.  
تڏهن هڪڙي اٽڪل کان ڪم ورتائون.

هڪڙو اوڀرو ماڻهو هيڏانهن هوڏانهن پڇندو پئي ڦريو:  
 ”مسلم بن عقييل ڪٿي آهي؟ ان لاءِ پيغام ڪٿي آيو آهيان.“  
 ”ڪهڙو پيغام آهي؟“ ماڻهن ڊڄندي ڊڄندي پڇا ڪيس.

”ان جي لاءِ سندس هڪڙي دوست ڏهه هزار دينار موڪليا آهن ۽  
 ان چيو آهي ته اها رقم سرڪاري آفيسرن ۾ رشوت طور ورهائڻ سان  
 پڇڻ جو ڪو رستو ملي سگهي ٿو.“

اهو چئي ان پورا ڏهه هزار دينار سامهون اڇلائي ڇڏيا. ماڻهن کي  
 ان جي ايمانداريءَ تي يقين ٿي ويو. صرف واعدو نه پر روڪ رقم ڪٿي  
 آيو آهي، جيڪڏهن بي ايمان هجي ها ته پاڻ ڪاٽي وڃي ها.  
 انهن مسلم ﷺ کي ڳولڻ شروع ڪيو. ان جي ڀلائي لاءِ ان کي  
 ڳولڻ ضروري هيو.

”تون رقم ڇڏي وڃ ۽ وڃي ان مهربان دوست جو شڪريو ادا ڪر  
 ۽ ٻڌائيندس ته انتظام ٿي ويندو.“

”مان هينئر ئي وڃي ان جي خيريت جي خبر ٿو پهچايان ۽  
 آفيسرن سان به ڳجهه ڳوهه ۾ ڳالهايان ٿو ته جيئن اهو جلد کان جلد  
 هتان نڪري وڃي.“ اهو شخص هڪڙي پاسي ويو ۽ ٻئي پاسي کان  
 فوج ڇاپو هنيو. ڏهه هزار درهم قبضي ۾ ڪيائون ۽ ماڻهن کي گرفتار  
 ڪري ويا. انهن کي اڏيتون ڏنائون، مگر انهن کي واقعي معلوم ڪو نه  
 هيو ته مسلم ﷺ ڪٿي لڪل آهي.

مگر ڪنهن نموني سان مسلم بن عقييل ﷺ کي خبر پئجي وئي ۽  
 شڪ ۾ جڏهن رات جو هائي بن عروه ﷺ جي گهر تي ڇاپو لڳو ته اهو  
 اڳي ئي پنئين دروازي کان نڪري ويو هو.

ان جا ٻئي ٻار قاضي شريح جي پناهه ۾ لڪل هئا. ان سوچيو ته نه  
 انهن جي ڪنهن کي خبر آهي ۽ نه ٻارن سان ڪنهن کي دشمني  
 ٿيندي انهن کي اتي حفاظت سان رهڻ ڏجي. ورنه اهي بيخبريءَ ۾ موت  
 جي ڪوهه ڏانهن هلندا آيا ته غضب ٿي ويندو.

رات جي اونداهيءَ ۾ مسلم بن عقييل ﷺ لڪندو پڇندو گهٽيون  
 مٽائيندو رهيو. ٽڪجي سائو ٿي پيو. اڃا تائين اهو محفوظ هيو نه ان  
 کي ڪنهن سڃاتو هيو ۽ نه ڪنهن مٿس ڌيان ڏنو هو. ان ٻڌو ڪيترين



جائين تي ماڻهو ان جي باري ۾ ڳالهائي رهيا هيا. ان کي خبر پئجي وئي ته ان جي جان انتهائي خطري ۾ آهي.

مگر ان کان وڌيڪ امام عليه السلام ۽ ان جي قافلي وارن جون حياتيون خطري ۾ هيون. مسلم عليه السلام کي پنهنجي جان جي پرواهه ڪونه هئي. اهو انهيءَ فڪر ۾ هيو ته ڪنهن به طريقي سان ڪوفي مان نڪري امام عليه السلام جي قافلي وٽ پهچي وڃي ۽ انهن کي خطري کان خبردار ڪري ورنه بي خبريءَ ۾ موت جي منهن ۾ هليا ايندا.

اونداهيءَ ۾ ان کي ٻين گهرن کان پري الڳ هڪڙو گهر نظر آيو. حالت ايتري ڪمزور ٿي وئي هيس جو وڪ ڪٽڻ به مشڪل هئي. اڃ ۽ بک جي تڪليف برداشت کان ٻاهر هئي. انيٽاليهن ڪلاڪن کان لاڳيتو پاڻي جو هڪڙو ٿڌو ٻه نڙي ۾ ڪونه وڌو هئائين. ڪنهن کان مدد گهرڻ جي همت ڪونه هئس. هر طرف موت وات ڦاڙيون پيو هيون. جيئن ته اهو گهر شهر کان پري ٿيو هيو شايد ان ۾ رهڻ وارا ان کي نه سڃاڻين. حالتن کان به بي خبر هجن ۽ ان کي ڪجهه گهڙين لاءِ آرام ڪرڻ جي سهوليت ملي وڃي.

ڊڄندي ڊڄندي دروازو کڙڪايائين. هڪڙي ٻيڙي عورت ٻاهر نڪتي ۽ پنهنجين ڪمزور اکين سان ڏسڻ جي ڪوشش ڪرڻ لڳي. ”ڪير آهين؟“

”هڪڙو پريشان حال مسافر جيڪڏهن هڪڙي رات رهڻ جي اجازت ملي وڃي ته وڏي مهرباني ٿيندي صبح ٿيڻ کان اڳ هليو ويندس.“  
 ”ڏاڍو ٿڪل ٿو لڳين، ڪٿان آيو آهين؟ ڪيڏانهن وڃڻ جو ارادو. اٿئي؟ مان اکين کان معذور آهيان، ڪجهه اورتِي روشني ۾ اچ. تنهنجو چهرو ته ڏسان.“

حضرت مسلم عليه السلام خاموشيءَ سان اڳتي وڌيو. ڪراڙيءَ پيرن کان مٿي تائين ڏٺس.

”نوجوان، ڪنهن سٺي گهرائي جي اکين جو تارو ٿو لڳين. توکي ڏسي دل خود بخود توڙانهن ڪڇندي ٿي وڃي. ياد نٿو اچي توکي ڪٿي ڏٺو آهي. مان به چري ٿي وئي آهيان. تون ته شايد ان وقت پيدا به ڪونه ٿيو هوندين، جڏهن مان اهڙي ويل به ڪونه هيس. شير خدا حضرت

علي ابن ابو طالب ﷺ هتان کان لانگهائو ٿيا هيا. مون به هڪڙو دفعو انهن کي ڏٺو هيو. توکي ڏسي خبر نه آهي چواهي ياد اچي ويا.“

”مان ان جي خاندان منجهان آهيان. اهي منهنجا چاچا هيا.“ مسلم بن عقييل عليه السلام ڪنڌ جهڪائي چيو. ڪراڙي زائفان جي عقيدت ڏسي ان جي دل مان خوف نڪري ويو. ”حسين ابن علي عليه السلام جن منهنجا سوٽ آهن.“

”يا خدا! تون مسلم بن عقييل آهين؟ منهنجو نالو طوع آهي. رسول الله ﷺ جي آل جي عقيدتمند آهيان. منهنجا ڀاڳ ڀلا آهن جو توهان مون مسڪين جي گهر کي عزت ڏني. لعنتي تنهنجي جان جا دشمن ٿي پيا آهن. خدا انهن کي برباد ڪري. مون ڪراڙي جي حياتي ڪهڙي ڪم جي؟ مگر هتي ڪير به تنهنجو وار ونگو ڪري ڪونه سگهندو.“

”مان هتي حسين ابن علي عليه السلام جو نمائندو ٿي آيو هيس. حالتون خراب ٿي ويون. هاڻي سپاهي منهنجي ڳولا ۾ آهن.“

”اندر اچي وڃ. انهن سپاهين جي منهن تي لعنت هجي.“

ان ڪراڙيءَ هن کي هٿ منهن ڏوٽ لاءِ پاڻي ڏنو. پوءِ کاڌو کڻي اچي ان جي اڳيان رکيائين. سٺو هنڌ وڇايائين.

”جيستائين دل گهر ٿي، رهي پئو. هتي ڪير به ڪونه ايندو آهي. منهنجو هڪڙو پوٽو آهي، ان کي به مون ڪراڙيءَ وٽ اچڻ لاءِ واندڪائي ڪونه آهي.“

”بس مان ڪجهه گهڙيون آرام ڪري هليو ويندس.“ مسلم هٿ منهن ڏوٽي پاڻي پيئو ۽ ڪجهه به نڙي مان هيٺ ڪونه لٿس به گراه کائي خدا جو شڪر ادا ڪيائين ۽ سمهي پيو.

قسمت جا چڪر ڏسو ته جنهن پوٽي کي ڪڏهن به ڪراڙي وٽ اچڻ لاءِ واندڪائي ڪونه ملندي هئي، نڪاءَ اچي ڪيائين. ڪراڙيءَ کي ڪمري مان نڪرندو ڏسي پڇيائينس:

”ڪنهن جي لاءِ ماني کڻي وئي هئي؟“

”هڪڙو تڪل مسافر آهي. ويچارڻ به گراه کاڌا. اڄ پٽ، تون اها ماني ڪاءُ.“

”مان انهيءَ ڇيهر گاهه کي هٿ به ڪو نه لڳائيندو آهيان، مان ٻڪري جي گوشت جا ڪباب کائي آيو آهيان. تنهنجو مهمان ڪير آهي؟ ڪوئي چور لڇو نه هجي.“

”چريا، وڏو عظيم انسان آهي، پر ويچارو مصيبت ۾ اچي ويو آهي. صرف هڪڙي رات تڪندو صبح جو هليو ويندو.“

”وري اها ئي بڪ بڪ. مان پڇان ٿو ڪير آهي، نالو ڇا اٿس؟“

”پٽا آهستي ڳالهه، ٿڪو تنهنجو پيو آهي. ننڊ ڦٽي ويندس.“

”تون نٿي ٻڌائين ته مان پاڻ وڃي ٿو پڇان.“

”نه نه، ٻڌايائين ٿي. پٽ، اسان جا ڀاڳ کلي ويا. اسان وٽ اڄ الله

جي پيغمبر ﷺ جي خاندان جو هڪڙو ڀاتي مهمان آهي.“

”ڪير؟“

”مسلم بن عقيل پٽ تو کي منهنجو قسم ڪنهن کي

ٻڌائجان نه.“

”مان ڇو ٻڌائيندس. منهنجي ان سان ڪهڙي دشمني آهي.“ پوتي

مڪاريءَ مان چيو.

جڏهن ڪراڙي ننڊ پئجي وئي ته اهو آهستي اُٿيو ۽ اتي شهر

ڏانهن ڊڪندو ويو. ان وڃي سڄي ڳالهه ابن زياد کي ٻڌائي. ابن زياد

اڍائي هزار سپاهي ساڻ ڪري حضرت مسلم ﷺ کي گرفتار ڪرڻ لاءِ

روانو ٿي ويو.

صبح جو ساجهر ٿي جڏهن ٻيڙي وضوءَ لاءِ پاڻي کڻي ڪمري ۾

آئي ته ڏٺائين ته مسلم بن عقيل ﷺ پريشاني ۾ پگهر ۾ شل لڳو

وينو آهي.

”نينگر! ڪهڙي ڳالهه آهي، ڇا ننڊ ڪونه آئي اٿئي؟“

”نه امان، ڏاڍي سٺي ننڊ آئي، مگر صبح ٿيڻ مهل عجيب خواب

ڏٺو اٿم. منهنجا چاچا علي بن ابو طالب ﷺ جن بيٺا آهن ۽ مون کي

چئي رهيا آهن: ”مسلم اٿ، ايڏي ننڊ سٺي ڪونه آهي.“ منهنجي اک

کلي وئي. مون کي دير ٿي وئي آهي. مون کي پنهنجي جان جي پرواهه

ڪونه آهي. ڏک اهو آهي ته حسين ابن علي ﷺ بي خبريءَ ۾ هلندا پيا

اچن، انهن کي اطلاع ڏيڻ ضروري آهي.“

وضو ڪري نماز پڙهي رهيو هيو ته گهوڙن جي تاپن جو آواز ٻڌڻ ۾ آيو. ڪراڙي ڏٺو ته سندس پوٽو گم هيو. سڄي ڳالهه سمجھي وئي ۽ مٿو پٽڻ لڳي.

”ان ۾ تنهنجو ڪوئي قصور ڪونه آهي.“ مسلم رضي الله عنه دلا سوڌنس. ”منهنجي اولاد آل رسول سان دغا ڪئي. يا خدا، منهنجي ٻڍاپي کي داغ لڳي ويو. منهنجي سڄي عمر جي عبادت مٽي ۾ ملي وئي.“  
”نه، پوٽي جي گناهن جو جواب توکان ڪونه ورتو ويندو.“  
هڪڙي ماڻهوءَ جي گرفتاري لاءِ اڍائي هزارن جو لشڪر صرف ڏيکارڻ لاءِ هيو ته جيئن ڪوئي به حمايتي ڪندڙ ڪٿڻ جي همت ڪري نه سگهي.

مسلم بن عقيل رضي الله عنه تلوار هلائڻ جو ماهر هيو. ماضي تان اٿي تيار ٿي ويو.

”مان اڪيلو آهيان، حسين عليه السلام جو نمائندو آهيان. توهان لاءِ مون کي قتل ڪرڻ ڪنهن به طريقي جائز ڪونه آهي.“  
”ته پوءِ تلوار ڦٽي ڪر.“

”منهنجي خاندان ۾ اڄ تائين ڪنهن به ٻئي جي آڏو تلوار ڦٽي ڪونه ڪئي آهي. اها منهنجي جان آهي. مان ان جي بي عزتي ڪونه ڪندس. توهان سڀئي موٽي وڃو ۽ مون کي وڃڻ ڏيو.“  
”ته پوءِ مرڻ لاءِ تيار ٿي وڃ.“ ٻئي طرف کان تيرن جو مينهن وسڻ لڳو. مگر مسلم رضي الله عنه ڪمري ۾ محفوظ رهيو.

”گهر کي باهه لڳايو!“ سردار حڪم ڏنو.  
”نه، هي گهر هن ٻيڙي جو آهي، جيڪا منهنجي محسنه آهي.“ اهو چئي مسلم رضي الله عنه تلوار سنڀالي نڪري پيو.

ماڻهن کي ايڏي سخت مقابلي جي اميد ڪونه هئي. مسلم رضي الله عنه اوجتو انهن تي بجليءَ وانگر ڪڙڪي پيو ۽ قطارون چيريندو هليو ويو مگر ڪٿي هڪڙو ۽ ڪٿي سڄي فوج. مسلم رضي الله عنه زخمن کان چور ٿي ڪري پيو.

ان کان اڳ جو سپاهي ان تي وار ڪن، ويهه پنجويهه جوان انهن تي ڪڙڪي پيا. ڪاري ويس ۾ نقاب پاتل انهن جو سردار طوفان وانگر انهن جون صفون چيريندو ويو مگر جلد ئي سڀني کي ختم

ڪري ڇڏيائون. سردار جڏهن گهوڙي تان ڪريو ته ان جو ٽوپلو ڪري پيو. ڊگها ڊگها ڪارا وار ڪلي ويا.

”ليلان!“ مسلم ٽپو ڏئي ان کي سنڀاليو. ”توا هو ڇا ڪيو؟“  
 ”مان خوش نصيب آهيان ته تنهنجي ٻانهن ۾ رنڪرندو. اها ئي منهنجي آخري خواهش هئي.“

ليلان ان جي ٻانهن ۾ دم ڏنو. اهو ڪنڌ جهڪائي ويهي رهيو. سپاهي به ششدر ٿي ويا. پوءِ مسلم ﷺ تلوار سنڀالي ۽ ليلان جي قاتلن تي ٽٽي پيو.

چند گھڙين ۾ ان کي ختم ڪري ڇڏيائون. پوءِ ان جي لاش کي رسي سان ٻڏي سڄي شهر ۾ گهليندا رهيا ته ڏسڻ وارا عبرت حاصل ڪن. هر نموني سان جسم جي بي حرمتي ڪئي وئي ۽ قلعي جي ڀت تان هيٺ ميدان ۾ ڦٽي ڪيائون، جتي ٿورو اڳ هاني بن عروه جو لاش ڦٽي ڪيو هئائون.

طوعه ﷺ جي گهر کي باهه ڏنائون. ان جو پوتو ان ئي وقت انعام اڪرام وٺي پهتو ۽ پنهنجو شان ڏيکارڻ لڳو. مگر سپاهين ڦرلٽ شروع ڪري ڏني هئي، ان کي ماري ڪٽي انعام و اڪرام ڪسي ورتائون ۽ ٻرندڙ گهر ۾ اچي ڇڏيائونس.

## ٻه گل

مسلم بن عقیل رضی اللہ عنہ جي پتن جڏهن ٻڌو ته انهن جو پي شهيد ٿي ويو ۽ ان جي لاش جي بي حرمتي ڪئي وئي ته ٻئي ڏک ۽ خوف مان بيمرار ٿي هڪ ٻئي کي چنبڙي ويا.

”هاڻي ڇا ڪريون؟“ ابراهيم وڏي پاءُ عون کان پڇيو.

”سڀ کان پهريائين ته اسان کي قاضي شريح جو گهر ڇڏڻ گهرجي. ڇو ته سپاهي هاڻي اسان جي ڳولا ۾ هوندا. اسان کي هتي ڳولي لڌائون ته گهر وارن تي مصيبت اچي ويندي اسان طرفان انهن کي مهمان نوازي جي اهڙي سزا نه ڏيڻ گهرجي.“

ٻئي قاضي وٽ ويا. اهو ويچارو خوف مان ڏکي رهيو هو. ايتري همٿ ڪو نه هيس جو معصوم ٻارن کي گهر مان ڪڍي ڇڏي ٻي صورت ۾ ان کي خبر هئي ته انجام ڪهڙو ٿيندو. جڏهن ٻار رتس آيا ته شرم مان ڪنڌ هيٺ ڪري ڇڏيائين.

”توهان بلڪل پريشان نه ٿيو. اسان هتان هليا وينداسين. توهان تي حرف به ڪونه ايندو.“ عون ٻڌايس.

”ٻارو! مان ڏاڍو شرمندو آهيان. پنهنجي لاءِ نه پر پنهنجي معصوم ٻارن جي جان جو خوف آهي. توهان کي به بچائي ڪونه سگهندس. اهي ظالم خبر نه آهي توهان جو ڪهڙو حشر ڪندا. توهان تيار ٿي وڃو مان لڪ ڇپ ۾ توهان کي پنهنجي پٽ سان گڏ روانو ڪندس. اهو توهان کي حفاظت سان وٺي ويندو. ٻڌو آهي ڪيترائي قافلا وڃڻ وارا آهن. اهي توهان کي مديني ۾ توهان جي چاچي وٽ پهچائي ڇڏيندا.“

اهو چئي ان هڪدم پنهنجي وڏي پٽ کي سڏ ڪيو ۽ ان کي چيائين: ”ٻارن کي قافلي جي اڳواڻ جي حوالي ڪري ڇڏجان. ٻڌائجانس ته خير خيريت سان پهچي ويا ته وڏا انعام اڪرام

ملندئي. اڄ ڪلهه دنيا بس پئسي جو منهن ٿي ڏسي. سمورو لحاظ ختم ٿي ويو آهي.“

ان روئي روئي ٻارن کي دعائون ڪيون ۽ موڪلايو.  
قاضيءَ جو پٽ عون ۽ ابراهيم کي ساڻ ڪري لڪندو ڀڄندو  
مسافرخاني وٽ پهتو ته قافلو روانو ٿي چڪو هيو. صرف مٽيءَ جو غبار  
نظر پئي آيو.

”ڏسو بس انهيءَ مٽي جي غبار ڏانهن هلندا وڃو تڪڙو تڪڙو  
ويندا ته انهن کي پهچي ويندا. جيڪڏهن ڪنهن مون کي توهان سان  
گڏ ڏٺو ته توهان کي سڃاڻي وٺندو ۽ سڄي محنت تي پاڻي ڦري ويندو.  
توهان جي زندگي به ويندي ۽ منهنجو خاندان به برباد ٿي ويندو.“  
”بس ادا! توهان جي ايتري مهرباني گهڻي آهي. توهان فڪر نه  
ڪريو. اسان خير سان قافلي کي پهچي وينداسين.“ اهو چئي ٻنهي  
موڪلايو ۽ تڪڙا تڪڙا قافلي ڏانهن ڊوڙ لڳا.

ٻارن جي عمر ٽو ۽ ڏهه سال هئي. ڀڄندي ڀڄندي ساهه ڦوڪجي  
وين. پر مٽي جي غبار کي پهچي ڪو نه سگهيا. قافلو خبر نه آهي ته  
ڪڏهوڪو لنگهي ويو هيو. صرف غبار رهجي ويو هيو. اهڙا غبار ته  
هوا ۾ گهڻا نظر اچي رهيا هيا. شايد ڪوئي قافلو ڪو نه لنگهيو هيو  
ڪا آنداري گهلي هئي، جنهن جي ڪري چئني طرفن کان غبار ٿي  
غبار هيو.

ٻار ٽڪجي ساهي پٽڻ لاءِ ويهي رهيا. باڪ ڦٽڻ سان ئي ماڻهو  
جاڳي ويندا. ڊچ کان ٻئي ٻوٽن ۾ لڪي ويا. پري کان آذان جو آواز اچي  
رهيو هيو. اتي ئي واريءَ تي تيمر ڪيائون ۽ الله تعاليٰ جي بارگاهه ۾  
سجدو ڪرڻ لڳا.

ماڻهو اچڻ وڃڻ شروع ٿي ويا هئا. ڪجهه ماڻهو انهن جي بلڪل  
ويجهڙو لنگهيا. انهن ماڻهن جي ڳالهين مان خبر پيڻ ته سندن ڳولا  
شروع ٿي وئي آهي. قاضي شريح کي جيل ۾ بند ڪري ڇڏيو اٿن. ان  
جو پٽ آفيسرن کي رشوت ڏيندو ڦرندو ٿورو هي.

ٻارن جي سرن تي وڏا انعام مقرر ٿي ويا هيا. ماڻهو سڀئي ڪم  
ڇڏي انهن جي ڳولا ۾ گهمي رهيا.

اتي ئي ٻوٽن جي اوت ۾ پنهني کي ننڊ اچي وئي. اوچتو اک کليين ته ڏٺائون ته چئني طرفن کان سپاهين جي گهيري ۾ آهن. انهن کي ابن زياد وٽ وٺي آيا. اهو ان وقت ڪنهن اهم صلاح مشوري ڪرڻ ۾ مصروف هيو. انهن کي جيل ۾ وجهي ڇڏيائون. انهي جيل جو چوڪيدار وڏو ديندار ماڻهو هيو. گهڻو ڪراڙو به هيو. ان کي نه هلندڙ سياست جي هيرا ڦيرين جي خبر هئي. نه ڪا ئي همدردي ان جيل ۾ گهڻو ڪري چورن، ڌاڙيلن ۽ قاتلن کي رکيو ويندو هيو. سوچيائين ته انهن ٻارن ضرور ڪا شرارت ڪئي هوندي ڪنهن مذاق ۾ ڊيچارڻ لاءِ جيل ۾ بند ڪري ڇڏيو اٿن. ڪلاڪ ٻن ۾ انهن کي ڇڏي ڏيندا.

”ڪيئن ٻارو! هاڻي ته شرارت ڪو نه ڪندؤ.“ ان ائين ئي ٻارن کي چيو.

”اسان ڪا به ئي شرارت ڪو نه ڪئي آهي.“ ٻارن وڏيءَ سنجيدگيءَ مان چيو.

”مون کي بيوقوف ٿا بنايو ٻڌايو ڪهڙي بدمعاشي ڪئي هيو. ڇا حاڪم جي باغ مان ميوا چورايو هيو يا ان جي پڪين کي ستايو هيو؟ توهان ضرور ان جي حوض جي صاف پاڻيءَ ۾ واري اڇلي هوندي يا ان جي اصطبل ۾ پٿر اڇلي، گهوڙن کي ٿاه ڏنو هوندؤ.“

”نه، اسان ڪجهه به ڪو نه ڪيو آهي.“

”هون، ڪجهه به ڪو نه ڪيو آهي ته ڇا سپاهين جو دماغ خراب ٿي ويو آهي، جوايڏن ننڍڙن ٻارن کي پڪڙيندا ٿا وتن.“

”شايد توهان کي خبر ڪونه آهي ته اسين ڪير آهيون.“

”توهان ڪير آهيو؟ توهان ئي ٻڌايو.“

”اسان مسلم بن عقيل رضي الله عنه جا پٽ آهيون.“

”مسلم بن عقيل! الله ان تي رحمت ڪري اهي امام حسين ابن علي عليه السلام جا نمائندا آهن. مان پاڻ هن جيل ۾ هڪڙو قيدي بڻجي ويو آهيان. ڪا به خبر ڪونه آهي ته دنيا ۾ ڇا ٿي رهيو آهي. امام عليه السلام ڪڏهن ٿا تشریف کڻي اچن. مان انهن جي قدم بوسي لاءِ ته ضرور ويندس.“



”ٻڌڻو ويچارو خبر نه آهي ته ڪهڙيءَ دنيا ۾ تورهه.“ عون ابراهيم کي چيو. ”ويچاري کي ڪا به خبر ڪونه آهي.“  
تڏهن پوءِ ٻارن سڄي ڳالهه ٻڌائين. ”ڪراڙي کي ڌوڪو ڏيڻ نه ڪبي، ان سان ڪوڙ ڳالهائي جان ڇڏائڻ سٺي ڳالهه ڪونه آهي.“  
ڪراڙو مڙس ٻڌڻ کان پوءِ روئڻ لڳو.

”يا خدا! دنيا ڪهڙي پاسي وڃي رهي آهي؟ اڃا اسلام جي پيغمبر ﷺ کي رحلت ڪئي پنجاه ورهيه مس ٿيا آهن ته ماڻهو انهن جي تعليم کي بگاڙڻ لڳا آهن.“

”اسان جي ڪري توتي مصيبت اچي ويندي.“  
”هاڻي، ان کان وڏي ڪهڙي مصيبت نازل ٿيندي، منهنجي اکين آڏو قيامت لڳي پئي آهي. ٻارو! منهنجو نه ڪوئي اڳيان آهي نه پٺيان. بس جيل جي دروازي تي ويٺو موت جو انتظار پيو ڪريان. موت اچي ويو ته آزاد ٿي ويندس. توهان هليا وڃو ۽ خدا ڪري ته توهان آرام سان امام ﷺ جي خدمت ۾ پهچي وڃو، انهن کي منهنجا سلام عرض ڪجو ۽ چئجو ته مرڻ کان اڳ ديدار جي تمنا آهي. خدا قبول ڪري.“

ٻار اتان آزاد ٿي وري هيڏي هوڏي ڦرڻ لڳا. موقعو ملي ٿي وين ته ڀاڻي جا ٻه ڍڪ نڙيءَ مان هيٺ لٿائون ٿي. ڪٿان ڪڇيون پڪيون ڪارڪون ملي ٿي وين ته کائي ٿي ڇڏيائون. جيل وڃڻ وقت ڪنهن پيرن مان جوتا به لهرائي ورتا هين. تتل واريءَ ۽ پٿرن تي گهمندي ڦرندي پيرن ۾ لقون پئجي وين. ڪنڊن وارن ٻوٽن ۾ لڪڻ سان ڪپڙا به ليڙون ليڙون ٿي وين.

”ادا! بڪ لڳي رهي آهي.“ عون وڏي ڀاءُ کي چيو.  
”ترس. هاڻي ڪجي جو چڱو ملندو ته پيٽ ڀري کائجان.“  
”ڏوڏا پڪل ڪونه آهن. ڏاڍي نڙي ٿا وٺن.“  
”ٿورن ڏينهن ۾ پڇي مزيدار ٿي ويندا.“  
”ادا!“

جي!  
”امان ياد ٿي اچي.“

وڌو ڀاءُ نڙيءَ ۾ اٽڪيل ڳوڙها پي ڳالهه نٿائي ويو. ٻنهي ڀائرن ۾ هڪڙي سال جو ته فرق هيو.

”بابا به ياد اچي رهيو آهي.“

وڏي وات تي هٿ رکيو ۽ ڪجهه به ڪونه چيائين.

”ادا! ڇا اسان کان ناراض آهيو؟“

”بلڪل نه.“

”پوءِ ڳالهائو ڇو نٿا.“ ابراهيم ڳوڙها لڪائڻ گهريا، پر ڪامياب نه

ٿيو. ٻئي هڪ ٻئي کي چئوڙي روئڻ لڳا. ننڍي کان رڙيون نڪري ويون

ته وڏي وات تي هٿ رکيس.

وري ٻئي لڏيڻ کائڻ جو ذڪر ڪرڻ لڳا.

”قاضي صاحب وٽ ڪباب ڏاڍا سٺا ٺهندا هيا.“

”پر امان جيڪو حلوو ۽ چوري ڪارائيندي هئي، اهي به سٺا هوندا هيا.“

”باداميون به ته مٺيون هونديون آهن.“

”سفيد ماني ۽ پٺير به سٺو ٿيندو آهي.“

”ماڪيءَ سان گڏ.“

”ٻڪ سان پاڻي پيئڻ سان اڃ ئي نٿي لهي. پيالي ۾ پاڻي ڪيڏو

منو هوندو آهي.“

مزي مزي جون ڳالهيون ٿي ڪيائون ته ڪل نڪري ٿي وين. ٻئي

چپ ٿي ويندا هيا. ٻار ته ڏاڍو سخت جان ٿيندا آهن. ڪيترو به لاڏ

ڪوڏ سان پليا هجن، پر جڏهن مصيبت اچي ويندي آهي ته وڏن کان

به وڌيڪ برداشت جو مظاهرو ڪندا آهن.

ٿورو پري ويا ته هڪڙو گهر نظر آين، ان ۾ روشنيون ٽمڪي

رهيون هيون. لڳو لڳ سر سبز باغ به هيو. ٻئي لڪي لڪي جهاتيون

پاڻڻ لڳا. ماڻهن جي ڪلڻ ڳالهائڻ جو آواز اچي رهيو هيو. هي انهيءَ

ڳڻتيءَ ۾ هيا ته ماڻهو سمهي پون ته اهي اندر وڃن.

جڏهن اوندهه ٿي وئي ته ٻئي آهستي پٽ تي چڙهي اندر ٽپي ويا

۽ هڪڙي وٺ تي چڙهي ويهي رهيا. اتان اندر اڳڻ جو ڪجهه حصو به

نظر اچي رهيو هيو. ماڻهو فرش تي ويٺا هيا. سامهون سيڪيل ٻڪرا ۽

ڪڪڙ پيا هئا. شراب جو دور هلي رهيو هيو.

ويني ويني ٻار ساڻا ٿي پيا. ننڍي جي اک لڳي وئي. وڏي پاءُ ان جي مٿي کي پنهنجي ڪلهي تي رکيو. پنهنجون اکيون به بند ٿي رهيون هيس. مگر ننڍو پاءُ ڪري نه پوي. ان خيال کان اکيون مهتي مهتي کولي ٿي ڇڏيائين.

ابراهيم هڪدم چرڪ ڀري روئڻ شروع ڪيو. عون پنهنجي قميص سان انجوات گهڻوئي بند ڪيو پر آواز نڪري ٿي ويس. هڪڙي ٻانهي ڪجهه ميوات کڻي وڃي رهي هئي، حيراني مان بيهي ٻڌڻ لڳي. ڪنهن جي سڌڪا ڀري روئڻ جو آواز اچي رهيو هيو. ميون جي پليٽ اندر پهچائي موٽي آئي ۽ پير پير تي ڏٺي باغ ۾ سڌڪا ڀرڻ واري کي ڳولڻ لڳي. اوچتو ان جي نظر جو وڻ تي پئي ته حيران ٿي وئي. هيٺان اچي آهستڙي چيائين.

”نوهان ڪير آهيون؟“

پئي اڪيون ڦاڙي ان کي ڏسڻ لڳا.

”ڊڄو نه، هيٺ لهي اچو. وڻ تان ڪري پيا ته جنگهون ٻانهون پڄي پونديون.“

پئي هيٺ لٿا ته انهن جي حالت ڏسي ٻانهي جي دل ٽڪي وئي. انهن کي پير پير تي ڏياريءَ هلندي پنهنجي ڪمري ۾ وٺي وئي.

”توهان هتي خاموشيءَ سان ويهو مان ڪم ختم ڪري هاڻي ٿي اچان“

اها ٻاهر دوازي کي ڪٽو ڏٺي هلي وئي.

ٿوريءَ دير کان پوءِ اها نيڪ عورت ڪوڙسارو کاڌو پاڻ سان کڻي آئي.

”ٻارو وٺو پيٽ ڀري کائو.“

اها انهن کي پنهنجن هٿن سان ڪارائڻ لڳي. سوچڻ لڳي ته ڪنهن جا ٻار آهن، ڪهڙا بي پرواهه ۽ بي رحم ماءُ پيءُ آهن، ههڙن پيارن ٻارتن جا اهڙا حال ڪيا اٿن، جو فقيرن کان به وڌيڪ خراب حالت ٿي وئي اٿن، مگر ڪپڙا ته تازو ڦاٿل ٿا لڳن، پوءِ به پيرين پنڌ هلڻ جا عادي نٿا لڳن، ڦلڪڻا پئجي ويا اٿن.

ٻار کائي رهيا هيا ۽ سوچي رهيا هيا.

”ڏاڏي نيڪ عورت آهي. جيڪڏهن اها حاڪم کي اطلاع ڪري اسان کي گرفتار به ڪرائي ڇڏي ته اسان کي ڏک ڪونه ٿيندو.“

اها عورت دل ٿي دل ۾ سوچي رهي هئي.

”اي خدا! هي ڪهڙو انصاف آهي. انهن کي اولاد ٿو ڏين، جيڪي قدر ڪونه ٿا ڪن، مان ٻارن لاءِ سڪان ٿي، منهنجي جهولي خالي آهي.“

ان طئي ڪيو ته الله تعاليٰ ان کي اهي ٻار ڏنا آهن. بس هاڻي انهن کي نپائي، اها پنهنجي اڃايل ممتا کي سڪون پهچائيندي

ان انهن جا پير ڌوئاري ملم لڳائي، وارن ۾ ڦٽي ڏني. ٻنهي کي بستري تي سمهاري، ٻاهران ڪٽو ڏئي ڇڏيائين.

رات جو ان جو مڙس آيو. ڏاڏو گهٻريل هيو.

”ڪهڙي ڳالهه آهي؟“ زال پڇا ڪيس.

”جبل مان ٻه ٻار پڄي ويا آهن. سڀاهي ڳوليندا ٿا پيا وتن. وڏو انعام مقرر ٿيو آهي، جيڪو انهن ٻارن کي پڪڙي ايندو ان جي قسمت

جو ستارو چمڪي ويندو. مان به ڳولا ڪري رهيو هيس، ٿڪجي سائو ٿي پيو آهيان. خبر نه آهي ڪم بخت ڪٿي ڪم ٿي ويا. زمين کائي

وين يا آسمان ڳهي وين.“

عورت جو متوڙي ويو، شذر ٿي وئي.

”ڪنهن جا ٻار آهن؟“

”اسان کي مطلب سان ڪم. پٺاڙ ڪرڻ جو ڪهڙو ضرور ڪنهن

جا به ٻار هجن، اسان جو ڇا؟“

”ڪنهن امير جا هوندا، تڏهن ئي ته انهن تي انعام مقرر ٿيو آهي.

ويچارا ماءُ پيءُ بي قرار هوندا.“

”تون نسوري بيوقوف آهين. اهي ٻئي مسلم بن عقيل جا ٻار آهن، جيڪو انهن کي پڪڙي ايندو بي حساب دولت ملندس.“

”پيءُ کي ته ختم ڪري ڇڏيائون. هاڻي پتن جورت وهندو مگر انهن معصومن ڪهڙو ڏوهه ڪيو آهي؟“

”اسان جو ڇا وڃي، اسان کي انعام سان مطلب.“

”مون کي ملي وڃن ته انهن کي ڪڏهن به نه ڇڏيان.“

”انهن کي ڇا ڪندين؟“

”انهن کي پٽ ڪري پالينديس.“

”تون نسوري ڄت آهين. ڀلا عقل جي ڳالهه ڪيئن ٿي ڪري سگهين. انهن ٻارن جي سر تي موت ٻيٺو آهي. جن ٻارن کي حاڪم گهاٽي ۾ پيڙائيندو انهن کي ڪير پاليندو. مون کي ملي وڃن ته دل جا ڌڪ ئي لهي وڃن.“

”تنهنجو هن دنيا ۾ ڪير آهي. جنهن لاءِ دولت ڪمائيندين، اهي ٻار وڏا ٿي ٻڍاپي جو سهارو ٿي ويندا. واعدو ڪر جي ٻار ملي ويا ته انهن کي نپائي پالي وڏو ڪنداسين.“

”اهڙي ڳالهه نه ڪر. ڀتين کي به ڪن ٿيندا آهن. ڪنهن ٻڌي ورتو ته مصيبت اچي ويندي.“

”اسان غلامن جي جان جي هونئن به ڪا ئي قيمت ڪونه آهي. سڀني رسول الله ﷺ جو زمانو وساري ڇڏيو. هاڻي ته غلامن سان جانورن کان به وڌيڪ بروسلوڪ ٿو ٿئي.“

”تڏهن ئي ته چوان ٿو ته اهو انعام ملي وڃي ته اسان مالڪ کي پنهنجي آزادي جي قيمت ادا ڪريون.“

”اهڙيءَ آزاديءَ تي لعنت آهي، جيڪا معصومن جي خون سان خريدي وڃي.“

”اهو توکي اڄ ڇا ٿي ويو آهي. توکي جان به پياري ڪونه آهي. ابتي سبتي بڪواس ڪندي ٿي وڃين.“

”ڪنهن جي لاءِ جيان، الله اولاد ئي ڪونه ڏنو آهي.“

”اڃا مار کائڻ ٿي گهرين ته پوءِ ٻي ڳالهه آهي ورنه خاموشيءَ سان سمهي پئ. مان صبح جو اٿي انهن ٻارن جي تلاش ۾ نڪري ويندس. انعام مليو ته تو کان وڌيڪ سهڻي عورت ملي ويندي، مان ئي آهيان، جيڪو تو جهڙي سنڍ عورت کي برداشت ٿو ڪريان.“

”تو کي خبر آهي ته مان سنڍ ڪونه آهيان، خرابي تو پر آهي. منهنجو پٽرو جيئرو هجي ها ته انهن جي عمر جو هجي ها.“

”ڪنهن جي عمر جو؟“ مرد جا ڪن اڀا ٿي ويا.

”انهن ٻارڙن جي عمر جو.“

”تو کي ڪهڙي خبر ته انهن ٻارن جي عمر ڪيتري آهي؟“

”بس ائين ئي اندازي طور چئي ويس“ عورت گهٻرائجي وئي.  
 ”تون مون کي چڪر ڏئي رهي آهين. ٻڌاءِ! اهي ٻار ڪٿي آهن؟“  
 ”مون کي ڪهڙي خبر ڪٿي آهن، جيڪڏهن خبر به هجي ها ته  
 توجھڙي فاصليءَ کي ڪونه ٻڌايان هيان.“  
 ”خير نه ٻڌاءِ، الله منهنجي مدد ڪندو.“  
 ”الله تعاليٰ تنهنجي ڪڏهن به مدد ڪونه ڪندو، شيطان کان  
 مدد گهر!“

”اڙي ڪنهن جي به مدد ملي، پنهنجو ڪم ٿيڻ گهرجي،“ مرد کليو.  
 مرد سمهي پيو عورت جاڳندي رهي. خوف مان ننڊ ڦٽي ويس.  
 سمجھ ۾ نٿي آيس ته ڇا ڪري ٻارڻن کي ڪٿي لڪائي. سوچيائين  
 ته صبح جو جڏهن اهو هليو ويندو ته ڪا ترڪيب ڪنديس. آخر ننڊ  
 اچي ويس.

رات جو ابراهيم خبر نه آهي، ڪهڙو پوائتو خواب ڏٺو جو ننڊ ۾  
 بي اختيار زور زور سان روئڻ لڳو. وڏي پاءُ عون گهڻو ئي هٿ رکي ان  
 جومات بند ڪيو. پر چيائينس، پر سڌڪا بند ڪونه ٿيس. انهيءَ  
 وقت ان ظالم کي به شيطان جاڳائي ڇڏيو. عورت کي ستل ڏسي پير  
 پير تي ڪڍندو وڃي ڏٺائين ته پر واري ڪمري کي ڪٽو ڏنل آهي.  
 اندران سڌڪن جو آواز پيو اچي. ڪٽو کوليائين ته ٻارن کي ڏسي  
 وات ڦاٽي ويس.

”توهان ڪير آهيو؟“  
 ”اسان ڪونه ٻڌائينداسين، ورنه تون اسان کي ماري ڇڏيندين.“  
 ”ڪونه ماريئندس.“  
 ”قسم ڪر.“

ان هڪدم قسم ڪنيو. جڏهن ان کي خبر پئي ته هي اهي ئي ٻار  
 آهن، جن جي لاءِ انعام مقرر ٿيل آهي ته دل ئي دل ۾ خوشي مان پرڄي  
 ويو. سوچيائين ته جيڪڏهن ٻارن گوڙ ڪيو ۽ عورت جاڳي پئي ته  
 قيامت برپا ڪري ڇڏيندي مالڪ کي خبر پئي ته دولت جي لالچ ۾  
 اهو انهن کي ڪسي کيس ماري ڇڏيندو. هٿ مان انعام نڪري ويندو.  
 ان ٻارن کي دلا سوڌنو.

”مان سڄو ڏينهن توهان کي ڳوليندو رهيس. ٻڌو! توهان مديني وڃڻ ٿا گهرو؟“

”جي، اسان کي چاچي وٽ پهچائي ڇڏ، گهڻو انعام و اڪرام ملندي.“ ته اتوچپ چاپ مون سان گڏ هلو. قافلو توهان جي انتظار ۾ بيٺو آهي. جلدي ڪيو.“

”اسان ان نيڪ دل عورت جو ٿورو ته مڃون، جنهن اسان کي پناهه ڏني.“ ”وقت ڪونه آهي ۽ شايد ان جي نيت ڦري وڃي ۽ توهان کي وڃڻ نه ڏئي، توهان هلو نه ته قافلوروانو ٿي ويندو.“

اهو ماڻهو پير پيرن تي ڏيندو ٻارن جو هٿ وٺي نڪتو ۽ هڪڙي پاسي هلي پيو.

”ايترو تڪڙو نه ڀڄ اسان جو ساھ ٿو ڦوڪجي.“ ابراهيم سهڪڻ لڳو.

”بس جلدي ڪريو.“ ان چڙپ ڏيندي چيو.  
”تون اسان کي ڪيڏانهن وٺي وڃي رهيو آهين؟“ ٿورو پنڌ اڳتي هلي ٻارڙن چيو.

”چپ ڪري هلو. بڪ بڪ نه ڪريو. اهو گھبرائي رهيو هو ته جيڪڏهن ڪنهن رستي ۾ ڏسي ورتو ته ٻار ڪسي ويندو. سڄي شهر جا ظالم انهن ٻارن جي تاڙ ۾ لڳل هيا.

”تون اسان کي درياءَ طرف ڇو ٿو وٺي وڃين، اوڏانهن ته ڪوئي قافلو ڪونه ويندو آهي.“

”چپ چاپ هليا اچو ورنه پڇتائيندؤ.“ ان ڌڙڪو ڏيندي چيو ۽ انهن کي گھلڻ لڳو.

(ٻار ڏاڍو هوشيار ٿيندا آهن. قاصائيءَ جو هٿ لڳڻ سان ئي پڪري ڏڪڻ لڳندي آهي. جڏهن بي زبان موت کي پري کان سڃاڻي وٺندا آهن ته اهي ٻارڙا ان جي ارادي کي ڪيئن سمجهي نه وڃن ها. اهي ضد ڪرڻ لڳا.)

ان ماڻهوءَ وار پڪڙي چري ڏيکارين ۽ چيائين:  
”چپ چاپ هلندا هلو نه ته اٿت ماري ڇڏيندوسانؤ.“  
”تون ڪوڙو آهين.“ عون نفرت مان چيو.

”تو قسم توڙي ڇڏيو.“ ابراهيم ملامت ڪيس.

مگر اهو نرجاني مان کلڻ لڳو. انهن کي گهليندو ويو. جاءِ ويران هئي. ڪنهن به ٻارن جي دانهن ڪو نه ٻڌي ٻار سڀ ڪجهه سمجهي روئڻ لڳا: ”تون اسان کي قتل ڪرڻ کان اڳ نماز ته پڙهڻ ڏي“ عون خوشامد ڪيس. ”ڇڱو پڙهي وٺو مگر ڀڄڻ جي ڪوشش ڪيو ته ...“ اهو هڪڙي طرف ويهي رهيو. ”اسان ڀڄنداسين ڪو نه.“ ٻنهي واريءَ تي تيمر ڪيو پوءِ فجر جي نماز پڙهيائون. دير تائين دعا گهرندا رهيا.

اهو ماڻهو خنجر کڻي اڳتي وڌيو. هاڻي ٻنهي ڀائرن ۾ بحث ٿي رهيو هو. ٻئي چئي رهيا هئا. پهرين مڙس کي قتل ڪر.“

”مان ننڍي ڀاءُ کي قتل ٿيندو ڏسي ڪو نه سگهندس.“

”مگر مان ننڍو آهيان، انهيءَ ڪري منهنجي دل توهان کان وڌيڪ ڪمزور آهي. پهرين مڙس کي قتل ٿيڻ ڏيو.“

”امان چوندي هئي وڏن جو چيو مڃڻ گهرجي.“

”اهو به ته چوندي هئي ته ننڍن جي دل ڏکاڻن نه گهرجي.“

”توهان وري اها ڪهڙي اجائي بڪ بڪ ڪري رهيا آهيو. ڇا مون کي دنيا جو ٻيو ڪو ڪم ڪو نه آهي، جو توهان جي ابتي سبتي بڪواس ٻڌندو رهان. منهنجو وقت ٿا وڃايو. هلو مان توهان ٻنهي کي هڪڙي ئي ڌڪ سان پورو ٿو ڪريان.“

اهو چئي ان وار ڪيو. ابراهيم کي ٿيلهو ڏئي عون پنهنجو ڪنڌ اڳتي ڪري ڇڏيو. هڪڙي ئي وار سان سر ڌڙڪان ڌار ٿي ويو. ان ماڻهوءَ ڊوڙي وڃي سر قبضي ۾ ڪيو. ابراهيم ڀاءُ جي لاش تي ڪري تڙيڻ لڳو. ٻيو وار ڪيائين ۽ ٻيو سر به ٿيلهي ۾ وڌائين. ماهر قاصائيءَ واريءَ هوشياريءَ سان جسمن کي هڪدم درياءَ ۾ اچلي ڇڏيائين. جسمن ۾ اڃا ساهه باقي هيو. ٻئي جسم ٻڌندا، ترندا، اڀرندا، هڪ ٻئي جي پاڪر ۾ لهرن جي وچ ۾ اڳتي لڙهندا ويا.

جڏهن اهو ماڻهو انعام وٺڻ لاءِ ٻارن جا مير کڻي ابن زياد جي درٻار ۾ پهتو ته انهن معصوم ٻارن جا رت ۾ ڀريل سر ڏسي، ان ظالم انسان جي دل به ڌڪي وئي. خوف مان جسم ۾ ڌڪڻي وٺي ويس. اکين مان ڳوڙها وهڻ لڳس.



”مون زندهه پڪڙي اچڻ جو حڪم ڏنو هيو. ڪنڌ ڪپڻ جو نه. مان انهن کي قتل ڪو نه ڪريان ها. انهن کي گرفتار ڪري حسين سان سودو ڪرڻ تي گهريو هاڻي اهي منهنجي ڪهڙي ڪم جا آهن.“  
ابن زياد هڪڙي ماڻهوءَ کي گهرائي حڪم ڏنو:

”هن خنزير جي پٽ کي وٺي وڃ ۽ ان جاءِ تي، جتي هن ٻارن کي ڪٽو آهي، هن کي به قتل ڪري ڇڏ. هن جي جسم کي ٻوٽي ٻوٽي ڪري ڪانون ۽ سرڻين کي ڪارائي ڇڏ. خبردار هن پليت کي دفن نه ڪجانءِ، چو ته زمين به انهيءَ گند کي قبول ڪونه ڪندي ٻارن جا سر ڪٽي وڃ ۽ درياءَ ۾ لوڙهي ڇڏجانءِ.“

اهو ماڻهو ان مردود کي گهليندو درياءَ جي ڪناري تي وٺي ويو. پهريائين ان جون اکيون ڪڍيائين، پوءِ ان جا هٿ پير وڍيائين ۽ جانورن جي ڪاٺ لاءِ ڦٽي ڪري ڇڏيائينس.

ٻنهي ٻارڙن جا جسم اڃا تائين ڪناري کان ٿورو پري هڪڙي ٽڪريءَ جي ڀرسان غوط ڪاٽي رهيا هئا. ان اهي ٻئي سر به آهستي آهستي ڇولين جي حوالي ڪري ڇڏيا. پاڻي جي ڇولين سرن کي جسمن وٽ پهچائي ڇڏيو. درياءَ ڪاوڙ مان وڪڙ کائي رهيو هو. ڇوليون ماتم ڪري رهيون هيون. ان شخص کي ائين لڳو ته ٻار انسان جي ڪميٽپائيءَ تي تهڪ ڏئي کلي رهيا آهن.

ان جا وار ڪانڊارجي ويا. ڏکڻي ڪري ٽڙڪڻ لڳو. اهو شخص زندگي ۾ وري ڪڏهن به ڪونه مرڪيو.

## رستي ۾

امام حسين ابن علي ؑ قافلي سان گڏ انهن ڳالهين کان بي خبر. آرام سان ڪوفي ڏانهن هلندا پئي ويا. قافلو هاڻي هزارن تائين پهچي ويو هو. ماڻهو رستي مان گڏبا پئي ويا. مگر امام حسين ؑ فڪرمند هيا ته ڪوفي مان وڌيڪ حال احوال چوڻو اچي. قاصد ته جواب کڻي اچي. قافلو آهستي آهستي هلڻ رهيو هو. جڏهن ته قاصد تيز رفتار سوارين تي ويا هئا. ايتري وقت ۾ ته اهي وڃي موٽي به سگهيا ٿي.

عبدالله بن سليم ۽ منظر بن مشمعل حج کان پوءِ نهايت تيز رفتاريءَ سان هلندا، امام حسين ؑ جي قافلي سان اچي مليا هيا. ٻارن ۽ عورتن جي ڪري امام حسين ابن علي ؑ ڏاڍي احتياط سان سفر ڪري رهيا هيا.

ڪوفو هاڻي ڪو گهڻو پري ڪونه هيو ته ان طرف کان هڪڙو مسافر ايندو ڏٺائون. سڀئي خوش ٿي ويا ته پهريون قاصد استقبال جي خوشخبري کڻي اچي رهيو آهي، مگر قافلو ڏسي اوڻي پنهنجو رستو بدلائي ڇڏيو ۽ ٻئي طرف هلڻ لڳو. سڀئي حيران ٿي ويا.

عبدالله بن سليم ۽ منظر بن مشمعل گهڻو فڪرمند ٿي ويا. انهن قافلي کان جدا ٿي، ان ماڻهوءَ جو پيڇو ڪيو ۽ اڳ وٺي ان کي وڃي پهتا. ان کان پڇيائون ته ڪوفي جون حالتون ڪيئن آهن. پهريان ته اهو ڪنڌ جهڪائي خاموش بيٺو رهيو پوءِ چيائين:

”مسلم بن عقيل شهيد ٿي ويو. لاش جي بي حرمتي ڪري گهٽين ۾ گهليندا رهيا. هاني بن عروه جو به اهو ئي انجام ٿيو. مون پنهنجين اکين سان ڏٺو. حسين بن علي ؑ جي قاصدن سان به اها ئي بدسلوڪي ڪئي وئي. منهنجي ڳوٺاڻن انهن سان دغا ڪئي. پهريائين انهن کي دعوت ڏنائون، مگر جڏهن حاڪم جي طرفان

سختي ٿي ته گذڙن وانگر ڊڄي، منهن لڪائي، ٻرن ۾ لڪي ويا. مان حسين عليه السلام کي ڪهڙو منهن ڏيڪاريان؟“

ائين چئي اهو پنهي کان موڪلائي ويو. پئي امام حسين عليه السلام وٽ پهتا ۽ اڪيلائي ۾ عرض ڪرڻ جي خواهش ڏيڪاريائون.

”هنن ماڻهن کان ڪو به حجاب ڪونه آهي، جيڪو چوڻو آهي، انهن جي سامهون ٻڌايو.“

”توهان ان ماڻهوءَ کي ڏٺو جيڪو رستو بدلائي وڃي رهيو هو.“

”ها ڏٺو، اسان ان جي ئي باري ۾ سوچي رهيا آهيون.“

”اهو بني اسد جي قبيلي منجهان آهي. وڏي ڀروسي وارو ماڻهو آهي. ان ٻڌايو ته حضرت مسلم بن عقييل عليه السلام قتل ٿي ويو. ڪوفي جو رنگ بدلجي ويو آهي. قهر نازل ٿي رهيو آهي.“

امام حسين عليه السلام ڪنڌ جهڪائي خاموش ويٺا رهيا. ڪوفي وارن طرفان دغا ڪرڻ جو گمان هين، پر کين اهڙي بي رحميءَ واري سلوڪ جي اميد ڪونه هئي. فرضي اميد ختم ٿيڻ کان وڌيڪ انهن کي پنهنجي پياري پيءُ، عزيز دوست ۽ وفادار ساٿيءَ جي شهادت جو گهڻو صدمو هو. وطن کان موڪلائڻ کان پوءِ اهو پهريون ڏڪ هيو جيڪو سندن دل لڳو.

”خدا جي واسطي ڪوفي نه وڃو. خاص طور تي انهيءَ ڪري جو اسان سان عورتون ۽ ننڍا ننڍا ٻارڙا گڏ آهن. هتان ئي موٽي هلو ڇو ته ڪوفي ۾ هاڻي پنهنجو ڪير به ڪونه آهي. اهي ماڻهو رڳو حمايت ڪرڻ کان هٿ ڪونه ڪڍندا، پر اسان تي حملو ڪري ختم ڪرڻ کان به ڪونه مڙندا.“

امام عليه السلام پوءِ به خاموش ويٺا رهيا.

”ڪوفي وڃڻ سياڻپ واري ڳالهه ڪونه آهي.“

امام عليه السلام ڪنڌ مٿي کنيو ۽ فرمايو:

”توهان نيڪ ٿا چئو.“ پوءِ مسلم بن عقييل جي وڏن پٽن کان

پڇيائون: ”توهان جي ڪهڙي مرضي آهي؟“

”کیر هلي يا نه هلي، اسان ڪوفي ضرور وينداسين. اسان پنهنجي والد جي شهادت جو بدلو وٺي رهنداسين يا شهادت جو پيالو پيئنداسين۔ واپس ڪونه موٽنداسين.“ پتن چيو.

”واپس وڃڻ جو ته ڪو سوال ئي ڪونه آهي. اسان جا سڀ رستا بند ٿي چڪا. مسلم ۽ ان جا معصوم پٽ نه رهيا ته هاڻي جيئن جو ڪهڙو مزو؟“

”مسلم بن عقيل جي ٻي ڳالهه هئي. توهان ويندا ته ٿٺل دليين کي سهارو ملندو. ماڻهو گڏ ٿي ويندا.“

همت افزائيءَ جون ڳالهيون ٻڌي امام حسين عليه السلام کي ڪو اطمينان يا خوشي ڪونه ٿي. وڏيءَ نرميءَ سان فرمايائون:

”واپس موٽڻ ته ڪيڏانهن، جيڪڏهن مديني ۾ امن هجي ها ته اتان نڪرون ڇو ها؟ جتان هزارين خط آيا اتان جا دروازا به بند ٿي ويا. ڇا هاڻي مديني جون حالتون بدلجي وينديون ۽ اسان کي پناه ملي ويندي پيو ته اها به خبر ڪونه آهي ته مسلم ڪهڙين حالتن ۾ شهيد ٿيو. ٿي سگهي ٿو ته جنگ ٿي هجي ۽ ڪوفي وارن ان جي مدد ڪئي هجي. وڏيءَ بهادريءَ ۽ دليريءَ سان اطاعت جو حق ادا ڪيو هجين. مگر سرڪاري فوجين جي مقابلي ۾ ڪاميابي ماڻي نه سگهيا هجن، انهيءَ حالت ۾ اسان طرفان ڪوفي وارن کي ڇڏي ڏيڻ انتهائي خود غرضي ۽ غلط ٿيندو. اهي ماڻهو اسان جي ڪري تباه ۽ برباد ٿيا. اسان انهن کي ڇڏي پنهنجون حياتيون بچائي پڇي وڃون. انهن جيڪڏهن اسان جو ساٿ ڏنو آهي ته اهو اسان جو فرض آهي ته اسان انهن جي حمايت ڪرڻ لاءِ پهچون.“

”ليڪن ڪوفي وڃڻ موت جي منهن ۾ وڃڻ برابر آهي. اسان جي مرڻ سان انهن کي ڪوئي فائدو ڪونه پهچندو.“

”دوستو! توهان جيڪو ڪجهه چئو ٿا، ان ۾ شڪ جي ڪاٺي گنجائش ڪونه آهي. واقعي جان بچائڻ جو هڪڙو ئي رستو آهي ته ڪوفي ڏانهن نه وڃجي. مان توهان جي صلاح جو قدر ٿو ڪريان. مگر اها ڳالهه واضح ڪرڻ ٿو گهران ته مان ڪيڏانهن به وڃان، پر موت مون سان گڏ هلدو رهندو. مان فتح ۽ ڪاميابيءَ جا خواب ڪونه ٿو ڏسان. مان

تخت ۽ تاج وٺڻ نه پر پنهنجي موت ڏانهن وڃي رهيو آهيان، ان ڪري  
 مان گهران ٿو ته توهان سڀئي پنهنجي پنهنجي گهر موٽي وڃو.”  
 امام حسين عليه السلام جي تقرير جو اهو اثر ٿيو ته گهڻا ماڻهو جيڪي  
 وڏيون وڏيون اميدون لڳائي گڏ هلي رهيا هئا، ان ئي رات اوندا هيءَ ۾  
 ڪسڪي ويا. قافلو جڏهن اڳتي روانو ٿيو ته ڪجهه ٻيا رستي مان مڙي  
 ويا. آخر ۾ بس آگرين تي ڳوٺ جيترا گڏ هيا، جيڪي مديني مان روانا  
 ٿيا هئا، جيڪي امام حسين عليه السلام سان گڏ جيئڻ ۽ مرڻ جي ارادي سان  
 آيا هئا، بجاءِ ڏک ڪرڻ جي امام حسين عليه السلام کي انهن ماڻهن جي ڇڏي  
 وڃڻ تي وڏو اطمينان ٿيو. انهن گهريو ٿي ته سڀئي کين ڇڏي پنهنجون  
 حياتيون بچائين، ڇو ته انهن جي منزل موت هيو. اهي قتل ٿيڻ واريءَ  
 جاءِ ڏانهن وڃي رهيا هيا، ڇو ته اهو ئي هڪڙو رستو کليل هيو.

## ملاقات

رات پنهنجي ڪاري چادر ويڙهي موڪلائي وئي، ڏينهن روشن ٿيو. امام حڪم ڏٺو ته پاڻي گهڻو ڀريو پخالون، مشڪون ۽ سڀ ٿانوَ پاڻيءَ سان ڀري ڪٽو. چڱي نموني سان پاڻي ڀري قافلو روانو ٿي ويو. سال سن هجري پورو ٿيو ۽ 61 هجري شروع ٿيو. محرم جي پهرين تاريخ اچي وئي. ڏينهن ٻن پهرن تائين گذري ويو هو.

سائين مان ڪنهن نعره ٽڪير جو آواز بلند ڪيو. امام حسين عليه السلام سبب پڇيو ته ٻڌايو ته ڪجين جا وڻ نظر پيا اچن. ان جو مطلب ته ڪوفو ويجهو اچي ويو آهي. سڀئي غور سان ڏسڻ لڳا. عبدالله بن سليم چيو:

”مان ڪيترا دفعا هتان آيو ويو آهيان، اتي ڪجين جا وڻ ڪڏهن به ڏسڻ ۾ ڪونه آيا، ڪجهه ٻيوئي ڪو معاملو آهي.“

”ته پوءِ ڪنهن تيز نظر واري کي چئو ته ڪجهه اڳتي وڃي ڏسي.“ امام حسين عليه السلام فرمايو. عبدالله بن سليم اڳتي ويو.

”مون کي ته گهوڙن جون ڪن پٽيون ٿيون ڏسڻ ۾ اچن، مونکي ته ڪولشڪر ٿو معلوم ٿئي.“

”نيڪ ٿا چئو. ڪوئي لشڪر آهي، ڪهڙو خيال آهي؟“

”خيما هڻو ۽ جيترا به سپاهي آهن، تيار ٿي وڃن. يقينن دشمنن

جي فوج آهي، هر حالت ۾ احتياط ضروري آهي.“

تنهن ڪري خيما کوڙيا ويا ۽ سڀ هوشيار ٿي ويا.

فوج ويجهو آئي، معلوم ٿيو ته حر بن يزيد رياحي آهي. هڪ هزار

لشڪر سان قادسيه کان اچي رهيو آهي، جيڪو پاڻي ساڻ کنيو هئائون

اهو ختم ٿي ويو آهي. اڄ کان لشڪر اڌ مئو ٿي رهيو آهي. اڄ ڪري

جانورن جو به حال برو آهي.

امام حسين ﷺ پنهنجن جوانن کي حڪم ڏنو ته هڪدم اڃايلن کي پاڻي پياريو. انسانن ۽ جانورن سڀني کي ڍڙ ڪرايو. ڪوبه اڃايل نه رهي.

حڪم جي دير هئي ۽ آخري پسامه ڪٽندڙ فوج کي پاڻي پيارڻ شروع ٿي ويا. ماڻهو هر قسم جا تانوَ کڻي اڳتي وڌيا. مشڪن جو منهن کولي ڇڏيائون. اٺن تي لڏيل پخالون خالي ٿيڻ لڳيون. هڪ هزار سوارن کي پاڻي پيارڻ ڪا مذاق ڪونه هئي.

حر ۽ ان جا ساٿي حسين ﷺ جي پيش قدميءَ کي روڪڻ لاءِ آيا هئا. ٻڌو هئائون ته هزارن جو لشڪر حسين ﷺ سان گڏ ڪوفي طرف وڌي رهيو آهي. آڱرين تي ڳڻڻ جيترو به سئو ماڻهن کي ڏسي دنگ رهجي ويا. وري حضرت حسين ﷺ جنهن دريا دليءَ سان اڃايلن جي خدمت ڪئي هئي، ان جي خيال کان لشڪر وارن جون زبانون گونگيون ٿي ويون هيون ۽ ڪنڌ جهڪيل هيون. هيڏانهن به سڀ خاموش هئا. ايتري ۾ پيپهريءَ جي نماز جو وقت ٿي ويو. حسين ﷺ حجاج بن مسروق کي آذان ڏيڻ جو حڪم ڪيو. آذان جي آواز تي صفون ٻڌجي ويون. حسين ﷺ به نماز جي لباس ۾ خيمي مان ٻاهر آيا. حمد ۽ ثنا کان پوءِ فرمايائون.

”اي ڪوفي وارو! خدا حاضر ناظر آهي. مان توهان ڏانهن ڪنهن غلط ارادي سان ڪونه آيو آهيان، توهان جي دعوتي خط ملڻ سان ئي آيو آهيان.“

”ڪهڙا دعوتي خط؟“ حر ادب منجهان معلوم ڪرڻ گهريو.

”توهان مونکي گهراڻن لاءِ خط لکيا. قاصد موڪليا ته حسين توهان کي خدا جو واسطو آهي ڪوفي اچو. اسان جو ڪوئي امام ڪونه آهي. خدا جي واسطي اچي اسان جي رهنمائي ڪريو. اسان جي ڏکڻ جو درمان ڪيو.“

”يا حسين ﷺ گستاخي معاف. اسان توهان کي اهڙو هڪڙو به خط ڪونه لکيو آهي.“ حر چيو.

تڏهن امام خيمي مان خطن جا ٽي ها گهرائي سامهون هاري ڇڏيا.

”اهي ڏسو. مان توهان کي ڌوڪو ڏيڻ نٿو گهران. پنهنجين اکين سان اهي خط ڏسو.“

”اسان مان ڪنهن به انهن مان ڪو خط ڪونه لکيو آهي، نه وري اسان کي انهن خطن جي مضمونن جي باري ۾ ڪاڻي خبر آهي. يا ته ڪنهن توهان کي ڌوڪو ڏيڻ لاءِ اها حرڪت ڪئي آهي، يا اهو حڪومتي غدارن جو ڪم ٿو لڳي. توهان کي خبر ڪونه آهي ته انهن سڀني جو علاج ڪري ڇڏيائون، جيڪي باقي بچيا هوندا، اهي روپوش ٿي ويا آهن.“

”خير جيڪڏهن توهان چئو ٿا ته ڪوفي ۾ ڪوبه منهنجي انتظار ۾ ڪونه آهي، ته مان ڪنهن ٻئي پاسي هليو ويندس.“  
امام عليه السلام جي انهيءَ ڳالهه تي اهي ماڻهو نظرون چورائڻ لڳا. امام عليه السلام فرمايو.

”خير پيپهريءَ جي نماز ته پڙهون. حر تون پنهنجي لشڪر کي الڳ نماز پڙهائيندين.“

”نه توهان نماز پڙهايو اسان سڀ توهان جي امامت ۾ نماز پڙهنداسين.“

حر جي لاءِ جيڪو خيمو کوڙيو هئائون، اهو ان ۾ وڃي آرام ڪرڻ لڳو. اتي ان جا ڪجهه ساٿي پهچي ويا ۽ ڳالهائون ٻولهيون ڪندا رهيا. حر جي معنيٰ ’آزاد‘ آهي، مگر ان وقت اهو حسين عليه السلام جي احسان جي قيد ۾ هيو ان جي زبان بند هئي ۽ ڪجهه ڳالهائي نٿي سگهيو. ان کان پوءِ جڏهن سڀني ٽيپهريءَ جي نماز به ادا ڪئي ته حسين عليه السلام فرمايو: ”جيڪڏهن ڪوفي وارن کي منهنجي ضرورت ڪونه آهي ته اهي مون وٽ پابند ڪونه آهن، ان ڪري مان ڪوفي بدران ڪنهن ٻئي پاسي ٿو وڃان.“

اهو چئي پاڻ لڏو ڪڍڻ لاءِ تيار ٿي ڪرڻ جو حڪم ڏنائون.

هاڻي مجبور حر کي زبان کولڻي پئي.

”مونکي قادسيه جي حاڪم ان لاءِ روانو ڪيو آهي ته مان توهان کي رستي ۾ روڪي، توهان کي ... ابن زياد جي سامهون حاضر ڪريان.“



”حر مون کي نجف ڏانهن ويڃڻ ڏي. ان ۾ تنهنجو ڪجهه به نٿو بگڙي“ حسين ﷺ پيار مان چيس.

”نجف ويڃڻ لاءِ اجازت ڪونه آهي.“

حسين ﷺ کي هڪدم جلال اچي ويو. چهره ڳاڙهو ٿي ويو. برداشت جي به هڪڙي حد ٿيندي آهي. پارٽ جيترو نرمي ڪري رهيا هئا، اهي ماڻهو اوتروئي مٿي تي چڙهي رهيا هئا. وڏي ڪاوڙ مان چيائون:

”حر تو کي ايتري همت ڪونه آهي، جو اسان کي ڌمڪيون ڏين. اسان تي حڪم هلائين. جيڏانهن اسان جي دل چوندي اوڏانهن وينداسين. جيڪڏهن همت اٿئي ته روڪي ڏس.“

اهو چئي حسين ﷺ گهوڙي کي اڳتي وڌايو. حر هڪدم پنهنجو گهوڙو سامهون آندو.

اهو ڏسي ابو الفضل عباس ﷺ ۽ علي اڪبر عليه السلام جو جوان رت جوش کائڻ لڳو. زين العابدين جي طبيعت نيڪ ڪونه هئي. مگر اهي ٻه اٿي ويٺا ۽ قاسم به اڳتي وڌيا ۽ سڀني تلوارون ڪڍي ورتيون. ”ترسو مون کي اهو خون خرابو پسند ڪونه آهي، مان انهيءَ ڪري ته مدينو ڇڏي آيو آهيان.“

پوءِ حر کي چيائون: ”انهن نوجوانن جو رت گرم آهي، انهن کان وڌيڪ رهو. جيڪڏهن منهنجي جان وٺڻ جي نيت سان آيا آهيو ته اها ٻي ڳالهه آهي.“

”اسان کي ڪنهن جي به جان وٺڻ جو حڪم ڪونه آهي. توهان ڪوفي وڃي رهيا هئا. هلو اسان ڪا رڪاوٽ ڪونه وجهنداسين، مگر اسان توهان سان گڏ هلنداسين.“

”نه هاڻي اسان ڪوفي ڪونه وينداسين. اسان کي ڪوفي وارن لاءِ دل ۾ جيڪو مغالطو هيو اهو دور ٿي ويو. واقعي اتي هاڻي ڪير به اسان جي انتظار ۾ ڪونه آهي.“

”اسان ڄاڻي وائي موت جي منهن ۾ ڪونه وينداسين.“ سڀني هڪ آواز ٿي چيو.

”ڪوفي کان سواءِ ٻئي ڪنهن به طرف ويڃڻ جو حڪم ڪونه آهي. حضور توهان کيڏانهن تشریف کڻي ويندا؟ مديني ڏانهن به

واپس نٿا وڃي سگهو جو رستي ۾ لشڪر وڌندا پيا اچن. توهان جنهن طرف به ويندا، توهان کي چنگل مان نڪرڻ جو موقعو ڪونه ملندو. هڪڙي ڳالهه عرض ڪيان؟

”ضرور.“ امام حسين ﷺ اجازت ڏنس.

”مون کي توهان سان گڏ رهڻ جو صرف انهيءَ حالت ۾ حڪم مليل آهي ته توهان ڪوفي ٿا وڃو يا مديني طرف واپس ٿا ٿيو. جيڪڏهن توهان ڪنهن اهڙي رستي سان وڃو جيڪو مديني ڏانهن ويندو هجي ۽ نه ڪوفي ڏانهن ته ان حالت جي لاءِ مون کي ڪوبه حڪم مليل ڪونه آهي، ان ڪري مان خاموش رهندس. ائين ڪرڻ سان توهان به تڪليف کان بچي ويندا ۽ مون تي به الزام ڪونه لڳندو.“

”تڪليف کان بچڻ ته هاڻي ممڪن ئي ڪونه آهي. اسان لاءِ ته چئني طرفن کان مصيبت ٿي مصيبت آهي، ليڪن تون نيڪ ٿو چوين. اسان قاديءَ ۽ عذيب جي رستي سان ڪا به پاسي هليا وينداسين.“

اهو چئي مختصر قافلي اوڏانهن جوئي رخ ڪيو.

حر ڪا به مزاحمت ڪونه ڪئي. گڏوگڏ هلندو رهيو. رستي ۾

وڏي ڌڪ مان چيائين:

”ڏسو مان توهان کي خدا جو واسطو ٿو ڏيان، توهان پنهنجي ۽

پنهنجي اهل و عيال جي زندگيءَ تي رحم ڪريو. جيڪڏهن توهان لڙائي ڪئي ته يقينن قتل ٿي ويندا.“

”ڇا تون مون کي موت کان ڊيچارڻ جي ڪوشش ٿو ڪرين؟

ڪجهه ته سوچ. ان کان وڌيڪ تون ڪري به ڇا ٿو سگهين. ته مون کي

قتل ڪرين. حرا! موت ته هر انسان تي هڪڙي ڏينهن اچڻو ئي آهي،

همت سان موت سان مقابلو ڪرڻ ۾ ڪو ئي شرم ۽ لڄ ڪونه آهي.

نيت ۾ سچائي هجي، پنهنجو ضمير اجازت ڏئي ته موت جي خوف کان

قدم ڌڪڻ نه ڪين.“

حر ڪنڌ جهڪائي ڇڏيو ۽ ڪوبه جواب ڪونه ڏنائين.

قافلو رستي سان اڳتي وڌندو رهيو. حر به گڏ هلندو رهيو. جڏهن

نينوا جي سرزمين تي پهتا ته هڪڙو هٿياربند سوار ڪوفي جي طرف

کان ايندي ڏٺائون.

سڀئي بيهي ان جو انتظار ڪرڻ لڳا. اهو ويجهو آيو ته ان حر ۽ ان جي آفيسرن کي سلام ڪيو. حسين ابن علي ؑ ڏانهن ڪو به ڌيان ڪونه ڏنائين. قاصد ابن زياد طرفان حر جي لاءِ هڪڙو پيغام آندو هيو. خط ۾ لکيل هيو:

”تو کي حڪم ٿو ڏجي ته حسين کي اڳتي وڃڻ کان روڪي ڇڏ. ان جي قافلي کي هوشياريءَ سان اهڙيءَ جاءِ ڏانهن موڙ جتي دائي پاڻيءَ جو نالو نشان به نه هجي ۽ پناهه لاءِ ڪوئي قلعو به نه هجي. هي قاصد تو سان گڏ رهندو. اهو ڏسڻ لاءِ ته تون اسان جي حڪم جي تعميل ۾ ڪا ڪوتاهي نه ڪونه ٿو ڪرين.“

خط مان معلوم پئي ٿيو ته ابن زياد کي حر تي پورو پروسو ڪونه آهي. اهو هن جي نرم طبيعت کان ڊٺو ٿي، يا شايد زماني جو دستور ٿي ويو هيو ته ڪنهن تي به مڪمل پروسو نه ڪيو وڃي. خريد ڪيل انسان شايد ڪنهن پئي جي هٿن ۾ وڌيڪ اگهه تي وڪامي وڃي، يا ڪنهن پئي دماغي ڪمزوريءَ جو شڪار ٿي ڪا غلطي ڪري ويهي. آفيسرن کي هڪٻئي خلاف جاسوسي ڪرڻ تي مقرر ڪيو ويندو هيو. حر حسين ؑ جي عظمت جو قائل هوندي به دنيا دار ماڻهو هيو. اهو پنهنجي مستقبل جي خيال کان ابن زياد جي مخالفت هرگز پسند نٿي ڪري سگهيو. هزارين مجبورين ۽ لاچارين جي باوجود ان لاءِ ابن زياد جي حڪم جي بجا آوري ڪرڻ لازمي هئي. ان جي دل گهريو ٿي ته امام حسين ؑ کي ڪربلا جي ميدان ڏانهن وڌڻ کان روڪي ڇڏي، ڇو ته هيءُ اها ئي جاءِ هئي، جنهن طرف ابن زياد انهن کي وٺي وڃڻ ٿي گهريو. ان پنهنجي دل تي پٿر رکي اڳتي وڌڻ ڏٺو. قاصد به پنهنجي راضي ٿي جو اظهار ڪيو ۽ قافلو وڌندو رهيو.

ڪهڙي پيانڪ رات هئي. چئني طرفن کان انڌيرو پکڙيل هو هت نه ڏسي ڳوڏن کي. ويران ۽ سنسان بيرحم ۽ بي مروت رڻ پٽ. غير آباد ٽڪريون، اجڙيل ڌڙا. نه ڪوئي ماڻهو نه ماڻهوءَ جو پڇو نه وري اها خبر ته رستو ڪٿي آهي. جهنگلي جانورن جون ڪوڪون ٻڌي ٻار ڊڄي پئي ويا. ماڻهن جي جهولي ۾ منهن لڪائي سڌڪي رهيا هئا. ماڻهن سیتون پڙهي ٻارن تي دم ڪري رهيون هيون. گرمي هئي جو الله امن

ڏٺي! مگر آل محمد همت نه هاري ڪوهن ۾ پاڻيءَ جونالونشان ڪونه هو. گهڻو تڏو پاڻي حر جي لشڪر کي پياري ڇڏيو هئائون جيڪڏهن پاڻي ڏيڻ بجاءِ حر جي اڃايل سپاه تي حملو ڪن ها ته منهن ۾ صفايو ڪري ڇڏين ها. مگر الله جي رسول جي ڏوهتي کي اهڙي ڳالهه سوچيندي ئي نفرت ٿي آئي. صبح ساڻ سج پنهنجي باهه وسائڻ لڳو. هوا بند هئي. پگهر ۾ ٻڏي رهيا هئا. گلن جهڙا چهرا تپش ۾ مرجھائي ويا هئا. اڃ کان گهوڙن جون زبانون نڪري آيون هيون. جڏهن جانور به پنهنجي ٻرن ۾ چپ هڻي ويهي رهندا آهن، نبي جا پيارا ڏوهتا رڻ جي مٽي اڏائي رهيا هئا. وارن ۾ مٽي جا مڻ پئجي ويا هيٺن. ٻار سڏڪي سڏڪي پاڻي گهري رهيا هئا.

”اي سائين! ڇا منهنجي ٻارن کي اڃور کي مارڻ جو ارادو آٿو؟“ بانو پنهنجي ڪجاوي مان پڪاري چئي رهي هئي. ”ڇهن مهينن جو ساسي، منهنجو کير پياڪ ٻچڙو بنا پاڻيءَ جي بيهوش ٿيندو پيو وڃي. نيائين جا چپ سڪي ٺوٺ ٿي ويا آهن.“

هوڏانهن سڪيندو بيقرار ٿي رهي هئي.

”پيارا ڇاڇا سائين! ڪجاوي ۾ اسان جو ساه ٿو منجهي. ٿورو ڪڇ تي ڪٽو. الله، مون کي ٿڌي هوا ۾ ڪڍو. بابا سائينءَ کي ڇڻو خيما ڪوڙين. واهه، توهان پاڻ ته هوا کائي رهيا آهيو ۽ اسان کي اندر واڙي ڇڏيو آٿو!“

ٻارن جي آه و زاري ٻڌي حسين ﷺ جو هنيانءُ ڏري ٿي ويو. ڪجاوي اندر پوءِ به ڪجهه ڄاڻو هئي. ٻاهر ته سج ڄڻ سوا نيزي تي لهي آيو هو. بس اولاد جي قسمت ۾ پري طرفان ورثي ۾ ڏک ٿي ڏک مليا آهن. الله جي پيغمبر دنيا کي سلامتيءَ جي واٽ ڏيکاري اڃ سندن اولاد انهن جي امت جي هٿان سنسان رڻ پٿرن ۾ ائين تڪليفون ڏسي رهيو هو.

حر جو لشڪر انهن کي انهيءَ دوزخي رستي تي آڻي تيزيءَ سان اڳتي وڌي ويو. هاڻي امام حسين ﷺ لاءِ ڪربلا ڏانهن ويڃڻ کان سواءِ ٻيو ڪوئي حيلو ڪونه هو. هاڻي اهي دشمن جي چنبي ۾ هئا.

امام عليه السلام ڪربلا جي ميدان تي هڪڙي مٿاڇري نظر وڌي خود بخود دل ڀرجي آين. ”بس، اسان جي منزل اچي وئي!“ چين ۾

مرڪندي چيائون. ”هاڻي هتان نه اڳتي وڃڻو آهي نه پوئتي.“ مٽيءَ مان قبر جي خوشبو اچي رهي هئي. انهن مهارون چڪي ورتيون. زينب سلام الله تعاليٰ عليها گهٻرائيندي ڀاءُ ڏانهن نهاريو ۽ هيان ۾ چڪ پئجي ويس.

”ادا! هلندي هلندي مهار ڇو چڪي ورتئي؟ هي ڪهڙي جاءِ آهي؟ نه ڪا آبادي ڏسڻ ۾ ٿي اچي، نه وري ڪو ڳوٺ. خدا جي واسطي هن جاءِ کان اڳتي هلو مونکي ته وحشت ٿي رهي آهي. ڀلا هتي ڪيئن ترسندا سين.“

”زينب! ڪو به پنهنجي منزل کان اڳتي وڃي نٿو سگهي!“ امام حسين عليه السلام فرمايو.

”مگر منهنجي ته دل ڏکي رهي آهي. ٻارن جا منهن به لٿل آهن. ادا، مونکي ته انهيءَ نامراد زمين مان رت جي بوءِ ٿي اچي. ساوڪ ڏسي وحشت ٿي رهي آهي. گل اکين ۾ ڪنڊن وانگر ٿا چين.“

”اهو توهان جو وهم آهي. زينب، هيءُ اها ئي جاءِ آهي، جيڪا اسان اڪثر پريشانيءَ واريءَ ننڊ ۾ خواب ۾ ڏٺي آهي. پنهنجي جاءِ لڳي رهي آهي. هوءُ ڏس سامهون ٿي ته نهر علقم آهي، ان جي ڪناري ڀرسان خيما کوڙيندا سين.“

زينب سلام الله تعاليٰ عليها درياءَ ڏانهن ڏسڻ سان ڏکي وئي.

”يا خدا، هي درياءُ آهي يا رڇ؟ اهي پاڻيءَ جا بوڙيا آهن، يا انسانن جون کوپڙيون تري رهيون آهن. لهرون آهن يا تلوارون پاڻ ۾ ٽڪرائجي رهيون آهن. هيٺان ڏري منهن ۾ ٿو اچڻ لڳي.“

”زينب! تون ڏاڍي ٽڪجي پئي آهين. آرام ڪنديئن ته اها گهٻراهٽ ختم ٿي ويندي

امام عليه السلام دلا سوڌنس.

”ادا منهنجي دل کي ڇا ٿي رهيو آهي؟ خودبخود ٻڌندي ٿي وڃي. ڏس ته اصغر ڪيئن سڌڪا ڀري روئي رهيو آهي. چوندا آهن ته، بي زبانن کي غيب جي خبر پئجي ويندي آهي. سڪينه به ٻڌل آهي.“

”زينب! دل کي قابو ڪر.“

”لهرن جو گوڙ ٻڌي دل سسندي ٿي وڃي. يا خدا، هي ڪير ماتم ڪري رهيو آهي، ڪير روئي رهيو آهي. ڇا ڪوئي انهيءَ منحوس درياءَ ۾ ٻڏي ويو.“

”توهان جو وهر توهان کي ڀلائي رهيو آهي.“

”بنتِ علي! تون گهٻرائينديئن ته ٻين جي همت به جواب ڏئي ويندي، قسمت ۾ ڪربلا اچڻ لکيو هو. هاڻي ڪل خوشيءَ سان اسان سڀئي اتي رهنداسين. جيڪڏهن حاڪم اجازت ڏئي ته بس اتي ئي گهر وسائينداسين. مان معلوم ٿو ڪريان ته هي زمين ڪنهن جي ملڪيت آهي.“

”اي چوڪرا! هيڏانهن اچو، ڀرپاسي ۾ ڏسو ڪو ڳوٺڙو آهي ته اتي وڃي معلوم ڪيو ته هن زمين جو مالڪ ڪير آهي؟“  
چند نوجوان حڪم جي تعميل لاءِ روانا ٿي ويا.

پوءِ حسين عليه السلام علي اڪبر کي چيو:

”تنهنجي پٽي ته ڏاڍي وهمي آهي. هيءَ اها ئي جاءِ ته آهي، جتي بابا سائين ڪيترا ڀيرا خيما کوڙيا هئا. ڊگهي سفر ان کي ٿڪائي ڇڏيو آهي. بابا، هي ته وڏي پاڪ زمين آهي. اسان هتي رهنداسين. پنهنجن ڪارنامن سان ان کي اهڙو اعليٰ مقام بخشينداسين، جو ماڻهو پري پري کان هتي علم ۽ فن سکڻ لاءِ ايندا. ماڻهو پنهنجن ڪمن ذريعي زمين کي مرتبو ڏيندو آهي. جيڪڏهن اسان وڏي حوصلي کان ڪم ورتو ته هيءَ زمين فرشتن جي سجدي گاهه ٿي ويندي، اسلام هن زمين تي هڪ دفعو وري پوري شان ۽ مان سان زندهه ٿي ويندو.“

سڀئي لهي هيڏي هوڏي گهمڻ ڦرڻ لڳا. نهر جي پاڻيءَ سڀني ۾ ٻيهر ساهه وجهي ڇڏيو. ٻر ۾ بهاريون ٿي ويون. ٻارن جي تهڪن سان فضا گونجڻ لڳي. لهرن وڏي امام حسين عليه السلام جا قدم چميا ۽ بقدار ٿي ويون. امام حسين عليه السلام علي اڪبر جي ڪلهي تي هٿ رکي ڇڏيو. ”علي اڪبر، هيءَ جاءِ پسند اٿو؟“ ”لاجواب جاءِ آهي. نهر ته جڻ سڌي بهشت مان اچي رهي آهي.“

نوجوان علي اڪبر جي زبان مان پنهنجي تعريف ٻڌي جڻ سڄي واديءَ جو دماغ ستين آسمان تي پهچي ويو. وادي وڏي ناز ۽ انداز سان

ڪر ڪنيو ۽ زمين تي بهشت برين جون بهارون وڇائجي ويون. هوا ڊوڙي وڃي نهر جي ڪن ۾ اها خوشخبري ٻڌائي، ته تنهنجي چونڊ ڪئي وئي آهي.

”ديواني اُٿ! تنهنجا نصيب جاڳي پيا آهن. امام حسين ؑ تنهنجي پاڻي سان وضو ڪرڻ لاءِ اچي رهيا آهن.

ياڳ پري اُٿ انهن جا قدم چمر،  
ته تنهنجو شان آب ڪوثر جي برابر ٿي ويندو.  
تنهنجي عزت وڌي ويندي

حسين ؑ تنهنجي پاڻيءَ جي قسمت جاڳائڻ اچي رهيا آهن،

تنهنجي ڪناري تي ان جا قدم پوندا،

صدين تائين تنهنجي نالي جو ڏونڪو لڳندو رهندو

۽ ڀاڳن وارا ماڻهو حسين ؑ سان گڏ تنهنجو نالو به وٺندا رهندا.“

درو ذرو ٻهڪي ويو، بيابان ۽ ويرانيون جنت جو نمونو ٿي ويا. رڻ

پت چمڪي پيو پري پري تائين روشني پکڙجي وئي.

درياءُ بيقرار ٿي ٻوڙين جون قطارون امام حسين ؑ جي قدمن ۾

نچاور ڪيون. لهرون ٽپا ڏئي قدم چمڻ لڳيون. زمين جي ٽڪري جو

ڀاڳ کلي ويو، جتي به امام جا قدم مبارڪ ٿي پيا، اتي گل ڦٽي نڪتا.

گونچ کلڻ لڳا، ڪربلا جي مٽيءَ جي قسمت آسمان جي بلندين کي پار

ڪري وئي.

حسين ؑ اکيون بند ڪري ڇڏيون ۽ پريل ڳلي مان فرمايائون:

”ڪهڙي پرسڪون جاءِ آهي. هوائن ۾ خمار ڀريو پيو آهي. اکيون

پالمرادو بند ٿينديون پيون وڃن.“

”انهيءَ مٽيءَ ۾ ڏاڍي ڪشش آهي. خود بخود دل ڇڪبي

ٿي وڃي.“

هوڏانهن ٻار پاڻيءَ ۾ شور ٻريا ڪيون پيا هئا. ريگستانن ۾ ڪنهن

تي پاڻي اڇلائڻ عين عنايت ۽ پيار جي نشاني سمجهي ويندي آهي،

چو ته پاڻي قدرت جو حسيين ترين تحفو آهي.

”عباس ؑ بس اتي ئي خيما کوڙيو مگر زينب سلام الله تعاليٰ

عليها کان پڇا ڪيو ته خيما ڪهڙي طرف کوڙيا وڃن. زنانا خيما

ڪناري کان ڪجهه پري هجن ته وڌيڪ سنو آهي. هتي ماڻهن جو هر وقت اچڻ ويڃڻ ٿيندو رهندو. عورتن کي تڪليف ٿيندي“

عباس عليه السلام پيٽ کان پڇيو ته فرمايائين:

”مون کان ڇا ٿا پڇو جتي سڀني جي مرضي هجي اتي خيما کوڙايو. ادا نيڪ ٿا چون، عورتن ۽ ٻارن جا خيما پاڻيءَ کان ڪجهه پري هجن ته سنو آهي، ورنه ٻار هر وقت پاڻيءَ ۾ پيا هوندا. مگر ايترو به پري نه لڳرائي ڇڏجو ته پاڻي ڏسڻ ۾ ئي نه اچي. درياءُ ڪيترو خوبصورت آهي، نظاري سان دل خوش ٿي وڃي ٿي. دماغ کي سڪون ملي ٿو پوءِ به منهنجي دل الاءِ ڇو گهرائجندي ٿي وڃي.“

”ادا عباس! ٻارن کي ڇڻو ته پاڻي ۾ ڪيڏڻ بس ڪن. ٿڌ وڌندي ٿي وڃي.“ بانو چوڻ لڳي.

”ٻارن کي پاڻيءَ کان پري ڪرڻ منهنجي وس جي ڳالهه ڪونه آهي. فضا رضي الله تعاليٰ عنها کي ڇڻو ته پنهنجي لٺ ڪٿي ته شايد مڙي وڃن.“

”ڇڏيون ته ڀلي ٿوري دير اڃا پاڻيءَ ۾ ڪيڏن. ايترن ڏينهن کان پوءِ پاڻي هٿ آيو اٿن. دل پر جي ويندن ته پاڻ ٿي نڪري ايندا؟“ زينب سلام الله تعاليٰ عليها منع ڪين.

حسين ابن علي عليه السلام مرڪندي سوچيو:

انسان ٿورين نعمتن ۾ به ڪيئن ڪل خوشي زندگي گذاري ڇڏي ٿو. وطن کان پري گهر گهاٽ ڇڏي ائين لڳي رهيو هيو ته هاڻي ڪٿي به آرام ۽ سڪون ملي ڪونه سگهندو مگر ڏسو هن نهر تي پهچي سڀ تڪليفور ۽ سري ويون، سڀ ڪجهه ويڃائڻ جو ڌڪ ختم ٿي ويو. اسان کي قلعا ۽ محلات ڪونه گهرجن. بس، سادا سودا ٺنڊڙا گهر ٺاهي نئون ڳوٺڙو وسائينداسين. باغ باغيچا لڳائينداسين. زندگي ۾ بهار اچي ويندي

”مسجد جو رخ بلڪل درياءُ طرف هوندو.“

”مدرسي ۽ ڪُتب خانن جو بنياد سڀني کان اڳ وجهڻ گهرجي.“ زين العابدين کي علم سان گهڻو چاهه هيو. بيمار هيا، مگر سندن ڪجاوي ۾ هر پاسي کان ڪتاب پيا هئا.



”سڀ کان پهريائين ته رندڻي جو بندوبست ٿيڻ گهرجي.“ فضا رضي الله تعاليٰ عنها کي پنهنجي ڪُنيءَ مانيءَ جو فڪر لڳو پيو هو. سڀ ڪلڻ لڳا.

”عباس! تون ڏسجان هتي ڪيڏو ته خوبصورت شهر ٿو تيار ٿئي. انسان پنهنجن هٿن سان ويران جهنگلن ۽ ريگستانن کي گلزار ٺاهي سگهي ٿو. هاڻي اسان ٿورڙا آهيون. مگر جلد ئي ماڻهو هن پاسي توجهه ڪرڻ لڳندا. محنت ڪرڻ وارن جي ڪوٽ ڪو نه ٿيندي ۽ ڏسندي ڏسندي هتي هڪڙو پرامن ڳوٺ ٻڌجي ويندو.“

خيما کوڙڻ شروع ڪيائون. ڪناتون کڻي ويون. گهوڙا ٺوڪڻ لڳا. رسن جا ڀيرا کلندا ويا. سڀئي تڪليفون وساري هڪڙي نئين دنيا وسائڻ جا خواب لهڻ لڳا. مگر گهڙيءَ کن پراڻي خواب چڪنا چور ٿي ويا.

اوچتو اتر طرف کان ڌوڙ اڏائي ۽ پوريءَ واديءَ تي پڪڙجي وئي. ماڻهو ڪم ڇڏي اوڏانهن ڏسڻ لڳا. پري کان هڪڙو فوجي ٽولو اڳتي وڌندو نظر آيو.

عباس ﷺ سائين کي پڪاريو:

”سائيو، هوشيارا خبر نه آهي ته اهي سڄڻ ٿا اچن يا دشمن. هن علائقي ۾ ڪجهه وحشي قبيلن ڦرلٽ جو ڏندو اختيار ڪيو آهي. ڏاڙيلن جو تعداد ڪجهه گهڻو ٿو لڳي.“

هڪڙو ٻيو ٽولو نظر آيو. جهنگل ۾ ڪارائ وڌي وئي. جنگ جي طبل وڄڻ سان جهنگ جهر لڏي ويا. گهوڙن جي ٽاپن سان ڌرتيءَ جو سينو ڌڙڪڻ لڳو.

بجليءَ وانگر لشڪر جا ٽولا اڳتي وڌيا ۽ خيمن جي بلڪل سامهون گهاٽ تي قطارون ٻڌڻ شروع ڪيائون:

عباس ﷺ نوڪرن کي سڏ ڪيو.

”وڃي معلوم ڪيو ته ڪهڙي ڳالهه آهي. اها ڪهڙي بدتميزي آهي. هتي اسان پنهنجا خيما کوڙي رهيا آهيون ۽ اهي بيوقوف مٽي اڏائيندا ڏهڪاءُ سان هلندا پيا اچن. جاهل ڪٿي جا. انهن کي چئو ڪجهه پري ٿي خيما کوڙين.“

ايتري ۾ فوج جو سردار اڳتي وڌيو ۽ چيائين:  
 ”نهر جي ڪناري اسان جون فوجون ديرو ڄمائينديون. توهان  
 ڪجهه پري وڃي خيما کوڙيو.“  
 ”ڇا نهر جو ڪنارو اڳتي ڪونه آهي؟ توهان اڳتي وڃي ديرو  
 ڄمايو. گهاٽ ته گهڻو پري تائين ويڪرو ۽ کليل آهي.“  
 ”اهو سمورو گهاٽ فوجي علائقي جي حدن ۾ آهي.“  
 ”ڇا مطلب؟ يعني هتان کان وٺي اوستائين!“  
 ”جي ها!“

”توهان کي جيڪڏهن اهو ٽڪرو گهڻو ٿو وڃي ته ڪا ڳالهه ڪونه  
 آهي. اسان اڳتي وڌي وينداسين. وري خيما پٽڻا پندا.“ عباس عليه السلام کي  
 ڪاوڙ ته ڏاڍي لڳي. پر صبر ڪري ويو.  
 ”اڳيان به سمورو فوجي علائقو آهي. توهان کي پوئتي هٽڻو پوندو  
 گهڻو پوئتي. فوج لاءِ گهڻي ايراضي گهربل. ڏهه هزار ڪوفي مان اچي  
 رهيا آهن. ڪٿان به هزار ڪٿان چار هزار جاءِ ڪٿي پوندي. توهان  
 سيٺي پوئتي وڃي ديرو ڄمايو.“  
 ”مردود، تنهنجي اها مجال، اسان تي حڪم ٿو هلائين.“ ابو الفضل  
 عباس عليه السلام کي ڪاوڙ اچي وئي. ”تنهنجي ڪهڙي طاقت آهي. اسان تو  
 کي هڪڙيءَ گهڙيءَ ۾ ڪڪ پن ڪري ڇڏينداسين. اسان تي رعب ٿو  
 ڄمائين.“

”مان پنهنجي طرفان روب ڪونه ٿو ڄمايان. مون کي جيڪو  
 حڪم مليو آهي، بس اهو ئي چئي وينس.“  
 ”اسان جي ڏندين پوندين ته ڀڄتائيندين. تعداد کي نه ڏسجان.  
 اصل شيءِ جرئت ۽ شجاعت آهي. اسان جڏهن پنهنجون ٻانهون  
 ڪنجيون ته زمين ۽ آسمان هيٺ مٽي ٿي ويندا. اسان سان مهاڏو نه  
 اٽڪاءِ ورنه سبق سکي ويندين. هاڻي ئي انهيءَ نهر جي پاسي ۾ رت  
 جي هڪڙي ندي وهائي ڇڏينداسين. اسان جا خيما ان ئي جاءِ تي  
 لڳندا، جيڪڏهن اسان سان مقابلو ڪندين ته پاش پاش ٿي ويندين.“  
 عباس عليه السلام جي ڪاوڙ ڏسڻ وٽان هڻي. ائين ئي لڳو ڄڻ ڪو باهه  
 جو لائوڻاڻي پيو آهي.

فوجين جو عجيب حال هو. نيڙا اڀا هيا، تلوارون نڪتل هيون،  
ڪمانن تي تير چڪيل هيا، پر شرع ۽ حياءَ کان ڪنڌ جهڪيل هيٺ،  
اڪيون هيٺ هيٺ، دليون ڌڪ ڌڪ ڪري رهيون هيٺ. پيغمبر ﷺ  
جي پيارن آڏو جسم ڌڪي رهيا هيٺ، دليون ٻڏي رهيون هيٺ ۽ پاڻ  
پنهنجي وجود تي لعنتون وجهي رهيا هيا. آلِ رسول جي سامهون ته لڪ  
به خاڪ برابر هئا، ڍالن جي آڙ ۾ لڪندا پئي ويا.

آڱرين تي ڳڻڻ جيترو ٿڪل ٿل مائهن جي ايتري دهشت هئي،  
جو پهلوانن کان پگهر وهي رهيا هيا.

عباس ؑ جو آواز ٻڌي ٻيا ماڻهو به هڪدم اچي ويا. سڀني کي  
جوش اچي ويو. ابن مظاهر اڳتي وڌي ڪمان ۾ تير وڌو. ابو تمام ۽ ابن  
سعد به تلوارون چڪي ورتيون. قاسم ؑ کي جلال اچي ويو. علي  
اڪبر ؑ جي نراڙ تي گهنج پئجي ويا. زينب سلام الله تعاليٰ عليها جا  
معصوم عون ۽ محمد به پنهنجون تلوارون کڻڻ لاءِ ڊوڙيا.

اهولقاء ڏسي فوجين جو پتو پائي ٿي ويو. ايڏو وڏو لشڪر جيڪو  
منت منت اڳتي وڌي رهيو هيو ڳڻڻ جيترو چند نوجوانن کان ڊڄي  
هيسجي ويو هيو.

ٻار هنگامي جو آواز ٻڌي روئڻ لڳا. سڪين ڊپ مان هڪدم ماءُ  
جي جهوليءَ ۾ منهن لڪائي ڇڏيو.

فضا رضي الله تعاليٰ عنها ڪجاري مان جهاتي پائي پڪاريو.  
”بيبيو غضب ٿي ويو! ظالم نهر تي نيڙا اڀا ڪري رهيا آهن.  
عباس ابن علي ؑ کي ڪاوڙ اچي وئي آهي. الله خير ڪري ببر  
شينهن کي ڪنهن ڪاوڙ ڏياري ڇڏي آهي. غيظ ۽ غضب ۾ پرڄي  
اڳتي وڌي رهيا آهن.“

زينب سلام الله تعاليٰ عليها خيمي ڪوڙڻ جي انتظار ۾ اڃا تائين  
ڪجاري ۾ ويٺيون هيون. پريشان ٿي ويون. چيائين:

”ادا! خدا جي واسطي ڪجهه ڪيو. اهڙو ڪهڙو انڌير آهي؟  
ڪٿي خون خرابو نه ٿي وڃي. خدا جي واسطي انهن چوڪرن کي  
منع ڪريو.“

حسين ابن علي ؑ جلدي اُٿي پيا. پاءُ کي روڪيائون.

”عباس! ڀاءُ جي جان! اسان جو مسلڪ امن آهي. اسان هتي پناهه وٺڻ آيا آهيون، ڪنهن سان جهيڙو ڪرڻ جو مقصد ڪونه آهي.“  
 ”هنن لعنتين سان امن ۽ سلامتي جو رشتو؟“ عباس رضه نهن کان چوئي تائين ڏکي رهيا هيا.

”آقا، اسان حق تي آهيون!“

”مگر اسان کي خون وهائڻ جو ڪو حق ڪونه آهي. اهي اسان جي نانا سائينءَ جا امتي آهن. انهن سان اڳرائي ڪرڻ حرام آهي. عباس، اهي نادان آهن. انهن کي ڇڏي ڏي تون شير خدا جو پٽ آهين، جيڪو رحم ۽ ڪرم جو مجسمو هيو. تنهنجو ۽ انهن جو ڪهڙو مقابلو.“

”آقا، نهر کان پري خيما کوڙينداسين ته اسان کي اجائي تڪليف ٿيندي.“

”اسان بي وطن آهيون، اسان جي لاءِ وادي ۽ جهنگل هڪڙي ئي ڳالهه آهي. خدا هر جاءِ تي موجود آهي. زور زبردستي ڪرڻ اسان جو وڙ نه آهي. رسول خدا ﷺ جي پاڪ روح جو صدق عباس رضه ڇڏي ڏيو. الله، هن وقت توکي ڪاوڙ ۾ ڏسي، بابا سائين جو جلال ياد اچي رهيو آهي.“ حسين رضه ڏک ۾ پريل ڳلي سان ڀاءُ کي سمجهائڻ لڳا. عباس رضه ڪنڌ جهڪايون، ڪاوڙ کي قابو ڪرڻ جي ڪوشش ڪندا رهيا. جهري تي هڪڙو رنگ اڀريو ٿي، ٻيولتو ٿي. بني هاشم جو چنڊ ڪاوڙ ۽ ڏک جي پاڇن باوجود چمڪي رهيو هو.

”تنهنجي شرافت ۽ خانداني شان جي آڏو معاذ الله انهن نادانن جي ڪهڙي حيثيت آهي. تون گهرين ته شيهي جي ديوار کي ڊاهي ڇڏين. اهي تنهنجو مقابلو ڪرڻ جي قابل ڪونه آهن. شينهن ۽ لومڙيءَ جو ڪهڙو مقابلو؟ بس اسان جي خواهش اها آهي ته تون درياءُ جو ڪنارو ڇڏي ڏي. توکي بابا سائينءَ جو قسم، انهن بدبختن جي ڏاڍائيءَ تي پنهنجي دل هلڪي نه ڪر.“

عباس رضه کي بس امام حسين رضه جي منڙي زبان خاموش ڪرائي ڇڏيو. قسم ٻڌي عباس رضه ڏکي ويو. ادب مان ڪنڌ هيٺ ڪري ڇڏيائين ۽ بي اختيار اکين مان لڙڪ وهڻ لڳس.

حسین ﷺ پنهنجي جان کان وڌيڪ پياري ڀاءُ کي هڪڙي ٻار وانگر پيار ڪندي سڀني سان لڳائي ڇڏيو.

”عباس! اهڙي ڪهڙي ڪاوڙ؟ توکي پاڻ تي ضبط ڪونه آهي؟ اي الله! تون ڪيترو ته ڪنبي رهيو آهين ۽ اکين ۾ اهي لڙڪا! ڇا اسان کان ڪائي غلطي ٿي وئي؟ اسان جون ڳالهون خراب لڳيون؟“

”آقا! بلڪل نه توهان جو حڪم منهنجي لاءِ حڪم الاهي وانگر آهي.“ عباس ﷺ ڀاءُ جي قدمن تي ڪري پيو.

”ڏس ته تو جهنن غريب کي ڇڙيون ڏنيون آهن، ڪيئن ان جو ساهه سڪي ويو آهي!“ پوءِ امام حسين ﷺ ان گهٻرايل سردار ڏانهن نهاريو ۽ وڏيءَ نرميءَ سان پڇيائون:

”ڇو ادا! ڪهڙي ڳالهه آهي؟“

”يا حسين ابن علي توهان کان ڪائي ڳالهه لڪل ڪونه آهي. فوجي حڪم آهن. جيڪڏهن ذري برابر به فرق پيو ته اسان جو دستو عذاب ۾ اچي ويندو. اسان کي حڪم مليل آهي ته نهر تي هن ڪناري کان هن ڪناري تائين قبضو ڪريون ۽ پنهنجي فوج کانسواءِ ڪنهن کي به ويجهو اچڻ نه ڏيون. سائين، اسان ته حڪم جا غلام آهيون. توهان ٻڌايو ان ۾ اسان جو ڪهڙو قصور آهي؟“

”ويچارو نيڪ ته چئي ٿو.“ انهن عباس ﷺ کي ٻانهن کان ورتو ۽ ڪجهه سائين کي هڪڙي طرف وٺي وڃي فرمايو: ”اهو مجبور آهي.“

”مگر اها وڏي ناانصافي آهي.“ علي اڪبر ﷺ کي جوش اچي ويو. ”جيڪڏهن اسان دڄي وياسين ته شيطان اڃا به وڌيڪ شينهن تي ويندا. اسان سان ٻار ٻچا گڏ آهن، پاڻي کان پري ڏيکائي ٿي پوندي بابا سائين، هيءَ نهر جناب فاطمه الزهرا سلام الله تعاليٰ عليها کي بخشيش ڪري ڏني هئي، انهيءَ نهر تي اسان جو حق آهي.“

”اسان جي حق جو هاڻي الله ئي حافظ آهي. باقي اها نهر سڀني انسانن جي فائدي لاءِ آهي. پاڻي وافر مقدار ۾ ملي ته پوءِ ڪهڙو حرج آهي. پاڻيءَ سان ئي ته دنيا جو ڪاروبار هلي ٿو. اسان ان تي پنهنجو حق ڪيئن ٿا قائم ڪري سگهون.“ حسين ﷺ نرميءَ سان چيو.

”پر جيڪڏهن اسان انهن تي اوچتو حملو ڪريون ته انهن جو آسانيءَ سان صفايو ڪري سگهون ٿا. ڪمڪ اچڻ کان اڳ اسان جو نهر تي قبضو ٿي ويندو. انهن آڱرين تي ڳڻڻ جيترن سپاهين جي اسان جي آڏو ڪهڙي حيثيت آهي.“

امام حسين عليه السلام ٿوري دير ڪنڌ جهڪايون ٻڌندا رهيا. سوچيندا رهيا. پوءِ فڪر ۽ غم ۾ ٻڌل اکين کي مٿي ڪنڀاڻون ۽ ڀرپاسي ۾ بيٺل جوشيلن نوجوانن کي ڏٺائون. بردبار ساڻين جي ڀرندڙ چهرن کي ڏٺائون، پوءِ فرمايائون:

”منهنجو فيصلو آهي ته نهر جو ڪنارو ڇڏي ڏجي ۽ فوجي حدن کي تسليم ڪندي خيما کوڙيا وڃن، ان کان سواءِ ڪوئي چارو ڪونه آهي. مان ايتري معمولي ڳالهه تي جهڳڙو ڪرڻ نٿو گهران. منهنجا ٻچا، معزز دوستو! توهان ڏسي رهيا آهيو وڪ وڪ تي اسان جي صبر جو امتحان وٺي رهيا آهين. تنگ ڪيو وڃي ٿو. چڙ ڏيارڻ جي ڪوشش ڪن ٿا، اسان جي رستي ۾ ڄار وڇايا پيا وڃن. پهريائين حر جي گستاخي، پوءِ هڪڙي معمولي سردار جي زيادتي، واقعي اهي ڳالهيون برداشت کان ٻاهر آهن. اسان جي نوجوانن جو رت ٽهڪي رهيو آهي، بزرگن جي صبر جو پيالو چلڪي رهيو آهي، اسان جا دشمن بس انهيءَ تاڙ ۾ آهن ته اسان چڙ ۾ اچي بي اختيار انهن سان وڙهي پئون، پوءِ اسان جو قتل اسان طرفان زيادتي ۽ ناعاقبت انديشي ثابت ٿي وڃي. اهي اسان کي گهٽ عقل وارو ٿا سمجهن، مگر اسان انهن جي چالاڪين کي سمجهي ويا آهيون. اسان انهن جي ٺڳيءَ ۾ ڪونه اينداسين. قتل حسين، حسين جو قتل ٿي ليکبو. ان کي ڪنهن به حادثي يا پل چڪ جي آڙ ۾ لڪائڻ ڪونه ڏٺو ويندو. معزز دوستو، منهنجا پيار عزيزو! منهنجي منزل موت آهي، يقيني موت!! هاڻي به وقت آهي، جي مون سان گڏ قتل ٿيڻ کان بچڻ ٿا گهرو ته مون کي ڇڏي خدا جي واسطي ڪنهن به پاسي نڪري وڃو. اهي ماڻهو توهان جي ويڙ ۾ سان خوش ٿيندا، ڪنهن به قسم جي منع ڪونه ڪندا.“

”يا حسين! توهان سان گڏ آيل موت هزار سالن جي زندگي کان افضل هوندو. جيڪڏهن توهان اسان کي نيزا هڻي ڀڄائيندا ته به

اسان توهان جي قدمن ۾ ساھ ڏينداسين، مگر توهان کان جدا ڪو نه ٿينداسين.“ دوستن ۽ ساٿين جوش مان چيو. عباس قدمن تي ڪري پيا.

”آقا، معاف ڪريو! مان بلڪل اڻپورو ماڻهو آهيان. منهنجي قوت برداشت جواب ڏئي ٿي وڃي ۽ مان آبي مان ٻاهر نڪري ٿو وڃان. مان توهان جي عظمت کي پهچي ڪونه ٿو سگهان، مگر مان اڄ توهان جي قدمن جو قسم کڻي ٿو چوان، ته جيڪڏهن عباس جي جسم کي ٽڪرا ٽڪرا ڪيو ويندو ته به وات مان اُف نه ڪيندو.“

”تون ئي نه، پر مان پاڻ به اڪثر محسوس ڪندو آهيان ته هاڻي منهنجي قوت برداشت جواب ڏئي ويندي، مگر مان پنهنجي نفس کي قابو ٿو ڪري وڃان. اها نفس ڪشي اسان جو ورثو آهي. بس منهنجا دلير ٻچا! ايترو ياد رکو ته اسان اڳرائي ڪري حملو ڪڏهن به ڪونه ڪنداسين. تاريخ انهيءَ ڳالهه جي شاهد رهندي ته اسان امن ۽ سڪون کان منهن ڪونه موڙبو.“

”توهان اسان جا امام آهيو اسان جا بادشاهه آهيو خدا ڪري اسان انهيءَ امتحان تي پورا لهون.“ سڀني چيو.

”۽ توهان جو هي مسڪين ۽ بيوس بادشاهه انهيءَ وفاداريءَ جي انعام ۾ توهان کي ڇا ٿو ڏئي سگهي؟ موت کانسواءِ اسان جي جهولي ۾ ڪجهه به ڪونه آهي.“

”توهان جي قدمن ۾ مري اسان لافاني ٿي وينداسين، اهو ئي اسان جي وفاداريءَ جو سلو هوندو.“

”ڇاچا ساٿين! جيڪڏهن توهان مسڪين ۽ بيوس آهيو ته شهنشاهه سوال ڪرڻ لاءِ پنهنجا هٿ توهان جي آڏو ڇو ٿا ڪن.“ قاسم ۽ هڪ ڪندي پڇيو.

”قاسم تون ٺيڪ ٿو چئين. اسان دنيا جا امير ترين شهنشاهه آهيون. جو الله تعاليٰ اسان کي توجھڙا پٽ ۽ هڏ ڏوڪي ڏنا آهن. اسان جي رياست جو ڪوئي ٺڪاڻو ڪونه آهي، هي بزرگ جيڪي نوجوانن کان وڌيڪ جوشيلا ۽ همٿ وارا آهن. اهي نوجوان جيڪي بزرگن کان وڌيڪ بردبار ۽ باشعور آهن، مون وٽ اهو سڀ ڪجهه آهي.“

جنهن جي هڪڙي فاتح کي ضرورت هوندي انهيءَ ڪري شهنشاهه  
 منهنجي آڏو هٿ ڊگهيڙڙ تي مجبور آهن، چو ته انهن جا ساٿي پاڙيتو  
 آهن، منهنجي فوج کان ڪهڙو ماءُ جلال کڻي ٿو سگهي.“  
 نهر کان چار پنج سؤ قدم هٽي هڪڙي مناسب جاءِ تي خيما  
 کوڙيائون. نهر کان پري خيما لڳڻ ڪري ٻارن جون دليون اداس ٿي  
 ويون. سڄي خوشي مٽيءَ ۾ ملي وئي. هڪڙو نئون مثالي شهر اڏڻ جا  
 خواب پرزه پرزه ٿي ويا.



## پهريون قدم

اهي نوجوان جيڪي پرپاسي ڪنهن آبادي جي ڳولا ۾ ويا هيا موتي آيا. بني سعد قبيلي جو هڪڙو معزز ماڻهو به انهن سان گڏ هيو. انهن ٻڌايو ته اهي لڪندا ڇپندا موٽيا آهن. چئني طرفن کان فوجون ڪاهينديون پيون اچن. ڳوٺ وارا ڀٽل آهن ۽ پنهنجن ڪٽنبن کي وٺي جبلن ۾ لڪڻ لاءِ پڇي رهيا آهن. شام طرفان سڀ کان وڏو خوفناڪ دستوبس پهچڻ وارو ٿي آهي.

”الله جو شڪر.“ حسين ﷺ فرمايو.

”ٻه هزار سپاهي ڏکڻ طرف کان اچي رهيا آهن. انهن جي پٺيان تن هزارن جو ٿولو منزلون طئي ڪندو هلندو پيو اچي.“

”سبحان الله!“ حسين خوشيءَ سان چيو.

”ڇهه هزار قادسيه کان وڌندا پيا اچن ۽ حر جو ٽولو به گهمي ڦري هتي پهچڻ وارو آهي.“

”جزاڪ الله!“

”يا حسين! گستاخي معاف! توهان کي خبر آهي ته اهي فوجون ڇو گڏ ٿي رهيون آهن؟“

”ڇڱيءَ طرح ڄاڻان ٿو ته اها سڀ صف بندي منهنجي خلاف ٿي رهي آهي.“

”ايڏي وڏي تعداد ۾.“

”جي! اها ته منهنجي عزت افزائي آهي. منهنجو قتل ڪا راند ڪونه آهي. پوري عرب قوم منهنجي هڪ آواز تي اٿي سگهي ٿي. شهنشاهه کي اهو ئي خوف آهي. تڏهن ته اهو ايڏو وڏو لشڪر گڏ ڪري رهيو آهي.“

”۽ توهان پريشان ٿيڻ بجاءِ خدا جو شڪر بجا آڻي رهيا آهيو؟“

”جي! مان گهران ٿو ته حسين جي قتل جا جيترا گهڻا شاهد هجن اوتروئي سنو آهي.“

”اسان آڱرين تي ڳڻڻ جيترن مجبور ۽ لاچار ماڻهن لاءِ ته هڪڙو وڏو دستوئي ڪافي ٿئي ها.“

”نيڪ ٿا چئو. حسين جي قتل لاءِ ته هڪڙو دلير ماڻهوئي ڪافي آهي، مگر رسول الله ﷺ جي ڏوهتي ڪي قتل ڪرڻ لاءِ اهو هجور به ٿورو آهي. ڏسو ته سهي منهنجي هن ننڍڙي فوج جي دمشق جي شهنشاهه جي دل تي ڪيڏي دهشت ويهي وئي آهي، جو چپي چپي کان لشڪر ڪاهيندا پيا اچن ۽ پوءِ به اطمينان ڪونه اٿن.“

”دشمن جي ٿورائي تي ته سڀئي دعائون گهرندا آهن، ليڪن ان جي گهڻائيءَ تي خوشيءَ جو اظهار صرف توهان ئي ڪري سگهو ٿا.“ عبدالله بن سليم رضي الله عنه چيو.

”اهي منهنجي خلاف اچي رهيا آهن، اهي منهنجا دشمن ڪونه آهن.“  
”پوءِ ڪير آهن؟“

”ڪير به نه۔ اڻ ڄاڻ آهن. انهن کي اها به خبر ڪونه آهي ته اهي ڪنهن جي خلاف چڙهائي ڪري رهيا آهن. سپهه سالارن کي به خبر ڪونه هوندي ته ڪوانهن جو نشانو مان آهيان. عام سپاهي ته ائين ئي گڏ هوندو آهي، جنهن طرف ڌڪجييس اوڏانهن هليو ويندو آهي. اهڙو بيوقوف سپاهي ڊڄڻ جي شيءِ ڪونه آهي، ان جو ته پنهنجو وجود ئي قابلِ رحم آهي. رسول الله ﷺ جي مختصر فوج کي ياد ڪريو اها ڪيئن فتحياب ٿي، انهيءَ ڪري جو ان جا سپاهي باشعور هيا، پنهنجن اصولن تي يقين رکندا هيا، انهيءَ ڪري اهي سوڀارا ٿيا.“  
”ڇا اسان به سوڀارا ٿينداسين؟“

”جيڪڏهن مونکي پنهنجي فتح تي يقين نه هجي ها ته انهن فوجين جي اچڻ سان ئي خوف مان ختم ٿي وڃان ها.“

ماڻهو اهو ٻڌي مطمئن ٿيڻ بجاءِ ڇڪرائجي ويا. ويجهن عزيزن کان سواءِ ڪير به ’فتح‘ جي حقيقي معنيٰ سمجهي ڪونه سگهيو. شايد عين موقعي تي الله تعاليٰ غيب مان ڪاٺي مدد موڪلي. فرشتن جا لشڪر اچن ته گهڙي کن ٻر دشمن جو صفايو ڪري ڇڏين. نوح عليه السلام

جي طوفان جهڙو ڪوئي عذاب نازل ٿئي ۽ صرف الله تعاليٰ جا پيارا صحيح سلامت بچي وڃن ۽ گناهگار ۽ فاسق ختم ٿي وڃن.

”اهو سڀ ڪونه ٿيندو منهنجي سچائي ۽ حق پرستي تي منهنجي فوج آهي. يقين تي منهنجو سڀ کان وڏو هٿيار آهي. توهان ماڻهن جي محبت ۽ وفاداري سڀ کان وڌيڪ مضبوط زره آهي. مان ته بس اهو ٿو گهران ته مون سان جيڪو ڪجهه ٿيڻو آهي، اهو گهڻي کان گهڻا انسان ڏسن ۽ سمجهن. حسين جي خون جا داغ يزيديت جي دامن تي ڏسن ۽ هن رت جي ڳاڙهاڻ کي ياد ڪن.“

حبيب ابن مظاهر عليه السلام جي اکين مان ڳوڙها وهڻ شروع ٿي ويا. ”يا حسين! هي خوف يا ڏک ۽ ڪاوڙ جا ڳوڙها ڪونه آهن، انتهائي خوشيءَ مان منهنجون اکيون پر جي آيون. واللہ، مون کي پنهنجي پلي پاڳ تي ناز آهي. هاڻي مون کي خبر پئي ته توهان کان چويزيد ايترو ڊنل آهي. معاذ الله! ڇا ته عظيم الشان لڙائي ٿيندي، مان هاڻي ان لڙائي جي حقيقت کان واقف ٿي رهيو آهيان. حسين عليه السلام جا دشمن ذهني طور مفلوج ۽ ننگا آهن. انهن وٽ اسان جي قتل جو ڪوئي جواز ڪونه آهي. عرب قوم جون نظرون رسول الله ﷺ جي ڏوهتي ۾ ڪتل آهن. وقت جو خليفو مٿو پٽي رهيو آهي، ڇتو ٿي رهيو آهي.

چو ته حسين ابن علي عليه السلام ان جي بيعت کان انڪار ڪري ان جي وقار کي ڌڪو ڏنو آهي. ان جي خلافت کي خطرو ٿي رهيو آهي. ماڻهو اڄ زبان سان ڪجهه چوڻ جي همت ڪونه ٿا رکن، پر اهي بلڪل مفلوج به ڪونه ٿي ويا آهن. پريشان ٿي رهيا آهن، پر اڄ نه ته سياڻي آهي پنهنجن خيالن کي هڪ جاءِ تي آڻي سگهن ٿا. اڄ ائين وڙهڻ جي همت نٿا رکن ته حسين عليه السلام حق تي آهن، ليڪن سياڻي آهي ڇا سوچيندا، ان جي يزيديت کي پڪ ڪونه آهي. اسان جي تخيل جي پرواز کي اهو روڪڻ گهري ٿو، اسان جي ذهنن کي قيد ڪرڻ ٿو گهري، اسان ان لاءِ تيار ڪونه آهيون ۽ اها ڳالهه يزيديت جي حق ۾ ڪونه آهي.“

## ٻيو قدم

زينب بنت علي ؑ جڏهن ٻڌو ته امام حسين ؑ بني سعد قبيلي وارن کان ڪجهه زمين خريد ڪئي آهي ته ڏاڍو خوش ٿيون.

”اڃا تائين طبيعت پريشان هئي، هاڻي دل مطمئن ٿي وئي. اهو بيابان به وطن ٿو لڳي. انهن خيمن ۾ ڪيستائين پيا هوندا سين. گهرن ٺاهڻ جو ڪورهندو نڪري اچي. سجاد لاءِ ته ڪُتب خانن سان گڏ گهر ٺهي ويندو. منهنجي اڪبر کي به ٿوري ايراضي ڏيو. پاڻي جي ڪمي ڪونه آهي. مان هاڻي کان ئي باغ جو بنياد رکنديس. گهر جي جاءِ پوءِ ٺهندي رهندي پهريان باغ ئي تيار ٿي وڃي. اهي فوجون اڳتي وڃن ته ايراضي خالي ٿئي. بس هڪدم بنياد پئجي وڃن. پٿرن ۽ ڪاٺين جي به ڪمي ڪونه آهي. مون وطن کان ڪارڪون آنديون آهن. انهن جو ڪڪڙيون پوکيون وينديون. وطن جو مزو اچي ويندو ... مگر ادا ڏسو اڪبر لاءِ جيڪا ايراضي تجويز ڪريو اها نهر جي طرف هجي. مان گهران ٿي ته جلدي ڪري خير سان ان کي ڪنوار پرڻائي اچان.“

”اها زمين ورهائڻ لاءِ ڪونه آهي، جنهن کي جيتري زمين جي ضرورت هوندي اوتري ملي ويندي. ڪير ٿو ڄاڻي ته ڇا ٿيڻ وارو آهي. ائين ته دنيا ۾ بس ٻه گز زمين ئي ڪافي هوندي آهي.“

زينب سلام الله تعاليٰ عليها جي دل ڏکي وئي. الله سائين، علي اڪبر کي وڏي ڄمار ڏئي. ان جي دشمنن کي ٻه گز زمين نصيب ٿئي. ”مگر حسين ؑ کي فڪر مند ڏسي خاموش ٿي ويون.

ٻارڙن ٿوري دير ته نهر جي ڪسجي وڃڻ جو ڏک ڪيو. پوءِ سڀ ڪجهه وساري خيمن جي آڏو نچڻ ٽپڻ ۾ مڱن ٿي ويا. انهن جي دم سان جهنگل ۾ بهاري اچي وئي. ٻارن جا خوشيءَ مان تهڪ ٻڏي حسين ؑ جي ٻڏندڙ دل کي سهارو ملي ويو. ماڻهن ڪيترو چيو ته ٻارن ۽ عورتن

ڪي سفر ۾ نه وٺي وڃ، مگر انهن ٻارن کان سواءِ دنيا ٻسي هئي! اهي ئي ته هن جو سهارو هيا. نه ٻارن جي حياتي کي ڪو خطرو ڪونه ٿيندو. انهن کي حسين عليه السلام سان دشمني ٿي سگهي ٿي، ٻار ته معصوم هوندا آهن. اسلام عورتن ۽ ٻارن کي وڏي عزت ڏئي آهي، انهن تي حرف به ڪونه ايندو.

هيڏانهن اهو سڌو سادو گهريلو ماحول هيو. هوڏانهن نهر تي قبضو ڪرڻ کان پوءِ به لشڪر مٿان لشڪر اچي رهيا هيا ۽ ڪو هن ۾ ڪليل جهنڊا لهرائي رهيا هيا. جيستائين به نظر وٺي ٿي لشڪر پکڙيل هيو. سڄي رات ايندا رهيا. صبح ٿيڻ سان ميدان ڪڇا ڪڇ دشمن جي فوج سان ڀرجي ويو.

حسين ابن علي عليه السلام جي اچڻ جي خوشيءَ ۾ جيڪا ندي خوشيءَ ۽ غرور مان ڀرجي آئي هئي، ڪجهه مثل دل وانگر لهڻ لڳي. لهرن سڌا ڀري ڊمر توڙي ڇڏيو ۽ بوڙيا مست پوتن وانگر ناچ ڪرڻ لڳا.

حسين عليه السلام جي فوج جي ايڏي دهشت هئي، جو ايتريءَ وڏيءَ فوج جو ساھ سڪي رهيو هو ۽ ڪمڪ طلب ٿي ڪيائون. شام کان ابن سعد (عمر بن سعد) به پنهنجي تازي تواني فوج وٺي اچي پهتو. ان جي پاسي ۾ رومي ۽ شامي پهلو ان هئا، جن جي دل ۾ نه موت جو ڊپ ۽ نه خدا جو خوف. بچڙا مهانڊا، قتل پيشانيون ۽ ڪارا ۽ بدبخت منهن، نيزا ڪنيون، تلوارون چڪيون، ڊيهڙو ڪندا پئي آيا. انهن سان گڏ شام جا رئيس هيا. قيمتي لباس پهري، عربي نسل جي متارن گهوڙن تي سوار ٿيل ۽ انهن سان گڏ غلامن ۽ نوڪرن جا هجور هيا ۽ ٻانهين توڙي نوڪريائين سان ڪجاوا ڀريل هيا.

جنگ جي طبل وڄڻ سان ڪربلا جو ميدان ڏکي رهيو هيو. ڏونڪي جو ڌڪ آسمان جو جگر ڦاڙي رهيو هيو.

جيئن ئي ابن سعد گهوڙي تان لٿو ته نوڪر ڇاڪر شاميانو ڪٽي ڊڪندا آيا. ان پهريائين ته فوج تي غلط فهميءَ مان ڏٺو پوءِ پڇيائين: ”نهر تي ته اسان جو قبضو آهي!“

”جي ها، اسان جي اچڻ کان اڳ ۾ ئي حسين جو قافلو هتي پهچي ويو هيو. خيما ڪوڙي ڇڏيا هئا. اسان وڏيءَ مشڪل سان پوئتي

هٽائين. عباس ته شينهن وانگر بگڙي پيو. مرڻ مارڻ لاءِ تيار ٿي ويو.“خولي چيو.

”پوءِ تو موقعي مان فائدو چو نه ورتو. قصو ختم ڪري اسان سک جي نند سمهي پئون ها.“

”گرما گرميءَ مان ڪجهه اميد ته ٿي وئي هئي، ليڪن حسين سڀني کي سمجھائي، راضي ڪري ٿڌو ڪيو ۽ معاملو اتي ئي ختم ٿي ويو.“

حسين ابن علي جو خيمو ڪٿي آهي؟“

”اهو سامهون جيڪو سونهري رنگ جو خيمو ڏسڻ ۾ اچي ٿو، بس اهو ئي آهي.“

”ڏاڍي ڪڙ پڙ واري زمين آهي. وڏي تڪليف ۾ آهن. درياءُ کان به گهڻو پري آهن. هوا جي رخ ۾ به ڪونه آهن. ڪالهه رات ڏاڍي بيچينيءَ سان گذاريائون. ٻار ماندا ٿي روئيندا، تنهنجا رهيا.“

امام جي فوج ڪيتري هوندي؟

”فوج ڪهڙي آهي، بس ڳڻڻ جيترا ماڻهو آهن. پهلوان ۽ نوجوان ته بس آڱرين تي ڳڻي وٺو. گهڻا ته عورتون ۽ ٻار آهن.“

”ته ڇا اهو سڀ ڪجهه غلط ٻڌو هيوسين ته وڏي فوج آهي، وڏي گهمسان جي لڙائي ٿيڻ واري آهي.“

”ڪٿان جي فوج، ڇا جي لڙائي. رستي ۾ واقعي بيشمار ماڻهو گڏجي ويا هين. پر جيئن ئي حر جو لشڪر پهتو ۽ ماڻهن کي ڪوفي جي حقيقت کان واقفيت ٿي ته حسين (عليه السلام) حڪومت لاءِ نه پر موت جي منهن ۾ وڃي رهيا آهن ته آهستي آهستي سڀئي ڪسڪي ويا. رڳو پٽ، ڀائر، ڀائٽيا، ڀاڻج ۽ ڪجهه دوست رهجي ويا اٿن. اهي ڪهڙا ڪرتب ڏيکاريندا، لڙائي شروع ٿي ته اسان جي گهوڙن جي سنبن ۾ ئي لتاڙجي ويندا.“

”اسان جي سموري فوج ڪيتري ٿيندي؟“

”اڻ ڪٿ، ڳڻڻ مشڪل آهي. سڀئي سوار ڪوئي چئن ميلن جي ايراضيءَ ۾ پکڙيا پيا آهن. هڪ هڪ جوان سگهارو پهلوان آهي، لڙائي جي ميدان جو تجربڪار سپاهي. اسان جو ڪير مقابلو ڪري سگهندو. اسان جي فوج وڏي آهي! هڪ طرف سمنڊ جون خونخوار

موجون سوار آهن ته ٻئي طرف بي پناهه پيدا. خنجرن ۽ پالن وارا ٽولا الڳ آهن. ڪيئي هزار تلوارن وارا ۽ ايتراڻي بڙچين وارا جيانا هوندا.“  
اهي سڀئي خدا جي رسول ﷺ جي بيوس ڏوهتي جو خون وهائڻ جي تاڙ ۾ هيا. تير ۽ تلوارون چڪيون بيٺا هيا. اها فوج انهن ماڻهن تي دهشت ويهارڻ لاءِ گڏ ٿي رهي هئي، جن کان خطرو هين ته اهي حسين ۽ جي حمايت ۾ اٿي پوندا.

حر پنهنجي گهوڙي تي ويٺي ويٺي اهو سڀ ڪجهه ڏسي رهيو هو. دل اندر ئي اندر ۾ ان کي ملامت ڪري رهي هئي. اهو چاڻي رهيو آهي؟  
ابن سعد اطمينان سان ڪلندي نهر ڏانهن ڏٺو. ڍالن سان ميدان ڪارو لڳو پيو هو. خنجر چمڪي رهيا هيا. نينن جي ته چڻ پوک ڦٽي پئي هئي. نهايت غرور مان کلي چيائين:

”سڀاڻي تائين شام کان ٻي ڪمڪ به اچي ويندي اميد آهي ته اهو سڀ ڪجهه ڏسي حسين بيعت ڪرڻ لاءِ راضي ٿي ويندو. جنگ جي نويت ئي ڪونه ايندي.“

”اندازي مان ته ڪاڻي اميد نظر ڪونه ٿي اچي ته حسين پنهنجي هوڏ تان لهي ويندا. اڃا اهو ئي غرور اٿس. بيعت لاءِ تيار نه. پر موت کي ترجيح ڏين ٿا.“

ابن سعد اندر ۾ وڪڙ کائڻ لڳو.

”هاڻي انهيءَ هوڏ جو ڪهڙو علاج. بس هاڻي انهيءَ کان سواءِ ڪو چارو نه آهي ته انهن کي اُچيو رکي ماريو وڃي. پاڻيءَ جو هڪڙو ڦڙو به نه ڏنو وڃي. پوءِ اسان انهن جي همت ڏسنداسين. ڏسڻو آهي ته بنا پاڻيءَ جي انهن جو ضد ڪيترو ٿو هلي.“

فوج مٿان فوج هلندي پئي آئي، هنگامو ڏندو پئي ويو.

محرم جي چوٿين تاريخ کان پابندي لڳندي وئي، پر وڏيءَ چالاڪيءَ سان نوڪر چاڪر پاڻيءَ لاءِ ويندا هيا ته چوندا هئا: ”ٿورو ترسو هن وقت گهاٽ ٿي وڏي رش آهي، فوج لاءِ پاڻي ڀريو ويو وڃي.“

نوڪر ويٺي ويٺي ڪڪ ٿي پوندا هيا. وڏي مشڪل سان ڪي ڏند چڪ ڏئي ٿورو گهڻو کڻي ويندا هيا. باقي سڀ خالي هٿين موٽي ويندا هيا. جهيڙو جهڻو ڪري انهن جي پخالن کي ڦاڙي ڇڏيندا هيا.

وضوء ۽ غسل لاءِ پاڻيءَ جي قلت ٿي وئي. اڃا پاڻي تي مڪمل پابندي  
ڪونه هئي.

پنجينءَ تاريخ تي عباس ؑ پاڻ ڪجهه نوڪرن ۽ ساٿين کي  
وٺي ويا. ان کي ڏسي سپاهين تي هيبت طاري ٿي وئي. اتفاق سان ان  
وقت پهرو به گهٽ هيو. ڪا به مزاحمت ڪونه ٿي ۽ چڱو خاصو پاڻي  
اچي ويو. مگر حسين ؑ سمجهي ويا، هاڻي دشمن عربن جي پراڻي چال  
هلندو ۽ پاڻيءَ تي سخت پابندي لڳي ويندي، کين مسلمانن طرفان  
اهڙي ڪميٽائپ جي اميد ته ڪونه هئي، پر انديشو ضرور هيو. انهيءَ  
ڪري حڪم ڏنائون ته، پاڻي وڏي احتياط سان استعمال ڪريو.  
هڪڙو ٿڙو به اڃايو نه وڃايو.

مگر هڪڙو ريگستان ته مٿان وري مصيبت جي گرمي، صرف  
پيئڻ ۽ وضوءَ ڪرڻ لاءِ ئي ڪافي پاڻي گهربل هيو. غسل ڪرڻ جو ته  
ڪو سوال ئي پيدا ڪونه ٿي ٿيو. عباس ؑ جيڪو پاڻي کڻي آيا هيا،  
ان کان پوءِ پهريدارن تي وڏي سختي ٿي. پهرو اڃا به وڏائي ڇڏيائون ۽  
حڪم ڏئي ڇڏيائون ته، هاڻي پاڻي بلڪل نه ڏنو وڃي. درياءُ جو به جن  
خون خشڪ ٿي رهيو هيو. گهڙيءَ گهڙيءَ ۾ پوئتي هٽندو پئي ويو،  
فوجين جي خرمستين ڪري ڪنارو ايترو گندو ٿي ويو هيو جو اتان  
جو پاڻي هٿ لڳائڻ جي ئي قابل ڪونه رهيو هيو. پيئڻ جو پاڻي کڻڻ  
لاءِ وچ سير ۾ ويٺو ٿي پيو.

پنجين تاريخ وارو ٿورو پاڻي شام تائين هليو ۽ پوءِ ڇهين تاريخ  
جو سڄو ڏينهن به هليو. ستين تاريخ به ملي ويو، مگر انين تاريخ صرف  
يڪ يڪ مليو. صرف ٻارن لاءِ بچيو. پاڻي جي قلت ڏاڍي گهڻي  
محسوس ٿيڻ لڳي.

عباس ؑ ۽ ڪجهه ساٿين مرڻ مارڻ جو ارادو ڏيکاريو، مگر  
حسين ؑ کين روڪيو.

”الله کان هو اهوئي ته گهرن ٿا ته اسان مجبور ٿي انهن سان وڙهي  
پئون، بس پوءِ انهن کي بهانو ملي ويندو. تاريخ ۾ صرف ايتري خبر  
پهچندي ته حسين ؑ پاڻيءَ لاءِ هنگامو ڪيو ۽ ڳالهه وڌي وئي. مان  
انهن کي اهو بهانو هرگز ڪونه ڏيندس.“



مگر انهنءَ تاريخ کان تہ ماڻهو پاڻي پاڻي پڪارڻ لڳا. اڄ جي سختي برداشت کان ٻاهر ٿيندي پئي وئي. ڳوڙهن کانسواءِ ٻيو ڪو پاڻيءَ جو وسيلو ڪونه رهيو.

دنيا انهيءَ ڳالهه کان واقف آهي تہ ابو الفضل عباس ؑ پنهنجي پيءُ حسين ؑ جو ساڄو هٿ هيو حسين ؑ کي ان تي حد کان وڌيڪ پروسو هيو. پهريائين بہ ڪيترا دفعا ان کي طرح طرح جون لالچون ڏنيون ويون هيون، تہ اهو حسين ؑ کي ڇڏي ڪوئي شاندار سرڪاري عهدو سنڀالي، مگر ان وڏي نفرت سان ان رشوت کي ٽڌي ڇڏيو.

ليڪن هاڻي معاملو ڪجهه ٻيو هيو. عباس ؑ ٻارن بچن وارو هيو. ان وقت خيمن ۾ پاڻي جي قلت هئي، جنهن ڪري سڀني جو ساهه نڪري رهيو هيو.

شمر ذِي الجوشن، عباس ؑ جي والده ام البنين رضي الله تعاليٰ عنها جو ويجهو ماڻه هيو. ان حساب سان اهو عباس ؑ جو مامو ٿيندو هيو. ان نازڪ گهڙيءَ ۾ ان آخري اٽڪل جو حربو استعمال ڪرڻ جو منصوبو ٺاهيو. اهو ڪوفي مان عباس ؑ ۽ ان جي ٽنهي ڀائرن جعفر، عبدالله ۽ عثمان رضوان الله تعاليٰ عنهن لاءِ معافيٰ ناما گڏ ڪئي آيو هيو تہ جيئن مناسب وقت تي انهن کي استعمال ڪري سگهجي.

شمر قاصد ذريعي عباس ؑ کي هڪڙو خط موڪليو. ان ۾ لکيل هيو: ”تون ڇا جي لاءِ هروڀرو پنهنجي پياري اهل و عيال جي جان خطري ۾ وجهي رهيو آهين. وجهه وئي، انهن کي ساڻ ڪري نڪري مون وٽ اچي وڃ. مان آرام سان توهان کي دمشق پهچائي ڇڏيندس، جتي دنيا جون نعمتون توهان جو انتظار ڪري رهيون آهن. تنهنجي ٽنهي ڀائرن جو بہ هڪدم انتظام ٿي ويندو. مون وٽ توهان سڀني لاءِ معافيٰ ناما موجود آهن. پنهنجي ٻيڙي ماءُ جو خيال ڪريو ۽ هڪدم نڪري اچو. ڪاٺي گڙبڙ ٿي تہ پرواهه ڪونه آهي. اسان سڀ ڪجهه سنڀالي وٺنداسين.“

خط پڙهي عباس ؑ ڪاوڙجي جوش مان ڪنٺ لڳو. دل گهريس تہ ملعون قاصد تي ئي سڄي ڪاوڙ ڪڍي ڇڏي مگر ضبط ڪري ويو. خط جا پرزا پرزا ڪري ان جي منهن ۾ اڇلايائين ۽ چيائين:

”وڃ، پنهنجي آقا کي ٻڌاءِ ته، عباس ابن علي توتي ۽ تنهنجي دولت تي ٽڪي به ڪونه ٿو. اسان چارئي حسين ﷺ جا ڀائر نه پر غلام آهيون. تنهنجي مهربانين کي ٿڌي ان جي قدمن ۾ جان ڏيڻ پنهنجي خوشقسمتي سمجهنداسين.“

حسين ﷺ کي خبر پئي ته سڏ ڪري سمجهايا نونس: ”عباس! ان توهان کي گهرايو آهي، توهان چارئي ڀائر وڃي ملي ته ڏسو ان ۾ ڪوئي نقصان ڪونه آهي. شايد ڪا بهتريءَ جي صورت نڪري اچي. موقعي کي چو وڃائجي.“

”آقا، اهو اسان کان ڪونه ٿيندو. اسان توهان جو اهو حڪم مڃڻ کان لاچار آهيون.“

”اهو حڪم نه، پر منهنجي ذاتي راءِ آهي. منهنجي ضمير تي وڏو ٻوجھ آهي. منهنجي ڪري توهان جي جان به خطري ۾ اچي وئي آهي.“

”مان ان گستاخيءَ تي مجبور آهيان. توهان جي انهيءَ حڪم جي تعميل منهنجي وس ۾ نه آهي.“

”اسان جي ڪري هليو وڃ، پاڻ سان گڏ سڪينه کي به وٺي وڃ، جيڪڏهن ٿي سگهي ته عون ۽ محمد کي به وٺي وڃ. اهو موقعو هٿ ان نه وڃاءِ!“

”اسان ڪنهن به حالت ۾ توهان جو ساٿ ڪونه ڇڏينداسين. عون، محمد ۽ سڪينه جون حياتيون بچائڻ جي لالچ به اسان کي ارادو متاثر لاءِ تيار ڪري نه سگهندي.“

”چڱو ايترو ته ڪري ٿا سگهو هڪٿو دفعو وڃي ان سان ملي ڏسو. اهو جيڪو مون کي جواب ٿا ڏيو، اهو شمر کي ٻڌائي اچو. منهنجي تمنا آهي، ان کي نه ٺڪرايو.“

عباس ﷺ ڏکي ويو ۽ ڪنڌ جهڪائي ڇڏيائين. چارئي ڀائر گهوڙن تي سوار ٿيا ۽ دشمن جي ٽولي ڏانهن هليا ويا.

شمر خوشيءَ مان ٽپو ڏئي اُٿيو. جيڪڏهن عباس کي پاڻ سان ملائي وياسين ته باقي ماڻهن ۾ ڪيترو دم آهي. حسين بلڪل اڪيلو رهجي ويندو. جڏهن حسين جي انهن ڀائرن کي درٻار مان انعام ۽ اڪرام ملندا ته ماڻهن جي دليين ۾ حسين ۽ ان جي خاندان جي باري ۾ جيڪا عقيدت آهي، ان جي چمڪ دمڪ وسامي ويندي

مگر جڏهن انهن چئني کي معافي ناما ڏنا ويا ته ڦاڙي ڦٽي  
ڪيائون. شمر بلڪل دل ۾ ڪونه ڪيو. کلندي چيائين:

”توهان جي مرضي، توهان کي جڏهن به وڻي بغير معافي نامي جي  
منهنجي حفاظت ۾ هليا اچو. مان توهان جو آهيان.“

هوڏانهن شمر هڪڙي ٻي چالاڪي ڪئي. حسين ؑ جي خيمي  
۾ اها خبر مشهور ڪرايائين ته عباس دشمن جي فوج سان ملي ويو  
آهي. اهو ٻڌندي ئي ان جي گهرواري زارو قطار روئڻ لڳي. حسين ؑ ان  
کي وڃي سمجهايو:

”پاڄائي، پريشان نه ٿيو. عباس جو وار به ونگو ڪو نه ٿيندو.  
توهان سڀني جون حياتيون بچي وينديون.“ عباس ؑ جي گهرواري  
اڃا وڌيڪ روئڻ لڳي.

”توهان جو پيءُ ويو اهو ڄاڻي ۽ ان جو ضمير! پر انهيءَ کان پوءِ مان  
پاڻ کي بيوه ۽ ٻارن کي يتيم سمجهنديس. حيف آهي، اهو منهنجي  
پيءُ جي قاتلن سان سمجهوتو ڪري ويٺو. جيڪڏهن ائين آهي ته الله  
مون کي ان جي شڪل به نه ڏيکاري.“

ننڍي پاڄائي، جيڪا حسين ؑ جي ننهن وانگر عزت ڪندي  
هئي، ڪڏهن به سندن اڳيان اکيون کڻي ڳالهائڻ جي همت ڪونه  
ڪيائين، ان وقت جلال مان چهره ڳاڙهو ٿي رهيو هيس ۽ وڏي آواز ۾  
چئي رهي هئي:

”نه، مون کي اهڙو سهاڳ ڪونه گهرجي. اهو توهان جو لاڏلو پيءُ  
آهي، انهيءَ ڪري ان جي غداريءَ لاءِ به ڪونه ڪوبهانو ڳولي وٺندا.  
اهڙي حياتي تي لعنت آهي، جيڪا پيءُ برابر وڏي پيءُ جي خون جي  
بدلي ۾ خريدي وڃي.“ اها جوش ۾ ڳالهائي رهي هئي. حسين ؑ  
سمجهائي رهيا هيس:

”توهان سڀني جي تڪليف روح کي بيقرار ڪري ٿي ڇڏي  
اجازت نه، پر مان توهان کي حڪم ٿو ڪريان ته، خدا جي واسطي  
ننڍڙي ٻار تي رحم ڪر، جنهن جي حياتي بچي ٿي بچڻ ڏي.“

”گستاخي معاف، هڪڙو عرض ڪريان“

”چئو چئو ڪنهن به شرط تي توهان جون حياتيون بچي وڃن.“

”توهان صرف ان جا نه پر منهنجا به آقا آهيو جيڪڏهن مان سوال ڪريان ته توهان ڪهڙي شرطي يزند جي هٿ تي بيعت ڪرڻ لاءِ تيار ٿي ويندا ته توهان جو جواب ڪهڙو هوندو.“

امام عليه السلام ماڻ ڪري ڪنڌ جهڪائي ڇڏيو.

”ته پوءِ توهان اسان کي فرض کان ڪوتاهي ڪرڻ جو حڪم ڪهڙيءَ دل سان ڏئي رهيا آهيو.“

اها جوش مان ڳالهائيندي پئي وئي. ان کي خبر به ڪونه پئي ته عباس خيمي جو پردو هٽائي اندر داخل ٿي ويو. امام عليه السلام جون نظرون پاءُ جي نظرن سان مليو ۽ جهڪي ويون، مگر دل خوشيءَ مان ٽپا ڏيڻ لڳي.

”والله هڪ گهڙيءَ لاءِ به مون کي يقين ڪونه آيو ته عباس مون کي ڇڏي هليو ويو. مان ته بس دل خوش ڪرڻ لاءِ ائين چئي رهيو هيس ته ڪاش ائين ٿي وڃي. نه نه عباس تنهنجو وجود ته پاڻيءَ کان به وڌيڪ اهم آهي.“

”يقين ته مون کي به ڪونه آيو هو ته شير خدا جي پٽ جا پير ڏکي ٿا سگهن. اها خبر نسورو ڪوڙ آهي. منهنجو سرتاج جيڪڏهن موٽي ڪونه آيو آهي ته پڪ گرفتار ٿي ويو هوندو.“

”عباس کي گرفتار ڪرڻ وارو اڃا پيدا ٿي ڪونه ٿيو آهي.“ ان جي گهرواريءَ کان چرڪ نڪري ويو. ڪنڌ ورائي ڏنائين ۽ دل گهريس ته ان جي ٻانهن ۾ گم ٿي وڃي. پر امام عليه السلام جي موجودگي ڪري هٻڪي بيهي رهي.

”ايترن سالن کان گڏ آهيون. پر افسوس آهي ته اسان جي زال اسان کي سڃاڻڻ ۾ غلطي ڪئي.“

”نه عباس. هن ويچارِيءَ جو قصور ڪونه آهي. اسان هن کي آزمائي رهيا هئاسين. دل جو به عجيب حال آهي. ڪاش توهان ڪنهن طريقي سان بچي وڃو پر توهان جي هلتي وڃڻ جي تصور سان همت جواب ڏيڻ لڳي ٿي. اهو انساني خصلت جو تضاد آهي.“

امام عليه السلام جي وڃڻ کان پوءِ عباس عليه السلام گهر واريءَ کي پاڪ ڪري ڇڏيو. اسان کي خبر ڪونه هئي ته اسان جي دلربا ايڏي دلير آهي. تو

آقا کي ڏاڍو سهڻو جواب ڏنو. اسان جي دل ٽپڻ لڳي ... ڪيترا دفعا دل ۾  
 خيال آيو ته توکي ڪنهن محفوظ هنڌ تي پهچائي ڇڏيان.“  
 ”تنهنجي ٻانهن کان وڌيڪ محفوظ هنڌ ڪهڙو هوندو پر مون کي  
 اهو ڇا ٿي ويو هيو. مون ٿوريءَ گهڙيءَ لاءِ تنهنجي نيت تي شڪ ڪيو.“  
 ”مگر انهيءَ شڪ کي اُڀارڻ جو سبب منهنجي آقا جي محبت  
 هئي، جيڪا تنهنجي دل ۾ مون کان گهٽ ڪونه آهي.“  
 ٿوريءَ دير لاءِ ٻئي وساري ويٺا ته اهو جنگ جو ميدان آهي، چئني  
 طرفن کان دشمن نيزا اڀا ڪيون بيٺا آهن. انهن جي دنيا بس اهائي  
 رهجي وئي.

## آخري شرح

نائين تاريخ آل رسول تي اهڙو قهر ڪئي آئي جو الامان! ٻارن ۾ هاڻي روئڻ جي سڪت به ڪونه رهي هئي. ڦاٿل اکين سان ڏٺائون ٿي، سڪل چپن تي زبان ٿي ڦير يائون ۽ پوءِ غشي طاري ٿي ٿي وين. بانو رضي الله تعاليٰ عنها جي ٿڃ سڪي وئي هئي. پينگهي ۾ ڇهن مهينن جو نازڪ ٻار معصوم اصغر اڃ کان بيحال هيو. عباس ؑ جو نور نظر تڙپي رهيو هو. سڪين سڌڪي سڌڪي ساهي پئي خاموش چپ هنيو ويئي هئي. خيمن کان ٻاهر ته باهه وسي رهي هئي. شام ٿيندي ئي ابن سعد جنگ جون تياريون شروع ڪري ڏنيون ۽ حسين ؑ تي حملو ڪيائين.

حسين ؑ ٽيپهريءَ نماز کان پوءِ خيمي جي در تي تلوار جي ٽيڪ تي ڳوڏن تي مٿو رکيون ڪنهن سوچ ۾ ٻڌل هيا. ڪجهه ٽڪاوت جي ڪري نند جو غلبو هين، ڪجهه اڃ ڪري سائائي طاري هين. اوچتو حملو ٿي ويو. ابن سعد ڪمان ۾ تير چڪي آل رسول جي خيمن ڏانهن اڇلايو ۽ رڙ ڪيائين:

”پاڻرو شاهد ٿجو، پهريون تير مون ئي اڇلايو آهي.“ سڀني ان جي بهادريءَ ۽ جوانمردي جو دل کولي داد ڏنو. گهوڙن جي سڻن سان ڪربلا جو ميدان ڏڪڻ لڳو. فوج جون رڙيون ٻڌي زينب سلام الله تعاليٰ عليها گهٻرائجي وئي.

”ادا حملو ٿي ويو!“

امام ؑ چرڪ پري اڪيون کوليون، پيٽ کي دلا سو ڏنائون.

”زينب صبر ڪر! هي هوش وڃائڻ جو وقت نه آهي. هاڻي منهنجي اک لڳي وئي ته خواب ۾ ڏٺم ته نانا سائين بيٺا آهن. چئي رهيا آهن، ’حسين ڪڏهن ٿا اچو؟‘“

زينب سلام الله تعالىٰ عليها منهن لڪائي روئڻ لڳي. ايتري ۾ عباس عليه السلام به اچي ويو.  
 ”آقا ڪهڙو حڪم آهي؟“

”توتي قربان وڃان، ٿورو وڃي انهن ماڻهن کي چئو ته ائين اوچتو حملو ۽ اهو به ٻارن ۽ عورتن جي خيمن تي، اها عرب قوم جي ريت ته نه آهي. جنگ جي اعلان ڪرڻ جي به توهان کي توفيق ڪونه ٿي. اوچتو حملو ڪيو اٿو.“

عباس عليه السلام ويهه سوار ساڻ ڪيا ۽ دشمن جي طرف ويا. انهن کي ايندو ڏسي لشڪر هٿ روڪي ورتا. سمجهيائون ته شايد صلح جو پيغام کڻي اچي رهيا آهن. ان لڙائيءَ ڪرڻ لاءِ ڪنهن جي دل ٿي چيو. سڀئي مجبور لڳي رهيا هيا. ڀلا اها به ڪائي جنگ هئي. صلح جي بهاني سان جنگ روڪي ڇڏيائون.  
 ”ڇا ٿا چاهيو؟“ عباس عليه السلام چيو.

”هاڻي هاڻي امير ابن زياد جو حڪم آيو آهي ته حسين بن علي بن ابي طالب کان خليفي جي اطاعت جو مطالبو ڪيو وڃي. جيڪڏهن انڪار ڪري ته وقت وڃائڻ ۽ دير ڪرڻ مان ڇا فائدو جلد کان جلد فيصلو ٿيڻ کپي.“

”ٿورو صبر ڪريو. مان هاڻي ئي وڃي توهان جو پيغام امام عليه السلام تائين پهچائي، انهن کان جواب وٺي ٿو اچان.“

عباس عليه السلام گهوڙو ڊوڙائيندي واپس موٽيو. جيڪي اصحابي گڏ ويا هيا، اهي اتي ئي ترسي پيا. ائين ئي ڳالهه نڪري پئي. حبيب ابن مظاهر رضي الله عنه فوجين جي هڪڙي وڏي ٽولي کي چوڻ لڳو:

”توهان اهو چا پيا ڪريو. پيغمبر خدا جي پياري ڏوهتي کي قتل ڪرڻ جا منصوبا ٺاهي رهيا آهيو. خدا جي واسطي ڪجهه ته سوچيو ۽ سمجهو. حسين عليه السلام الله جا نيڪ ٻانهن آهن. ان ڳالهه جو ڪوبه عبادتگذار ۽ پرهيزگار آهن. انهن کي ڪهڙي ڏوهه ۾ قتل ڪري رهيا آهيو؟“

”انهن بيعت کان انڪار ڪيو آهي!“

”بيعت کان انڪار ڏوهه ڪونه آهي. بيعت آزاد راءِ جو نالو آهي. جنهن جي دل گهري ڪري نه ته انڪار ڪري ڇڏي ڪيترائي دفعا

ائين ٿي چڪو آهي، ڪجهه ماڻهن بيعت ڪو نه ڪئي، انهن سان ڪڏهن به جهيڙو ڪونه ڪيو ويو.

”اسان کي ان جي خبر ڪو نه آهي. اسان فوجي آهيون. سياستدان ڪونه آهيون.“ انهن ڪجهه سوچڻ کان پوءِ جواب ڏنو. ”خليفن کي اڪثريت جي بيعت حاصل آهي.“ عمرو بن سعد جواب ڏنو.

”جيڪڏهن اڪثريت خليفن سان گڏ آهي ته پوءِ اهو هڪڙي حسين عليه السلام جي بيعت تي ڇا جي لاءِ ضد ڪري رهيو آهي؟“  
”توهان اهو سوال اسان کان چوڻا ڪريو؟“

”انهيءَ ڪري جو جيڪي تلوارون حسين عليه السلام جي خلاف اڀيون ٿي رهيون آهي، اهي توهان جي هٿن ۾ آهن. خدا کي ڪهڙو منهن ڏيکاريندو؟“

عزرة بن قيس ڪاوڙ مان چيو: ”حبیب توکي ڪڏهن به علي عليه السلام ۽ آلِ علي سان ڪا ئي دلچسپي ڪو نه رهي آهي، تون ته عثمان جي جماعت سان تعلق رکين ٿو. تون چو حسين جي پٺيان پنهنجي جان جو دشمن ٿي پيو آهين. تون ته شام وارن جو هر خيال هوندو هئين. انهيءَ عجيب ۽ غريب تبديلي جو سبب؟“

حبیب ابن مظاهر عليه السلام ٿوري دير سوچيندو رهيو ۽ پوءِ چيائين:  
”تون چئين ٿو ته سوچيان ٿو. واقعي مون کي حسين عليه السلام سان جيڪڏهن دشمني نه ته ڪڏهن ڪا خاص عقيدت به نه رهي آهي، نه مون ان کي اچڻ لاءِ خط لکيا، نه ڪڏهن ان جي حمايت ۾ آواز بلند ڪرڻ جو خيال آيو.“

”پوءِ انهي پاسي ورائڻ جو سبب؟“

”رستي ۾ ملاقات ٿي وئي ۽ انهن کي ڏسڻ سان هڪدم رسول الله ﷺ جن ياد اچي ويا. اهي حضرت حسن عليه السلام ۽ حضرت حسين عليه السلام سان ڪيڏو ته پيار ڪندا هئا ۽ جڏهن حسين عليه السلام ٻڌايو ته حالتون ڪيئن ان جي خلاف ٿي ويون آهن ته منهنجي دل نه مڃيو ته ائين منهن لکايون ويٺو رهان ۽ منهنجي آقا ﷺ جا ڏوهتا ائين رڻ پٽن جي واري اڏائيندا وٽن. پوءِ جڏهن حضرت حسين عليه السلام



گڏ هلڻ لاءِ چيو ته دل نه رهي ۽ خوشي مان تيار ٿي ويس. بس ايتري ڪهاڻي آهي.

”مگر اسان ته ٻڌو آهي ته حسين بجاءِ فوج ڪشي ڪرڻ جي گڏ اچڻ وارن کي سمجهاڻي راضي ڪري موتائي ٿا ڇڏين. اهي توکي گڏ ڪشي هلڻ جي دعوت ڪيئن ڏيندا! جڏهن ته توهان معاف ڪجو ايترا ضعيف به ٿي ويا آهيو ڪوئي خاص ڪارنامو به انجام ڏئي ڪونه سگهندا.“

”ها، تون اهو به ٺيڪ ٿو چوين، مگر ضرور ڪائي مصلحت هوندي باقي رهي منهنجي پڏاڻي جي ڳالهه ته جيڪڏهن حسين ﷺ جن مون کي نڪمو سمجهن ها ته گڏ ڇو وٺي اچن ها. انهيءَ ڪري ضرور ڪا خاص ڳالهه آهي، جو انهن مون کي چونڊيو آهي. خير تون دلچاءِ ڪر. هن پڏاڻي به به تو جهڙن وات ڳاڙهن پهلوانن جون مٿيون منجهائي سگهان ٿو.“

”اڙي انهيءَ ڪراڙپ پر ته تون ڪنڊ پر ويهي عبادت ڪر.“

”حسين ﷺ جهڙي انسان تي سر قربان ڪرڻ خود هڪڙي عظيم عبادت آهي. اهي انساني حق، جيڪي الله تعاليٰ انسان کي ڏنا آهن، جيڪڏهن ڪوئي شيطان صفت ماڻهو اسان کان ڪسڻ گهري ۽ اسان پڇ لڪائي ويهي رهون ته اها اسان جي بزدلي ۽ هيٺي هجڻ جو ثبوت هوندو.“

اهي ڳالهيون ٿي رهيون هيون ته عباس ﷺ اچي ويو.

”امام ﷺ فرمائين ٿا ته هڪڙي رات جي مهلت ڏيو، صبح جو توهان کي جيئن وٺي ٿيئن ڪجو توهان جي مرضي تي ڇڏيل آهي.“

شمر ذِي الجوشن کي عمرو بن سعد تي جاسوسي ڪرڻ لاءِ موڪليو ويو هو ته جيڪڏهن ان جي رويي ۾ ڌري برابر به نرمي نظر اچي ته هڪدم ان جي خلاف حفاظتي قدم کنيو وڃي. ان کي شمر جي شڪل کان وحشت پئي لڳي. پنهنجي فرمانبرداري ڏيکارڻ لاءِ امام حسين ﷺ جي خلاف زياده سختيءَ کان ڪم ٿي ورتائين ته جيئن شمر مخبري نه ڪري ته هن جي دل ۾ رسول ﷺ جي آل پاڪ لاءِ همدردي آهي. ان کي پنهنجي مستقبل جو گهڻو فڪر هو. اهي

شهنشاه جيڪي ٺڳيءَ ۽ ڌوڪيءَ سان، غدارن ۽ نمڪ حرامن جي مدد سان تاج ۽ تخت حاصل ڪندا آهن، انهن کي ڪڏهن به اهڙن ماڻهن تي ڀروسو ڪونه هوندو آهي. اهي سمجهندا آهن اهي حوالي حوالي سڀ بيڪار آهن، صرف مڪر ۽ فريب سان ئي حڪومت حاصل ڪري سگهجي ٿي. انهن کي چئني طرفن کان مطلبي ۽ ڌوڪيبازي نظر ايندا آهن، جنهن تي ٿورو به شڪ ٿيندو اٿن، ان کي بنا دير قتل ڪرائي ڇڏيندا آهن، يا انهن کي هڪٻئي مٿان جاسوسي ڪرڻ ۽ هر وقت اٿڻ ويهڻ تي نظر رکڻ لاءِ مقرر ڪيو ويندو آهي.

ائين پاءُ پاءُ جو دشمن ٿي ويندو آهي. مخبريءَ سان عهدا ۽ مرتبا ملندا آهن. عمرو بن سعد تي شمر کي مقرر ڪيو ويو هو. خود شمر جي گردن تي پيا شيطان سوار هيا. اهو سلسلو مٿي تائين پهتل هو. انهيءَ ماحول ۾ حسين ابن علي عليه السلام جي وجود جي ڪا ئي ضرورت ڪونه هئي.

شمر جي خوشنودي حاصل ڪرڻ لاءِ اهو هر ڳالهه ۾ ان جي راءِ وٺندو هو ته جي ڪڏهن به لپيٽ ۾ اچي وڃي ته پاڻ سان گڏ ان کي به گهلي وڃي. جڏهن امام حسين عليه السلام هڪڙي رات جي مهلت گهري ته پڇيائين: ”شمر تنهنجو ڪهڙو خيال آهي؟“

”مهلت ڏيئي پوندي عرب قوم پناهه گهرڻ واري کي پناهه ڏيڻ کان ڪونه مڙندي آهي. هڪڙي رات جي مهلت کان انڪار ڪرڻ اسان جو دستور ڪونه آهي. ڪافر به مهلت گهرن ها ته ڏيئي پوي ها، هي ته خدا جي پيغمبر صلي الله عليه وسلم جا ڏوهتا آهن.“

مطلب ته هڪڙي رات جي مهلت ملي وئي ۽ چڙهائي ڪندڙ فوج سک جو ساهه کڻي پوئتي هٽي وئي.

مگر سڀئي ٻڌڻ ۾ پئجي ويا. امام عليه السلام اها مهلت ڇو گهري؟ ڇا ڪٿان فوج اچڻ جي اميد لڳايون وينا آهن؟

حسين ابن علي عليه السلام جنهن پنهنجي خود داريءَ کي پري رکي، ظالمن کان هڪڙيءَ رات جي مهلت گهري سا انهيءَ لاءِ نه انهن کي ڪٿان فوجي امداد جي اميد هئي، يا پنهنجي مختصر فوج کي ڪنڊي جنگي هدايتون ڏيئي هيون، انهن ته بس اها آخري رات پنهنجي

دوستن ۽ عزيزن جي صحبت ۾ گذارڻ گهري ٿي. پوءِ جنگي هنگامي ۾ واندڪائي ڪڏهن ملندي

جڏهن رات جي راڻي، ساداتن جي خاندان جي بيحاليءَ تي روئيندي ماته ڪندي ڪارا پاڇا پڪيڙيندي آئي ته چئني طرفن کان گوڙ ٿي ويو. ”ڏسو اڃايل حسين ﷺ جي شهادت جي رات اچي وئي.“ جناب امير ﷺ جو روح اڃارو ۽ بيقرار ڪربلا جي ميدان ۾ پريشان ٿري رهيو هو. ماحول سوڳوار هيو. ان رات اسلام جي پيغمبر ﷺ جي خاندان ڪهڙيون ڪهڙيون تڪليفون ۽ ڏک ڏٺا، الله دشمن کي به اهڙي اونڊاهي رات نه ڏيکاري

رنج ۽ غم کان چنڊ جو چهرو لٽل هو ستارا مثل ماڻهن جي بي نور اکين وانگر ٽمڪي رهيا هيا، حورون ۽ غلمان ماته ڪري رهيا هيا. خدا اهڙي پيانڪ رات وري نه آئي.

آل رسول ﷺ جي خيمن تي ڏک ۽ خوف جا ڪڪر چانيل رهيا، فضا ۾ هلچل هئي، آنداري دل ڦاڙي ائين گهلي رهي هئي، جو هيان هيٺ مٿي ٿي ويا ٿي. ڏيئا وسامي ٿي ويا. چئني طرفن کان مٿي اڏامي رهي هئي. جهنگلي جانورن جي اوائين کان ڊنل ٻار مائرن جي جهولين ۾ لڪي ويا هيا. هر گهڙي ائين ٿي لڳو ته هاڻي ڊپ مان انهن جو ساهه نڪري ويندو. بيببون خاموشيءَ ۾ ڳوڙها پيون، ٻارن کي سيني سان لڳائي دلاسا ڏئي رهيون هيون ۽ دعائون پڙهي پڙهي شوڪاري رهيون هيون.

سڀني کان وڌيڪ حضرت زينب بن علي سلام الله تعاليٰ عليها پريشان هيون نماشام کان ئي سندن چهرو ڪومائجي ويو هو. اکين مان مسلسل رت جا ڳوڙها جاري هيا. ڏکويل جان تي هڪڙي بيقراري طاري هين. ڪڏهن ڦٽڪي اٿي ٿي وينيون، پوءِ ٽڪجي لپتي ٿي پيون. جڏهن هنيانءَ ۾ وڌ پوندا هجن ته سڪون ڪٿان اچي ٿوسگهي.

ان وقت سڀني دوست، همدرد، ڀائيجا، ڀائٽيا ۽ پٽ، حسين ﷺ جي ويڪري خيمي ۾ گڏ هيا، جن کي اندر جاءِ ملي نه سگهي اهي هيڏي هوڏي بيٺا يا ويٺا هيا. خيمي جي پردن کي سڀني پاسن کان مٿي کڻي ڇڏيو هئائون. امام ﷺ جي هڪڙي پاسي علي اڪبر هو ۽ ٻئي پاسي

حضرت قاسم بن حضرت حسن ؑ هو. حضرت عباس ؑ جا ننڍا ڀائر حضرت جعفر ؑ. حضرت عبدالله ؑ ۽ حضرت عثمان ؑ ويٺا هئا. انهن جي پاسي ۾ ٽي عورن ۽ محمد ويٺا هيا. خود حضرت عباس ؑ سامهون ادب سان گوڏا کوڙي ويٺو هو.

سڀني هڪ آواز ٿي وري وري وفاداري ڪرڻ ۽ جان قربان ڪرڻ جا قسم ڪيا. حضرت امام حسين ؑ ابن علي ؑ گهڻي پيار مان پنهنجن عزيزن ۽ دوستن ڏانهن ٺهاريو. سندن ڪوماڻيل چهره هڪدم نرم ۽ نازڪ گل وانگر ٽڙي پيو.

”تاريخ شاهد آهي ته منهنجن دوستن جهڙا مخلص دوست ۽ منهنجن عزيزن جهڙا پيارا، ڪڏهن ائين هڪ جاءِ تي گڏ ڪونه ٿيا آهن. اڄ توهان کي پاڻ سان گڏ ڏسي مون کي پنهنجي قسمت تي ناز ٿي رهيو آهي. منهنجو ڪنڌ فخر مان مٿي آهي. مون وٽ اهي لفظ ڪونه آهن، جن سان توهان جو ٿورو مڃي سگهان. توهان جي همدرديءَ ۽ محبت کان وڌيڪ منهنجي لاءِ دنيا ۾ ڪوئي لشڪر ڪونه آهي. ڪوبه هٿيار ڪونه آهي.“

پوءِ حسين ؑ حڪم ڏنو ته سڀئي بتيون وسائي ڇڏيو. اندر ٻاهر ٻاٽ اوندهه ٿي وئي. صرف امام ؑ جي آواز هڪ نوراني آڀشار وانگر خاموشي کي روشن ٿي ڪيو:

”هن وقت توهان مون کي جيڪو ڪجهه ڏئي رهيا آهيو ان جو ڪوئي بدلو ڪونه آهي. خدا ئي منهنجو قرض لاهي سگهي ٿو. هيٺ تائين ته مون کي ڪجهه خيالي اميد هئي ته حالتون وڌيڪ خراب ڪونه ٿينديون. وطن ڇڏڻ کان پوءِ مون کي دنيا ڇڏڻ لاءِ مجبور ڪونه ڪيو ويندو مان سڪون سان ڪنهن غير معروف ڪنڊ ۾ هڪڙي پرامن شهري واري زندگي گذاري سگهندس. پر هاڻي اها اميد به ختم ٿي وئي. بس هاڻي مان توهان کي مون سان ڪيل واعدن ۽ اقرارن کان آڇو ڪريان ٿو. توهان کي اطاعت جي بار ڪٽڻ کان آزاد ڪريان ٿو ۽ خوشيءَ سان اجازت ڏيان ٿو ته توهان کي جتي به پناهه ملي، هليا وڃو. رات جو وقت آهي. اوندهه لڳي پئي آهي. ان کي غنيمت سمجهو. پنهنجون پنهنجون ساريون تيار ڪريو ۽ صبح ٿيڻ کان اڳ نڪري

وڃو. توهان مان هر هڪ ماڻهو منهنجن عزيزن مان هڪڙي هڪڙي کي ساڻ وٺي وڃي ۽ مختلف شهرن ڏانهن هليا وڃو. اهي ماڻهو صرف منهنجي خون جا پياسا آهن. جڏهن مون کي ڏسندا ته توهان جو پيڇو ڪونه ڪندا. عزيزو! مون بتيون وسائي ڇڏيون آهن. هن اوندهه ۾ ڪير به ٻئي کي ڏسي ڪونه سگهندو. مروت جو احساس قدم روڪي نه سگهندو.“

خيمي ۾ ماڻ ڇانئي رهي، نه ڪا چرپر ٿي ۽ نه ڪنهن پاسو ڦيرايو. صرف حسين عليه السلام جي دل ڌڙڪي رهي هئي. ساهه کڻڻ جو سلسلو به رڪجي ويو هو. امام عليه السلام اکيون بند ڪري ڇڏيون. ڏڪندڙ هٿن سان هڪڙي بتي ٻاريائون.

ان آخري شمع جي روشني ۾ جيڪا امام عليه السلام پنهنجن هٿن سان آخري پيرو روشن ڪئي، پاڻ ڏٺائون ته سڀئي اڳي وانگر ائين پنهنجين پنهنجين جاين تي موجود آهن، ڪوئي پنهنجي جاءِ تان چريو به ڪونه آهي.

خيمي ۾ سانت ڇانيل هئي. جذبات جي ڪري زبانون بند لڳيون پيون هيون، پوءِ عباس عليه السلام عزيزن جي پاران نمائندگي ڪندي چيو:

”خدا نه ڪري جو اسان توهان کان پوءِ زندهه رهون.“

پوءِ مسلم بن عوسجه چيو:

”يا حسين عليه السلام خدا جو قسم ائين هرگز ڪونه ٿيندو. توهان جا دشمن منهنجا دشمن آهن. جيستائين منهنجي ڳوٺڙيءَ ۾ تير آهن، هٿ ۾ نيزو ۽ تلوار آهي، مان انهن بدبختن سان وڙهندو رهندس. جيڪڏهن منهنجن هٿيارن ڪم ڪرڻ ڇڏي ڏنو ته انهن تي پٿر وسائيندس. جيڪڏهن مون کي ستر دفعا قتل ڪيو وڃي، وري زندهه ڪري منهنجي جسم کي پڙڪندڙ باهه ۾ اڇلايو وڃي ۽ سڙي وڃڻ کان پوءِ منهنجي خاڪ کي جهنگل ۽ بيابانن ۾ اڇلايو وڃي، تڏهن به مان توهان جي دشمنن سان وڙهندو رهندس. مان هرگز توهان جو سات ڪونه ڇڏيندس. اسان مان ڪنهن کي به پنهنجي جان توهان کان وڌيڪ پياري ڪونه آهي. هن جنگ کان پڇڻ، پنهنجي ضمير کان پڇڻ آهي. اسان کي مجبور نه ڪريو. اسان توهان جو اهو حڪم ڪڏهن به ڪونه مڃينداسين ۽ اهو احساس ته اسان پنهنجي عزيز ترين دوست ۽ آقا جي

نافرماني ڪري رهيا آهيون. اسان جو سڀني چيري رهيو آهي. خدا جي واسطي اسان تان اها پابندي هٽائي ڇڏيو.“

امام ڪريم (ع) جي اڪثرين مان بي اختيار لڙڪ وهڻ لڳا. اهي خاموشيءَ سان ان شمع کي ڏسندا رهيا، جنهن کي پاڻ دنيا ۾ آخري پيرو روشن ڪيو هئائون. آهستي آهستي ان جي روشني اڀرندڙ سج وانگر وڌندي وئي.

”منهنجا پيارو! اها هاڻي منهنجي لڙائي ڪونه آهي، پر اسان سڀني جي لڙائي آهي. اسان جو جيڪوبه انجام ٿيو، گڏوگڏ ٿيندو. اڄ اسان ڌار ڌار جسم ڪونه آهيون، هڪڙو مضبوط ارادو آهيون، پختو يقين آهيون هن شمع وانگر روشني جو پندار آهيون. آخري فتح اسان جي ٿيندي“ پوءِ پاڻ واري واري سان سڀني کي پاڪ پاتائون ۽ فرمايائون:

”اچو ته پنهنجن ٻارڙن سان به ڪجهه ڳالهائون ڪيون“

۽ شمع ٽمڪندي رهي!

## آخري رات

زنالن خيمن مان رنج ۽ غم ۾ ٻڌل آهن ۽ سڌڪن جي صدا ٻڌي حسين ۽ جن بيقرار ٿي ويا. ”پقي امان جي روئڻ جو آواز آهي!“ علي اڪبر وڏي ضبط مان چيو: ”هونءَ ته ڪيترن ڏينهن کان پريشان آهن، پر اڄ سندن حالت وڌيڪ وڌيڪ بتر ٿي رهي آهي. ڏاڍو پريشان ۽ بيقرار آهن. گهڙي کن لاءِ اک لڳي وين ته خبر نه آهي ڪهڙو خواب ڏٺائون. چرڪ پري روئڻ لڳيون. ننڱي سر. پيرين اگهڙي بي خبر هلنديون رهن ٿيون. مون عرض ڪيو پقي امان ڪهڙي ڳالهه آهي؟“ ته منهنجي ڪلهي تي مٿورڪي روئڻ لڳي. چوڻ لڳي: ’منهنجا ٻچا دعا ڪر ته الله مون کي پاءُ جو غم سهڻ کان اڳ گهرائي وٺي. ڪوئي منهنجي حياتي وٺي پر منهنجي پاءُ جي وڏي عمر عطا ٿئي.‘ هوڏانهن امڙ جو به عجيب حال آهي. هڪ گهڙيءَ لاءِ به ڳوڙهن جي قطار ڪونه ٿي بيهن. بابا ٿورو توهان ان وٽ وڃي کيس سمجهايو. توهان کي ڏسي سندس همت وڌي ويندي.“

امام ۽ بنا دير زنالن خيمن ڏانهن ويا.

اڄ ڪري پيڻ جو مرجهايل چهرو ڏسي، حسين ۽ جي دل ڀرجي آئي. هيءُ اها ئي ته پنجن ورهين واري ٻارڙي آهي، جيڪا امڙ جي وفات تي هيسجي ڀائرن کي چنبڙي پئي هئي. پاءُ کي ڏٺائين ته زينب سلام الله تعاليٰ عليها جون سڀ تڪليفون ختم ٿي ويون. ڊوڙي وڃي پاءُ جي قدمن ۾ جهڪڻ لڳي. پاءُ مٿي ڪري سيني سان لڳايس.

”اي علي ۽ جي نيائي! توهان اها ڪهڙي صورت ٺاهي آهي. ننڱو سر، وکريل وار، چهره تي مٽيءَ جا تھ. هاڻي کان ئي اسان جو ماتر ڪرڻ لڳي آهين؟ اڃا ته اسان جيئرا آهيون. روئڻ جو وقت اچي

تہ دل کولي روئجان. هاڻي ئي اهو حال اٿو تہ جڏهن اسان جي ڳلي تي خنجر وھندو تہ ڪھڙي حالت ٿيندو.“

”ادا، منھنجا تہ هوڻ حواس بہ گم ٿي وڃن ٿا، سيني ۾ ساھ منجھي ٿو دل تي موت جھڙي اذيت طاري آھي، موت ڪونہ ٿو اچي.“  
 ”دل ننڍڙي نہ ڪريو. اڃا تہ صبح ٿيڻ ۾ دير آھي. زينب، الله تي ڀروسو ڪر. آيل موت ڪونہ ٽرندو آھي، پر پوءِ بہ شايد غيب جي پردي مان ڪا مدد ملي وڃي. هاڻي کان ئي توکي چو يقين ٿي ويو تہ تنھنجو ڀاءُ ماريو ويندو.“

”ادا توهان جي آئي مونکي لڳي. الله توهان کي آفتن کان بچائي. ڪاش، توهان جي حصي جون سڀ آفتون مان پنهنجي سر کڻي مري وڃان. الله هنن اکين سان ٻارن جي يتيمي ۽ بانوءَ جو ٻيو ٿيڻ نہ ڏيکاري.“

جيڪڏهن تون بيچين ٿي وينديئن تہ منھنجا ٻار هٿن مان ئي نڪري ويندا، ماءُ کان وڌيڪ توهان سان هريل آهن. توهان هٿ هاري ويھنديون تہ انھن ٻارن جو ساھ نڪري ويندو.“

”دل کي گھڻو ئي آٿت ڏيان ٿي، پر مڃي ڪونہ ٿي. طرح طرح جا وسوسا ستائين ٿا. انديشا سامھون اچن ٿا. توهان جي دشمن تي قھر نازل ٿئي. جڏهن توهان کان جدا ٿيڻ جو خيال اچي ٿو تہ ڀريل گھر ويران ٿيندو لڳي ٿو. هر وقت سر مٿان موت جو سرٻاٽ ٻڌڻ ۾ اچي ٿو. لڳي ٿو تہ ڪوئي رسو ڪنيو، منھنجون ٻانهون ٻڌڻ لاءِ پيو اچي. ڪوئي بي حيا منھنجي مٿي تان چادر ڪسيون وڃي ٿو. ڪڏهن جي گھڙي ڪن لاءِ اک لڳي ٿي وڃي تہ نانا سائين حيران ۽ پريشان نظر اچن ٿا، امان سائين ننگي سر روئندي سڏڪندي نظر اچي ٿي. مون کي چئي ٿي: ’واھ ڏي واھ، ڪھڙي مزي سان ستي پئي آھين. هوڏانھن منھنجي لال جي سر تي موت لامارا ڏئي رھيو آھي. بس، ھڪڙي رات جو مھمان آھي، ڇا انھيءَ کي ڀاءُ جي محبت چوندا آھن؟ ڪيترن ڏينھن کان لاڳيتو بابا سائين خواب ۾ اچن ٿا. سندن پھراڻ رت ۾ ٻڌل ۽ پيشاني موت جي پگھر سان شل ٿيل آھي. مون کي چئي رھيا آھن: زينب اٿي جاڳ! تنھنجي مقدر ۾ نند لکيل ڪونہ آھي. جڏهن حسين کي نند



اچي وڃي، تون پوءِ به نه سمهجان. تڏهن منهنجي اک کلي وڃي ٿي. هاڻي ته اکيون چنڀڻ کان به ڊپ ٿئي ٿو.“

پاءُ پيڻ ۾ اهي ڳالهيون ٿي رهيون هيون ته سڪيندڙ بابا کي پڪاريندي اچي وئي.

”بابا سائين، توهان ڪيڏانهن هليا ٿا وڃو. توهان اسان کي پاڻ سان گڏ سمهاريو به ڪونه ٿا. توهان ڪانسواءِ اسان کي نٿو ڏئي اچي. سڄي دنيا سمهي ٿي، پر توهان جي سڪيندڙ جاڳي ٿي، ايستائين جو صبح جو تارو ٽمڪڻ ٿو لڳي. الله! پيارا بابا سائين پنهنجي پياري سڪيندڙ کي نٿو ڪرايو. خبر نه آهي اسان جي نٿو ڪيڏانهن اڏامي وئي آهي. اسان جي اکين ۾ واري ڇڻي ٿي باقي نٿو ڏئي اچي. بس باقي امان سان ڳالهيون ڪري ورتو هاڻي اسان کي ٿوري دير لاءِ ڪڇ تي ڪٽو.“

امام ڏڪندڙ ۽ ڊڄندڙ ڀڄڙيءَ کي ڪٽي سيني سان لڳايو. ”منهنجي گڏڙي، تون ڪيڏيون مٿيون مٿيون ڳالهيون ڪرين ٿي. تنهنجي چيڙن مان ماڪي جا ٿڙا ٽمن ٿا. منهنجا جگر نٿو چو ٿي اچي؟“

”هاڻي توهان جي پاڪر ۾ اچي رهي آهي.“  
”مگر جان پدر اها عادت سٺي نه آهي. ڪڏهن پنهنجي ماءُ وٽ به وڃي سمهندي ڪر.“

”امان کي وانڌڪائي ڪٽي، اها ته سڄي سڄي رات اصغر کي ڪٽي هيڏي هوڏي ٿرندي رهندي آهي. اهو ته روئيندو ٿي رهي ٿو.“ حسين ڏيکاري سيني تي ڄڻ ڇپ ڪري، پر پاڻ ضبط ڪندي چيائون: ”ته پوءِ اڪيلو سمهڻ جي عادت وجهه.“

”نه، اسان ته توهان سان سمهنداسين.“  
”يلا جي اسان ڪڏهن نه هونداسين ته تو کي سيني تي ڪيئن سمهارينداسين.“

”چا توهان اسان کي ڇڏي هليا ويندا؟“  
”جيڪڏهن وڃڻو پئجي ويو تون ته سمجهدار آهين. ورهين جو ساڻ گهڙيءَ کن ۾ ختم ٿي ويندو آهي. قافلا لٽجي، ڪنڊڙي ويندا آهن.“

اسان جڏهن پنهنجي امڙ سانئڻ کان وڇڙيا هئاسين ته اسان به گهڻو ننڍا هئاسين. اسان ان سان چنبري سمهندا هئاسين. ورنه ننڍائي ڪونه ايندي هئي. جڏهن اهي ويون ته نه روئڻ سان ڪم هليو نه رڙيون ڪرڻ سان، انهن کي وڃڻو هو ۽ هليون ويون. ڪنهن جا به ماءُ پيءُ سدائين زندهه ڪونه رهندا آهن.“

”ڪنهن جا ٻار به ته مري ويندا آهن، بس اسان به مري وينداسين.“  
امام عليه السلام جن ماڻ ٿي ويا.

”توهان اسان کي ننڍ نه ڪرائيندؤ ته اسان ائين ئي جاڳي جاڳي مري وينداسين.“

اهو چوندي سڪينه بابا سائين جي پاڪر ۾ ننڍ پئجي وئي. حسين عليه السلام ٻچڙيءَ کي کڻي بانورضي الله تعاليٰ عنها جي خيمي ۾ ويا. هلندي هلندي بانور عليه السلام هڪدم بيهي رهي. جيڪڏهن امام عليه السلام تڪڙو وڃي سهارو نه ڏئيس ها ته ٻار سميت واريءَ تي ڪري پئي ها. ٻار کي پينگهي ۾ سمهاريائين ۽ سڪينه کي کڻڻ لڳي.  
”هاڻي مون کي ڏيو توهان ٽڪجي پوندا.“

”نه اهڙي ٽڪاوت وري ڪڏهن نصيب ٿيندي بانو يقين ڪر اولاد کي ڪڇ تي کڻڻ سان دنيا جا سڀ ٿڪ لهي ويندا آهن.“  
”منهنجي چوڻ سان ته ڪونه ٿي سمهي، اهو توهان جي پاڪر جو ڪمال آهي، جوان کي ننڍاچي ٿي وڃي.“

”اڃا ڪڇيءَ ننڍ ۾ آهي.“ حسين عليه السلام ٻچڙيءَ کي گوڏن تي سمهاري ويهي رهيا. اصغر وري بيقرار ٿيڻ لڳو. امڙ وري کڻي ورتس. حسين عليه السلام ٻچڙيءَ کي سمهاري ڇڏيو ۽ پٽڙي کي بانورضي الله تعاليٰ عنها جي هٿن مان کڻي ورتائين. ڪيترو ڪمزور ٿي ويو هو. هڪڙو گل هو جنهن جي تازگي ڪومانجندي پئي وڃي. حسين عليه السلام جا هٿ ڏڪڻ لڳا. بابي جي پاڪر ۾ ايندي ئي ٻارڙي ڪنجهڻ شروع ڪيو. بانو سندن ڪلهي تي مٿور کي ڊگها ڊگها ساهه کڻڻ لڳي.

”بانو! هنن ٻن ننڍن ٻارن کي وٺي ڪيڏانهن نڪري وڃ. عون ۽ فضا کي به پاڻ سان گڏ وٺي وڃ.“  
”توهان به هلو.“ بانو معصوميت مان چيو.

”مان ڪيئن ٿو هلي سگهان. اها سڄي فوجي چڙهائي هڪ منهنجي جان لاءِ ئي ته آهي.“

”۽ توهان جا ٻار؟ ڇا انهن کي زندهه ڇڏي ڏيندا. خاص طور تي پٽائو اولاد. اهو به ته سوچيو ته جڏهن اصغر وڏو ٿيندو ته ڇا سوچيندو. امان بابي کي موت جي منهن ۾ ڇڏي هلي وئي. تڏهن مان ان کي ڪهڙو جواب ڏينديس. ان کان علاوه، جي توهان شير خدا جا پٽ آهيو ته مان به ان جي ئي نهنن آهيان. توهان جي وات منهنجي وات آهي. توهان مون کي ڪنهن به قيمت تي بي همت نه ڏسندا.“

ٻچڙو ننڊ پئجي ويو ته حسين ؑ ان کي سڪينه جي ڀرسان سمهاري ڇڏيو.

”دنيا ۾ ايندي ئي منهنجا ٻار ويران ٿي ويا، سڪينه پنجن سالن جي آهي.“

”مگر ڪيئن ڪراڙين عورتن جهڙيون ڳالهون ٿي ڪري مان ته لاجواب ٿي ويندي آهيان. مون چيومانس، منهنجي راڻي نه روءِ، ته چيائين: مان ڄاڻي وائي ٿوروئي ٿي روڻان، لڙڪ پائمرادو وهي ٿا هلن. بابا سائين چون ٿا اچن ۽ لڙڪ چو ٿا اچن. اسان کي اهي ڳوڙها سنا نٿا لڳن. اڪيون ٻوٽ تڏهن به بند ڪونه ٿا ٿين! بابا سائين کي ڏسي ڊڄي ٿا وڃن، مگر بابا سائين ڪونه ٿا اچن. اسان کي خبر آهي ته چون ٿا اچن.“

مون چيو ”چون ٿا اچن؟“

ته چيائين: ”اڄ جي ڪري اسان جي دانهن کان انهن کي پریشاني ٿي ٿئي، انهيءَ ڪري اهي ڪونه ٿا اچن ۽ اسان روڻون ٿا، ته توهان کي خراب ٿو لڳي ته ٺيڪ آهي اسان هاڻي آهستي آهستي روئينداسين.“

”ان جون ڳالهون ٻڌي دل ڏڪي ٿي وڃي. اهڙا هوشيار ٻار گهڻو جيئرو ڪونه رهندا آهن.“ بانورضي الله تعاليٰ عنها چيو.

جڏهن امام ؑ پنهنجي خيمي ۾ واپس آيا ته ان جي دل جو ٻار اڃان به وڏي ويو.

قاسم بن حسن ؑ ابوالفضل عباس ؑ کان ڪجهه پڇي رهيا هيا. امام ؑ کي ڏسڻ سان هڪدم خاموش ٿي ويا.

امام ﷺ سڀني سان واري واري سان ڳالهائيندا رهيا. گذريل عاليشان زماني جون سنيون سنيون ڳالهيون. اهي وڻندڙ ڳالهيون جڏهن نانا سائين زندهه هيا.

قاسم ﷺ اڃا به بيچيني مان هر هر چاچي ڏانهن سواليه نگاهن سان ڏسي رهيا هيا. ڪجهه پڇڻ تي گهريائون، پر همت ڪري نٿي سگهيا. ”ڪهڙي ڳالهه آهي؟ قاسم چو بي چين لڳي رهيا آهن؟ امام ﷺ جن عباس ﷺ کي آهستي چيو.

”توهان کان ڪا ڳالهه معلوم ڪرڻ تو گهري پر دل نٿو ٻڌي“  
 ”شرمائن جي ڪهڙي ڳالهه آهي؟“ امام ﷺ کي پنهنجو پائڻيو گهڻو پيارو هو. پائڻيو به هو ۽ نياڻو به. پنهنجي پاءُ جي وصيت مطابق پنهنجي پياري ڌي فاطمه الكبرى سان ان جو نڪاح ڪيو هيائون. اهو به کين پنهنجي والد سڳوري جي جاءِ تي سمجهندو هو ۽ ڪڏهن به حجاب ڪونه ڪيائين. ان کي اشاري سان سڏي پڇيائونس:

”ڪجهه پڇڻ ٿا گهرو. هورا ڪورا پر آهيو پر زبان نٿي وريو. ڇا چاچي سان ناراض آهيو جواب ڏي اڀرائپ ٿا ڏيکاريو.“  
 ”ڪيترن ڏينهن کان هڪڙي ڳالهه پڇڻ جي ڪوشش ڪري رهيو آهيان، پر ...“ قاسم ﷺ وري خاموش ٿي ويا.

”ته پڇو ڇو نٿا؟“

”جواب کان ڊپ ٿو ٿئي.“

”ڊپ ٿو ٿئي ته پوءِ سوال ڪرڻ جي ضرورت ٿي ڪونه آهي.“  
 قاسم ﷺ وري ٻڌ تر ۾ پئجي ويا. علي اڪبر ۽ عباس ﷺ جي چهرن تي هلڪي مرڪ ڏسي امام ﷺ جن سمجهي ويا. اهي ٻئي وڏا هن ٻار سان مذاق ڪري رهيا آهن. مرڪندي چيائون:

”توهان هنن ٻنهي جي ڳالهين ۾ نه اچو بغير هٻڪ جي پڇو ٿي سگهي ٿو وري موقعو نه ملي.“

”ڇا اڄ وارن مجاهدين ۾ منهنجو به نالو آهي. ڇا ڇا عباس چون ٿا ته مان ننڍو آهيان. مون تي جهاد ڪرڻ ضروري نه آهي.“

”عباس اهو ته سچ ٿو چوي ته توهان ننڍا آهيو مگر جهاد ڪرڻ جو حق آهي يا نه ان جي باري ۾ فيصلو ڪونه ٿيو آهي. اهو مسئلو غور طلب آهي.“

”ته پوءِ فيصلو ڪڏهن ٿيندو؟“ قاسم ﷺ بي چين ٿي ويا.  
”پهريائين اهو ته ٻڌايو ته موت جي باري ۾ توهان جو ڪهڙو خيال آهي.“

”موت ٿڪجي ساڻو ٿيل مسافر جي ننڊ کان وڌيڪ سڪون ڏيندڙ ۽ ماکيءَ کان وڌيڪ منو آهي. شرط اهو آهي ته اهو حق جي حمايت ۾ جهاد ڪندي نصيب ٿئي.“

”ته بس فيصلو ٿي ويو توهان ننڍا ڪونه آهيو توهان کي جهاد ڪرڻ جو حق آهي.“

ستين تاريخ کان اڃايل قاسم بن حسن ﷺ جي جوان چهر تي خوشيءَ جون بهارون کلي پيون. نهايت فخر مان حضرت عباس ﷺ ۽ علي اکبر ﷺ ڏانهن ڏٺائين، پوءِ کلڻ لڳو.

”ان کان علاوه هي ڪو عام جهاد ڪونه آهي، ٻن فوجن جو مقابلو ڪونه آهي، هڪڙي وڏي ظالم فوج آڱرين تي ڳڻڻ جيترو امن پسند ماڻهن کي چئني طرفن کان وڪوڙي قتل ڪرڻ جو سانڀاهو ڪيو آهي. انهيءَ ڪري جهاد جي سڀني شرطن جي پابندي ختم ٿي وئي. اڄ اسان جي هن بي سرو سامان فوج جو ٻچو ٻچو سپاهي آهي. توهان تان يا عون ۽ محمد تان بلڪ ڇهن مهينن جي علي اصغر تان به پابندي ختم ٿي وئي آهي، توهان مان هر هڪ پنهنجي مورچي تي سپاهي آهي.“  
قاسم ﷺ خوشيءَ مان ٻهڪي پيا، ڄڻ ان کي موت جو پروانو نه پڙ پرستان جي ولایتن جي بادشاهي ملي وئي هجي.

## هڪڙو ٿڌو

رات جو سوڳوار گريبان ڇاڪ ٿيو  
ڏک ۽ پريشاني کان ماندو ٿيل صبح ظاهر ٿيو  
چنڊ جو سونهري مڪڙو ڦڪو ٿي ويو  
سج جو گولو نور جي ڪرڻن جي ٿڌي ٿڌي سان ڀرجڻ لڳو  
ستارن جي ٿڪل ٿڪل فوج آسمان مان گم ٿيڻ لڳي.  
مٽيءَ جا ذرڙا سون لٽائڻ لڳا.

دنيا کي روشن ڪرڻ واري سج جيئن ئي منهن ڪڍيو ته ستارن  
جي سفيدي ۽ ماڪ ٿڌا آسماني خلائن ۾ پگهرجي ويا. ٿڌڪندڙ شمع  
پروانن تي حسرت سان ڀريل نظر وڌي ۽ وسامي وئي.  
امام ﷺ جي خيمن ۾ سانت هئي. شرنائن جا مٿا تڪليف ۾ ٻڌل  
هيا ۽ نقارا بي ستا هيا. خدا جي پيغمبر ﷺ جي بيڪس ڏوهتي جي  
قتل جي خوف کان ڪائنات ڏڪي رهي هئي.  
پاڻي آسمان جي چيلهه ڇڄي ٿي وئي هئي. مٽي ماتم ڪري رهي  
هئي. فرات جي ڇولين جو جگر ڏک جي شدت کان ڏريل هو.  
حسين ابن علي ﷺ پنهنجن ساٿين کي گڏ ڪيو ۽ فرمايو:  
”دوستو ڏسو صبح ٿي ويو. الله تعاليٰ جي حمد ۽ ثنا جو وقت آهي.  
اٿو فجر جي نماز ادا ڪريون.“

اهو ٻڌي سڀئي بسترن مان اٿيا، سنا ڪپڙا پاتائون، وارن ۾ ٿڌي  
ڏئي پٽڪا ٻڌائون. ڪلهن تي رنگين چادرون وڌائون ۽ چيلهه ۾ ريشمي  
پٽا ٻڌائون. جسمن کي عطر ۽ مشڪ سان سينگارايون. ڇهرا پاڪائي  
جي نور سان منور هيا ۽ اڃايل چيڙن تي الله تعاليٰ جو نالو هو. ائين پئي  
لڳو جڏهن ڳاھ ڏانهن وڃڻ جي تياري ڪونه آهي. پر ڪنهن جشن ۾  
شرڪت ڪرڻ جي تياري آهي.

سيئي خوش ۽ پهڪندي خيمن مان نڪتا. رات جي ٻوست ۽ مونجهه جو چهرن تي نالو نشان به نه هو. امام عليه السلام جي پڪار ٻڌي سيئي هڪدم چاق ۽ چوٽند ٿي ويا. نااميدي جا ڪڪر ختم ٿي ويا. گلن جي خوشبو سان فضا مهڪي پئي. صبح صادق جي وٽندڙ ۽ ٿڌين هوائن سان اڃ جي شدت ۾ گهٽتائي اچي وئي. جهرڪيون چين چين ڪرڻ لڳيون. سڀني حسرت مان ٺهر ڏانهن ڏٺو مگر دليون مايوس ڪونه ٿيون. فرات جون لهرون بيقراريءَ مان ڦٽڪي رهيون هيون. سج جو پهريون ڪرڻو اڪيون چورائيندي ۽ شرمائيندي چمڪيو. رڻ پٽ جي دامن تي ماڪ ڦڙا ٽمڪڻ لڳا. هوا آهستڙي گهلي رهي هئي ته جيئن گلن جا چهرا مٽيءَ جي دڙ ۾ ڀرجي نه وڃن. دلين ۾ اميدون جاڳي پيون، فضا ۾ هڪڙو اڻ ڄاتل حسن پڪڙجي ويو دليون پائمرادو پهڪي ويون. پنن تي ماڪ ڦڙا ٻڙن وانگر لڏي رهيا هئا.

مگر حسين عليه السلام ۽ ان جا ساٿي پاڻي جي هڪڙي ڦڙي لاءِ سڪي رهيا هيا. سڀ ڪجهه وساري سڀني وڏي جوش سان الله تعاليٰ جي حضور ۾ سر جهڪائي ڇڏيو. حسين ابن علي عليه السلام خطبي ۾ فرمايو: ”ها، منهنجا عزيزو منهنجا بهادر جان نثارو آزمائش جو ڏينهن اچي ويو. اڄ جنگ ۽ ويڙه جو ڏينهن آهي. پنهنجي خالق سان ملاقات جو ڏينهن آهي. هي صبح پلارو آهي، جو اسان حق جي خاطر جهاد ڪري رهيا آهيون. الله تعاليٰ جو شڪر آهي ته اسان مڪر ۽ فريب جي آڏو هٿيار ڦٽي ڪونه ڪيا آهن، اهو مرتبو خوش نصيبن کي ئي ملندو آهي. اسان خدا جا چونڊيل ٻانها آهيون، جوان اسان کي هڪڙي خاص مقصد لاءِ چونڊيو آهي. اسان سچائي جا امانتدار آهيون. اچو ته اسان سيئي گڏجي پنهنجي خالق جو شڪريو ادا ڪريون ۽ دعا ڪريون ته اهو اسان جي هيءَ معمولي قرباني قبول فرمائي. هي صبح به پلارو آهي ۽ اڄوڪي شام به پلاري ٿيندي هتان روانگي ٿيندي ته منزل عرش برين هوندو. اسان جي اها اڄ دنيا ته اُجهائي نه سگهي، پر انشاءَ الله تعاليٰ اسان آسماني چشمن مان ڍو ڪنداسين. بس هاڻي اسان جي ته اها ئي تمنا آهي ته اسان جا قدم نه ڏڪن ۽ اسان عزت ۽ مان سان پنهنجي منزل تي ڪامياب ٿي پهچون. موت اڄ به اچڻو آهي

۽ سڀاڻي ٻا ته پوءِ دوستو چون ان کي پوري وقار سان پليڪار چئون. اسان کي خبر آهي ته دشمن جي فوج تمام گهڻي آهي، نون هٿيارن سان هٿياربند آهي، تازا توانا گهوڙا اٿن. ڏاڍ ۽ ظلم جي ان سمنڊ جي مقابلي ۾ اسان فقط هڪڙي بوند آهيون، مگر خدا جو قسم! هن بوند اڄ طوفان بنجن جو پڪو پيه ڪيو آهي.“

مجمعي ۾ خوشيءَ جي هڪڙي لهر ڊوڙي وئي، همت ٻيڻي ٿي وين، سڀئي هڪٻئي سان پاڪر پائي ڪلڻ ۽ ڳالهائڻ لڳا. امام عليه السلام علي اڪبر عليه السلام کي اذان ڏيڻ لاءِ چيو. تڪبير جي آواز سان جهنگل ۽ رڻ پٽ گونجي اُٿيا، درو درو وجد ۾ اچي ويو. بانورضي الله تعاليٰ عنها پٽ جو آواز ٻڌي خيمي جي دروازي تي اچي وئي. زينب سلام الله تعاليٰ عليها پري کان ئي ڀاتئي تي قربان ٿيڻ لڳي. دشمن جون دليون اڻ جاتل خوف کان ڪنبڻ لڳيون ۽ پگهر وهي هليين.

هوڏانهن دشمن جي فوج ۾ حسين عليه السلام جي قتل جون تياريون ٿي رهيون هيون. ابن زياد ۽ شمر چئني طرفن کان قطارن کي سڌو ڪري رهيا هيا، بڙچيون چمڪي رهيون هيون، نيزا اڀا ٿي رهيا هيا، گهاٽ تي اڃا تائين ميلو لڳو پيو هو. سپاهي پاڻ ۾ ڊاڙ ٽڪاءُ هڻي رهيا هيا. هڪٻئي تي پاڻي اچلي رهيا هيا. پخالي مشڪون پري چٽڪار ڪري رهيا هيا. گهڙي ڪن ۾ سج مٿي چڙهي آيو ته باه وسڻ لڳندي جانور به پاڻي مان نڪرڻ لاءِ تيار ڪونه هيا، مگر گهاٽ تي هٿياربند فوج جو پهرو ٻيڻو ڪيو ويو هو. هڪڙي لوهي ديوار هئي، جيڪا امام حسين عليه السلام جي عزيزن ۽ درياه جي وچ ۾ بيٺي هئي. درياءُ بيوس قيدين وانگر ڪنارن سان مٿو پتي رهيو هو. پاڻي بند ٿئي ٿيون ڏينهن هو. سڀني جون نڙيون اڄ ڪري سُڪي رهيون هيون، چئني طرفن کان ساوڪ لهرائي رهي هئي، مگر فاطمه الزهرا سلام الله تعاليٰ عليها جو چمن سڪي رهيو هو. علقمه نهر جو چاندي جي ورقن جهڙو پاڻي لوهي ديوار جي پٺيان چوليون هڻي رهيو هو. مگر رسول الله ﷺ جي آل پاڪ پاڻيءَ ڦڙي لاءِ ترسي رهي هئي.

مگر پوءِ به ڪنهن جي پيشانيءَ تي ٽڪاوت ڪونه هئي. ڪنهن جي دل ۾ ڪوبه وسوسو ڪونه هو. دشمن جي لشڪر ۾ هڪدم جنگ



جو طبل وڄڻ لڳو. امام عليه السلام جا خيما گج گوڙ ڪن لڏڻ لڳا. ٻار ڇپ هڻي روئڻ لڳا. امام عليه السلام دوستن کي تياري ڪرڻ جو حڪم ڏئي، تيزيءَ سان خيمن طرف ويا.

عورتون خوف مان بي حال ٿي رهيون هيون. ٻار سڌڪا ڀري رهيا هيا. زينب سلام الله تعاليٰ عليها بنت علي عليه السلام مصلبي تي ويٺي پاڏائيندي دعائون گهري رهي هئي:

”يا الله، منهنجي پيءُ جو خير، ان کي تنهنجي امان ۾ ڏنم. منهنجي بانو جو سهاڳ نه اجڙي جهولي سائي رهي. منهنجا مالڪ. هنن معصومن تي رحم ڪر! تنهنجي رسول جو اولاد آهن، بڪ کان هيڻا ۽ اڄ ڪري ساڻا ٿي رهيا آهن. اي پروردگار اسان کان ڪهڙي خطا ٿي، جو دنيا جي هر مصيبت اسان تي ئي نازل ٿي رهي آهي. پيارا نانا! امان ساڻڻ ۽ بابا سائين کان پوءِ حسن کي به اسان کان ڪسي ورتي. هاڻي اسان بي ڪسن جو سهارو اڪيلو حسين ئي ته رهيو آهي. اڄ ان ڏانهن به خير نظر نٿو اچي.“

امام حسين عليه السلام پيڻ وٽ وڃي مصلبي تي ئي ويهي رهيا. ”اي عليءَ جي نياڻي! خدا جو شڪر ادا ڪرڻ بجاءِ تون شڪايت ڪري رهي آهين. اڄ توکي ڇا ٿي ويو آهي. الله تعاليٰ اسان کي هيءُ ڪشادي دنيا ڏني، جنهن جي نعمتن جو ڪو ئي ڳاڻاڻو ڪونه آهي، مگر انسانن آڱرين تي ڳڻپ شروع ڪري ڏني، پهره لڳائي ڇڏيا، تالا هڻي ڇڏيائون ۽ زندگيءَ کي زهريلو ڪري ڇڏيائون.“

”مگر ڇو ادا، ڇا ڪوئي رستو ڪونه آهي. ذرا ٻارڻن جا چهره نه ڏسو، دل تي چريون ٿيون هلن، مون کان هاڻي ڏٺو ڪونه ٿو ٿئي. خدا جي واسطي ڪجهه ڪريو.“

”مان هاڻي وڃي انهن بدبختن کي سمجهائيندس.“

”نه، نه، خدا جو واسطو توهان نه ويڃو، نامراد توهان کي جيئرو ڪونه ڇڏيندا. پنهنجي طاقت جي غرور ۾ انڌا ٿي ويا آهن.“ زينب سلام الله تعاليٰ عليها گهٻرائجي ويون.

”بهر حال، اهو منهنجو فرض آهي ته مان پنهنجي طرفان ڪا گهٽتائي نه ڪريان. چڱو ڀلا اٿو ۽ بانو کي ته سڌ ڪري اچو. اسان جون

ڏيئون ڪٿي آهن؟ ڇا جنگ جي ميدان ۾ ويڃڻ لاءِ توهان اسان کي تيار ڪونه ڪندؤ؟ زينب ويو اسان جي ناني سائينءَ جو جبو مبارڪ کڻي اچو. اڄ اسان اهوئي پائي قتل ڳاھ ڏانهن وينداسين ۽ بابا سائينءَ جي تلوار به اهي ٻئي اڄ اسان کي گهڻو ياد اچي رهيا آهن. انهن جي لباس ۽ هٿيار سان اسان کي انهن جي ويجهڙائي محسوس ٿيندي اسان جي همت وڌي ويندي اسان جا علم به ڪٿي اچو ڇو ته اسان جي فوج جو علم بردار به سڀني جي راءِ سان چونڊيو ويندو.

سڀني گڏجي امام حسين عليه السلام کي زهر پارائي. امام عليه السلام حضرت علي بن ابوطالب عليه السلام جي ذوالفقار کي چمي ڏئي چيلهه سان ٻڌو. سيد زاديون اڀي پيرين بيٺيون زارو قطار روئي رهيون هيون. زينب سلام الله تعاليٰ عليها به علم جهليون خاموش ڳوڙها وهائي رهيون هيون. عون ۽ محمد ماءُ وٽ آيا ۽ پڇيائون:

”امڙ علم برداريءَ جي سعادت ڪنهن کي نصيب ٿيندي؟ اسان به ته ماما سائينءَ جي جان نثارن مان آهيون، پر انهن کي ڪجهه عرض ڪندي ڀڄ ٿو ٿئي.“

”خاموش، امام عليه السلام مالڪ ۽ مختيار آهن، اهي جنهن کي گهرندا اها عزت بخشيندا، مان هڪ لفظ به ڪونه چوندس.“

”اسان شير خدا جا ڏوهڻا آهيون. علم برداري جو حق اسان کي ٿو پهچي.“

ٻئي پنهنجي ضد تي ڄميا رهيا.

”بس گهڻو وڌي چڙهي ڳالهيون نه ڪريو. هڪڙا توهان ئي شير خدا جا ڏوهڻا ڪونه آهيو. مان ته جيڏانهن به نظر ڪٿي نهاريان ٿي ته علي عليه السلام جي جگر جا ٽڪڙا ئي نظر اچن ٿا، ۽ اها به خبر آهي ته بابا سائين کي جيڪو علم برداري جو شرف مليو هو اهو ان جي جوانمرديءَ ۽ بهادريءَ جو هڪڙو معمولي اعتراف هو. ڪيڏو نازڪ وقت هو. اسلامي فوجون روم ۽ شام جي هيٺ ناک لشڪر آڏو پئتي هتي رهيون هيون. تڏهن منهنجي بابا سائينءَ تلوار جا اهي جوهر ڏيکاريا، جو قيامت تائين انهن جو نالو ياد رهندو. نانا سائينءَ انهن کي علم عطا ڪيو ۽ انهن انهيءَ جو شان مٿانهون ڪري ڏيکاريو. دشمن

جون وايون بتال ڪري ڇڏيائين ۽ دشمن پني ڏئي ڀڳو. توهان هيئنر تائين ڪهڙو تير هنيو آهي؟ ڪهڙا مورچا فتح ڪيا اٿو جو علم برادريءَ جا خواب ڏسڻ لڳا آهيو. هوش جون ڳالهين ڪريو!

”اسان جا ڏاڏا سائين به علم بردار هيا.“

”جعفر طيار رحمه الله اهو شرف پنهنجي تلوار جي زور سان حاصل ڪيو هو. ڏاڏي جي ڪارنامن جو سهارو نه وٺو اڄ موقعو آهي ته توهان به ڪجهه جوهر ڏيکاريو پنهنجي طاقت مڃرايو ته جيئن ماڻهو پنهنجو پاڻ چوڻ لڳن ته ها توهان علي بن ابو طالب عليه السلام جا ڏوهڻا آهيو جعفر طيار رحمه الله جا پوٽا آهيو. پنهنجي منهن ميان مٺو نه ٿيو.“

ٻارن جا منهن لهي ويا ۽ شرم مان نظرون جهڪي وين.

”ڪجهه خبر اٿو هن وقت منهنجي دل تي ڇا وهي رهيو آهي. منهنجو حسين ٽن ڏينهن جو اڃارو انهن ظالمن جي مقابلي تي وڃي رهيو آهي، ان جي جان خطري ۾ پيل آهي، منهنجي دل ٻڌندي ٿي وڃي. حشر جي ڏينهن امان کي ڪهڙو جواب ڏينديس، پر خير. توهان کي منهنجو ڪهڙو فڪر ٿيندو توهان کي ته پنهنجي منصب جي لڳي پئي آهي.“

ٻارن جي اکين مان ڳوڙها وهڻ لڳا. امام حسين عليه السلام اچي پنهجي ڪلهن تي هٿ رکيا ۽ فرمايائون:

”زينب تون منهنجي سپاهين جي دل ٽوڙي رهي آهين، اهي ته شيرن جا شير آهن. تون ڏسجان اهي جنگ جي ميدان ۾ اهڙا جوهر ڏيکاريندا جو دنيا کي ڏندين آڱريون اچي وينديون. آخرڪار تو جهڙي امڙ جا لال آهن. جيڪڏهن اڪثريت جي اها راءِ آهي ته انهن کي علم ڏنو وڃي ته مون کي انڪار ڪونه آهي.“

”اهي گرانٽ قد وارا چوڪرا علم ڪيئن کڻي سگهندا. منهنجي خيال ۾ علم جو وقار عباس بن علي عليه السلام ئي قائم رکي سگهندو. اهو ئي ان جو اهل آهي.“ زينب سلام الله تعاليٰ عليها فرمايو.

”اسان سڀني جي به اها ئي راءِ آهي.“ سڀني وڏي آواز سان چيو. ”عباس ابن علي عليه السلام سامهون اچو.“ امام عليه السلام مرڪيا.

عباس ؑ پانهن سان پيشانيءَ تان پگهر اگهيو ۽ جهڪي قدم بوسي ڪئي.

زينب سلام الله تعاليٰ عليها پاءَ جي پيشاني کي چميو ۽ علم ان جي حوالي ڪيو.

”ادا، هن علم جي وقار کي قائم رکجان.“

سڀئي عباس ؑ کي مبارڪون ڏيڻ لڳا. ان جي گهرواري هڪڙيءَ ڪنڊ پرهار کي ڪڇ تي کنيو. پنهنجي خوبصورت مڙس کي ٽيڙي اک سان ڏسي رهي هئي. فخر مان ان جو ڪنڌ مٿي تي ويو. لڙڪ وهڻ لڳس ۽ زينب سلام الله تعاليٰ جي آڏو ادب سان چوڻ لڳي:

”ان مهر بانيءَ جو شڪريو ڪهڙي زبان سان ادا ڪريان.“

زينب سلام الله تعاليٰ عليها پاڄائيءَ کي پاڪر پر پري سيني سان لڳائي ڇڏيو.

”الله تنهنجي سهاڳ کي سلامت رکي.“

”مان ته توهان جي پانهي آهيان. الله تعاليٰ اسان جي امام ؑ کي جيئرو ڄاڻندو رکي. بانو جو سهاڳ قائم رهي. ٻارڙا جيئندا رهن. ماءُ پي جي پاڇي ۾ وڌڙا ٿين.“

”ماڻهوءَ ڇا جو گوڙ آهي.“ سڪينه اوچتو ميڙ کي چيريندي هلي آئي. ڪنهن ان کي ٻڌايو ته چاچي عباس ؑ کي علم برداري عطا ٿي آهي.

”الله! اسان جا پيارا چاچا ڪٿي آهن. ذرا اسان کي انهن سان پاڪر ته پائڻ ڏيو.“

سڀ خوش ٿي رهيا هيا، پر عون ۽ محمد هڪڙي پاسي مايوس لڳا بيٺا هيا. زينب سلام الله تعاليٰ عليها انهن کي روڻهار ڪو ڏسي سمجهي ويون ته علم نه ملڻ جو ڏک اٿن. بي اختيار ٻارن تي پيار مان ڪهل اچي وين. اشاري سان سڏ ڪيائون.

”ائين منهن ڇو لٿل اٿو؟“

ٻئي نظرون جهڪايون بيٺا رهيا.

”خبر اٿو ته توهان جي انهيءَ رويي جي ڪري منهنجي دل تي ڇا تو گذري. توهان کي منهنجو ٿورو به خيال نه آهي؟ توهان منهنجي ڏهن

سالن جي محنت جو ڦل آهيو. منهنجي زندگي جا سهارا آهيو. جيڪڏهن توهان ڪا به اٿو ٿيندڙ حرڪت ڪئي ته منهنجي دل ٽٽي پوندي. توهان کي منهنجي ٿڃ جو قسم جيڪڏهن هن وقت توهان ڪائي بيوقوفي ڪئي، ته مان سمجهنديس ته منهنجي ڏهن سالن جي محنت تي پاڻي ڦري ويو. ڪنهن ڏسي ورتو ته ماڻهو ڇا چوندا، مان منهن ڏيکارڻ جي قابل نه رهنديس.

ٻئي روئندي ماءُ سان چنڀڙي پيا. سندن قدمن تي جهڪي پيا. ”هاڻي اهڙي غلطي ڪڏهن به ڪو نه ٿيندي الله لڳ معاف ڪريو. اسان ته ماما سائين عباس ؑ جا غلام آهيون. اسان هاڻي ئي ان جي قدمن تي ٿا ڪري پئون. نه پياري امان، توهان جو قسم اسان کي علم نه ملڻ جو ڪوئي ڏک نه آهي، اسان کي ته پنهنجي بيوقوفيءَ تي شرم ٿو اچي. اسان اهڙيون ٻاراڻيون ڳالهيون ڪندا ويا سين. هاڻي سڀئي دل ٽي دل پر اسان تي ٺٺوليون ڪندا هوندا، انهيءَ ڪري اسان جا ڪنڌ جهڪيل آهن.“

”توهان جي عمر وڏي ٿئي، دنيا ۾ ڪاميابيون نصيب ٿين، وڃو مبارڪ ڏيو. ۽ ها، منهن مشابعت نه پر سچيءَ دل سان.“

جڏهن عون ۽ محمد مبارڪ ڏيڻ ويا ته عباس ؑ عون کي چيو. ”ٿوري دير اسان جو هي علم ته سنڀاليو ته جيئن مان پنهنجا ڪپڙا چڱيءَ طرح ٺاهي وٺان.“

عون جو منهن لهي ويو.

”نه، سوڻ خراب ٿيندو...“

”توهان ٻئي گڏجي جهليو ... سوڻ خراب ڪونه ٿيندو.“ انهن

پنهني کي علم پڪڙايو.

پنهني جون دليون ڌڙڪي رهيون هيون. چهرن تان هڪڙو رنگ لٿو ته ٻيو آيو ٿي. عباس ؑ وڏي اطمینان سان ڪپڙا ٺيڪ ڪري رهيا هئا. علي اکبر ؑ ۽ قاسم ؑ به ويجهو اچي ويا. شايد انهيءَ خيال کان ته جي علم لڌڻ لڳي ته ان کي سنڀالي وٺن، مگر عباس ؑ انهن کي اشاري سان منع ڪئي.

”علم تڏهن ڪرندو آهي جڏهن علم بردار ڪرندو آهي. عمر جو قيد نه آهي. اهو ته جذبي جي گهرائي تي آڌاريل هوندو آهي. عون، محمدا! امام ﷺ جا لفظ ياد آڻو: هن جهاد ۾ ننڍو وڏو هر ماڻهو سپاهي آهي ۽ ان کي پنهنجو مورچو سنڀالڻو آهي. مون کي يقين آهي ته جيڪڏهن وقت آيو ته توهان اڪيلا ڪٿي نه پر ٻئي گڏجي هن علم جي وقار کي قائم رکندا.“

ٻار چئني طرفن کان علم کي وڪوڙيون بيٺا هئا. ڪوئي چمي ڏٺي رهيو هو ڪوئي اڪين تي لڳائي رهيو هو ساڻو جهنڊو هوا ۾ لهرائي رهيو هو اڪين کي عجيب ٿڌاڻ ملي رهي هئي.

”هن علم کي ڏسان ٿي ته منهنجي اڃ گهٽجي ٿي وڃي.“ سڪينه سڪل چيڙن تي زبان ڦيرائيندي چيو.

هوڏانهن امام حسين ﷺ جي ننڍڙي فوج علم ۽ علم بردار جي انتظار ۾ بيقرار هئي. سڀني کي خبر هئي ته حسين ابن علي ﷺ کي پنهنجي پيڻ سان تمام گهڻو پيار آهي، اهي فاطمه ٽائي آهن. خير برڪت هر ڪم ۾ پاڻ انهن سان صلاح مشورو ضرور ڪندا آهن. علم برداري جي لاءِ به ان عباس ابن علي ﷺ جو نالو تجويز ڪيو هو.

ايتري ۾ عباس ﷺ علم سنڀاليون. آهستي آهستي قدم ڪڍندا ٻاهر اچي ويا. ماڻهو ڏسندي ئي دنگ رهجي ويا. ائين لڳي رهيو هو خود شير خدا حضرت علي ابن ابو طالب ﷺ علم کنيو هلندا پيا اچن. چهري تي انتهائي جلال، اڪين ۾ ڳاڙهيون تندون رت ۾ ٻڌل تلوارن وانگر تائيل هيون. ايڏا حسين ۽ جميل هئا، جو جڏهن ٻاهر گهٽي ۾ نڪرندا هئا ته واٽهڙو دنگ رهجي بيهجي ويندا هئا. ايڏا قد آور هئا جو عربي گهوڙي تي سوار ٿيندا هيا ته آسانيءَ سان پير زمين تي لڳائي سگهندا هيا. روزانو صبح جو انهن جو منهن پوڻ سٺو سوڻ سمجهو ويندو هو. ماڻهو انهن کي رحمت جو پيغامبر چوندا هيا.

چئني طرفن خوشيءَ جي لهر چائنجي وئي. پهريائين علم بردار علم کنيون نڪتا، پوءِ خيمي جو پردو هٽيو ۽ امام حسين ﷺ پنهنجا قدم مبارڪ ٻاهر رکيا.

ننڍڙي مجمعي تي سناتو ڇانئجي ويو. وڏي عرصي کان پوءِ امام عليه السلام کي سپاهيءَ جي لباس ۾ ڏٺائون، ستونجاه سالن جي عمر ۾ ڪوئي عرب ڪراڙو ڪو نه ٿيندو آهي. امام عليه السلام ته اهڙي پارسائيءَ ۽ اصول واري زندگي گذاري هئي، جو پنهنجي عمر کان گهڻو ننڍا لڳندا هئا. جسم مضبوط ۽ وڏي ڊول وارو ۽ چال ۾ اعتماد ۽ يقين هين.

سڀئي ادب مان بيهي ويا ته ابن مظاهر عليه السلام چيو:

”خدا جو شڪر آهي ته آزمائش جو وقت اچي ويو. ها، دوستو! سر قربان ڪرڻ جي تمنا دل ۾ دٻجي مري نه وڃي. اڄ جنگ جو مزو آهي، دل جا گهڻا ارمان پورا ٿيندا. ڏسجي ته سر قربان ڪرڻ ۾ ڪير اڳ تو کڻي. ڪنهن ڪنهن جي لاش کي هن علم پاڪ جو پاڇو نصيب ٿئي ٿو.“ انهن علم جي جهنڊي جي ڪنڊ کي اکين تي لڳائي چميو. علم برداري جو عهدو ملڻ تي سڀني دل سان عباس ابن علي عليه السلام کي گهڻيون مبارڪون ڏنيون، سڀني هڪ زبان ٿي چيو:

”عباس عليه السلام جهڙي سهڻي جوان کان وڌيڪ ڪير انهيءَ عزت جو حقدار آهي. علي عليه السلام جو هونهار پٽ، حسين عليه السلام جو ساڄو هٿ، وڏڙن جو احترام ڪرڻ ۾ سڀ کان اڳتي، جوانن جو ساٿي ۽ همران ٻارڙن تي ساهه صدقو ڪرڻ وارو اهڙي ڪهڙي صفت آهي، جيڪا الله جي هن پياري ۾ نه آهي. باقار ۽ وفادار هڏ ڏوڪي ۽ دل جو سخي، جنهن کي دليري ورثي ۾ ملي آهي ۽ سچائي جنهن جي خوبي آهي. دنيا ۾ ابوالفضل عباس عليه السلام جهڙو سخي ۽ نرم طبيعت وارو سورمو مشڪل سان ملندو. ان جي دوستيءَ نعمت آهي ۽ ڪاوڙ کان خدا جي پناهه.“

سائو جهنڊو هڪڙي ڊگهي وٺ وانگر لڏي رهيو هو. ان جي پاڇي ۾ علي عليه السلام جو لال فخر مان سر تائيو پيئو هو. چهرې جي نور کان سج جون اکيون به چنجهيون ٿي رهيون هيون. جهنڊي جو هڪڙو هڪڙو گهنج ڪوثر جي لهرن جي ياد تازي ڪرائي رهيو هو. معصوم سڪين وڏي اهم راز جي ڳالهه ڪئي:

”علم کي ڏسي اڄ ختم ٿي وڃي ٿي.“

الله الله! ڪهڙي عجيب ۽ غريب فوج هئي. ڳڻڻ جيترا ڪجهه ماڻهو. پر هڪڙو هڪڙو پنهنجي جاءِ تي بي مثال، دشمن جي

هزارن تي قابو پاڻڻ وارو. هڪڙو هڪڙو هاشمي جوان پنهنجو مثال پاڻ هو. هڪڙي طرف علي اڪبر جهڙو سهڻو جوان هو جنهن کي سڀئي پيغمبر ﷺ جو هر شڪل چوندا هئا. چهري تي نوجوانيءَ باوجود رعب ۽ دڊهو هو. قاسم ؑ جو ته شان ئي نرالو هو. ڪجهه ٻارڻو هيس، ڪجهه جواني اچڻ جي رونق، جنگي پوشاڪ جو ٻار جڻ عجيب بي تڪو لڳي رهيو هو. شير خدا جي ڏوهتن عون ۽ محمد کي انهيءَ ننڍي معصوم عمر ۾ هٿياربند ڏسي جگر ٽپوڙجي ٿي ويو. اها عمر ٺيڻگ ٽپا ڏيڻ جي هوندي آهي يا جنگ ۽ ويڙهه ڪرڻ جي. رانديڪن سان ڪيڏڻ وارن هٿن ۾ ظالم زماني تلوار پڪڙائي ڇڏي هئي. ننڍڙا پتڪڙا ٻار دليريءَ ۽ شجاعت جو نمونو لڳي رهيا هئا، ڪلهن تي ننڍڙيون تلوارون کنيو ائين هوشيار ٿيا بيٺا هيا، جو سندن آڏو زماني جو رستم به اچي ويو ته هڪ دفعو ته چرڪي وڃي وڏي جوش ۽ جذبي سان پانهون ڪنجيون بي تاب ٿي رهيا هيا، جڻ لڙائي نه هجي پر ڪا ٻارن جي راند هجي. اڄ جي سختيءَ ڪري چٽ سڪل هين، مگر چپن تي زبان گهمائڻ جا به روادار نه هئا.

جنگ جو طلب وري وڃڻ لڳو ۽ بيابان جي زمين لڏي وئي. جهنگل ڏکي ويو ڍالون سامهون ٿي ويون ۽ تلوارن جا ڦر چمڪڻ لڳا. سڀئي سر سان ڪفن ٻڏي موت جي پليڪار چوڻ لاءِ تيار ٿي ويا. هڪدم حسين ؑ جي فوج مان نعرو بلند ٿيو:

يا حيدر!

دشمن جي فوج ۾ شور مچي ويو. اهو نعرو وڏين وڏين فوجن کي پٺي ڏئي ڀڄڻ تي مجبور ڪري چڪو هو. نيڙا بلند ٿيا ۽ ڪمانن ۾ تير چڪڻ لڳا.

”اسان جي طرفان ڪير به اڳرائي نه ڪندو. مان صاحبِ قرآن جو فرزند آهيان، مان ڪڏهن به دشمن تي پهريائين حملو ڪونه ڪندس. قتل ۽ غارت منهنجو شيو نه آهي، صرف پنهنجن ساٿين جي جان ۽ عزت جي حفاظت ۾ جهاد ڪرڻ لاءِ مجبور ٿيو آهيان.“



پوءِ وڏي آواز سان دشمن جي فوج کي مخاطب ٿي فرمايائون:  
 ”جيڪڏهن مناسب سمجهو ته ٿوري دير لاءِ دهلن جي شور کي بند  
 ڪريو. مان توهان کي ڪجهه چوڻ گهران ٿو. غور سان ٻڌي وٺو.“  
 اهو ٻڌندي ئي هل هنگامو ڪندڙ فوج تي راڪاس گهمي ويو.  
 جنگ جا طبل ماٺ ٿي ويا. توتازي جو آواز دٻجي ويو ۽ دف به ماٺ ٿي  
 ويا. دهل ڪيئن وڄائن ها، انهن ماڻهن جا ته حواس ئي خطا ٿي ويا هيا.  
 وڏي زور شور سان حملو ڪري آيا هيا، مگر رسول الله ﷺ جي ڏوهتي  
 جي رعب ۽ جلال دلين ۾ دهشت ويهاري ڇڏي هين.  
 جڏهن گوڙ گهٽ ٿيو ته رڻ پٽ ۽ بيابان ۾ امام حسين ؑ جو آواز  
 گونجڻ لڳو:

”خبر اٿو اها فوجي چڙهائي توهان ڪنهن جي خلاف ڪئي  
 آهي؟ مان حسين (ؑ) خدا جي ان پيغمبر ﷺ جو ڏوهڻو آهيان.  
 جنهن توهان کي سڌو رستو ڏيکاريو، انسان بڻايو ۽ توهان کي مسلمان،  
 يعني امن ۽ سلامتيءَ جو امانتدار بڻايو. مان ان شير خدا جو پٽ آهيان،  
 جنهن جي ٻانهن جي طاقت سان اسلام عروج تي پهتو، بس، پوءِ منهنجو  
 اهو ئي ڏوه ٿيو ته مان اسلام جي بانيءَ جو ڏوهڻو ۽ عرب قوم جي  
 عظيم فاتح جو پٽ آهيان. مان توهان کان پڇان ٿو ته مون ڪنهن کي  
 ڪهڙو نقصان پهچايو آهي. ڇا ڪنهن جي ملڪيت ڦهائي اٿم.  
 ڪنهن جو قتل ڪيو اٿم؟“

”نه“ فوج مان ٻي اختيار آواز بلند ٿيا.  
 ”ته پوءِ ڪهڙي ڏوه جي سزا ۾ توهان مون تي هلاڻ ڪري آيا  
 آهيو. ڇا سادات کي قتل ڪرڻ سان توهان کي ثواب ٿيندو؟“  
 ”نه“ فوجين جي نڙين مان اها ئي صدا بلند ٿي.  
 ”ڇا پنهنجي نبيءَ جي خاندان جو آخري ڏيئو وسائي توهان جي  
 نفرت جي باهه وسامي ويندي؟“  
 ”نه“

”ته پوءِ ڇو آڱرين تي ڳڻڻ جيترن مظلومن تي ايڏي وڏي فوج وٺي  
 حملو ڪيو اٿو. ڇا اها ئي عرب قوم جي بهادريءَ ۽ جوانمرديءَ جي  
 تقاضا آهي؟“

شمر جي فوج ۾ پريشاني اچي وئي. ابن زياد گهٻرائجي ويو. ”حسين ابن علي (عليه السلام) اسان جي فوج کي برغلائي رهيو آهي. انهن جي يقين ۽ ايمان کي للڪاري انهن کي منجهائڻ تو گهري انهن سپاهين کي چئو ته ائين ڪتن وانگر بنا سوچڻ سمجهڻ جي نه ڀٽون ڪن.“ سردارن هڪدم پنهنجن دستن جي منهن زور سپاهين جا وات بند ڪري ڇڏيا. هڪڙو خاص دستو جيڪو چونڊيل پيل پاڻ سپاهين تي مشتمل هو لشڪر تي جهيڪ وانگر استعمال ڪيو ويو. امام (عليه السلام) جيڪو ڪجهه چئي رهيا هيا، اهو گهڻن سپاهين جي سمجهه ۾ ڪونه ٿي آيو.

سپاهيءَ ۾ هونئن به ڪيترو عقل هوندو آهي. وري فوج ڪنهن عظيم مقصد کي واضح ڪرڻ کان پوءِ تيار ڪونه ڪئي وئي هئي. گهڻن کي ته اها به خبر ڪونه هئي ته اهي ڪنهن جي خلاف چڙهائي ڪري رهيا آهن. گهڻن کي ته امام حسين (عليه السلام) جي باري ۾ پوري ڄاڻ ئي ڪونه هئي. امير معاويه پنهنجي حياتيءَ ۾ ئي آل رسول جي باري ۾ ذڪر ڪرڻ کي اجايو ۽ وڏو ڏوهه قرار ڏئي ڇڏيو هو. سڀني ان کي ئي خدا جي پيغمبر (صلي الله عليه وسلم) جو حقيقي وارث ۽ مسلمانن جو خليفو مڃيندا هئا. ڪجهه اهڙا به هيا، جن کي صرف اها خبر هئي ته پيغمبر (صلي الله عليه وسلم) جا ڪجهه رشتيدار جيئرا آهن، مگر اهي ڪير آهن، ڪٿي آهن، بلڪل معلوم ڪونه هين.

ڪجهه اهڙا به هيا، جن کي اها خبر هئي ته انهن جا هڪڙا ڏوهڻا امام حسين ابن علي (عليه السلام) مديني ۾ رهندا آهن. انهن کي ان سان پرڻ عقيديت هئي. ڪڏهن به ڏٺو ڪونه هئائون ۽ خواب خيال ۾ به اهو ڪونه سوچيو هئائون ته وقت جو خليفو امير المومنين جيڪو خدا جي رحمت هوندو آهي، خدا جي پيغمبر (صلي الله عليه وسلم) سان دشمني ڪري ٿو سگهي.

تمام ٿورا ماڻهو اهڙا هيا، جيڪي حالتن کان چڱيءَ نموني واقف هيا مگر يا ته حر وانگر ڪنهن ڀولي (مغالطي) ۾ هيا ۽ حاڪم جو حڪم مڃي ڊيوٽيءَ تي آيا هيا، مگر يقين هين ته لڙائي جهڳڙي تائين معاملو ڪونه وڌندو. ڪوئي رستو نڪري ايندو. ٺاه ٿي ويندو. حسين (عليه السلام) قاتل ٿي ويندا. ڪجهه يزيدي جي طرفان مروت ۽ لحاظ ٿيندو.

اها نه نه انهن ئي ماڻهن جي واتان نڪري رهي هئي، مگر ان کي اڳواٽ روڪڻ ضروري هيو. انهيءَ ڪري امام عليه السلام جي ڳالهه کي ڪاٽي، ابن سعد چيو:

”اي حسين، اي ابن علي توهان اسان کي بيوقوف نه سمجهو اسان انهن ڳالهين ۾ اچڻ وارا ڪونه آهيون. توهان وقت جي خليفي جي خلاف بغاوت ڪري رهيا آهيو. توهان بيعت ڪريو ڳالهه ختم ٿي ويندي“

”جيئن تون چئين ٿو جيڪڏهن بيوقوف ڪونه آهين ته پنهنجي عقلمندي جو ثبوت ڏي ۽ چئي نموني سان چئ ته ڳالهه ختم ڪونه ٿيندي جيستائين مان زندهه آهيان ڳالهه هلندي رهندي“

”توهان سان قسم کڻي اسان واعدو ٿا ڪريون ته جيڪڏهن توهان بيعت ڪريو ته اسان توهان کي وڏيءَ عزت سان ڪوفي جي حاڪم وٺ وٺي وينداسين. اسان کي اهوئي حڪم مليل آهي. توهان کي مارڻ جو اسان کي ڪوئي حڪم ڪونه مليو آهي.“

”يا ته تون ڪوڙو آهين يا تون پنهنجي آقا سان نمڪ حرامي ڪري رهيو آهين، ڇو ته جيڪڏهن اسان کي قتل ڪرڻ جو حڪم ڪونه آهي، ته پوءِ اسان جو پاڻي ڇو بند ڪيو اٿو. رهي عزت سان ڪوفي وٺي وڃڻ جي ڳالهه ته اها به تو کي خبر هوندي ته پوءِ ڪوفي مان عزت سان اسان کي يزيڊ جي دربار ۾ موڪليندا.“

”ها پر توهان جو وار به ونگو ڪونه ٿيندو. جيڪڏهن توهان پاڻ کي صلح صفائيءَ سان اسان جي حوالي ڪندا ته توهان جي جان کي ڪوئي خطرو ڪونه آهي.“

”مان خدا کان سواءِ پاڻ کي ڪنهن جي به حوالي ڪونه ڪندس. مان ڪوڙ تي سچ کي ترجيح ڏيان ٿو ۽ ضمير فروشيءَ کان موت کي بهتر سمجهان ٿو. مان توهان جي بادشاهه کي انهي قابل ڪونه ٿو سمجهان ته ان جي هٿ تي بيعت ڪريان. رسول الله ﷺ جي امت کي هڪڙي اهڙي انسان جي رحم ڪرم تي ڪڏهن به ڇڏي نٿو سگهان. معصوم ۽ بيگناهه ماڻهن جي خون سان رنگيل هٿن تي بيعت ڪري پنهنجي يقين ۽ شعور جو گلودبائي نٿو سگهان.“

”حسين! اها دورانديشي نه آهي. جيڪڏهن توهان بيعت ڪريو ته پنهنجي اهل و عيال جي جان بچائي سگهو ٿا.“

”۽ مون کان توهان جو شهنشاهه خوش ٿي مون کي مالا مال ڪري ڇڏيندو. دولت ۽ جاگير سان نوازيندو ۽ منهنجي آل و اولاد اڃا به مرڻ بجاءِ عيش ۽ عشرت جي زندگي گذاريندا.“

”ان ۾ ڪهڙو شڪ آهي، اسان جو آقا سخي ۽ وڏي دل وارو آهي.“

”مگر مون کي اهو جو اهڙيون نعمتون ڏيڻ جو واعدو ڪري ٿو ته ان جي بدلي ۾ مون کان اهو ڇا وٺندو؟“

”ڪجهه به نه، دوستي ۽ توهان جي خوشنودي“

”ڇا انهيءَ جواب کان پوءِ به تنهنجي اها دعوا آهي ته تون بيوقوف نه آهين. منهنجي دوستي ۽ خوشنوديءَ لاءِ اهو منهنجي قتل جو سانباهو ڪري رهيو آهي. ڪيڏي ڪل جوڳي ڳالهه آهي. اهو ڇو نٿو چوين ته ان کي منهنجي بيعت جي انهيءَ لاءِ ضرورت آهي ته اهو لٽيرو ۽ مڪار آهي، ڌوڪيباز ۽ ڪوڙو آهي. اسلام جي هر اصول کي پيرن ۾ لتاڙي، عيش ڪرڻ لاءِ انسانن جو جيئڻ حرام ڪري ڇڏيو اٿس. ان کي اها به خبر آهي ته ان تلوار ۽ لشڪر جي زور تي ماڻهن جا وات بند ڪري ڇڏيا آهن. زبردستي سان انهن جا ڪنڌ پنهنجن پيرن ۾ جهڪائي ڇڏيا آهن. مگر عرب قوم جي جيڪڏهن خودداري جاڳي پئي ۽ انهن کي پوريءَ طرح احساس ٿيو ته انهن جا حق ڪسيا ويا آهن ته اهي ان جو تختو اونڌو ڪري ڇڏيندا. ان کي ڀڄي آهي ته مون کي ڏسي انهن ۾ اهو جذبو پيدا ٿي ويندو. ڇو ته مان رسول الله ﷺ جو ڏوهڻو آهيان ۽ ان جي بادشاهيءَ کي مان اسلام جي توهين سمجهان ٿو. ڪجهه ماڻهو آهن جيڪي منهنجا هم خيال آهن، منهنجي اصولن جو قدر ڪن ٿا، اهي اڄ ڀڄڻ جي ويا آهن، مٿي ۾ ملايا ويا آهن. سڀاڻي اها مٿ جيٽري مٿي طوفان بڻجي وڃي ته تنهنجي آقا جو تخت ۽ تاج خطري ۾ پئجي سگهن ٿا. اهو معمولي ڦڙو سڀاڻي طوفاني ٻوڏ ٿي سگهي ٿو جيڪو ان جي هٿ ٽوڪئي نظام کي لوڙهي ڇڏيندو. اهو نظام جيڪو صرف چند طاقتور خوشامندڙين جي مطلب پرستيءَ تي ڀلجي رهيو آهي. توهان جو شهنشاهه عرب قوم ۽ مسلمانن کان ڊنل ۽

هراسيل آهي. منهنجي بيعت ان جو ثبوت ٿيندي ته ان جا ڪارناما شريعت محمديءَ جي عين مطابق آهن. انهن تي قابض ٿيڻ لاءِ ان کي منهنجي مدد جي ضرورت آهي. انهيءَ لاءِ اهو منهنجي دوستي ۽ خوشنودي حاصل ڪرڻ گهري ٿو. پوءِ جن ماڻهن جي دلين ۾ شڪ آهن، اهي دور ٿي ويندا ۽ اهي سچي دل سان ان کي پنهنجو خليفو مڃيندا. اڪيون بند ڪري بيعت ڪندا ۽ ان ڏوهه جي اصل ذميواري منهنجي کاتي ۾ پوندي اهي مون کي به انهيءَ ڪم ۾ حصيدار سمجهندا. مان هر ڳالهه کان پاسو ڪري ڪنڊائتو ٿي ويو آهيان. مان پنهنجي وطن ۾ بي وطن آهيان. پنهنجي گريبان ۾ ٿوري جهاتي پائي ڏسو توهان پنهنجي آقا جو نمڪ کائيندڙ آهيو، ان جو حڪم توهان جو دين ۽ ايمان آهي. توهان ان جي خوشنودي حاصل ڪرڻ لاءِ، ان جو هر ابتو سبتو حڪم مڃڻ لاءِ تيار آهيو. ايسٽائين جو توهان کي منهنجو ۽ منهنجن ٻچن جو خون ڪرڻ کان به عار نه آهي. توهان پنهنجي مرضي جا مالڪ آهيو ته مون کي به ايتري اجازت ڏيو ته حشر جي ڏينهن پنهنجي مالڪ کي منهن ڏيکارڻ جي قابل رهي سگهان. مان توهان جي نبي ﷺ جو ڏوهتو ۽ مسلمان آهيان. مون کي ايمان وڪڻڻ لاءِ مجبور ڪري گناهگار نه بڻجو.

دشمن جي فوج کي قاتل ٿيندو ڏسي، سپهه سالار ۽ اهم عهديدار ڊڄي ويا. زور زور سان دانهون ڪرڻ لڳا:

”اي عرب جا پهلوانو حسين جادوگر آهي، لفظن جو چار پڪيڙي توهان کي ڦاسائي رهيو آهي. ان جون ڳالهيون نه ٻڌو پنهنجا ڪن بند ڪري ڇڏيو. اهو توهان کي پرغلائي رهيو آهي. وقت جو خليفو جنهن جي سر مٿان الله تعاليٰ جي برڪتن جو پاڇو آهي، اهو ئي توهان جو گهڻو گهرو ۽ رهنما آهي. هي توهان کي ان خلاف پڙڪائي رهيو آهي. ان جي ڳالهين ۾ ايندو ته دين ۽ دنيا کان نڪري ويندو. اسان جو خليفو رحمدل ۽ سخي آهي، پر جيڪڏهن ان جي نافرماني ڪندو ته ان کان وڌيڪ جابر ۽ ظالم دنيا جي تختي تي ڪونه آهي. ان جي حڪم کان انحرافي جو ڪهڙو انجام ٿيندو. توهان جو گهر ٻار اهل ۽ عيال تباهه ۽ برباد ڪيا ويندا. توهان جي گهرن کي باهه لڳائي ويندي ٻار غلام

بڻائي وڪرو ڪيا ويندا. توهان جون معصوم ڪنواريون نياڻيون ڪوڙهين سان پرڻايون وينديون.“

”اهو ڪوڙو ٻهتان آهي. مونکي ملڪ حاصل ڪرڻ جي ڪاٿي لالچ ڪونه آهي. توهان جي بادشاهه جي تخت ۽ تاج کي ٽڏيان ٿو. اڄ مان جيڪڏهن گهران ته منهنجي آواز تي لکين سپاهي لڀيڪ چوڻ لاءِ تيار آهن. جيڪڏهن مان فاتح بڻجڻ گهران ته منهنجي جهنڊي هيٺ عظيم الشان فوج گڏ ٿي سگهي ٿي. منهنجي هڪڙي سڌ تي لکين تلوارون مياڻن مان نڪري سگهن ٿيون. عرب قوم ئي نه پر ٻاهرين ملڪن مان به مون کي بيشمار مدد ملي سگهي ٿي. مان اها جنگ سالن تائين جاري رکي سگهان ٿو پر مان ائين ڪرڻ نٿو گهران. منهنجي مصلحت توهان کي ڪل واري لڳندي هوندي پر مون الله جي رسول ﷺ جي جهولي ۾ پرورش پاتي آهي، ماءُ جي ٿڃ مان سچائي ملي اٿم، دلير ۽ بهادر پيءُ جي گوڏن تي ويهي زندگي جا اصول سکيا اٿم مان ضمير فروشي نٿو ڪري سگهان. مطلب پرستي منهنجي ضمير ۾ ڪونه آهي. ڏسو ڪجهه غور ڪري ڏسو ته منهنجي جسم تي هي پهراڻ ڪنهن جو آهي؟ هن ڀڳ کي سڃاڻو ٿا، هن بدنصيب جسم تي زهر ۽ ڍال ڪنهن جي آهي؟ هي گهوڙو جنهن تي مان سوار ٿيل آهيان، اها ڍال، اهو خود، اها ذوالفقار هي اهو ورثو آهي، جيڪو الله تعاليٰ مون کي بخشيو آهي. ڇا مان پنهنجي نانا سائين رسول الله ﷺ جي امت جو رت وهائڻ برداشت ڪري سگهان ٿو؟ مون اهڙين مڙني تجويزن کي جيڪي منهنجي آڏو پيش ڪيون ويون، سختيءَ سان رد ڪري ڇڏيو. مان اسلام ۾ ڦوٽ وجهڻ نٿو گهران، جو پيءُ پيءُ جو رت وهائي. مان ته امن ۽ سکون جي تلاش ۾ پنهنجن عزيزن ۽ دوستن سان گڏ وطن کي خدا حافظ چئي نڪتو آهيان ته جيئن دنيا جي ڪنهن گمنام ڪنڊ ۾ الله تعاليٰ جي عبادت ۽ ذڪر ۾ زندگي گذاري سگهان. مان احسان جتان ۾ وارن مان ڪونه آهيان، پر توهان حر کان پڇي ڏسو. مان گهران ها ته ان جو ۽ ان جي اڃايل فوج جو گهڙيءَ پل ۾ صفايو ڪري ڇڏيان ها، پر جڏهن مون ڏٺو ته اڄ ڪري انسانن ۽ جانورن جون زبانون نڪري آيون آهن ته مان انهن جي اها بيحالي ڏسي ڪونه سگهيس، ورثي ۾ مليل

شجاعت ۽ نرم دلي اڳيان اچي وئي، پر هڪڙو اهو ڏينهن هو ۽ هڪڙو اڄوڪو ڏينهن، ٻين کي پاڻي پيارڻ وارا اڄ پاڻ تن ڏينهن کان اجارا آهن. جيڪڏهن اسان ان ڏينهن حر کي پاڻي نه ڏيون ها ته توهان جي ناکابنديءَ باوجود اڄ اسان وٽ گهٽ ۾ گهٽ ٻارن لاءِ ته پاڻي ضرور هجي ها ۽ اسان جون نڙيون ائين اڄ کان پاھ نه هجن ها.“ امام عليه السلام جو آواز ٻڌي ويو. گهڻي جهيٽي آواز ۾ فرمايائون: ”مان ڪنهن مان ڪهڙي اميد ڪريان، سڀني اکيون ڦيرائي ڇڏيون آهن. ڪوئي به پاڻي جي هڪڙي ڦڙي ڏيڻ جو روادار ڪونه آهي. هر نبيءَ جي اولاد جو ان جي امت تي حق هوندو آهي پر مان ان حق جو واسطو ڪونه ٿو ڏيان. انسانيت جو واسطو ٿو ڏيان. ٻارن جي اڄ مان ڏسي نٿو سگهجان. انهن ۾ گهڻا معصوم ۽ جيتامڙا آهن. بس لکيءَ ۾ ساھ اٿن. سامهون درياھ ڇوليون هڻي رهيو آهي ۽ منهنجا ٻچڙا ڦڙي ڦڙي لاءِ سڪي رهيا آهن. توهان جا جانور غلاضت سان پاڻيءَ کي خراب ڪري رهيا آهن. غلام اسان جي سامهون ميدان تي چڻڪار ڪري رهيا آهن. منهنجن پيارن جي نڙين ۾ ڪنڊا چپي رهيا آهن. سجاد بيمار آهي. دوا ته ڇا زبان آلي ڪرڻ لاءِ پاڻي جو ڦڙو ڪونه آهي. علي اصغر کي کير ڪونه ٿو ملي. ڪاٺي ڳالهه ڪونه آهي، مگر نڙيءَ مان هيٺ لاهڻ لاءِ هڪ لپ به پاڻي ڪونه آهي. جڏهن انهن ٻارتن جا اڌ مٿا ڇهرا ڏسان ٿو ته مون کي ڏکڻي وٺي ٿي وڃي. اي مسلمانو! خدا را ان ظلم ۽ ڏاڍ کان مڙي وڃو. آل رسول جي خون سان هٿ نه رڻڻو.“

امام حسين ابن علي عليه السلام جي تقرير ٻڌي پهريائين ته سڄي لشڪر تي سڪتو طاري ٿي ويو پوءِ سڀئي ڏانهن ڪوڪون ڪري روئڻ لڳا. بيقرار ٿي صفون اڳتي وڌي ويون. ٻي گهڙي حفاظتي دستو انهن ۽ امام عليه السلام جي وچ ۾ لوهي ديوار وانگر بيهي ويو.

”يا حسين!“

لشڪر جي زبان مان نعرا بلند ٿيڻ لڳا ۽ عمرو بن سعد پاڻ پنهنجي فوج کي گجرن ۽ مورين وانگر ڪهڙ جو حڪم ڏئي ڇڏيو.

امام عليه السلام پنهنجو گهوڙو ڦيرائي پنهنجن خيمن ڏانهن موٽي ويا. گهڻي دير تائين قتل ۽ خون ڪرڻ کان پوءِ صحن کي ٻيهر ترتيب

ڏٺائون. خبر نه آهي ته ڪيترا لاش واريءَ جي ڌڻن جي اوڻ ۾ پوري ڇڏيائون. عمرو بن سعد وري وري حر ڏانهن ڏسي رهيو هو. حر انهيءَ ڪيل دوران پٿر جي بت وانگر پنهنجي گهوڙي تي چيلهه سڌي ڪيون ويٺو هو. ان جون اکيون ڪنهن ان ڄاتل محور تي جميون پيون هيون ۽ بي اختيار ڳوڙها وهي رهيا هيس. چپ ڏڪي رهيا هيس.

”يا خدا، يا خدا“ حر چين ۾ پٿڪي رهيو هو. ”حسين ابن علي ؑ هڪ هڪ لفظ سچ چيو. جيڪو شڪ ڪري اهو ڪافر ۽ مردود آهي. حسين ؑ خدائي رحمت جو جلوو آهن. ان جا دوست ۽ ساٿي جتي آهن، دين ۽ دنيا جون نعمتون انهن جي قدمن ۾ آهن. سخاوت ۽ دريا دلي انهن جو ورثو آهي. افسوس! جن جي در تان ڪڏهن به سوالِي خالي موٽيو آهي اڃا اسان دوزخين جي آڏو هٿ تنگي رهيا آهن. صرف پاڻيءَ جي لپ لاءِ، ته جيئن مرڻ ڪنڌيءَ تي پهتل ٻارڙن جي جان بچي پوي اي مسلمان قوم تنهنجو ڪهڙو انجام ٿيڻ وارو آهي؟“

اهو ٻڌي عمرو بن سعد پريشان ٿي ويو.

”تون امام جي حمايت ڪري رهيو آهين. اها ڪلي غداري آهي. پنهنجي آقا جي تعريف ڪرڻ بدران حسين جا گڻ ڳائي رهيو آهين. منهنجا مڃر چون ٿا ته ڪيترن ڏينهن کان تنهنجو طور طريقو بدليل آهي. تنهنجي ڳالهين مان ڪلي نمڪ حرامي جي بوءِ اچي رهي آهي. محمد (ﷺ) جو ڏوهڻو جيڪو پاڻ مجبور ۽ آهي هٿين خالي توکي ڪهڙو تاج ۽ تخت بخشيندو. ان توکي ڪهڙا سبز باغ ڏيکاريا آهن. هون، اهو محتاج ڪهڙي سخاوت ڪندو. شايد تون بهشت جي لالچ ۾ ائين ڊاوان ڊول ٿي رهيو آهين. حسين ابن علي سان اها عقيدت سٺي ڪونه آهي. گهڻو پڇتائيندين.“

”هاڻي ان کان وڌيڪ ڇا پڇتائيندس. مان ئي انهن کي گهمائي ڦيرائي هتي وٺي آيو آهيان.“ حر ٻڌل دل سان چيو.

”حر، مون کي تو سان همدردي آهي. تون هڪڙو بهادر سپاهي ۽ پهرين نمبر جو سردار آهين، ٻارن ۽ ڀڄن وارو ماڻهو آهين. تنهنجو مستقبل روشن آهي. درٻار ۾ تنهنجي انهيءَ هوشياريءَ تي واه واه ٿي رهي آهي. تو وڏي اٽڪل سان حسين جو پاڻي ختم ڪرائي ڇڏيو. ورنه



شايد اها لڙائي اڃا گهڻا ڏينهن گهڙي پوي ها. تنهنجي مهرباني ۽ عقلمنديءَ جي ڪري اڄ حسين جي همت ٿئي پئي آهي. ٿوري گهڙي گذرندي ته اهو هٿيار ڦٽي ڪرڻ تي مجبور ٿي بيعت ڪري ڇڏيندو. ٿورو سوچ ته اسان کي ڪهڙي ڪاميابي ۽ شهرت نصيب ٿيندي اسان ان نر شينهن کي قابو ڪيو آهي، جنهن جي دهشت کان اسان جو آقا بدحواس ٿي رهيو آهي. عربن ۾ اسان جو نالو سچ وانگر چمڪندو. انعام ۽ اڪرام بي حساب حاصل ٿيندو. بس حسين آڻ مڃڻ وارو ئي آهي. هڪڙيءَ گهڙيءَ جي ڪسر آهي. بس مڙا ٿي مڙا!”

”حسين ﷺ قيامت تائين آڻ ڪونه مڃيندا. اهي ڪڏهن به بيعت ڪونه ڪندا.“ حر رکائيءَ مان چيو.

”ته پوءِ پنهنجي جان تان هٿ ڌوئيندو. ڪجهه به ٿئي قصو ختم ٿي ويندو. مان به سوچيان ٿو ته جيڪڏهن حسين بيعت ڪري ورتي ته به ان کي يڙيد جي دربار ۾ ته حاضر ٿيڻو ئي پوندو. وڏي ڊيگهه ٿيندي ڪٿي رستي ۾ هنگاما شروع ٿي ويا ته پوءِ؟ مصيبت اها آهي ته بيعت جي صورت ۾ به وڏيون مصيبتون نازل ٿينديون. ان جا حمايتي ۽ مخالف ٽولا تباهين لاءِ تيار ٿي ويندا.“

”امام ﷺ بيعت ڪونه ڪندا. تون دلجاءِ ڪر.“ حر وڏي يقين

سان چيو.

”رستي ۾ پاڻي پياري حسين تنهنجو ايمان خريد ڪري ڇڏيو. گهمي ڦري تون ان جي تعريف ڪرڻ تي اچي ٿو پهچين. ڪيتري شرم جي ڳالهه آهي. ڪلم ڪلا دشمن جي طرفداري ڪندو ٿو وڃين. لڙائي ۾ ته نبي هجي يا رسول، اسان لحاظ ڪرڻ جا ڦاٿل ڪونه آهيون، بس اسان کي ته حاڪم جي حڪم سان واسطو آهي.“

”توتي لعنت هجي. خدا جو قسم تون قتل ڪرڻ جي لائق آهين. ڇا توکي هڪ گهڙيءَ لاءِ به اهو خيال ڪونه ٿو اچي ته حسين ﷺ ڪير آهن. رسول الله ﷺ جا لاڏڻا ڏوهڻا آهن. جنهن تي اسان درود پڙهندا آهيون، اسان جنهن جو نالو خدا جي نالي سان گڏ وٺندا آهيون. اڄ اهي هن مصيبت ۾ ڦاٿل آهن. منهنجو هنيانءُ ڪيچي ويو. اڄ ان جي خوف ڏياريندڙ تقرير ٻڌي منهنجا وار ڪانڊارجي ويا.“

عمر بن سعد جو رنگ ڦڪو ٿي ويو. بيزاري مان چيائين:  
 ”ڪهڙيون ڊڄڻ واريون ڳالهيون ٿو ڪرين، تنهنجو دماغ خراب  
 ٿي ويو آهي. حر چو تنهنجي شامت آئي آهي، ڇا واقعي دليل و خوار  
 ٿيڻ جو ارادو اٿئي؟“

”حسين ڪجهڙي الله جي مقرب پانهي جو جڏهن اهڙو حال ٿي  
 سگهي ٿو ته منهنجي ڪهڙي حيثيت آهي. خدا جو قسم عمرو تون وڏو  
 بيهودو آهين. هتي انساني جانين تي مصيبت پئي اچي ۽ تون انعام ۽  
 اڪرام جي چڪر ۾ لڳو پيو آهين.“ حر ڪاوڙ مان چيو.

”حر پنهنجي جان جي پٺيان هٿ ڏوٽي پيو آهين، توکي خبر آهي  
 ته اسان سڀني جي پٺيان جاسوس لڳا پيا آهن، تنهنجي حرڪتن جي  
 خبر جڏهن مون کي ملي وئي ته ظاهر آهي ته دربار تائين به پهچي  
 ويندي پوءِ سوچ ته تنهنجو ڪهڙو انجام ٿيندو؟“

”تو کي چو منهنجو ايترو فڪر ٿو ٿئي، نه مان تنهنجو ڀيڻو  
 آهيان ۽ نه نياڻو تنهن ۾ تنهنجو ڇا.“

”بس بس، مٿي تي چڙهندو ٿو وڃين. بيوقوف ڪنهن جاءِ جا،  
 منهنجا ڪارندا تنهنجي زبان مان نڪتل هڪڙي هڪڙي لفظ کي  
 لکندا ويا آهن. هي مهر ختم ٿيڻ ڏي ته دربار ۾ تنهنجو معاملو ڪٺو  
 ويندو. توهينئر تائين خليفي جون مهربانيون ڏنيون آهن، ان جو غضب  
 به چڪي ڏسجان.“

”اهي ڌمڪيون ان کي ڏي، جيڪو دنيا جي تڪليفن کان ڊڄندو  
 هجي. پنهنجن ڪارندن کي چئي ڇڏ جيڪو وڻين اهو منهنجي خلاف  
 لکي ڇڏين.“ اهو چئي حر گهوڙي کي گهمايو ۽ هڪڙي پاسي وڃڻ لڳو.  
 عمرو بن سعد ڪجهه سپاهين کي پٺيان لڳايس. ”خبردار نظر کان  
 غائب نه ٿئي. ان جا ارادا سنا ڪونه آهن، هن جي نيت ۾ فتور معلوم  
 ٿئي ٿو. سخت نگرانيءَ جي ضرورت آهي.“

امام حسين ڪجهه مایوس ٿي واپس خيمي ۾ پهتا.

”مون پنهنجو فرض ادا ڪري ڇڏيو.“ انهن ساٿين کي چيو.  
 ”منهنجي دل چئي ٿي ته مان به انجام کان پليل انهن بيوقوفن سان  
 هڪڙو ڀيرو ڳالهائي ڏسان.“ زهير ابن قين چيو.

”ضرور“ امام ڪوفي ۽ مرڪندي چيو. ”اهو به لڙائي جو هڪڙو طريقو آهي. فرق ايترو آهي ته تلوارن جا نه پر لفظن جا وارتيندا آهن.“  
 زهير ابن قين رضه ننهن کان چوڻي تائين فولاد ۾ لڪل گهوڙي تي سوار ٿي صف مان ٻاهر نڪتو ۽ وڏي واڪي چيائين:

”اي ڪوفي وارو! خدا جي عذاب کان ڊڄو. اڃا ته اسان ۽ توهان مسلمان آهيون، هڪڙي ئي نبيءَ جي امت آهيون، جيستائين اسان ۽ توهان جي وچ ۾ تلوار آهي نٿي ٿئي اهو رشتو قائم آهي، انهيءَ ڪري مون کي حق ٿو پهچي ته توهان کي نصيحت ڪريان. يقينن جڏهن اسان جي وچ ۾ تلوار هلڻ لڳندي ۽ رت وهندو ته ان وقت اسلامي پائيچارو ختم ٿي ويندو پوءِ اسان هڪڙي امت ۽ توهان ٻي امت ٿي ويندو. خدا اڄ حسين ابن علي ڪوفي کي اسان جي وچ ۾ اهڙي مجبور ۽ لاچار حالت ۾ اچي بيهاريو آهي، اهو هاڻي اهو ڏسڻ ٿو گهري ته اهڙي وقت ۾ اسان ان جي موڪليل پيغمبر ﷺ جي ڏوهتي سان ڪهڙو سلوڪ ڪريون ٿا. اهو وڏي امتحان جو وقت آهي. يزيد ۽ عبید الله بن زياد (ابن زياد) کي توهان به چڱيءَ طرح سڃاڻو ٿا، مان به سڃاڻان ٿو. انهن اسان جي عالمن ۽ قرآن شريف جي حافظن کي، جنهن بي رحميءَ سان قتل ڪيو اهو به اسان ڏٺو آهي ۽ برداشت ڪيو آهي. اي مسلمانن ڪيستائين ائين خاموشيءَ سان ڏسندا رهندؤ. نه عرب جا پهلوانو توهان ايترا بي حس ۽ بي حياءَ ڪونه آهيو توهان جو رت ٽهڪي رهيو آهي. عمر بن سعد جي وجود تي لعنت وجهو هن قتل کان مڙي وڃو ۽ پنهنجن پنهنجن گهرن ڏانهن موٽي وڃو.“

حڪومت جا خوشامد ۽ چيلا زهير بن قين رضه کي گهٽ وڌ ڳالهائڻ لڳا ۽ ابن سعد جي تعريف ۾ بند ٻڌڻ لڳا، مگر ڪيتريون ئي زبانون ماڻ هيون. حسين ڪوفي جا ”برغلايل“ قابو ۾ اچي ويا هئا. هاڻي زهير بن قين انهن جي ايمان کي جهنجهوڙي رهيو هو.  
 ”خدا تنهنجي زبان کي تالو هڻي.“ شمر هڪڙو تير هنيو ۽ ڪاوڙ

۾ چيو.

”زهير بن قين رضه نه تير جي پرواهه ڪئي ۽ نه ان جو جواب ڏنو.

شمر کي چيائين:

”اي شمر، ڇو گناهگار ٿو ٿئين. هاڻي به وقت آهي توبه ڪر ۽ پنهنجي ارادي کان مڙي وڃ.“

”بس ٿوريءَ دير ۾ تنهنجي اها زبان هميشه لاءِ بند ٿيڻ واري آهي. شمر چيو.

”تون مونکي موت کان ڊيڄارين ٿو. خدا جو قسم حسين (عليه السلام) سان گڏ مرڻ ته توهان ماڻهن سان گڏ جيئن کان وڌيڪ سنو ۽ وڻندڙ هوندو. اي دنيا جا پوڄاري جيڪڏهن توهان الله جي پيغمبر (صلي الله عليه وسلم) جي ڀڃڻ جو رت وهايو ۽ ان جي عزيزن ۽ دوستن کي قتل ڪيو ته تنهنجو چوٽڪارو هرگز ڪونه ٿيندو.“

امام حسين (عليه السلام) ڏٺو ته زهير ابن قين (رضي الله عنه) جي نصيحت جو ڪوئي فائدو ڪونهي. اڄ دشمن جو سپاهي اڪيلو ۽ منجهيل خوف مان ڏکي رهيو آهي. ان پر غيرت ڪرڻ جي همت ڪونه آهي. انهن ڪنهن کي فرمايو:

”زهير بن قين کي چئو ته موٽي اچي. ان پنهنجو حق ادا ڪري ڇڏيو. اسان جو دشمن اڄ ٻوڙو به آهي ۽ گونگو به. ان تي ڪوئي اثر ڪونه ٿيندو.“

زهير بن قين (رضي الله عنه) ڪنڌ جهڪايون موٽي آيو.

”يا حسين! ڇا واقعي اهو لشڪر مسلمانن جو آهي، ته پوءِ انهن جون اکيون ڪاڏي ويون.“

”انهن تي جهالت ۽ بي علمي جي ڌوڙ ڄمي وئي آهي. هڪڙو ڏيئرو ايتري دلين تي سالن کان چڙهيل ڪٽ کي صاف نٿو ڪري سگهي.“

حر هڪڙو دفعو ٻيهر عمر بن سعد کي چيو:

”ته ڇا واقعي ئي لڙائي ٿيندي“

”لڙائي ٿيندي ۽ ضرور ٿيندي اهڙي لڙائي، جنهن کي دنيا ياد رکندي“

”ايترا مطالبا جيڪي حسين ابن علي ڪيا آهن، ڇا انهن مان هڪڙو به قابل قبول ڪونه آهي.“

”خدا جو قسم جيڪڏهن معاملو منهنجي هٿ ۾ هجي ها ته مان ضرور قبول ڪريان ها. اسان جي خليفي کي وهڻي ويو آهي. امام (عليه السلام) کان ان کي ڪهڙو خطرو ٿي سگهي ٿو. تون ئي ٻڌاءِ مان ڇا ڪريان. توهان جو حاڪم ابن زياد مڃي ئي نٿو.“

ان کان پوءِ حر کي معلوم ٿي ويو ته ڪجهه به چوڻ ۽ ٻڌڻ بيڪار آهي. پري ٿي هڪڙي الڳ جاءِ تي وڃي بيٺو. قره بن قيس، جيڪو حر جي قبيلي مان هو مگر حر جي مٿان جاسوسيءَ لاءِ مقرر ٿيل هو ويجهو آيو ته جيئن حر تي چڱيءَ طرح نظر رکي.

”تو پنهنجي گهوڙي کي پاڻي ڪونه پياريو آهي؟“ حر ان کان پڇيو.

”نه“

”ته پوءِ پياري ندينس ڪونه؟“

ابن قيس سمجهي ويو ته حر ان کي ٿاري رهيو آهي. شايد لڙائي ۾ حصو وٺڻ جو ارادو ڪونه اٿس. ڊڄي ٿو ته مان مخبري ڪندس. حر لڙائيءَ ۾ حصو وٺڻ نٿو گهري ته ڪهڙو فرق ٿو پوي ان چيو ”چڱو مان وڃان ٿو پاڻي پياري ٿو اچان.“

ابن قيس کان جان چڏائي، حر وڏيءَ هوشياريءَ سان گهوڙي کي امام ۽ جي خيمي ڏانهن وڌائڻ شروع ڪيو.

ايتري ۾ مهاجر بن اوس، جيڪو حر جي قبيلي مان هو ويجهو آيو ۽ چيائين:

”ڇا حملي جي تياري ٿي رهي آهي؟“

حر ڪو به جواب ڪونه ڏنو مگر نهن کان چوٽيءَ تائين ڏکڻ لڳو. ”حر تنهنجي اها ڪهڙي حالت ٿي رهي آهي. تون ته ڪوفي جو سيني کان بهادر سپاهي آهين، مگر هن وقت تنهنجو چهرو ٽڪو ٿي ويو آهي ۽ پگهر ۾ شل آهين. آخر ڪهڙي ڳالهه آهي؟“

”منهنجي سامهون هڪڙي پاسي جنت آهي ۽ ٻئي پاسي دوزخ.“

حر گهٽيل آواز سان چيو.

”ڇا فيصلو ڪرڻ ۾ تڪليف ٿي ٿئي. تعجب آهي، تون به ڪهڙو مسلمان آهين.“

”نڪه ٿو چئين، فيصلي ڪرڻ ۾ مون گهڻي تال متول ڪئي، خدا مون کي معاف ڪري.“ ائين چئي گهوڙي کي اڙي هنيائين ۽ گهوڙو ڪمان مان نڪتل تير وانگر گر ٿي ويو. ان کان اڳ جو ماڻهو پاڻ سنڀالي ڪو قدم کڻن ها، حر انهن جي نشاني کان پري پهچي ويو هو!

دشمن جي لشڪر ۾ شور مچي ويو.

”هوڏس، امام حسين ابن علي جو طرفدار سندن خدمت ۾ وڃي رهيو آهي.“

عمر سعد جو رنگ ڦڪو ٿي ويو، جهري تي مايوسي ڇانئجي ويس. حر جهڙو تابعدار دغا ڪري ويو. ٻن چئن چئن کي حڪم ڪيائين: ”هڪدم ان غدار جو پيڇو ڪيو ۽ زنده يا مرده جيئن به قابو ۾ اچي، اسان جي آڏو پيش ڪيو.“ مگر حر جو گهوڙو بجلي هيو جيڪو جادوءَ وانگر اک چنپ ۾ گم ٿي ويو.

حر کي حسين ﷺ جي خيمي ڏانهن ايندوڏسي سڀئي هوشيار ٿي ويا. نيزا سنڀالي ورتائون. ڪمانون ڇڪي ورتائون ۽ تلوارون اڀيون ٿي ويون. مگر حر کي پنهنجي طرف ايندوڏسي اڃايل امام ﷺ جي ڪو ماڻل جهري مبارڪ ٿي رونق اچي وئي. مرڪي عباس ﷺ کي فرمايائون:

”هوڏس، حسين جو دوست اچي رهيو آهي. سڀني کي چئي ڇڏ ته ڪير به نه روڪيس. تون وڃي ان جو استقبال ڪر جو ماڻهوءَ کي سڃاڻڻ وارو اچي رهيو آهي. منهنجا پيارا ڀاءُ جلدي استقبال جي لاءِ وڌ جو اسان جو گهڻو پيارو دوست اسان ڏانهن اچي رهيو آهي.“

پري کان ئي حر نعرو هنيو:

”اي رسول الله ﷺ جي جگر جا ٽڪڙا زنده باد رهو. مان گناهگار معافي جي قابل ته ڪونهيان پر توهان جي سخاوت ۽ دريا دليءَ جي اميد تي آيو آهيان. معاف ڪري منهنجي دنيا ۽ دين سنواريو. منهنجا آقا ڪيترن ڏينهن کان ٻڌڻ ۾ هيس. منهنجا دل ۽ دماغ قابو ۾ ڪونهئا. ڪاٺي وات نظر نٿي آئي، بس هن کانسواءِ ڪوبه دروازو کليل نظر ڪونه آيو ته توهان جي قدمن ۾ پناهه وٺان. هي گناهگار ٻانهو پنهنجي وجود تي شرمسار آهي. پنهي جهانن جا سردار منهنجي حالت تي رحم فرمايو. مون کي انهيءَ ڪشمڪش کان چوٽڪارو ڏياريو. ڪيترن ڏينهن کان منهنجو ضمير مون کي ملامت ڪري رهيو آهي. پاڻ کان نفرت ٿي ٿئي. توهان ئي مون کي انهيءَ روحاني عذاب کان چوٽڪارو ڏياري سگهو ٿا. شير خدا جي صدقي هڪڙي پليل ڀتڪيل کي ستو رستو ڏيکاريو.“

امام حسين ﷺ جي اڪثرين مان بي اختيار ڳوڙها وهڻ لڳا. مرڪندي ٻئي ٻانهن پاڪر لاءِ کولي ڇڏيائون ۽ تڪڙا تڪڙا حر ڏانهن اڳتي وڌيا. حر ڊوڙي اچي قدم چمڻ لڳو. امام ﷺ ان کي مٿي ڪري سيني سان لڳائي ڇڏيو.

”مون معاف ڪري ڇڏيو. منهنجي خدا به معاف ڪيو. منهنجا دوست، تنهنجي ساٿ ڏيڻ تي مون کي فخر آهي. تون ضمير وارو انصاف پسند ۽ ڏاهو آهين. توحق جي آواز کي ٻڌو ۽ سڃاتو. تنهنجو اڪيلو وجود هزار دشمنن تي ڪافي آهي. اها منهنجي نه پر ان سڃاڻي جي سوچ آهي، جيڪا منهنجو دين ۽ ايمان آهي، ۽ تون منهنجو ساٿي آهين.“

امام ﷺ وڏي شان مان سان حر رضه کي پنهنجي خيمي ۾ وٺي آيا. ساڄي کاٻي قاسم بن حسن ﷺ ۽ علي اڪبر ﷺ هيا. عباس ﷺ جي هٿ ۾ جهنڊو هو. الله جو پيارو ٻانهو پنهنجي خوشنصيبيءَ تي ناز ڪندي امام ﷺ جي پير ۾ هلي رهيو هو. سڀ گناهه، سڀ غلطيون معاف، چڻ هاڻي ماءُ جي پيٽ مان نئون ڄائو آهي.

”هاڻي سندرو کولي ڇڏي“ عباس ﷺ محبت سان چيس.  
 ”۽ ٿوري دير لاءِ آرام ڪري وٺ.“ امام ﷺ شفقت مان ڪلهي تي هٿ رکيس.

”آقا! مون خدا جو نالو وٺي سندرو ٻڌو آهي. هاڻي هي ته ان وقت ڪلندو، جڏهن مان پنهنجو قسم پورو ڪندس. مون کي شمر ذي الجوشن ۽ عمر بن سعد سان نبرٽو آهي. انهن کي جهنم داخل ڪرڻ جو ارمان دل ۾ کڻي آيو آهيان. مون تي انهن کي وڏي ڪاوڙ آهي. منهنجي احتجاج انهن جي يقين جا بنياد اڪيڙي ڇڏيا آهن. هو ڏسو بدبختن تير اڇلائڻ شروع ڪري ڇڏيا. ان کان اڳ جو ڪوئي ٻار حياتي تان هٿ ڌوئي ويهي، مونکي قدم بوسي کان پوءِ جان قربان ڪرڻ جو موقعو ڏيو.“

امام ﷺ اداس ٿي ويا. پيريل ڳلي سان فرمايائون.  
 ”دوست، مان تنهنجي انهيءَ محبت کي مرڻ کان پوءِ به وساري ڪونه سگهندس. چڙهيل سڄ کي ته هر ڪو سلام ڪندو آهي، پر تو

هن بيوسي ۽ لاچارِي جي وقت منهنجو ساٿ ڏيڻ منظور ڪيو. ڀلا مان تنهنجي انهيءَ عظيم قرباني جو بدلو ڪيئن ڏئي سگهندس. افسوس تو خاطر تواضع ڪرڻ جو به موقعو ڪونه ڏنو. توڙي جو سواءِ محبت جو اظهار ڪرڻ جي اسان جي غريب خاني ۾ ڪجهه به ڪونه آهي. اسان پاڻ تن ڏينهن کان پيٽ خالي آهيون. هن غريب الوطني ۾ تنهنجي خاطر تواضع به ڪهڙي ڪريون؟“

حر رحمۃ اللہ علیہ ادب مان ڪنڌ جهڪائي چيو:

”توهان جي محبت جي هڪ جهلڪ منهنجي بخشش جو پروانو آهي. توهان منهنجي جيڪا عزت افزائي ڪئي آهي. اها ئي منهنجي سڄي زندگي جو سرمايو آهي. ان کانسواءِ اڄ تائين جيڪو ڪجهه به ڪمايو مٽيءَ برابر آهي.“

حر رحمۃ اللہ علیہ جي اچڻ سان عورتن ۽ ٻارن جي خيمن ۾ اميد جي هڪڙي لهر ڊوڙي وئي. ڄڻ علقم نهر جي هڪڙي وڏي ڇولي سموري اڃ کي وهائي ڪڍي وئي.

واري واري سان حر رحمۃ اللہ علیہ سان پاڪر پائي مليا. خوشي مان حر رحمۃ اللہ علیہ جي اکين مان لڙڪ وهي رهيا هئا. ان جي گهرواري دشمن جي لشڪر ۾ هئي. خدا کي خبر دشمن ان تي ڪهڙيون مصيبتون آڻيندا. خير، جڏهن هڪڙو دفعو ٻيڙي سير ۾ لائي آهي ته هاڻي چولين کان ڪهڙو ڊپ.

اهو ئي حر، جيڪو پنهنجي فوج مان چورن وانگر بچندو پچندو آيو هو، دشمن جي لشڪر ڏانهن عجيب شان سان وڌي رهيو هو. اهي اڪيون جيڪي هتي اچڻ کان اڳ حيا ۽ شرم جي احساس کان جُهڪيل هيون، هاڻي ايمان جي نور سان چمڪي رهيون هيون. چهري تي جلال طاري هيس. ڪلهي تي ڪمان، هٿ ۾ اگهڙي تلوار پاسي کان نيزو شينهن وانگر ڪنڌ مٿي ڪنيل ڄڻ هڪدم يقين سان گڏ سندس وجود تي بدلجي ويو آهي.

لشڪر ان کي ڇپ هڻي عجيب نگاهن سان ڏٺو. هي عمر بن سعد جو ساڳيو فرمانبردار ڪونه هيو. حڪومت جي آل ڪار هجڻ جي بجاءِ اهو سڄي معنيٰ ۾ حر يعني آزاد هيو. اهو هاڻي آل رسول جو



طرفدار ۽ سچ جو جهنڊو کڻندڙ هيو. امام حسين ابن علي ؑ جو عزيز دوست. اهو ڪنهن جي به حق تلفي ڪرڻ ڪونه وڃي رهيو هو. اهو مظلومن، بيوس معصومن ۽ امن پسند ماڻهن جي طرفان ظلم ۽ ڏاڍ خلاف ٽڪر کائڻ وڃي رهيو هو.

ان نئين حر کي انهن پهريائين ڪڏهن ڪونه ڏٺو هو. ان ڪري انهن تي دهشت طاري هئي. ان جي تلوار جي وار جي خوف کان گاهه جي سٺن وانگر ڏکي ويا هيا. هڪڙو معمولي عاجز انسان هڪڙو گجندڙ ۽ ڏوڪيندڙ طوفان بڻجي ويو هو. حر ؑ ڏٺو ته فوجي شرمندا به آهن ته خوف ۾ به ورتل. ان وڏي آواز ۾ انهن کي للڪاريو:

”بيوقوفن وانگر منهنجو منهن ڇا ٽڪي رهيا آهيو؟ خبر ڪونه اٿو ته مان پهر پيدا ٿيو آهيان. مان اهو حر ڪونه آهيان. جيڪو ٿوري دير پهريائين گندگيءَ ۾ غوطا کائي رهيو هو. هن وقت مان امام ابن علي ؑ جو هڪڙو ادنيٰ جان نثار آهيان. مگر توهان جي مقابلي ۾ افضل ۽ بلند مرتبي وارو آهيان. منهنجي چهري جو جلال ڏسي رهيا آهيو مان هينئر ئي پنهنجي امام جا قدم مبارڪ چمي آيو آهيان. جڏهن انهن مٿي ڪري مونکي پنهنجي سيني مبارڪ سان لڳايو ته مون ۾ اها طاقت اچي وئي. جنهن جو توهان تصور به نٿا ڪري سگهو چو ته توهان بيوقوف، اڻ ڄاڻ، بس مٽيءَ جا بت آهيو. توهان نبوت جي ڏيئي کي وسائڻ گهرو ٿا. دنيا کي دين ۽ ايمان جي روشني کان محروم ڪرڻ تي سندرو ٻڌيون بيٺا آهيو. ڇا توهان جي دماغن ۾ ايترو سوچڻ جي به طاقت ڪونه آهي ته امام ؑ جي خون سان داغدار دامن کڻي خدا جي حضور توهان ڪهڙي منهن سان ويندو.“

حر جي آواز اڌ مثال دلين جو باقي ساھ به ڪڍي ڇڏيو. حوصلا اڃا به وڌيڪ خطا ٿي وين. دوزخ جي عذاب جو خوف دلين ۾ ڌڪائڻ لڳو. هٿن ۾ تلوارون ڪنٺ لڳيون ۽ علم جهڪي ويا، ڄڻ هڪڙي ڪنوڻ ڪري ۽ سڄي فوج کي ساڙي وئي.

عمر بن سعد حيران ۽ پريشان هيڏي هوڏي گهمي رهيو هو. پنهنجي فوج کي للڪاري رهيو هو. پر ڄڻ سڀئي ٻوڙا ٿي ويا هيا ۽ مري ويا هيا.

”بزدلو هوش پر اچو اهو غدار توهان کي بيوقوف بڻائي رهيو آهي، ان جي چڪر ۾ نه اچو. خدا جون نعمتون اسان جي خليفي وٽ آهن. توهان ان اڪيلي کان ڊڄي رهيا آهيو. خبردار جيڪڏهن ڪنهن به قدر پوئتي هٽايا.“

مگر ڏڪندڙ ڪنبدڙ سپاهي حر جي زوردار حملي جي سامهون سڪل پتن وانگر ڪري رهيا هيا. مقابلي جي جرئت مري چڪي هين. امام عليه السلام سان گذر عليه السلام جي بهادريءَ کي داد ڏئي رهيا هيا. ان جي همت افزائي ڪري رهيا هيا.

عمرو بن سعد ڪاوڙ مان پاڳلن وانگر رڙيون ڪري رهيو هو. آخرڪار ان پنهنجي خاص دستي کي حڪم ڏنو ته هڪدم حر کي چئني طرفن کان وڪوڙي ڀڙڙي ڇڏين. حر عليه السلام کي ڦاٿل ڏسي امام عليه السلام جا ساٿي بيچين ٿي ويا.

”آها! مون کي اجازت آهي ته مان حر جي مدد لاءِ وڃان.“

عباس عليه السلام جي زبان مان اڃا لفظ پوري طرح ادا به ڪونه ٿيا هيا ته حر عليه السلام گهوڙي تان هيٺ ڪريو. امام عليه السلام ڪجهه ساٿين کي اشارو ڪيو ۽ پاڻ به گهوڙي کي وڌائي حر عليه السلام جي ويجهو پهتا. انهن کي ايندو ڏسي سڀ جهڙ وانگر تڙي پڪڙي ويا.

فوج ۾ حر عليه السلام جا ڪيترائي ساٿي ۽ دوست هيا. انهن ماڻهن جي باغي ٿيڻ جي خوف کان خاص دستي انهن ڏانهن ڌيان ڏنو. ڪجهه سرڪش جوانن کي ختم ڪري ڇڏيائون ۽ لشڪر پوئتي هٽي ويو. امام عليه السلام حر عليه السلام کي مٿي ۾ ليتڙيل ڏنو. ابن مظاهر عليه السلام هڪدم سهارو ڏئي دم توڙيندڙ جانباز کي مٿي ڪنيو ۽ بي اختيار ڳوڙها وهائڻ لڳو.

”دوست! تون ته امام عليه السلام جي عزيزن ۽ ٻارپٽي جي ساٿين کان به گوءِ کڻي وئين. تون اسان سڀني کان اڳ ڪڍي وئين. خوش نصيب آهين ته امام عليه السلام جي ساٿ ڏيڻ ڪري جان ڏيڻ وارن مان پهريون نمبر تو حاصل ڪيو.“ ابن مظاهر عليه السلام بي اختيار روئڻ لڳو.

امام عليه السلام حر عليه السلام جو سڙ پنهنجي سيني سان لڳائي، ان جي رت پريل پيشاني کي چمي ڏني. پنهنجي جبي مبارڪ جي پلاند سان رت

۽ پگهر اُگهيائون. حر عليه السلام مرڪندي ڪجهه گهڙين لاءِ اڪيون ڪوليون. گهري نظر سان امام عليه السلام کي ڏٺائين.

”والله! منهنجا پلاڀاڳ جو امام عليه السلام جي سيني مبارڪ تي منهنجو مٿو رکيل آهي ۽ انهن جا لڙڪ مبارڪ منهن جي چهري تي ڪري رهيا آهن. اي خدا، تون شاهد ٿجان، مون اونداهيءَ کان منهن موڙيو ۽ تنهنجي نور ڏانهن قدم وڌايو. هڪڙو ناچيز ذرو اڃ آفتاب بڻجي ويو. اي آقا، ڪجهه ويڙهيو مون کي ٿڌ لڳي رهي آهي. ننڊ ٿي اچي.“ ۽ مرڪندي امام عليه السلام جي هٿن مبارڪن ۾ دم ڏنائين.

حر عليه السلام جو نوجوان پٽ به فوج ۾ ان سان گڏوگڏ هو. ٻي جي غداري کان پوءِ نظرون ان جو پيڇو ڪري رهيون هيون. حر عليه السلام جو مصعب نالي هڪڙو ڀاءُ به فوج ۾ چڱي عهدي تي هو. ان حر عليه السلام جي حرڪت کي بيوقوفن ۽ ڀاڳل پٿو سمجهيو هيو. پٽ به ٻي جي حمايت ۾ هڪڙو لفظ به ڪونه چيو. زمانو ئي اهڙو هيو جو سڀني ويجهارشتا ٿئي ويا هيا. بس هڪڙو مصلحت ۽ مفاد جو رشتو باقي بچيو هو جيڪو خوب وڌي وڃي رهيو هو. ڀائرن بنا خوف جي ٻئي ڀاءُ جي سر جو سودو ٿي ڪيو ۽ منهن ۾ گهنج به ڪونه ٿي آين، مگر حر عليه السلام جي ضمير ۾ انسانيت جا جزا اڃا بچيل هيا، جن کي امام حسين عليه السلام جي خلوص اڃا وڌيڪ هٿي ڏني هئي.

پٽ جڏهن حر عليه السلام کي ڪرندو ڏٺو ته رت جهڙو کاڌو ۽ بيقرار ٿي ويو. بغير سوچڻ سمجهڻ جي گهوڙي کي اڙي هنڀائين ۽ اک چنپ ۾ گولي ٿي ويو. ڪجهه سپاهين مزاحمت ڪرڻ گهري پر اهو سوچي ڪونه روڪيائون ته شايد ٻيءَ جو لاش ڪٽڻ وڃي رهيو آهي. امام حسين عليه السلام جي ساٿين جڏهن ان کي پنهنجي طرف ايندو ڏٺو ته حملو ڪرڻ لاءِ تيار ٿي ويا. پٽ گهوڙي تان ٽپو ڏئي لتو ۽ ٻي جي لاش تي ڪري پيو.

دشمن جي فوج مان حر عليه السلام جو ڀاءُ به اهو سڀ ڪجهه ڏسي رهيو هو. مگر ان ميان مان تلوار چڪي ڪڍي ۽ گهوڙو وڌائي نڪتو. ماڻهن سمجهيو اهو ڀائٽي کي سمجهائي وٺي اچڻ لاءِ وڃي رهيو آهي. انهيءَ ڪري جو سڀني کي خبر هئي ته اهو ڀائٽيو به اٿس ته نياڻو به. ٿورائي

ڏينهن ٿيا هيا جوان جي ڌيءَ جي حر رضي الله عنه جي پٽ سان شادي ڪئي وئي هئي.

مصعب جڏهن ويجهو پهتو ته ان تي سڪتو طاري ٿي ويو. حر رضي الله عنه جو پٽ ۽ مصعب جو لاڏلو نياڻو امام عليه السلام جي قدامت کي چنڊيو جنگ جي اجازت گهري رهيو هو.

”اهو پٽ حلال ڪونه آهي، جيڪو پنهنجي پيءُ جي قاتلن جو ساٿ ڏئي، اي آقا، منهنجور تڏهڪي رهيو آهي، مونکي اجازت ڏيو.“  
 ”تنهنجي پيءُ جي احسان جي بار کان ڪڏهن به آڃو ڪونه ٿي سگهندس. پٽ، هاڻي توکي جنگ ڪرڻ جي ضرورت ڪونه آهي.“  
 ”خدا جي واسطي مون کي پنهنجي بابا وٽ پهچڻ کان محروم نه ڪريو.“

”اي نوجوان وڃ! تنهنجي اها ئي مرضي آهي ته مان ڪيئن ٿو روڪي سگهان. الله تنهنجو نگهبان آهي.“

حر رضي الله عنه جو پٽ تڪڙ ۾ تلوار ڇڪي موٽيو ته پنهنجي چاچي کي ڏسي هڪدم بيهي ويو. ٻنهي طرفن جا ماڻهو اهو ڊرامو ڏسي رهيا هيا. چاچي ۽ ڀائٽي جون تلوارون مياڻن مان نڪتل هيون.

مصعب گهوڙي تان لٿو، ٻئي ٿوري دير تائين هڪ ٻئي کي تڪيندا رهيا، پوءِ مصعب جون نظرون جهڪي ويون. تلوار واپس مياڻ ۾ وجهي ڇڏي، ٻنهي ڀائرن، پوءِ اڳتي وڌي امام حسين عليه السلام جي قدامت تي جهڪي ويو. پنهنجي رحوم پيءُ جي پيشاني کي چمڪائين.

”زندگي اسان جو ساٿ رهيو ته هاڻي موت کي ڪهڙي طاقت آهي جو اسان کي جدا ڪري سگهي. يا امام مون وٽ ته معافي گهرڻ جو به وقت ڪونه آهي. منهنجا اعمال منهنجي آخرت جا ضامن ٿيندا. بس مون کي جنگ ڪرڻ جي اجازت ڏيو ته اهو ئي منهنجي لاءِ وڏو معافي نامو ٿيندو. مان ئي نه، اها جيڪا دشمن جي فوج نظر اچي ٿي، انهن جا جسم به مفلوج آهن، مگر هزارين دليون هاڻي به توهان جي قدامت تي جهڪيل آهن.“

جذبات جي شدت ڪري امام عليه السلام جو ڳلو ڳورو ٿي ويو. ابن مظاهر کي مرڪندي چيائون:

”تو اهي معجزا ڏٺا. اسان جو سات ڏيڻ وارا ڪٿان ڪٿان اچي رهيا آهن.“

چاچو ۽ ڀائٽيو آخري دفعو ڀاڪرين مليا. گهوڙن تي سوار ٿيا ۽ اک ڇنڀ ۾ طوفان بڻجي دشمن جي فوج ۾ ڪاهي پيا. پري هجڻ ڪري فوج کي خبر ڪو نه هئي ته امام حسين (ع) ۽ مصعب ۾ ڪهڙيون ڳالهيون ٿيون. جڏهن چاچي ڀائٽي کي گڏ ايندو ڏٺائون ته ڪوئي شڪ به ڪو نه ٿين، پر جڏهن مصعب ويجهو پهچي وڏي آواز سان للڪاريو:

”منهنجي ڀاءُ جا قاتلو ڪجهه گهڙيون اڳ مان به توهان وانگر اندو گونگو ۽ ٻوڙو هيس. خدا مون تي رحم ڪري مون کي سڃاڻپ جي اک عطا ڪئي ۽ مان هاڻي ٻڌي سگهان ٿو ۽ ڳالهائي به سگهان ٿو. هي اڄوڪو ڏينهن قيامت کان گهٽ ڪونه آهي. جڏهن ڀاءُ ڀاءُ کي گهوڙن جي سنبن هيٺان چيپائي رهيو آهي. اڄ انسان اصول، شعور ۽ مذهب، سڀني کان اندو ٿي، طاقت جي بکين جانورن جي هٿن ۾ وڪامي ويو آهي، پر ڪن کولي ٻڌو امام حسين ابن علي (ع) ۽ ان جي خاندان ڏانهن دشمنيءَ واري نظر سان ڏسڻ کان اڳ توهان کي اسان سان مقابلو ڪرڻو پوندو. جيڪڏهن همت اٿو ته سامهون اچو.“

مصعب ۽ ان جو ڀائٽيو وڏيءَ دليريءَ سان وڙهيا ۽ شهيد ٿي ويا. علي اڪبر (ع) جنگ جي اجازت وٺڻ لاءِ ضد ڪرڻ لڳا، پر سڀني ساٿين وڏي جوش سان چيو.

”امام ساٿين، اسان جا سِر توهان جي سِرڻ مٿان صدقو. اسان جو خون توهان جي جان تان صدقي ۽ اسان جا روح توهان جي روحن مٿان صدقي. خدا جو قسم جيستائين اسان جي بدن ۾ ساھ آهي، ڪير به توهان تائين پهچي نٿو سگهي.“

ان کان پوءِ وڏيءَ دليريءَ سان لڙائي ڪري سڀئي اصحاب شهيد ٿي ويا. جون ابوذر گهڻو ضعيف ٿي ويو هو پر هر هر منتون ڪري رهيو هو.

جون ابوذر هن ٻڌايي پر توهان تي جهاد واجب ڪونه آهي. تون لڪندو بچندو ڪيڏانهن نڪري وڃ، منهنجي اها ئي خواهش آهي.“  
امام (ع) فرمايو.

”يا حسين، مون سک جا ڏينهن ته توهان سان گڏ گذاريا. هاڻي انهي نازڪ موقعي تي مون کي پنهنجي سات کان محروم ڪري رهيا آهيو؟“

جون ابوذر کي ڏکڻي وٺي وئي. اهو نسل جو حبشي هو لهنڊا چوڻ لڳو:

”چا منهنجو ڪارورنگ ۽ حسب نسب انهيءَ قابل ڪونه آهي ته مان شهيد ٿي بهشت ۾ وڃي سگهان. چا هڪڙو غلام جهاد ڪري نٿو سگهي؟“

امام ﷺ وڏي پاڻوه مان فرمايو:

”بهشت ۾ رنگ ۽ نسل نه پر اعمالن جو پچالو ٿيندو ۽ تو سان گڏ گذاريل ايتري حياتي کان پوءِ مان دعويٰ سان چئي سگهان ٿو ته بهشت ۾ وڏو مرتبو حاصل ڪندين. تو جهڙو خدا ترس، متقي ۽ پرهيز گار ڪوئي مشڪل هوندو. جيڪڏهن فيصلو ڪري ٿي ڇڏيو اٿئي ته تو کي ڪونه روڪيندس.“

جون ابوذر بيڏاڀي واري عمر جي باوجود تلوار ۽ نيزي سان اهي جوهر ڏيکاريا، جو دشمن جا ڏند ڪٽا ڪري ڇڏيائين. جڏهن زخمن کان ساڻو ٿي گهوڙي تان ڪريو ته امام ﷺ تڪڙو وڏي ان کي سهارو ڏنو ۽ ان جو دم پرواز ڪري ويو.

عباس ابن علي ﷺ جا ٽئي ڀائر جعفر، عثمان ۽ محمد جيڪي وڏي شوق مان هر هر اجازت گهري رهيا هيا. وڏيءَ دليريءَ سان دشمن جي ان ڳڻين سپاهين کي ختم ڪري شهيد ٿي ويا. انهن جي وڏي ڀاءُ عباس ﷺ انهن کي پنهنجن هٿن سان هٿيار پهرائي جنگ جي ميدان ۾ موڪليو.

حضرت فاطمه الزهرا سلام الله تعاليٰ عليها جي وفات کان پوءِ علي ابن ابو طالب ﷺ جڏهن ٻي شادي ڪرڻ جو ارادو ڪيو ته انهن پنهنجي ڀاءُ عقيل رضی اللہ عنہ سان اها خواهش ظاهر ڪئي ته ڪنهن اهڙي نيڪ ۽ عقلمند عورت جو نالو ٻڌاءِ، جيڪا بهادر ۽ لائق ٻارن جي ماءُ ٿي سگهي. ان امر البنين رضي الله تعاليٰ عنها جو نالو تجويز ڪيو. اها خرام بن خالد جي نياڻي هئي. ان جو قبيلو شجاعت ۽ دليريءَ ۾

پنهنجومت پائڻ هو. ام البنين رضي الله تعالى عنها جي تربيت وڌي اعليٰ پيماني تي ٿي هئي. علمي ۽ اخلاقي اوصاف به بلند مقام هيس. ان جو نالو فاطمه وحيديه هو. جيئن ته چئن بهادر ۽ جرئتمند پٽن جي ماءُ هئي، تنهن ڪري ماڻهو ان کي ام البنين يعني ”پٽن جي ماءُ“ چوندا هيا.

انهن مان وڏا ابر الفضل عباس ؑ هيا، جيڪي امام حسين ؑ جا پرستار پيارا ڀاءُ ۽ شاگرد هيا. امام حسين ؑ کان ان کي جيڪو پيار مليو اهو ئي ان پنهنجي ننڍن ڀائرن جعفر، عثمان ۽ محمد کي ڏنو. انهن کي پٽن وانگر پانائين. انهن جي اعليٰ پيماني تي تربيت ڪئي هئائين. اهي انهن ٽيهن نوجوانن مان هيا، جيڪي عباس ؑ جي رهنمائي ۾ امام حسين ؑ جا باڏي گارڊ هئا. اهي جتي به ويندا هئا، هي پاڇي وانگر انهن سان گڏ رهندا هيا.

عاشوري جي ڏينهن جڏهن امام ؑ جا ڪيترائي عزيز ۽ ساٿي شهيد ٿي ويا ته عباس ؑ پنهنجن ڀائرن کي سڏي چيو:

”منهنجي خواهش آهي ته توهان مون کان اڳ ۾ جنگ جي ميدان ۾ وڃي آقا مٿان سر قربان ڪريو.“

ٽئي ڀائر امام ؑ جي قدم بوسي ڪري ميدان ۾ آيا. علي ؑ جي پٽن پنهنجي والد سڳوري جي نالي پاڪ جو نعرو هنيو ۽ اهو ثابت ڪري ڇڏيو ته انهن شجاعت ورثي ۾ حاصل ڪئي آهي.

امام حسين ؑ عباس ؑ جي مدد سان پنهنجن ڀيارن ڀائرن جا لاش کنيا ۽ ٻين شهيدن سان گڏ خيمي ۾ رکي ڇڏيا.

پنهنجا پراوا سڀئي جڏهن آقا تي سر قربان ڪري چڪا ته ابو الفضل عباس، علي اکبر ۽ قاسم بن حسن ؑ ۾ بحث ٿيڻ لڳو ته هاڻي جنگ جي ميدان ۾ سڀني کان اڳ ۾ وڃڻ جو ڪير حقدار آهي. ان ۾ زينب سلام الله تعالى عليها بنت علي ؑ حيران ۽ پريشان سوچي رهيو هيو ۽ چئي رهيو هيو: ”يا الله هنن عون ۽ محمد کي ڇڏا ٿي ويو. اهي پٽ مون کي ڀاءُ جي آڏو شرمندو ڪرائيندا. سڀئي وڃن ٿا ۽ اهي مزي سان بيٺا تماشو ڏسي رهيا آهن. اهڙو موقعو وري ڪٿي نصيب ٿيندو. دنيا اهو چوندي ته بزدل هيا. عين وقت تي ويڙهه

ڪان ڊڄي ويا ۽ جان بچائي ڇپ هڻي ويٺا. مگر امام حسين عليه السلام ان کي سمجهايو. بانورضي الله تعاليٰ عنها چيو:

”ادي انهن جي اڃا عمر ئي ڪيتري آهي. نه ڪڏهن گهر کان ٻاهر نڪتا ۽ نه وري ڪڏهن ڪا لڙائي ڏنائون. ٻار مڙس ماڻهو آهن. انهن جو ڊڄڻ سان ڪهڙو واسطو.“

”امان جيگل. اسان ڪيتري دير کان ماما سائين کي منتون ڪري رهيا آهيون، اهي اجازت ئي ڪو نه ٿا ڏين.“ ٻار روڻهارڪا ٿي ويا. ”ٻڌايو اسان ڇا ڪريون؟“

”اهي بهانا ٺاهڻ جون ڳالهيون آهن ته مامو اجازت ڪونه ٿو ڏئي. بهادر ڪڏهن به جهلڻ سان جهلڻا آهن. ٻيو ڪجهه ڪونه آهي بس مرڻ کان ڊڄي رهيا آهيو. بهادرن جي اولاد جو اهو طور طريقو ڪونه هوندو آهي. صبح کان لاش مٿان لاش اچي رهيو آهي. اهي بيٺا هنن هنن جو منهن تڪي رهيا آهن.“

”ٻارڙا نيڪ ٿا چون. امام انهن کي ڪهڙي دل سان جنگ ۾ وڃڻ جي اجازت ڏين. انهن تي جهاد واجب ڪونه آهي.“ بانورضي الله تعاليٰ عنها سمجهايو.

”مڙي مامي، اها ڳالهه ڪونه آهي.“ ٻارن لڙڪ اگهي چيو ”اسان پنهنجن ڪنن سان ٻڌو ماما سائين ادا قاسم کي فرمائي رهيا هيا ته هي جنگ مختلف آهي. هن ۾ جهاد لاءِ عمر جو قيد ڪونه آهي. علي اصغر تائين سڀ مورچي جا سپاهي آهن، پوءِ اسان کي اجازت چوڻا ڏين.“

بانو ڊڄي نٺل ۽ سڌڪا پريندڙ علي اصغر کي سيني سان لڳائي ڇڏيو. ”ته پوءِ ڪاوڙ نه اچي ته توهان ڄاڻي وائي اجازت ڪونه ٿا وٺو. يا الله مون ڪهڙيون ڪهڙيون دعائون گهريون. يا پروردگار منهنجا لال انهيءَ امتحان تي پورو لهن. بس اها ئي منهنجي تمنا آهي. خير ادا توهان جي دل جيڪو چوي اهو ڪريو. اڄ کان پوءِ نه توهان منهنجا پٽ، نه مان توهان جي ماءُ!“

ان وقت گوڙ ٿي ويو. دشمن حملو ڪري ڏنو ۽ تير وسط لڳا. عون ۽ محمد پنهنجو ٻارڙو ڀڄي ويا. مائرن ۽ پيڻن جي خيمن ڏانهن فوج کي ايندو ڏسي انهن جو رت ٽهڪي پيو. تڙبي امام عليه السلام جي قدامت تي ڪري پيا.



”ماما سائين! خدا جي واسطي اسان کي اجازت ڏيو. اسان کان هاڻي اها ذلت برداشت ڪونه ٿي ٿئي. سڀئي مت مائت ۽ دوست شهيد ٿي ويا. اسان فقيرن وانگر منهن تنگيو بيٺا آهيون. امان سانئڻ کي به اسان جي شڪل ڪونه ٿي وڻي. انهن جي خيمي ڏانهن ويندي شرم ٿو اچي، اها چئي ٿي ته اسان بزدل آهيون. موت کان ڊڄون ٿا، اسان شير خدا جا ڏوهڻا ۽ جعفر طيار جا پوتا آهيون. موت اسان جي آڏو ڪهڙي حيثيت ٿورڪي.“

امام ﷺ لڙڪن ڀريل اڪثرين سان ٻنهي کي هڪڙي نظر ڏٺو ۽ ڪنڌ جهڪائي ڇڏيو. پوءِ فرمايائون:

”توهان کي ڪهڙي دل سان مرڻ جي اجازت ڏيان. توهان گهڻو ننڍڙا آهيو. مون کان اهو ظلم ڪونه ٿيندو. توهان منهنجي ڏڪن جي ماريل پيڻ جي اکين جا تارا آهيو. ان جي زندگي جو سهارو آهيو. توهان کي قتل گاهه هر ڪيئن موڪلي ڇڏيان.“

”ماما سائين! نه اسان جي امڙ وڏي بهادر آهي. عورت آهي پر مردن کان گهڻو همت واري آهي. رات جو ئي چئي رهي هئي، اهو نه سمجهجو ته مان توهان تي ساهه صدقو ٿي وڃان ته توهان جو هر ڏوهه اڪيون بند ڪري معاف ڪري ڇڏينديس. پاءُ کان وڌيڪ مون کي اولاد به پيارو ڪونه آهي. توهان سر قربان ڪرڻ ۾ ڪائي ڪوتاهي ڪئي ته توهان کي ٿڃ ڪونه بخشينديس. ماما سائين! امان جي دل ڏکائي اسان جيئن نٿا گهرون.“

دل نه چاهيندي به امام ﷺ ٻارن کي اجازت ڏئي ڇڏي:

”منهنجا پيارا وڃو. توهان سڀئي وڃي رهيا آهيو. ڪوئي اسان جي لاش کي ڪٽڻ وارو به ڪونه بچندو. خير الله توهان جو نگهبان، وڃو ڇو ته ان کانسواءِ ٻي ڪا واهه به ڪونه آهي. اسان سڀني کي واري واري سان وڃڻو آهي.“

ٻار خوشيءَ مان بيقرار ٿي ماءُ ڏانهن پهچندا ويا.

فضا رضي الله تعاليٰ عنها اهي لفظ ٻڌا ته ٽاٻڙجندي پهچندي وئي.

”اي بيبيو! ٻارن کي قتل گاهه ۾ وڃڻ جي اجازت ملي وئي. هاڻي پيئرو! منهنجي زينب جي ڪمائي لٽجڻ واري آهي.“

مگر فضا رضي الله تعاليٰ جو جهيٽو آواز زينب سلام الله تعاليٰ عليها بنت علي ؑ جي ڪنن تائين ڪونه پهتو.

”مان ڪنهن سان ڪهڙي شڪايت ڪريان. منهنجي تقدير جو لکيو آهي. خدا جو غضب، ڌاريا ته قربان ٿي ويا، پر هي مامي جا لاڏلا منهن لڪايون ويٺا آهن. آخر حر اسان جو ڇا ٿيندو هو؟ ان جي پاءِ ۽ پٽ سان ڪهڙو رشتو هو؟ ڌاريا ته هيا، پر رتبو پنهنجن کان به وڌيڪ حاصل ڪيائون.“

ٻار ان کي ڪاوڙ ۾ منهن ڦيرايو ڏسي ششدر ٿي ويا. اڪثرين مان بي اختيار خوشيءَ جا ڳوڙها وهي رهيا هين. ماءُ ڏٺو ته ويتر ڪاوڙ ۾ اچي وئي. ”هاڻي روئو ڇو ٿا، ڇا مان مري وئي آهيان. اڙي ادا، دل جو سودو آهي، هتي ڪا زبردستي ٿوروئي آهي. جڏهن منهنجو پاءُ شهيد ٿي ويندو تڏهن هي پنهنجين تلوارن جا جوهر ڏيکاريندا. شايد هنن جو وارو تڏهن ايندو جڏهن سڀ ختم ٿي ويندا. انهيءَ منهن سان پنهنجو پاڻ کي علي ؑ جو ڏوهو چون ٿا. هون، ڪهڙيون مهمون فتح ڪيون اٿن، ڪهڙا ڪارناما ڏيکاريا اٿن، جو بس ”پدرم سلطان بود“ ائين ميسٽا لڳا ڇو منهنجي سر تي بيٺا آهيو منهنجين نظرن کان گهر ٿي وڃو توهان مون کي منهن ڏيکارڻ جي قابل ڪونه ڇڏيو آهي.“

ايتري ۾ خود امام ؑ خيمي ۾ داخل ٿيا ته جيئن ڪنهن بهاني سان پيڻ کي چوي ته ٻار قتل گاهه ۾ نه وڃن. ان کي سمجهائين ۽ مڃائين. جڏهن ڏٺائون ته اها ته مورڳو ٻارن کي ست سريون پئي ٻڌائي ۽ اهي ڪنڌ جهڪايون ماٺ ۾ روئي رهيا آهن. پنهنجي صفائي ۾ هڪڙو لفظ به ڪونه ٿا ڪچن. هڪدم پيڻ جي ڀرسان آيا ۽ ان کي ٽوڪيائون:

”ادي، توبه ڪر. اهڙا ٻار نصيبن وارن کي ملندا آهن. ويچارن کي هروڀرو ڇڙيون ڏئي رهي آهين. هي سچ چئي رهيا هيا، هنن ته هر هر ضد ٿي ڪيو. مون ئي انهن کي روڪيو هو. تون انهن جي ماءُ آهين، مرضي ڪاوڙ ڪرين يا پيار مگر خدا جي واسطي بي انصافي ته نه ڪر. اهي توکان وڃڻ جي اجازت وٺڻ آيا آهن، آخري پيرو تنهنجا قدم چمي موڪلائڻ آيا آهن. هن وقت اڻ ڄاڻائي ۾ انهن جي دل ڏکوئينديئن ته سڄي عمر پڇتائينديئن.“

”مون کي ته انهي ڳالهه تي ڪاوڙ آهي ته انهن ايتري ٿال مٿول ڇو ڪئي؟ جيئن هاڻي ضد ڪري اجازت وٺي آيا، ان کان پهريان به وٺي ٿي سگهيا. مون کي توهان کان به شڪايت آهي، ڇا انهن کي ڌاريو ٿا سمجهو جو هيئن تائين انهن کي فرض کان روڪي رکيو.“

”انهن کي ظالمن جي فوج ڏانهن موڪليندي منهنجي دل رت روئي رهي آهي. توهان جي ۽ انهن جي ضد اسان کي مجبور ڪري وڌو ورنه اسان ڪڏهن به اجازت ڪونه ڏيون ها. چڱو هاڻي انهن کي الوداع ڪريو.“

ماءُ دل کولي پڇڙن کي ڏٺو. پاڪر لاءِ ٻئي ٻانهون کولي ڇڏيائين، ڇڻ اهي دنيا جوار مٿيو خزانو کڻي آيا هجن. ٻار ڊڪڙي پاڻي ماءُ جي پاڪر ۾ گر ٿي ويا.

”منهنجا شهزادو! توهان کي مبارڪ هجي. ڏسو منهنجي ٿڃ جي لڇ رکجو. جوان مردن وانگر تلوار جا جوهر ڏيکارجو. ائين نه ٿئي جو ماڻهو چوڻ ته زينب جا پٽ دشمن کي پٺي ڏئي پڳا.“ زينب سلام الله تعاليٰ عليها ٻارن کي تڪڙو تڪڙو نوان ڪپڙا پارائي سندن وار ٺاهي رهي هئي. پيٽون اچي ويون. ڪاٺي هٿيار ٺيڪ ڪرڻ لڳي، ڪاٺي دستار ٺيڪ ڪرڻ لڳي، ڪنهن جوتن جون ڪهيون ٻڌيون.

”ادا، هڪڙي کي به جيئرو نه ڇڏجو، نهر جو گهاٽ کولي ڇڏجو، پوءِ اسان ڍؤ ڪري پاڻي پيئنداسين. اڃايل سڪين کي هر طرف پاڻي ٿي پاڻي نظر ايندو هو.“

”ها، توهان صرف ٻه ۽ اهي هزارين آهن، پر اهي بزدل توهان جي جتين جي دز برابر به نه آهن. ڪري بنت حسين ﷺ ڇيو.“

”اهي فاسق ۽ ضمير فروش آهن. توهان حق جا علم بردار آهيو.“ بانورضي الله تعاليٰ عنها فرمايو.

”اهو سمجهي ڇڏيو ته هي حق ۽ باطل جي لڙائي آهي، حق کي سدائين سوڀ ٿيندي آهي. توهان جي شهادت ٿي توهان جي سوڀ آهي. توهان نه رهندا مگر توهان جو نالو هميشه دنيا وارن جي زبان تي زندهه رهندو. حق کي مڃڻ وارا توهان تي درود موڪليندا.“ امر ڪلثوم رضي الله تعاليٰ عنها دعائون ڏيندي. انهن جون پيشانيون چميون.

”ذلت جي هزار سالن جي زندگي کان عزت جو موت گهڻو اُتر آهي. منهنجا ٻچڙا مون کي خبر آهي ته توهان تن ڏينهن جا اچارا آهيو. مگر خبردار پل ۾ به درياھ جي طرف نه نھارجو. غش کائي ڪري پئو ته به پاڻي کان پري رهجو جيستائين امام ﷺ اچارو آهي. سڪين جي نڙي اڃ ڪري سڪل آهي، ننڍڙو اصغر سڌڪي رهيو آهي. اسان ني پاڻي مڪروه آهي. انهن جون نڙيون سڪل رهن ته اسان پاڻي نٿا پي سگهون.“ ماءُ کين سمجهايو.

”امان توهان بلڪل ڳڻتي نه ڪريو اسان پنهنجين اکين کي به پاڻي کونه ڏيکارينداسين. جيڪڏهن اسان جا قدم ٿورو به ڏڪن ته بيشڪ اسان جي لاش تي ڳوڙهو به نه وهائجان. بس هاڻي ته اسان کي الوداع ڪريو. ڪتي دشمن ميدان خالي ڏسي شينهن نه ٿي وڃن.“  
زينب مجسم ماءُ ٿي پنهني کي سيني سان لڳايو هزارن سالن جي وڏي عمر جون دعائون ڏنائين، منهن چمپائين ۽ ٻارن کي الوداع ڪيائين. انهن جي ويڙ سان ئي خالي هٿ دعا جي لاءِ مٿي ڪيائين:  
”اي پروردگار منهنجي حقير قرباني قبول ڪر.“

عون ۽ محمد ٻئي هڪ جيڏا هيا. ٻئي زينب سلام الله تعاليٰ عليها جا پٽ ڪونه هئا، انهن مان هڪڙو ان جي ساهيڙيءَ جو پٽ هو ان جي ڄمڻ وقت ماءُ بيمار ٿي پئي ۽ ٽيچ سڪي ويس ته مڙس جي پنهني ٻارن کي زينب سلام الله تعاليٰ عليها ئي ٽيچ پياري ۽ پالي وڌو ڪيو. اها پنهني جو فرق وساري ويئي هئي. اهو به ياد ڪونه هيس ته ڪهڙو ان جو پيٽ ڄائو آهي ۽ ڪهڙو ان جي ساهيڙي جو ٻچو آهي، نه وري ٻارن کي خبر هئي. انهن ڪڏهن به فرق محسوس ڪونه ڪيو انهيءَ ڳالهه جو اهو ثبوت آهي ته ان پيءُ تان قربان ڪرڻ وقت پنهني ۾ ڪوئي فرق محسوس ڪونه ڪيو ان جي ماءُ کان اجازت وٺڻ جي به ضرورت محسوس ڪونه ڪيائين، پنهنجو سمجهيائين ۽ خدا جي وات ۾ قربان ڪري ڇڏيائين. ٻئي ننڍڙا سپاهي وڏي شان سان فخر مان خيمي منجهان نڪتا ته عباس، علي اڪبر ۽ قاسم ﷺ انهن کي هٿن تي کڻي گهوڙن تي سوار ڪيو. امام ﷺ پنهني گهوڙن جا لغام پڪڙي اڳتي روانا ڪيا. پنهني کي پيار ڪيائين. ٻارن کي ويڙ جي ڏاڍي گهڻي تڪڙ

لڳي پئي هئي. ڊڄي رهيا هيا ته ڪٿي بزرگ پنهنجو خيال نه بدلائين، ۽ انهن کي روڪي نه وجهن. اک چنپ ۾ ٻه چمڪندڙ ستارا مٽي جي ڪڪرن ۾ گم ٿي ويا.

امام ﷺ پنهنجا لڙڪه ٻانهن سان اڳهيا ۽ ڏٺو ته بدنصيب پيڻ خيمي جو پردو اوٽ ڪري گم سم نظر ن سان مٽيءَ جي ڪڪرن ۾ پنهنجا لال تلاش ڪري رهي هئي.

ٻارن کي ڇا آهي. اهي ته وڏن وڏن طوفانن کي راند سمجهي ويهندا آهن، عون ۽ محمد جون معصوم اکيون ٻارپڻي کان ئي قتل و غارت کي ڏسي ڏسي ٻڏيون ٿي ويون هيون. ٿوري ٿوري بهاني سان وچ چوراهن تي معصوم ٻارن جا قتل ٿيندا رهندا هيا. سپاهي بي ڏوهي ماڻهن جي پٺين تي ڪوڙا وسائيندا هيا، سر وڍي مسجد جي پٽين تي رکي ڇڏيندا هيا؛ ٻار ڏسندا رهندا هئا.

انهن کي گهڻو ڪيڏڻ ٽپڻ ۽ گهڻين ۾ گهمڻ ڦرڻ جي اجازت ڪونه هئي. ٻارپڻي کان ئي انهن کي سمجهايو ويو هو ته اهي عام ٻارن کان مختلف آهن. انهن جو گهڻو وقت لڪڻ پڙهڻ ۽ لڙائي جي فن جي مهارت حاصل ڪرڻ ۾ گذرندو هو. ابوالفضل عباس ﷺ انهن ننڍڙن سپاهين جا سردار هيا. کين روزانو مشق ڪرائي ويندي هئي. ڪيترا دفعا حڪومت ان تي پابندي وجهڻ جي ڪوشش ڪئي ته امام (ﷺ) خفيه فوج تيار ڪرائي رهيا آهن، حڪومت سان مقابلي لاءِ سپاهي تيار ڪري رهيا آهن، مگر ڪنهن ثبوت جي موجود نه هجڻ ڪري پڇا ڳاڇا بند ٿي وئي.

مگر دشمن جي فوج تي امام ﷺ جي سپاهين جي دهشت وڻل هئي. عجيب عجيب ڳالهين پٽيون هڻائون ته امام (ﷺ) جي سپاهين کي تلوار هلائڻ جا انوکا گر سڪاريا ويا آهن، جيڪي عام ماڻهن جي جان ۾ ٻه ڪونه آهن.

مگر جڏهن عون ۽ محمد دليري سان گهوڙا ڊوڙائيندا ميدان ۾ آيا ته اهي انهن کي وات ڦاڙي ڏسندا رهجي ويا. بيشڪ اهي غدارن سان جنگ ڪرڻ لاءِ آيا هيا، پر ڪير به ٻارن کي ڪهڙ لاءِ ڪونه آيو هو. پهلو ان پهلوان سان وڙهندا آهن، عجيب مقابلو هو هڪڙي پاسي

خونخوار وڏا پهلوان ننهن کان چوٽي تائين لوهيون زرهون پهريل، هٿيارن سان سٿيل ۽ پٽي پاسي به ننڍڙا معصوم ٻارا جيڪي تن ڏينهن جا اچارا هيا، پر پنهنجن چين تي زبان گهمائڻ کي به پنهنجي گهٽتائي تي سمجهيائون، انهن کي ذبح ڪرڻو هو انهن جو خون وهائڻو هو جو اهوئي حاڪم جو حڪم ۽ وقت جي تقاضا هئي.

شرم ۽ پشيمانيءَ مان انهن پهلوانن جا ڪنڌ جهڪي ويا. پنهنجي طاقتور ۽ صحتمند وجود تي شرم اچڻ لڳن. انهن تي هٿ ڪڍڻ ۾ هڪ محسوس ٿيڻ لڳي. اهي نون ۽ ڏهن سالن جا ٻار جن جا کير وارا ڏند ڇجي اڃا نڪتا به ڪونه آهن، گلن جهڙا چهرا، روشن پيشانيون، انهن جي اچڻ سان جنگ جو سڄو ميدان بهڪي ويو. ”هي ڪهڙي مذاق آهي. ٻارو ويو ڪاٿي چيپٽ يا زخم اچي ويو ته توهان جي ماءُ مٿو پڪڙي روئيندي“ هڪڙي بدتميز پهلوان چيو ۽ کلڻ لڳو.

”اي گستاخ، زبان سنڀالي ڳالهه، خبر اٿئي ته اسان جي ماءُ ڪير آهي؟ شير خدا جي بهادر نياڻي زينب (سلام الله تعاليٰ عليها) اسان جي ماءُ آهي، مان عون آهيان.“  
 ”مان محمد آهيان.“

”اسان علي ابن ابي طالب ﷺ جا ڏوهٽا ۽ جعفر طيار رضه جا پوٽا آهيون. اسان جي عمر تي نه وڃ. اسان جي تلوارن جو وهڪرو ڏس.“  
 ”اسان حق جي لاءِ زندهه رهياسين ۽ اڄ حق جي لاءِ جان قربان ڪرڻ جو دل ۾ ارمان ڪڍي آيا آهيون، مگر دل ۾ پهريائين هن دنيا کي توهان جي پليت وجود کان پاڪ ڪرڻ جو عزم ڪڍي آيا آهيون.“

ٻه وڃون چمڪيون. اندازي ۾ ٻه شعلا پڙڪو ڏئي اڳتي وڌيا ۽ دشمن جي لشڪر جا حواس گم ٿي ويا.

ٻار وار مٿان وار ڪري رهيا هيا. انهن پهريائين ته هنن ٻارن کي اهميت ڏيڻ ۾ پنهنجي صلاحيتن جي توهين سمجهي، ٻارن سان مقابلو ڪري ڪير پاڻ تي ماڻهو ڪلائي، پوءِ انهن جي رتبي جو خيال ڪري تلوارون هيٺ ڪري ڇڏيائون، پر جڏهن ٻارن واقعي تلوارن جا جوهر

ڏيکارڻ شروع ڪيا ته روڪڻ لاءِ ڍالون کڻي اڳيان ڪيائون. بي رحم هجڻ جي باوجود به ٻارن تي هٿ کڻڻ ۾ تڪليف ٿي رهي هين. سنجيل گهوڙن، توريل تڪيل تلوارن جي حملن، ٿوريءَ ئي دير ۾ ٻارن بچاءُ ڪرڻ لاءِ مجبور ڪري ڇڏين.

ٻارن جي بهادريءَ ۽ لڙائيءَ ڪرڻ جي فن کي ڏسي دشمنن جي وات مان به واه واه نڪري وئي. ابن سعد جي پيشاني تي گهنج پئجي ويا.

”ختم ڪريو اهو تماشو“ ان پيڪي ڏئي چيو ”۽ ٻارن کي گرفتار ڪريو.“ مگر ٻارن کي گرفتار ڪرڻ ٽانڊن کي مٿ ۾ جهلڻ کان به وڌيڪ مشڪل ثابت ٿيو. ڏسندي ئي ڏسندي اهي صفن کي چيريندا اندر آيا ٿي ۽ پوءِ قيامت برپا ڪري ٿي ڇڏيائون. ڦيرو ڏئي سلامتيءَ سان موٽي ٿي ويا. گهڙي کن لاءِ جدا ٿي ٿيا، هڪٻئي جو نالو وٺي سڏيائون ٿي، پوءِ گهوڙا پاڻمرادو هڪٻئي جي ويجهو موٽي ٿي آيا. ٻارن هڪٻئي جو هٿ پڪڙي دل کي تسلي ٿي ڏني، هڪٻئي جي حملي تي خوشيءَ جو اظهار ٿي ڪيائون.

هاڻي پنهنجي زخمي ٿيڻ جو وقت اچي ويٺ. گهاو لڳي رهيا هيا. رت وهي رهيو هو مگر حوصلو بلند هين، ارادا جوان هين. امام عليه السلام جي خيمي مان ماڻهو لڙڪن ڀريل اکين سان پنهي کي ڏسي رهيا هيا. زينب سلام الله تعاليٰ عليها جي هٿن مان خيمي جو ڀرڻو ڇڏائجي ٿي ويو. ان تڙبي وري پنهي هٿن سان پڪڙي ٿي ورتو. اڪڙيون خشڪ هيون. دل رت روئي رهي هئي. هر اهو وار جيڪو ٻارن جي جسم تي لڳي رهيو هو ان جي چوٽ ماءُ جي هيان تي لڳي رهي هئي. ”خبردار پاڻيءَ طرف نه ڏسجان، امان جون نظرون اسان طرف ئي آهن.“ عون محمد کي چيو ٿي.

”ڏاڍي اڃ لڳي آهي، جيڪڏهن پاڻي ملي وڃي ها ته واقعي اسان انهن کي مزو چڪائي ڇڏيون ها، مگر اسان درياھ جي طرف هرگز ڪونه ڏسندا سين، پر ڇا علي اصغر لاءِ هڪڙو ٻڪ پاڻي کڻڻ ۾ گناهه آهي؟“ محمد جواب ڏنو: ”درياھ ڪو گهٽجي ته ڪونه ويندو.“ ابوالفضل عباس عليه السلام بيقرار هيا. هر هر چئي رهيا هيا:

”آقا اجازت هجي ته مان وڃي پنهي کي سمجھائي راضي ڪري وٺي اچان.“

”نه مان ٿو وڃان. منهنجا شاگرد آهن. منهنجو چوڻ ڪونه مٽائيندا.“  
 علي اڪبر چئي رهيو هو. ”ٻارن جي همت جواب ڏئي رهي آهي.“  
 ”قاسم تون به گڏ وڃين. توهان ٿئي وڃو ۽ ٻارن کي وٺي اچو. اسان انهن جا زخمر ڏسي نٿا سگهون.“ امام ڪريم ٽڌوساهه ڪٿي حڪم ڏنو.

”جيڪڏهن ڪنهن منهنجي ٻارن کي انهن جي قسمت کان محروم ڪرڻ جي ڪوشش ڪئي ته مان مٿي اگهاڙي خيمي مان نڪري پونديس.“ زينب سلام الله تعاليٰ عليها رت ڀريل اکين سان چئني طرفن ڏي نهاريو. ”اهي پاڻهي اچي ويندا. انهيءَ شان سان جنهن شان سان شهنسوار ايندا آهن. منهنجا پٽ به جانبازن وانگر جنگ جي ميدان مان موٽندا، ماڻهن جي ڪلهن تي.“

”غضب خدا جو آهي ٻار پڦي امان جو سهارو آهن. واري تي ڪري ساهه ڏين، مون کان اهو برداشت ڪونه ٿيندو.“ علي اڪبر ڪريم گهوڙو گهمايو.

”چو زبان مان خراب وائي ٿو ڪيڏين. ڇا تون منهنجو پٽ ڪونه آهين. خدا نه ڪري جو مان لاوارث هجان. الله منهنجي پيءُ کي وڏي ڄمار ڏئي، ان جي آڏو منهنجن پٽن جي ڪهڙي حيثيت آهي. اهڙا هزار پٽ هجن ته حسين تي قربان ڪري ڇڏيان. هروڀرو جو ضد ڪري، منهنجي دل نه ڏکايو. عباس مون کي خبر آهي، عون ۽ محمد تو کي پنهنجي اولاد کان گهٽ پيارا ڪونه آهن، مگر اڄوڪو ڏينهن پيارن کي قربان ڪرڻ جو آهي، منهنجي طرفان نه سهي، پنهنجي طرفان قرباني سمجھ. قرباني مٽائي ڪونه ورتي ويندي آهي. بس اها ئي دعا آهي ته اها قبول ٿي وڃي.“

ٻار زخمن کان چور ٿي زمين تي ڪرڻ لڳا. اڳتي وڌي هڪٻئي تي ٿيندڙ وار سهڻ لڳا. هاڻي ڪنهن به برداشت ڪرڻ جي طاقت نه رهي هئي. امام ڪريم هڪدم گهوڙي کي اڙي هنئي. عباس، علي اڪبر ۽ قاسم ڪريم به پيڇو ڪيو. انهن کي ايندو ڏسي ظالم هجور ڪنڊڙي پڪڙي ويو.



ٻارن جو دم نڪري رهيو هو. امام عليه السلام پنهي کي کڻي سيني سان لڳايو ۽ انهن جي رت ۾ ڀرجي ويا. ٻارن مامي سائينءَ جي ڳچي ۾ ڀاڪر وڌو ۽ سندن ساھ نڪري ويو.

امام عليه السلام ڀاءُ ۽ ڀت جي مدد سان ٻارڙن کي کڻي واپس آيو. زينب سلام الله تعاليٰ عليها بنت علي عليه السلام ٻانهون کولي ڇڏيون، ڄڻ زندگي جو عظيم تر انعام ملي رهيو هجي. ٻارن کي گوڏن تي سمهاري رت ۽ مٽي سان ڀريل مڪڙن کي رڻي سان صاف ڪيائين. منهن سان منهن ملائي چيائين:

”والله اهڙي به ڪهڙي غفلت جي نند، ماما سائين بيٺا آهن ۽ توهان کي ڪنهن ڳالهه جي پرواهه ئي ڪونه آهي. منهنجا پيارو توهان پنهنجي پيءُ جو حق به ادا ڪري ڇڏيو.“

سڀني بيبين ڏک ۾ پنهنجا وار کولي ڇڏيا. ڪنڌ جهڪائي زينب سلام الله تعاليٰ عليها جي چوڌاري ويهي رهيون.

”ڇو ڇا ٿيو؟ ڇا خداخواست منهنجو ڪوئي گذاري ويو؟ توهان جي ارمان جو سبب؟ نه، بيبون نه، منهنجا لال فوت ڪونه ٿيا آهن. اڄ انهن کي جاوداني حياتي نصيب ٿي آهي. ائين ڀلا سڀاڻي ڪنهن بيماريءَ ڪري فوت ٿين ها، ڪالرا جو بک ٿي وڃن ها، مگر هي رتبو حاصل ڪري ڪونه سگهن ها، جيڪو حسين ابن علي عليه السلام تان قربان ٿي ڪري نصيب ٿيو اٿن. مون کي مبارڪون ڏيو جو مان وڏي ڀاڱ واري ماءُ آهيان. ڏٺو ڪونه ته منهنجا لال شينهن مڙس آهن، هڪڙو دفعو دشمنن کي به باور ڪرائي ڇڏيائون ته حسين عليه السلام جي فوج ۾ ڪهڙا ڪهڙا همت وارا سپاهي آهن.“

”زينب، زينب، هاڻي ته جيئن ڪان وهشت ٿي رهي آهي، انهن معصومن جي رت ۾ مٽي کان پيرن تائين ڀرجي ويو آهيان. خدا واسطي هاڻي مون کي وڃڻ ڏيو. مون کي يقين آهي ته مون کان پوءِ انهن لعنتي فوجين جي ڪاوڙ ختم ٿي ويندي جيڪي چند سر باقي آهن اهي ٻچي وڃن اها ئي غنيمت آهي.“

مگر هوڏانهن عباس ۽ علي اکبر عليه السلام ۾ ٻيهر بحث ٿي رهيو هو.

”اسان پنهي مان هڪڙي کي اجازت ڏيو.“ ٻئي ضد ڪري رهيا هيا ۽ امام عليه السلام ڪنهن فيصلي ڪرڻ کان لاجار پنهي جو منهن ڏسي رهيا هيا.

عون ۽ محمد جي شهادت سان زينب سلام الله تعاليٰ عليها جي ڏهن سالن جي ڪمائي لتجي وئي. ان جي جهولي رت سان پر جي وئي ته قاسم جي امڙ جو غيرت مان ڪنڌ جهڪي ويو. صبح کان ميدان مان لاش مٿان لاش اچي رهيو هو ته اها سڀني کان اڪيون لڪائي هڪڙي ڪنڊ ۾ ويٺي هئي. هاڻي برداشت جي قوت جواب ڏئي وئي. ويٺي ويٺي سوچڻ لڳي:

يا خدا، زينب جي قرباني قبول ٿي ۽ مان پنهنجي لال کي لڪايون ويٺي آهيان. پيڻ کان وڌيڪ ته پاءُ تي حق هوندو آهي. قاسم کي ته سڀني کان اڳ وڃڻ ڪپندو هو قيامت جي ڏينهن فاطمه الزهرا سلام الله تعاليٰ عليها کي ڪهڙو منهن ڏيکارينديس. زينب سلام الله تعاليٰ عليها سان به اڪيون ملائيندي شرم مان پاڻي پاڻي ٿي وڃان ٿي. سڀئي ويا... بس امام عليه السلام جي جان کان اڳ علي اڪبر ۽ عباس عليه السلام جو وارو آهي. ڇا اهي به هليا ويندا، تڏهن منهنجي لال جو وارو ايندو. نه اهي ٻئي ته سڄي ڪٽنب جا سهارا آهن. امام عليه السلام جا هٿ ۽ بازو آهن. عباس ته علم بردار آهن. ڇا اسان جو نشان هيٺ ڪرندو تڏهن قاسم کي هوش ايندو. گهٻرائي اٿي. پيار مان پٽ کي سڏي معلوم ڪيائين.

”ڇو منهنجا چنڊ، هاڻي ڇا جو انتظار آهي. ڇاچي پنهنجو فرض پورو ڪري ڇڏيو. توکي پنهنجو نياڻو بڻائڻ جو شرف بخشيائين جو اهاڻي تنهنجي پيءُ جي وصيت هئي. هاڻي تو کي پنهنجو فرض ادا ڪرڻو پوندو منهنجا چنڊ منهنجي عزت تنهنجي هٿ ۾ آهي.“

”امان مان ته صبح کان ضد ڪري رهيو آهيان، منٿون ڪري رهيو آهيان، مگر ڇاچا سائين اجازت ڪونه ٿا ڏين. پر هاڻي اسان فيصلو ڪري ڇڏيو آهي. پلي ان کي گستاخي سمجهيو وڃي. پر اسان پنهنجي اُستاد ۽ علم بردار عباس بن علي عليه السلام کي پاڻ کان اڳ ۾ هرگز وڃڻ ڪونه ڏينداسين.“

قاسم ابن حسن عليه السلام وڏي جوش مان چيو.

”چڱو تون وڃ، جهت پت ۾ ڪنوار کان موڪلائي اچ، مان امام ۽ وٽ وڃي تنهنجي سفارش ٿي ڪريان. اڄ تائين انهن ڪڏهن به منهنجي ڳالهه ڪونه ٿي آهي.“

قاسم ڪنڌ جهڪايون، پنهنجي هڪڙي رات اڳ پريٽيل معصوم ڪنوار سان آخري ملاقات ڪرڻ لاءِ ان جي خيمي ۾ ويو. اڪيون ڪولڻ سان ئي هڪٻئي کي پنهنجو سمجهيو هئائون. انهن کي بزرگن جي فيصلي جي خبر هئي ته جوان ٿي اهي هڪٻئي جا ٿي ويندا. هڪڙي ئي گهر ۾ گڏ ڪيڏندا ۽ گڏ تعليم حاصل ڪندا رهيا. هونئن به آل رسول پاڻ ۾ کير ڪنڊ هيا، سڄو خاندان هڪٻئي سان ٻڌل هو. قاسم ۽ فاطمه ڪبري رضي الله تعاليٰ عنها جي وچ ۾ اهو ٻڌڻ اڃا به وڌيڪ مضبوط ٿي ويو هو. پيءُ جي وصيت پوري ڪرڻ لاءِ امام ۽ فاطمه ڪبري رضي الله تعاليٰ عنها سان قاسم ابن حسن ۽ جونڪاح ڪري ڇڏيو هو. عجيب وقت هو ۽ اها عجيب ۽ غريب شادي هئي.

قاسم ابن حسن ۽ خيمي ۾ داخل ٿيو ته گڏ ڪيڏندي وڏي ٿيل هڪڙي رات اڳ پريٽيل ڪنوار کان، مرڻ لاءِ اجازت گهرڻ جي خيال کان، نهن کان چوٽي تائين ڏڪڻ لڳو. بس ايستائين ساٿ هيو وقت انهن کي هڪٻئي کان ڌار ڪري رهيو هو. آخري دفعو ان کي ڪجهه چوڻو هيس. ڪجهه ٻڌڻو هيس. اڪين ۾ لڙڪ هيا، دل ۾ درد هيو ۽ زبان گونگي هئي. قاسم ۽ ڪي ڏسي ڪنوار ٻنهي هٿن سان چهرو لڪايو ۽ چادر ڇڪي مٿي تي رکي. قاسم ۽ ڪي جي دل وڏي زور سان ڌڙڪي رهي هئي. اهو گم سر بيٺو ان جي مينديءَ لڳل ننڍڙن ننڍڙن هٿن ۽ پيرن کي ڏسي رهيو هو. تن ڏينهن جي اڄ ڪري ڇپڙا خشڪ هيا، زبان ڪنڊا ٿي وئي هئي، مشڪل سان چيائين:

”اسان کي شادي راس ڪونه آئي، تون ئي ٻڌاءِ اسان ڇا ڪريون. ڇا چاڇا سائين کي اهڙي وقت ۾ ڇڏي، منهن لڪائي پڇي وڃون، اهي قتل ٿي وڃن. خون ۾ وهنجي وڃن ۽ اسان زندهه رهون. ڪجهه زبان سان ته چئو اتي وڃي رهيو آهيان، جتان ڪير به موٽي ڪونه ايندو آهي، هڪڙو دفعو پنهنجو چهرو دل ڀري ڏسڻ ڏي، پوءِ موقعو کڻي ملندو.“

حسين ﷺ جي نياڻيءَ اکين تي هٿ رکي ڇڏيا ۽ سڌڪا ڀرڻ لڳي.  
 ”والله، ملڪِ عدم جي مسافر کان شرمائي رهيا آهيو. اهو نسورو  
 ظلم آهي. اسان وٽ ايترو وقت به ته ڪونه آهي، جو توهان کي ميجرائي  
 ونئون. موت جي پڪار ڪنن ۾ پڙاڏو ڪري رهي آهي. توهان کي ڇڏي  
 وڃڻ لاءِ دل بلڪل راضي نٿي ٿئي، پر قسمت ۾ جدائي لکيل آهي.“  
 پوءِ به ڪبري رضي الله تعاليٰ عنها جي زبان مان هڪ لفظ به ڪو  
 نه نڪتو. بس دل گهٻرائڻ لڳس. هنيانءَ تي چريون وهڻ لڳس ۽ چهري  
 تي بيوهه پٽو چائنجي ويس.  
 ”ڪجهه ڳالهايو نه، اسان جا ڪن توهان جي آواز ٻڌڻ لاءِ سڪي  
 رهيا آهن.“

ڪبري رضي الله تعاليٰ عنها چهري تان هٿ هٽايا، ڊڄندي  
 ڊڄندي اڪڙيون مٿي ڪنيائين، ڪجهه چوڻ گهريائين، پر زبان مان آواز  
 ڪونه نڪتو. اڪڙيون وري جهڪي ويس.  
 ”ته پوءِ جڏهن قتل گاهه مان اسان جو لاش ايندو تڏهن به ائين  
 شرمايون ويٺا رهندا، ڏک به ڪونه ڪندا، روئيندا به ڪونه.“  
 قوت برداشت جواب ڏئي وئي. معصوم ڪنوار هنيانءَ ڦاڙي روئڻ  
 لڳي. لڙڪن ڀريل اکين سان ٽڪ ٻڏي نهاريايائين. جيئرو ڦاٽي اکين ۾  
 اچي ويو.

”سڄي عمر نباهڻ جو واعدو ڪاڏي ويو؟ سڀ وسري ويا؟ ڇا  
 انهيءَ لاءِ هٿ ورتو هو ته وڃ سِير ۾ ڇڏي هليا ويندا. اسان اڪيون کلڻ  
 سان صرف توهان کي ڏٺو ۽ پوءِ ڪير به اکين ۾ ويهي ڪونه سگهيو.“  
 ”اسان به توهان کي ئي پنهنجو سڀ ڪجهه سمجهيو.“  
 ”وڃو ته ٿا، پر اسان کي به ته جيئن جو ڍنگ ٻڌائيندا وڃو.“

”ڪبرا بنت حسين (ؑ) توهان بهادر پيءُ جون بهادر نياڻيون  
 آهيو اسان کي ڪل خوشيءَ سان الوداع ڪيو. خدا واسطي لڙڪ نه  
 وهايو. توهان کي حاصل ڪري زندگي ڪيتري پياري لڳي رهي هئي،  
 توهان کي وڃائڻ جي خيال سان دل جو خون ٿي رهيو آهي. بس ڪائي  
 واه ڪونه آهي. اسان جي خوشيءَ تي موت کي ساڙڻي پيو. اسان جو  
 گڏجڻ منظور نه هيو. اي چاچي جي لاڏلي! والله، مرڻ لاءِ دل ڪونه ٿي

چئي. بس اها ئي تمنا آهي ته سڄي عمر ائين ئي ويٺو توهان جي صورت ڏسندو رهان. مگر تمام جلد اهي اڪيون ٻوٽجي وينديون، هي دنيا گم ٿي ويندي، بهشت برين ۾ به توهان جي جدائي جو ڏک ستائيندو. اهو مديني وارو گهر، اهي مڪي جون گهٽيون، توهان جو ڳالهه ڳالهه ٿي ڪلڻ، اهي شوخيون، شرارتون ۽ پوءِ هڪدم منجيدو ٿي فنا ۽ ثبات جي فلسفي ۾ گم ٿي وڃن...“

”ڪاش مان توهان جي مٿي جي موڙ وارن سڪل گلن وانگر خوشنصيب هجان ها، جيڪي توهان سان گڏ جنگ جي ميدان ۾ وڃي رهيا آهن. توهان هوڏانهن ويندا ۽ هتي اسان جو سامهون ٺهڻو ٿيندو.“

”نه، نه، توهان نه رهيون ته اسان جي لاش تي ماتم ڪير ڪندو اسان جو سوڳ ڪير ملهائيندو. جڏهن تصور ۾ توهان کي پنهنجي غم ۾ وڪريل وارن ۽ لڙڪن پريل اڪڙين سان ڏسان ٿو ته موت جو خوف ختم ٿي وڃي ٿو. چڱو قاسم جي جان هڪڙو دفعو مسڪرايو ته توهان جي مرڪ اسان لاءِ هن اونڊاهين راهن ۾ لات جو ڪم ڏيندي“

”اي صاحبزادا، ڪنوار جي ڳالهين اهڙي دل موهي وڌي جو پنهنجي فرض کي به وساري وينين.“ قاسم جي امڙ پڪاريو.

امڙ جو آواز ٻڌي قاسم ﷺ چرڪ ڀريو. وڏين ميڙن منٿن سان روئندي سڏڪندي ڪبري رضي الله تعاليٰ عنها کي پنهنجي سيني کان جدا ڪيائين ۽ مڙي ڏسڻ کانسواءِ تڪڙو تڪڙو ٻاهر نڪري ويو. ڪبري رضي الله تعاليٰ عنها دامن پڪڙيندي رهجي وئي.

خيمي ۾ ماتم برپا ٿي ويو. بيبيون مٿوپٽڻ لڳيون. ”هائ هاءِ انسانو هي ڪهڙو اندير آهي، هڪڙي رات اڳ پرتيل ڪنوار جو سهاڳ لتجي رهيو آهي، معصوم ٻچڙي جي دنيا ويران ٿي رهي آهي.“

”خدارا زبان تي خراب وائي نه آڻيو، منهنجي لاڏلي جي جڳ سنبري رهي آهي.“ قاسم جي امڙ لڙڪا گهي ڇڏيا ۽ فرمايو.

قاسم ﷺ جڏهن ٻاهر نڪتا ته ڏٺائون ته امام ﷺ غمگين بيٺا آهن. قاسم ﷺ ڊڄي ويا. ڪاٿي عورتن جو روج راڙو ٻڌي امام ﷺ ارادو

نه بدلائي ڇڏين ۽ هن کي ويڃڻ کان روڪي ڇڏين. بيقرار ٿي انهن جي قدمن تي ڪري پيا.

”چاچا سائين، توهان کي بابا سائين جو قسم! هن وقت مون کي نه روڪجو. خدا واسطي اجازت ڏيو.“

”ادا، ٻيوه پاڄائي جو به توهان تي ڪجهه حق آهي. اجازت ڏيوس.“ قاسم جي امڙ چيو.

”حسين، قاسم کي توهان جي پناهه پر ڏنر. هن کي سرخرو ٿيڻ جو موقعو ڏجو ڇو ته اهو ان جو حق آهي.“ پري کان شهيد پاءُ جو آواز ٻڌڻ ۾ آيس.

امام ﷺ پائتي کي سيني سان لڳايو.

”جيڪا رب جي رضا، منهنجا ٻچڙا وڃ، تنهنجي جدائي جو داغ به سهڻو پئجي ويو. ڪهڙو فرق ٿو پوي، تون اڳ ۾ وڃ، اسان به تنهنجي پويان اچي رهيا آهيون. بس گهڙي کن جي دير آهي. اهو به نصيب ۾ لکيل هو ته اسان پنهنجي لاڏليءَ نياڻيءَ جو سهاڳ پنهنجي هٿن سان اجاڙيون. قسمت جي لکيل کي ڪير ٿو تاري سگهي.“

پوءِ پنهنجن هٿن مبارڪن سان دستار ٻڌي ٻنهي طرفن کي ان جي سيني تي لٽڪايائون، گريبان ڪفن وانگر ڦاڙيائون، چيلهه سان تلوار ٻڌائون، پوءِ ڪجهه سوچي آهستي چيائون:

”قاسم، جيڪڏهن ڪري کي وٺي پوئين پاسي کان نڪري وڃين ته هن گوڙ ٻر ڪنهن کي به خبر ڪونه پوندي جڏهن توهان ٻني سعد قبيلي وارن تائين پهچي ويا ته ڪوئي به خطرو ڪونه رهندو. توهان ٻئي بچي ويندا.“

”مگر پنهنجي ضمير جي ملامت کان بچي ڪيڏانهن وڃي سگهندس. جيڪڏهن توهان کي منهنجي جان ايتري ئي پياري هئي ته مون کي دمشق جي درٻار ۾ پلجڻ لاءِ ڇڏيو ها، مون کي پنهنجي پاڪ جهولي ۾ چوڻپايو؟ مان توهان جو حڪم نٿو مڃي سگهان.“

”شهزادا، غلط نه سمجهه. اهو واضح ڪرڻ منهنجو فرض آهي ته مون سڀ پابنديون ختم ڪري ڇڏيون. منهنجي طرفان تون آزاد آهين، جتي وٺي وڃي سگهين ٿو.“

”مان توهان جي غلاميءَ جي مقابلي ۾ هر آزاديءَ کي ٺڪرايان ٿو.“  
معصوم ڀائٽي جي چهري تي جلال جي ڳاڙهاڻ ڏسي امام عليه السلام کي  
شهيد پيءُ ياد اچي ويا.

”منهنجي ٻچڙي خوشنصيب آهي، جنهن کي قاسم جهڙو ور مليو.  
توڙي جو اهو ٻنڌڻ ٿوري وقت وارو ٿيو.“ جوش ۽ جذبات مان امام عليه السلام  
جي نڙي ويهي وئي.

قاسم ابن حسن عليه السلام گهوڙي کي اڙي هڻي. هڪڙي وچ چمڪي ۽  
ظالمن جي لشڪر تي نازل ٿي وئي.

نوجوان قاسم کي ڏسي هڪڙو دفعو ته ظالمن جون پٿر دليون به  
ميٺ ٿي ويون. ٻارڻو وڃي رهيو هو ۽ نوجواني اچي رهي هئي. هڪڙي  
رات اڳ پرتيل ڪنوار جي تصور جو خمار اکين ۾ هيرن وانگر جوت  
جڳائي رهيو هو. اڃا هٿن جي ميندي به ڪونه لٽي هئي، موڙ وارا سڪل  
گل اڃا تائين زلفن ۾ وچڙيل هيا، ٻانهن ۾ ڪنهن جي تڙڪندڙ جسم  
جو احساس ٿي رهيو هو. نئين نويلي ڪنوار کي سڏڪندو روئيندو  
چڏي، موت جي راڻيءَ سان پاڪرين پوڻ جو ويلو هو. سنهڙي  
سيپڪڙي جسم تي زهر عجيب بي تڪي لڳي رهي هئي، ڇڻ ڪو  
چوڪرو ڪل پوڳ ۾ روپ ڌاري آيو هجي. حياتي جي مزو کي چڏي،  
ايڏي پيار سان انسان موت جي راند کيڏڻ لاءِ چو مجبور ٿي ويندا آهن؟  
ملڪ گيريءَ جي هوس نئين نئين انداز ۾ امن ۽ سلامتي جو قتل  
ڪندي آهي.

جڏهن قاسم ابن حسن عليه السلام خوشيءَ مان رجز پڙهڻ شروع ڪيو ته  
ٻڌڻ وارن جي ڪنن ۾ پڳهاريل شيهو لهڻ لڳو. ٻڌڻ جي صلاحيت پرزا  
پرزا ٿي وين ۽ جنگي جوانن جون تلوارون پائمرادو جُھڪي ويون.  
ڪنهن ۾ به روڪڻ جي طاقت نه رهي. سهڻي جوان جو منهن زور گهوڙو  
آنداري ۽ طوفان جي رفتار سان ڌوڪيندو وڃون ڪيرائيندو، قيامت  
برپا ڪندو. ششدر لشڪر منجهان لنگهي ويو. تلوار مان شعلا وسڻ  
لڳا ۽ صفن جون صفون گهي ڇڙ وڇڙ ڪري ڇڏيائين.

فرات جو پاڻي رت هائو ٿي ويو.

ابن سعد خوف مان ڏڪندي ارزق شامي کي پڪاريو:

”اي شام جي ڌرتيءَ جا جوڌا، ڇا ٿو بينو ڏسين. لشڪر بدحواس ٿي رهيو آهي. قدم اڳتي وڌاءِ هي طوفان نه بڙجي ۽ پالن سان ٿو رکجي ۽ نه ڦٽن ۾ ٿو ڦاسي. پهلوان اڳتي وڌ ۽ انهيءَ چوڪري کي بڙجي هڻي قصو ختم ڪر. تو کي انهيءَ شرير چوڪري جي منڍي ڪپڻ تي دل گهريو انعام ملندو. شايد توکي خبر هوندي ته قاسم جو وجود وڏيءَ اهميت جو حامل آهي. اهو حسن (ﷺ) جو پٽ ۽ حسين (ﷺ) جو نياڻو آهي. اهو اسان جي آقا جو اهم ترين دشمن آهي. ان جي دل ۾ اسان جي خلاف ٻن طرفن کان باهه ٻري رهي آهي. هڪڙو ته پنهنجي پيءُ جي شهادت جي ڪاوڙ ٻيو پنهنجي چاچي ۽ سهري جي حمايت جو جوش. ان جي سر جو حقدار مان تو کي ٿي سمجهان ٿو، ڇو ته تون فوج جو سڀني کان پلو ويڙهو آهين.“

ارزق شامي وڏو پهلوان هو. تلوار جي هڪڙي جنبش سان صفون لوڙي ڇڏيندو هو ان جو نالو ٻڌي هٿن مان تلوارون ڪري پونديون هيون ۽ وڏن وڏن ناليوارن بهادرن جو پتو پاڻي ٿي ويندو هو. جنگ لاءِ ان جو نعرو ٻڌي پهڙ ڦاٽي پوندا هيا، پکي مري مري پتن سان گڏ ڪرڻ لڳندا هيا ۽ درياھ پنهنجي پٺي ڇڏي پوئتي هٽي ويندو هو.

ان لاءِ مشهور هو ته جيڪڏهن لوهه کي مٺ ۾ رکي پڪوڙي ته ان مان پاڻي ٽپڪڻ لڳندو هو جيڪڏهن زمين تي زور سان لت هڻي ته ان جي ڦاٽڻ سان لاو واپرڻ لڳندو. اهو زين ۾ هٿ وجهي سوار کي گهوڙي سان گڏ مٿي کڻي ڦيرائي ڦيرائي اهڙي زور سان هيٺ اچليندو هو جو ڪفن دفن ڪرڻ جي به گنجائش ڪونه رهندي هئي. سوار گهوڙي سان گڏ ڪيترا هٿ هيٺ زمين ۾ اندر دٻجي ويندو هو. ڪلهوڪي پيدا ٿيل حسن (ﷺ) جهڙن چوڪرن کي ته اهو ڦوڪ سان اڏائي ٿي سگهيو مگر ابن سعد جو حڪم ٻڌي بگڙي ويو.

”اي امير، تون ڀنگ ته ڪونه پي آيو آهين. مان ان جي ڏاڏي علي ابن ابو طالب (ﷺ) سان مقابلو ڪري چڪو آهيان. ان جي هٿان شڪست کائي به سربلند مڃيو ويس، جو ان جي سامهون ته پهڙ به سرمو ٿي ويندا هيا. مان چونڊيل مشهور ۽ معروف پهلوانن کي ڏوڙ ڪري چڪو آهيان، ان وات ڳاڙهي چوڪري سان مقابلو ڪرڻ



منهنجي فوجي مهارت جي توهين آهي. دنيا مون تي کلندي مان جيڪورستم پهلوان تي به فلڪ ڪونه آئيندو آهيان، منهنجي تلوار جي ڌار جو تاب ڏسڻ سان ئي مخالف انڌا ٿي ويندا آهن، مان پاڳل ٿي ويو آهيان جو ان گرانٿ جيڏڙي چوڪري سان وڙهان. منهنجا چارئي پٽ نهايت دلير، جنگي جوان ۽ شينهن مڙس آهن، انهن مان ڪنهن هڪڙي کي موڪل. منئن ۾ ختم ڪري ڇڏيندس.

ارزق شاميءَ جا چارئي پٽ چوڻ لاءِ ته پيغمبر خدا جي امت مان هيا، مگر عملن ۾ شيطان جا چيلا هيا. انهن کي ڏسي يزيد جي چيلي جنگ جو حڪم ڏنو. انهن مان جيڪو سڀني کان گهڻو ڪمزور هيو سو به جهڙي تهڙي هاڻيءَ کان گهٽ ڪونه هو ان کي اشارو ڪري چيائين، ”وڃ ۽ اک ڇنڀ ۾ انهيءَ چوڪري جي منڍي وڍي اسان جي آڏو حاضر ڪر. حسن (ؑ) جو پٽ آهي ۽ حسين (ؑ) جو نياڻو آهي، لڳي ٿو ان کي پنهنجي مڱي تي گهڻو غرور آهي. جڏهن معصوم ڌيءَ پنهنجي گهوت جي لاش تي مٿو پتيندي ته حسين (ؑ) کي اسان سان مقابلو ڪرڻ جو مزو اچي ويندو. وڃ، ۽ ان کي بي ڌڙڪ ڪهي ڇڏ، انعام ۽ اڪرام سان مالا مال ٿي ويندين، امير المومنين توکي پنهنجي هٿن سان خلعت پارائيندو عزت سان مان مٿانهون ڪندئي. جڏهن ان جو سر کڻي شهنشاهه جي خدمت ۾ پيش ڪندين ته اهڙو بي حساب عزت ۽ رتبو حاصل ڪندين، جو پيڙهي در پيڙهي ۽ اولاد در اولاد سرخرو ٿي ويندين. منهنجا شير، اڳتي وڌ جو زندگيءَ ۾ اهڙا موقعا وري وري ڪونه ايندا آهن. فوج ۾ هزارين انهي سونهري موقعي لاءِ دين ۽ ايمان وڃائڻ لاءِ تيار آهن، مگر تون ارزق شاميءَ جو فرزند ارجمند آهين، اسان انهيءَ عزت جو اهل توکي ئي سمجهون ٿا. پهلوان انهيءَ ڪري فائدو حاصل ڪر.“

حق جي جذبي ۽ دولت جي هوس جو مقابلو هو. قاسم بن حسن (ؑ) جي هٿ ۾ قدرت الاهي جي مدد شامل هئي. ايمان ۽ يقين جي جوش سان سينو تالجي ويو هو. هڪ ٻئي پٺيان چارئي پٽ مقابلي لاءِ آيا ۽ مٽيءَ ۾ ملي ويا.

چئن جوان ۽ پهلوان پتن جي موت ارزق شامي کي پاڳل ڪري ڇڏيو. اهو ڪاوڙ ۽ نفرت ۾ باهه وانگر ڳاڙهو ٿي ويو. اکين ۾ تانڊا ڀرجي آيس. وات مان تندور وانگر شعلا نڪرڻ لڳس. ڪپڙا ڦاڙي ڍيو وانگر ڊانهون ڪندو صفن کي چيريندو جيڪو سامهون آيس ان کي ماريندو هڪڙي پهاڙ وانگر نڪتو. ڪلهي تي ڏيڍ مڻ جي ڪمان، ننهن کان چوٽي تائين لوهي زره ۾ بند. گجندو ڌوڪيندو نازل ٿيو. ائين پئي لڳو جڻ ڪنهن طوفاني ديو کي لوهي چار ۾ جڪڙي ڇڏيو آهي. امام عليه السلام جو انهيءَ مصيبت کي قاسم عليه السلام ڏانهن وڌندي ڏٺو ته سموريون اميدون دم ٽوڙي ويون. وڏيءَ حسرت مان عباس عليه السلام کي فرمايائون:

”بس ادا قصو ختم لڙائي ختم ٿي وئي. حسن عليه السلام جو ٽيتر ٻچو هاڻي شهيد ٿيڻ وارو آهي. موت جو پوت ان ڏانهن وڌي رهيو آهي. منهنجي ٻچڙيءَ جو سهاڳ بس ڪجهه گهڙين جو مهمان آهي. پوءِ قبلي ڏانهن منهن ڪري دعا لاءِ هٿ مٿي ڪنيائون: ”اي زمين ۽ زمان جا خالق، پاڪ ذات وارا رب، تون جيڪو دنيا جو رکوالو آهين، منهنجي قاسم کي ارزق شامي، جي شر کان بچاءِ، رحيم ۽ ڪريم آهين، ان کي بچاءِ جو منهنجي شهيد پيءُ جو ٻچڙو آهي. معصوم ڪنوار جي اميدن جو سهارو آهي. پروردگار رحم ڪر. مان توکان حسن لاءِ ابدي حياتي ڪونه ٿو گهران. بس ڪين انهيءَ بگهڙ جي هٿان موت نه ڏي.“

هيڏانهن امام عليه السلام جي دل مان نڪتل دعائون خدا جي بارگاهه ۾ پهتيون، بدبخت ارزق شامي هوڏانهن قاسم عليه السلام ڏانهن وڌيو ۽ گجگوڙ ڪندي چيو:

”اي اسڪولي چوڪرا! هوشيار ٿي، مان ديون جي اولاد کي به چپٽيءَ سان مهتي سرمو بڻائي چڪو آهيان. منهنجي هڪڙي ٽهري نظر سان لشڪر جا لشڪر رستي جي ڌوڙ ٿي ويندا آهن. مان اهو ٽهرو آهيان جنهن کان ڪير به بچي نٿو سگهي.“

قاسم عليه السلام ڪندي للڪاريو:

”اجائي لٻاڙ نه هئا! الله ڊاڙ هڻندڙن کي پسند ڪونه ڪندو آهي. غرور ۽ تڪبر جو ڪنڌ هميشه هيٺ هوندو آهي. مان ننڍيءَ عمر جو سهي، مگر منهنجو يقين ۽ ايمان تو جهڙي فاسق ۽ گمراه کان گهڻو

مٿانهون آهي، مان ان امام عليه السلام جو پرستار آهيان، جيڪو حق جي لاءِ سر سان ڪفن ٻڌي آيو آهي. وڏو وات ڦاڙي ڪن نه ڪاءِ، ڪجهه مڙسي اٿئي ته هٿ ڏيکار اسان به ته ڏسون ته تون ڪهڙي راند جو کيڏاري آهين. ڪير وڏو آهي ۽ ڪير ننڍو اها هاڻي ئي خبر پئجي ويندي“

ارزق شاميءَ ڪاوڙ مان پيڪي ڏئي حملو ڪيو. قاسم عليه السلام گهوڙي کي بس هڪڙو قدم چوريو، گهوگهٽ سر ڪندو پاسي کان نڪري ويو. قاسم علي السلام وري ٽهڪ ڏنو.

”تنهنجي ٽولهه تنهنجي لاءِ مسئلو ٿي ڪري ڏس ته تنهنجي بار جي ڪري تنهنجي گهوڙي جي چيلهه جهڪندي ٿي وڃي. ڪجهه سنڀالينس، ڪٿي تو سان گڏ گهوڙو ويهي نه وڃي. ان غريب مٿان ڪيترن لاشن جيترو وزن آهي. هڪڙو ته تنهنجو پنهنجو بار مٿان وري زهر ۽ هٿيارن جو وزن ۽ سڀني کان وڌيڪ تنهنجي سر تي جو موت سوار آهي، ان جو وزن، توبه توبه، تون بس بار ئي بار آهين.“

پهرين ئي مقابلي ۾ نوجوان قاسم جي هوشيارِي ۽ ارزق شامي جي ٿلهي بيڊولاڻپ جو فرق ظاهر ٿي ويو. تلوار هٿ مان ڪري پري وڃي پئي. ان چڙ مان نيزو بلند ڪيو. قاسم جي ٻه مُنهنين تلوار جي هڪڙي ئي وار سان هڪ مان ٻه ٿي ويو.

هاڻي ارزق ڪمان سنڀالي ۽ تيش ۾ اچي تير چڪڻ لڳو. قاسم بن حسن عليه السلام جي تيرن کان به تيز نظر جو تاب سهي نه سگهيو. حواس خطا ٿي ويس، هٿ ڏڪي ويس ۽ تير ڪري پيس. قاسم عليه السلام ان کي چيڙائڻ لاءِ وري ٽهڪ ڏنو.

”اڙي بيوقوف تون ته صرف گوشت جو وزني ٿڪرو آهين. ڪمبخت ورزش لاءِ اٺ ويهه ڪندو ڪر ته جيئن اها چرٻي ڳري“

غيض ۽ غضب مان ارزق شاميءَ جون اکيون ٻاهر نڪري آيون. قاسم عليه السلام جي چيڙائڻ ڪري تنگ اچي ويو. ان جي پنهنجي فوج جا سپاهي به چپن ۾ مرڪي رهيا هيا. اهي ان پليٽ کي هڪڙي ننڍڙي عمر واري چوڪري جي هٿان خوار ٿيندو ڏسي دل ئي دل ۾ خوش ٿي رهيا هيا. ڪميٽو بس ائين ئي ٻين تي رعب ڪندو هو. پنهنجي ٽولهه

جو رعب ڄمائيندو هو اڄ ڀول پڌرا ٿي رهيا هيس ته سڀني کي مزو اچي رهيو هو.

امام حسين عليه السلام جي خيمن مان ننڍا وڏا جهاتيون پائي اهو تماشو ڏسي رهيا هيا. ڪيڏو ڪرتب باز آهي، رڇ کي ٽڪٽڪي جو ناچ نچائي رهيو آهي. ابو الفضل عباس عليه السلام به گهوڙو وڌائي اڳتي اچي ويا ۽ وڏي مزي سان انهيءَ دلچسپ ۽ کل ڏياريندڙ لڙائيءَ جو مزو وٺڻ لڳا. زبان مان هر هر نڪري ٿي ويس:

”سبحان الله، واه، منهنجي جان قاسم مرحبا. ها اهو ئي موقعو آهي. شاباس، ساڃي پاسي کان.“

قاسم عليه السلام تلوار لهرائي ۽ ارزق جو ساڄو ڪن ڦهڪو ڪري ڪريو. هر پاسي کان تهڪ اچڻ لڳا. پريشاني جي باوجود ابن سعد پنهنجي ڪل روڪي نه سگهيو. ان کي يقين هو ته بس گهڙي ڪن پر ارزق چوڪري کي ڪول وانگر مهڻي ڇڏيندو. هڪڙو ڪن ڪڇجي ويو ته ڪهڙي خرابي آهي، پهلوان جو ڪو حسن ڪونه گهٽجي ويندو. راند ٿي ته آهي بس هن پهلوان جو دماغ ٺيڪ ٿي ويندو. خدا ڄاڻي پنهنجو پاڻ کي ڇا ٿو سمجهي.

ارزق چنگهي رهيو هو. پنهنجن ٽي فوجين جا تهڪ ٻڏي ڪاوڙ مان اڃا به وڌيڪ ايتا سبتا وار ڪرڻ لڳو. گهوڙوان جي بار کان ڪپڙو ٿيندو پئي ويو. ڪيترا پيرا ائين لڳو ته هاڻي اجهو ڪريو ٿي ڪريو. ڪڏهن هڪڙو هٿيار ٿي ڪنيائين، ان کي بيڪار سمجهي پيو ٿي چڪي ورتائين، مگر جڏهن پيو ڪن به ڪٽجي ڪري پيو ته ڪل به ڦڪي پئجي وئي. ڪجهه هٿيلن تهڪن کانسواءِ هر ڪو وات بند ٿي ويو. ابو الفضل عباس آواز ڏنو: ”تن ڏينهن جو بکيو ۽ اڃارو آهين. بس ڪيل ختم ڪر.“

”اوستاد جيڪو حڪم.“ قاسم جي تلوار چمڪات ڪيو ۽ توريل تڪيل هڪڙي ٿي وار سان هڪڙي پيل پاوي جا ٻه ٽڪرا ٿي ويا.

”مبارڪ هجيو.“ امام عليه السلام جي خيمي مان صدا بلند ٿي. خوشي مان عباس عليه السلام کان ڳوڙها وهي پيا.

”چاچا سائين، توهان جي دعا آهي. توهان جهڙا اوستاد هجن ته توهان جا اهڙا شاگرد ڪامياب ڪيئن نه ٿيندا. جڏهن پنيءَ تي پنهنجي امام ﷺ جو هٿ هجي ته سوپ لازمي قدم چمندي آهي. چاچا سائين، ڏاڍي اڃ آهي، ڪاش ٻه ڍڪ پاڻي ملي وڃي. پوءِ ڏسو ته اهي لکين ماڻهو مٽي ٿي وڃن.“

ارزق جهڙي پهلوان کي ڪرندو ڏسي، يزید جي فوج تي راکاس گهمي ويو. مذاق ئي مذاق پر ڳالهه ڪٿان کان ڪٿي پهچي وئي. سڀني جا هوش گم ٿي ويا، چرڪي بيوقوفن وانگر هڪٻئي جو منهن ڏسڻ لڳا. ابن سعد غيظ ۽ غضب مان تاندن وانگر ٻرندي گاريون ڏيڻ شروع ڪيون:

”نمڪ حرامو، بزدلو، ڪهڙو بيٺا منهن ڏسو. اهو چوڪرو باهه جي چٽنگ آهي. هڪڙو هڪڙو ٿي انهيءَ جو مقابلو ڪندا ته توهان سڀئي گجر موريءَ وانگر ڪپجي ويندا. سڀئي گڏجي حملو ڪريو. هڪدم يلغار ڪريو.“

”مگر اهو ته عربن جي جنگي اصولن جي خلاف آهي، اڪيلي تي وار ڪرڻ انتهائي بزدلي آهي.“ سپاهيءَ چيو.

”ڇا توهان کي پنهنجي بزدليءَ پر اڃا ڪو شڪ آهي. ڇا اهو ثابت ڪو نه ٿي ويو آهي ته توهان چسا ۽ ڊڄڻا آهيو بس جنگي اصول رکو پنهنجي کيسي ۾ ۽ جيڪڏهن پنهنجي سر جو خير گهرو ٿا ته هڪدم گڏجي حملو ڪريو. فڪر چوڻا ڪريو سڀني جو ڌيان هن تماشي ڏانهن آهي. هوڏانهن ڏسو اسان جي بڙجي بردار ٽولي امام جي خيمن تي پٺيان کان حملو ڪري ڏنو، بس گهڙي کن پر قصو ختم ٿي ويندو.“

اهو چئي ابن سعد تلوار سان خيمن ڏانهن اشارو ڪيو. خيمن تي پٺيان کان حملو! زنانن خيمن تي. جيئن ئي قاسم ﷺ انهي ڌوڪي ۾ اچي پئي ڦيرائي ته ابن سعد جي خاص دستي ان تي حملو ڪيو.

ابوالفضل عباس ﷺ قاسم ﷺ جي فتح ۽ ارزق جي پوئتي هٽڻ ۽ قتل جي خوشخبري ٻڌائڻ امام ﷺ جي خيمي ڏانهن وڃي رهيو هو. گوڙ ٻڌي موٽيو مگر ڪم تمام ٿي چڪو هو. قاسم بن حسن ﷺ جي

سواريءَ جي پني خالي هئي. ڪجهه به نظر نٿي آيو. مٽي ۽ ڌوڙ سان آسمان ڪارو ٿي رهيو هو. هزارين تلوارون چمڪي ساڳي ئي نشاني تي ڪري رهيون هيون. رت ۾ ٻڏي آيون ٿي رهيون هيون. امام عليه السلام پريشان ٿي ميدان ۾ نڪري آيا. انهن کي خالي هٿين پنهنجي طرف ايندو ڏسي حيرت ۾ ورتل سپاهي پني ڏٺي پڳا. هڪدم سڀني وري پٺتي هليا ويا. آدم خور گجهن وانگر پري وڃي مڙي مڙي ڏسڻ لڳا.

ڌوڙ ويهي وئي ته امام عليه السلام ڏٺو قاسم عليه السلام گهوڙن جي سنبن سان چڪنا چوڙ ٿي، واريءَ ۾ پورجي ويو آهي. سڪرات جي حالت ۾ ڪرڙيون هڻي رهيا آهن. سڪل چڙن تي ڪنڊا ٿيل زبان لٽڪي پئي آهي. جهڪي ان جي منهن سان منهن ملائي ٻارن وانگر روئڻ لڳا. بيحال ٿيل ٻار آخري هڏڪي پري ۽ هميشه لاءِ سمهي رهيو. قاسم عليه السلام جو لباس ليڙون ليڙون ٿيل هيو جسم ۽ چهري تي گهوڙن جي نعلن جا گهرا نشان هيا.

جڏهن امام عليه السلام لاش کڻي خيمي طرف آيا ته فضا رضي الله تعاليٰ عنها چرين وانگر دانهون ڪرڻ لڳي:

”اي بيبيو! ڪنهن کي ڀردو ڪرڻو هجي ته اها پري ٿي وڃي. گهٽ خير سان سڀج لاءِ اچي رهيو آهي. اي ڇوڪريون، ڪنوار کي وٺي اچو. ڪهڙيون لاڙواڙو پيئون آهن. گهٽ پاءُ جي مٿان پلو وجهو. اي ڪنوار جي امڙ، اي بيبي ڪٿي ويئي آهي. ڏاج کڻي اچ.“ ٻيڙي فضا رضي الله تعاليٰ عنها ڳالهائيندي ڳالهائيندي هڪدم ماٺ ٿي وئي. ڦاٿل اکين سان رت ۾ ٻڌل لاش کي ڏٺائين ۽ امام عليه السلام جي قدمن ۾ ڪري بيهوش ٿي وئي.

امام عليه السلام قاسم جي لاش کي پاڇائي جي سامهون رکيو. پوءِ پيٽ کي چيائون:

”وڃ زينب، بدنصيب ڌيئري کي وٺي اچ. چئجان هن وقت اسان کان ڪهڙو شرم؟ گهٽ جو آخري ديدار ته ڪري وٺ.“

ايتري ۾ سڪيند دانهن ڪئي: ”بابا سائين، ڪبري پيٽ ته الله کي پياري ٿي وئي. ان جو دم نڪري ويو.“

قاسم ﷺ جي امڙ اوندهين اکين سان پت جي لاش کي ٽڪي رهي هئي. تن ڏينهن جي اوجاڳي، بک ۽ اڃ، چئني طرفن کان واکو ڪندڙ موت حواسن تي وڃ ڪيرائي ڇڏي عجيب عجيب ڳالهين ڪرڻ لڳي.

”قاسم، منهنجا شهزادا اٿ، تنهنجي چاچي امان ڇا سوچيندي منهنجا لال اُٿ، ڪنوار جي پنيءَ تي هٿ رکي درود شريف پڙه. قربان وڃانءِ اهڙي بيهوشي جي ننڊ به سٺي ڪونه آهي. پت پاسو ته بدلاءِ چنڊ، مون ڏانهن ته ڏس. الله ڪنوار جو به خيال ڪونه اٿئي.“

ڪبري رضي الله تعاليٰ عنها جو گهوٽ جو لاش ڏٺو ته اندر مان دل ڌاريندڙ آه نڪتس ۽ قدمن ۾ سر جهڪائي چيائين:

”شهانشاه خطا معاف ڪريو. انهيءَ ڪم بخت شرم کي باهه لڳي، موڪلائڻ وقت لفظ به زبان مان ڪونه نڪتو. الله مگر ايتري سخت سزا، بس ايترو چئو بدنصيب ڪبري وڃ، توکي معاف ڪري ڇڏيو.“

بانورضي الله تعاليٰ عنها دل کي قابو ڪيو. ٻچڙي کي سيني سان لڳائي اکيون بند ڪري ڇڏيائين.

”واه شهزادا، ڇا قبر ۾ سمهڻ لاءِ گهوٽ ٿيا هيا. قاسم وڏي بي واجبي ڪئي اٿئي. منهنجي ننڍڙي ڪنوار ٻچڙي کي روئيندو ڇڏي پاڻ هليو وئين.“

امام ﷺ ڏک ۽ پيڙا کان بيحال ٿيل نياڻيءَ جي مٿي تي هٿ رکيو. اها سندن قدمن تي ڪري پئي.

”بابا، مان ڪيڏي بدنصيب آهيان.“

”نه پٽ، تون خوش قسمت آهين. قاسم جهڙا مڙس نصيبن وارن کي ئي ملندا آهن. ڀلا سوچ جيڪڏهن تنهنجو مڙس ظالمن جي فوج جو هڪڙو فرد هجي ها ته ڇا تون پنهنجي سهاڳ تي فخر ڪرين ها.“

”نه بابا، اهڙي وڏي خراب دعا نه ڏيو. مگر قاسم کي ڪاري لباس کان نفرت هئي. ان کي ڳاڙهو رنگ پسند هو. مان ڪارا ڪپڙا ڪيئن پائينديس. نه نه اهي چوڙيون نه پڇو قاسم انهن کي چمي ڏني هئي. هاءِ ابن حسن! توکان اهڙي بيوفائي جي اميد ڪونه هئي.“

اي موت مون تنهنجو ڇا بگاڙيو هو جو

تون منهنجي زندگي جون سڀ بهارون ڪسي ورتيون.  
مون ته ڪڏهن ڪول ڪي به ڪونه ماريو آهي.  
پوءِ چو مان جيئري مري ويس!

قاسم ابن حسن ؑ جي موت امام ؑ کي جيئري ماري ڇڏيو. ڀاءُ  
ڀٽ کي ان جي پناهه ۾ ڏني. اهو سوچيو هوندو ته ان جي زندگي  
سنورجي ويندي امام ؑ ان کي اولاد وانگر پاليو. سٺي تعليم ڏنائين.  
لڙائي جو فن سيکاريائين، پوءِ پياري ڏي به ان سان پرڻايائين.  
آخر ۾ موت به انهن جي ڪري آيس!

دل تي ڏڪن جا پهاڙ هيا. ڪنڌ جهڪايون پنهنجي خيمي ۾ ويٺا  
هيا. ڪيترا خيما ويران ٿي ويا. ڪربلا جو ميدان پيارن جي لاشن سان  
ڀرجي ويو. بس هڪڙو عباس رهجي ويو آهي ۽ هڪڙو ڀٽ علي  
اڪبر. ٻيو ڀٽ به تقريبن موت جي بستري تي آهي، جنهن کي لڙائي  
ڪونه ڪاڌوان کي مرض نپوڙي ڇڏيو. سادات جو خاندان ڦرجي ويو.  
اڃ ۽ بڪ جي ڪري بدن ۾ ڏڪڻي هين. مرجهايل چهرا، سڪل  
چپ، سيني ۾ دم گهٽجي رهيو هو. درد کان دل ٻڏي رهي هئي. وارن تي  
مٿين مٽي، هٿن تي پيارن جو خون، ڇا خود اهو ڪو موت کان گهٽ  
آهي. دوستن ۽ عزيزن جارت ۾ ٻڌل لاش ڪئندي ڪئندي ڪلهه ٽڪجي  
ويا هيا. گهڙي گهڙي هر فرد سان گڏ مرڻو ٿي پيو.

هيڏانهن عباس ؑ افسوس مان هٿ ملي رهيو هو. هوڏانهن علي  
اڪبر جي دل ۽ جگر خاڪ ٿي رهيا هيا. زندگي عذاب ٿي وئي هئي.  
ڪلهن تي سر بار لڳي رهيو هو. عباس ؑ گهريو ٿي ته پهريائين اهو  
امام ؑ تان قربان ٿئي، مگر علي اڪبر ضد ڪري رهيو هو ته نه امام ؑ  
کي عباس ؑ پٽن کان به وڌيڪ پيارا آهن. ٻيو ته اهي علم بردار آهن.  
علم جو جهڪي وڃڻ شڪست جي نشاني آهي. امام ؑ جي جان ۾  
جيستائين ساهه آهي، اهي هارائي نٿا سگهن، علم جهڪي نٿو سگهي.  
عباس ؑ چئي رهيا:

”نه، علي اڪبر، سجاد جي حياتيءَ جو ڪهڙو ڀروسو علي اصغر  
به انهيءَ اڃ جي شدت کي ڪيستائين برداشت ڪري سگهندو. ڏني



وئي تون ئي هڪڙو آمين. تو کي جيئڻو پوندو ورنه منهنجي آقا جو نسل ختم ٿي ويندو. تنهنجو غم ان کي جيئڻي ئي ماري وجهندو.“

”هن دنيا ۾ هاڻي اسان جي نسل جو ڪوئي ٺڪاڻو ڪونه آهي. مان انهيءَ معاملي ۾ وڏو خودغرض آهيان. خدا ڪري مان انهن جو غم نه ڏسان. بابا پنهنجي هٿن سان مونکي قبر جي حوالي ڪن. اهائي منهنجي آرزو آهي.“

”سبحان الله! ڪهڙي ته سٺي دعا ڪري رهيا آهيو. ڇا اڃا ڪا ڪسر باقي بچي آهي. توهان جي موت جو داغ به سهڻو پوندو؟ اسان جي خيال ۾ ته توهان هاڻي اسان کي ويڃڻ ڏيو. توهان جهڙا جوان وڃن ۽ اسان توهان جو ڏک سهڻ لاءِ جيئنڊا رهون. هاڻي هن ڪراڙي وجود ۾ برداشت جي طاقت ڪونه رهي آهي. اسان کي ويڃڻ ڏيو. اسان هاڻي گهڻو ٽڪجي پيا آهيون. هاڻي اسان کان زندگي جو بار کنيو نٿو وڃي.“

”اهو ته هرگز ڪونه ٿيندو. اسان جي هوندي توهان جو وار به ونڱو نٿو ٿي سگهي.“

پنهجي هڪ زبان تي چيو. ايڏي پريشانيءَ جي باوجود امام عليه السلام مسڪرائڻ لڳا.

”توهان سمجهو ٿا ته توهان ٻئي شهيد ٿي ويندا، پوءِ به اسان زندهه رهنداسين. توهان ٻئي اسان جي جان آهيو. توهان کان پوءِ اسان کي زندهه انسانن ۾ شمار ڪرڻ ظلم ٿيندو توهان پنهنجي موت اسان جو موت هوندو.“

”آقا، معاف ڪجو. مان نافرمانيءَ تي مجبور ٿي پوندس. عباس زندهه هجي ۽ حسين ڏانهن ڪير ميري نظر سان ڏسڻ جي جرئت ڪري آقا جلدي ڪريو اسان مان هڪڙي کي اجازت ڏيو دشمن جون فوجون بيچين ٿي رهيون آهن. ڪٿي بي حياتي تي نه لهي اچن ۽ اسان کي غافل ڏسي زنانن خيمن تي حملو ڪري ڏين.“

”پيارا، مگر سوال اهو آهي ته مان توهان پنهنجي مان ڪنهن کي اجازت ڏيان؟ فيصلو ڏاڍو ڏکيو آهي. عباس تون شير خدا جي امانت آهين. ڄمڻ سان ئي توکي انهن منهنجي جهوليءَ ۾ ڏئي ڇڏيو هو ۽ فرمايو هو. حسين وٺ، هي تنهنجو آهي.“

”جي آقا! دنيا ۾ جڏهن مون پهريون دفعو اک کولي ته توهان جوئي چهرو انور نظر آيو توهان جي جهولي ۾ ويهي بزرگن جا ڪارناما ٻڌا. توهان جي آگر پڪڙي دنيا ڏني. توهان پڙهايو لکايو ۽ لڙائيءَ جي فن سکڻ ۾ مدد ڪئي. مون سدائين توهان کي پنهنجو والي وارث بلڪ آقا مڃيو.“

”عباس، مونکي خبر آهي ته جيڪڏهن تون منهنجي چوڪيداري نه ڪرين ها ته مون کي ڪڏهوڪو ختم ڪيو وڃي ها. اها منحوس لڙائي مون تنهنجي آسري تي وڙهي آهي ۽ ان کان علاوه توکان پوءِ هن علم جي نشان کي ڪير برقرار رکندو؟ عورتن ۽ ٻارن کي به بس تنهنجوئي آسرو آهي.“

اوچتو عورتن ۽ ٻارن جي خيمن مان روج راڙي جون دانهون بلند ٿيڻ لڳيون، عباس عليه السلام تڪڙو ٻاهر ويا. هڪدم پوئين پيرين موٽيا. ان جو ساهه قوڪيل هو اڪيون لڙڪن سان ڀريل هيون.

”آقا! مان جنگ جي ميدان ۾ وڃڻ لاءِ اڳ ڪڍڻ نٿو گهران، مگر مون کان هاڻي ٻارن جي اڃ ڏني نٿي وڃي. ڪجهه به نٿي سڀ کان پهريائين پاڻي آڻڻ جي ڪوشش ڪرڻي پوندي.“

”مگر ادا، درياه تائين پهچڻ لاءِ رت جي درياه کي پار ڪرڻو پوندو.“

”آقا! سمجهان ٿو مگر ان کان سواءِ ڪو چارو به ته ڪونه آهي. خدا واسطي مون کي وڃڻ جي اجازت ڏيو. ٻارن جو روئڻ ۽ سڏڪڻ مون کي پاڳل ٿو ڪيو ڇڏي. مان لڙائي جي ارادي سان ڪونه ٿو وڃان. ٻارن لاءِ پاڻي ڪٿي اچڻ لاءِ وڃڻ ٿو گهران. شايد انهن کي رحم اچي وڃي ۽ مان پاڻي آڻڻ ۾ ڪامياب ٿي وڃان.“

”ادا، اهو توهان جو وهم آهي، ٻيڙن کان ٻيڙ گهرڻ جي تمنا ٿا ڪريو. ٻارن جي حالت ته مون کان به نٿي ڏني وڃي. اهي سون چاندي ڪونه ٿا گهرن. قارون جو خزانو نٿا گهرن. بس نڙي آلي ڪرڻ لاءِ لپ ڪن پاڻي جي گهرج اٿن. مان ڪهڙو امام آهيان جو انهن جي ايتري ضرورت به پوري ڪرڻ جي طاقت ڪونه آهي. مگر عباس، ڪهڙو نه سنوٿي ته هاڻي اسان وڃون، قصو ختم ٿئي. اسان جي خون سان انهن جي اڃ ختم ٿي ويندي، تون ۽ علي اڪبر باقي بچيل خاندان کي وٺي ڪاٿي پري هجرت ڪري وڃجو.“

”بابا سائين، اسان جو قسم نه ٿوڙايو. ڇاڇا ڪي نه ته مون ڪي پاڻي کڻي اچڻ جي اجازت ڏيو.“

علي اڪبر پير پڪڙي ورتا.

”مان ان کان اڳ به پاڻي آڻي چڪو آهيان. مان واعدو ٿو ڪريان ته پاڻيءَ جي لاءِ لڙائي ڪو نه ڪندس. انهن جي سامهون هٿ ٻڌي خيرات گهرندس. علي اڪبر تون خيمن جي پهريداري کان به غافل نه رهجان. لعنتين کي خبر آهي ته ظلم ۽ ستم جي لاءِ رستو صاف ٿي چڪو آهي. آقا، انهيءَ بحث ۾ قيمتي وقت برباد ٿي رهيو آهي. خدا جي واسطي مون کي اجازت ڏيو.“

”ادا وڃو توهان کي الله جي حوالي ڪيو. پاڻي آڻڻ جو ته بهانو آهي. توهان وڃو ٿا ۽ اسان روڪي نٿا سگهون. يا الله، مجبوريءَ جي به ڪا حد ٿيندي آهي.“

جيئن ئي خيمن ۾ اها خبر پهتي ته ابوالفضل عباس کي اجازت ملي وئي آهي ۽ اهي پاڻي جو بندوبست ڪرڻ لاءِ وڃي رهيا آهن ته اڌو مثل جسمن ۾ ساهه پئجي ويو. ڪيترو وڻندڙ لفظ آهي ’پاڻي‘، غش ٿيل ٻار به چرڪ ڀري اٿيا. مثل جسمن ۾ صرف پاڻي جي نالي سان ئي ساهه پئجي ويو. ٻار لوٽا، گلاس، گهگهيون کڻي چئني طرفن کان عباس ﷺ کي وڪوڙي ويا.

”ڇاڇا سائين، هاڻي ته آواز به ڪونه ٿو نڪري زبان ايڏي خشڪ ٿي وئي آهي جو تارون به چلجي رهيو آهي.“ ننڍڙي سڪينه ان جي گوڏن ۾ منهن رکيو.

عباس ﷺ جي زندگي جي ساڻياڻيءَ جوان جي ويڙج جي خبر ٻڌي ته نهنن کان چوٽيءَ تائين ڏکي وئي. فضا رضي الله تعاليٰ عنها کي ڪن ۾ چيائين:

”ڇا ملڻ کان سواءِ هليو ويندو؟ الله! وڃي چئوس ته توهان جو پٽ توهان کي ياد ٿو ڪري. منهن ڏيڪاري وڃو. هڪڙو پيرو پيار سان سيني سان ته لڳايو.“

هوڏانهن ٻار آه زاري ڪري رهيا هئا:

”پيارا ڇاڇا سائين، خدا جي واسطي اڃ لاهيو اصغر اڃ ڪري ايترو ته بيحال ٿي ويو آهي جو هاڻي روئي به نٿو سگهي. هاڻي ته اڃ ڪري هنيانءُ توفائي.“

”منهنجا ڀڄڙا، بس ٿوري دير وڌيڪ صبر ڪريو پوءِ ڍؤ ڪري پاڻي پئجو توهان جي دل وندرائڻ لاءِ ڪونه ٿو چوان. توهان جي سر جو قسم اسان پاڻي وٺي ئي موٽنداسين.“

هوڏانهن زال پريشانيءَ ۾ بيٺي ڪنٺي مان ڏکي رهي هئي. شرم وچان مڙس ڏانهن نظر کڻي ڏسڻ جي به همت ڪونه هيس. ويڙ واري کي روڪي به نٿي سگهي. عباس عليه السلام آيا ۽ چيائون:

”اهي وار ڇو کولي ڇڏيا اٿئي؟ تون روئي رهي آهين؟ هاڻي کان ئي اسان جو سوڳ ملهائڻ لڳي آهين؟ واللہ، اڃا اسان جيئرا آهيون. تو کي ڏسي ٻارڙو به هيسجي ويو آهي. ڇو انهيءَ بڪايل ۽ اڃايل کي تڙپائين ٿي. تون هڪڙي بهادر سپاهي جي زال آهين. دل وڏي ڪر، ڳوڙها ته اگهي ڇڏ. ڇا انهيءَ روڻهارڪيءَ صورت جي تصور کي اکين ۾ ويهاري الوداع ڪنديئن. ٻين ڏانهن ڏس، گلن جهڙن عون ۽ محمد کي ياد ڪر. ڏس ته منهنجي آقا جي نياڻي فاطمه ڪبري ڪيڏي همت واري آهي. ان جو ته ڪنهن سڏڪو به ڪونه ٻڌو آهي. امام سائين هونئن ئي گهڻو گهٻريل آهن، تو کي روئيندو ڏٺائون ته اڃا وڌيڪ بي حال ٿي ويندا. تو کي ته پنهنجي نصيب تي ناز ڪرڻ گهرجي. تنهنجو عاشق مڙس ڪهڙي عظيم مقصد لاءِ جان جي بازي لڳائي رهيو آهي. اڃان لاءِ پاڻي وٺي اچڻ لاءِ وڃي رهيو آهي.“

گهر واريءَ جا سڏڪا ڪونه رکيا. عباس عليه السلام ان جو هٿ پڪڙي ڀرسان ويهاريو.

”تون چئين ته مان ۽ تون لڪ ڇپ ۾ پئئين رستي کان پنهنجن ٻارن کي وٺي نڪري وڃون. انهيءَ هنگامي ۾ ڪنهن کي به خبر نه پوندي.“

”ڇا الله تعاليٰ کي به خبر ڪونه پوندي؟“

”ان طرف کان اسان آرام سان شام پهچي وينداسين.“

”شام؟“

”اتي شهنشاه جي دربار ۾ وڏا وڏا انعام ۽ عهدا ملندا. تون شهزادين وانگر رهنديئن، عيش ڪنديئن.“

”خدا نه ڪري تهنجا دشمن وڃي بادشاهن جي دربار ۾ انعام حاصل ڪن. خدا اسان جي امام سائينءَ جي عمر وڌي ڪري اهي ئي بادشاهن جا بادشاه آهن، انهن جي قدمن ۾ موت ئي بلند ترين عهدو آهي. توهان اهي ڪهڙيون ڳالهيون ڪرڻ لڳا آهيو.“

گهرواري سڌا ڪا پري روئڻ لڳي. ”شام جي دربار جي انعامن جي مقابلي ۾ مونکي بيوهه ٿيڻ منظور آهي.“

عباس ؑ گهرواري کي ٻار سوڌو پاڪ ۾ پري ڇڏيو.

”جان من، مان ته توکي آزمائي رهيو هيس.“

”اهڙي آزمائش تي ڏوڙ وجهو ڇا مان توهان جي رتبي کي ڪونه ٿي سڃاڻان. منهنجي مٿان اعتبار ڪونه اٿو جو آزمايو ٿا. ڇا ڪريان، دل عجيب ٻڌڻ ۾ آهي. توهان علم بردار آهيو امام ؑ جا خاص مشير آهيو ته مان به انهن جي ٻانهي آهيان، مگر دل ڪمزور ٿي وڃي ٿي، وهڻ ستائين ٿا، پاڇولا ڏيچارين ٿا، مان توهان کي هاڻي ڪونه روڪينديس، ويڃو ۽ پاڻي آڻيو ٻارن جو سامهون ڪري رهيو آهي.“

عباس ؑ تڪ ٻڌي پنهنجي زندگي جي ساڻياڻي کي ڏٺو. ماڻهن جي زور ڀرڻ تي به ان ٻي شادي ڪونه ڪئي هئي. گهڻيون شاديون ڪرڻ جو رواج عام هو مگر عباس ؑ کي پنهنجي زال سان عشق هو. عورتن ڀاڙ ان ڏانهن شاديءَ جا پيغام موڪليا، پر ان ڪنهن ڏانهن به ڌيان ڪونه ڏنو. شايد انهيءَ ڪري به جو امام ؑ ۽ ان جي مقصد سان ايترو عشق هيس جو زندگي جي مڙني ضرورتن کي پني ڏئي چڪا هيا. کائڻ پيئڻ، اٿڻ ويهڻ اهو سڀ ان زندگي جي تسلسل کي قائم رکڻ لاءِ برداشت ڪري رهيو هو جيڪا ان امام ؑ جي خدمت لاءِ وقف ڪري ڇڏي هئي.

هي اهو زمانو هو جڏهن عربن ۾ سڀ رشتا ناتا ٽٽي رهيا هيا، دولت ۽ طاقت جي حاصلات پنهنجي پراڻي جي فرق کي مٽائي ڇڏيو هو سڀ مطلب جا غلام ٿي ويا هيا. عباس ؑ جي اها بي لوث محبت، جيڪا ان کي پنهنجي پيءُ ۽ پوري خاندان وارن سان هئي، هڪڙي

عجيب ڳالهه ٿي لڳي. ٻارپڻي کان ٿي پنهنجي پرائي، هر ڪنهن جي ڏک درد ۾ شريڪ ٿيڻ جا عادي هيا. خاص ڪري ڪمزورن، ڪراڻن، عورتن ۽ ٻارن تي تمام گهڻو مهربان هيا. انهن کي پريشان ڏسي بيقرار ٿي ويندا هيا. محنت ۽ تڪليف برداشت ڪرڻ جا عادي هيا. پنهنجي والد سڳوري سان باغ ۾ پوکي راهي جي ڪم ۾ وڏي دلچسپي وٺندا هيا.

جڏهن امام حسين عليه السلام سڱ گهرڻ لاءِ ان جي ساهرن ۾ ويا ته ڳالهه ٻوله دوران عباس عليه السلام جي عادت ۽ خصلتن جي باري ۾ چيو:

”وڏو لاجواب انسان آهي، مگر ڏاڍو ڪاوڙيلو آهي. خدا ان جي غصي کان بچائي. باقي ائين ته ڏاڍو مسڪين ۽ رحم دل طبيعت وارو آهي، ان جي دوستي الله جي رحمت آهي.“

سڀ وصفون آهن، الفت آهي، مروت آهي، وفا آهي، غصو منهنجي عباس جو مگر قهر خدا آهي.

ماڻهن چيو:

”اها ڪهڙي گجهارت آهي. ڪاوڙيلو به آهي ۽ رحم دل طبيعت وارو به، يعني هڪ ئي وقت باهه ته برف به؟“

”جي، اها گجهارت ئي عباس آهي.“ امام عليه السلام مرڪي چيو.

جڏهن عباس ابن علي عليه السلام گهرواريءَ جي خيمي مان نڪتا ته اها بيهوش ٿي بانورضي الله تعاليٰ عنها جي قدمن ۾ ڪري پئي. عباس عليه السلام ٻانهن سان ڳوڙها اگهيا ۽ پوئتي ڏسڻ کان سواءِ قدم خيمي کان ٻاهر رکڻ تي گهريائين ته هڪي بيهي رهيا.

ڏٺائين ته وڏي پيڻ زينب سلام الله تعاليٰ عليها رستو روڪيون خيمي جي پردي سان چنبڙي ويئي آهي.

”مون کان موڪلائڻ کان سواءِ وڃي رهيو هئين.“ شڪايت ڪيائين.

”توهان کي ٿي ته ڳولي رهيو هوس ته سڀني کان آخر ۾ توهان جي زيارت ڪندس.“

زينب سلام الله تعاليٰ عليها پردي جو سهارو وٺي اُٿيون، پاءُ جي ڀرسان آيون. جبي جون ڪهيون کولي پنهي ڪلهن کي چميون ڏٺائين.

”ابن علي وڃ، الله تنهنجو نگهبان ۽ مددگار آهي!“

عباس ﷺ پيٽ جي پنهني هٿن کي چميو ۽ پيشانيءَ سان لڳايائين. انهن هٿن کيترا دفعا ٽٽڪيون ڏئي ننڊ ڪرائي هيس. اڄ اهي هٿ عون ۽ محمد جي رت سان ڀريل هيا.

عباس ابن علي ﷺ جي اچڻ جي خبر جڏهن ظالمن جي لشڪر ۾ پهتي ته خوف ۽ دهشت جي لهر ڇانئجي وئي.

”هوشيار ٿي وڃو، توهان جو موت اچي رهيو آهي. دوزخ جي عذاب لاءِ سر سان ڪفن ٻڌي ڇڏيو. شير خدا جو فرزند ارجمند اچي رهيو آهي. ڇا ته شان ۽ شوڪت اٿس. ان جي شاهائي دهبدي ۽ جواني جي سونهن جي اڳيان سڄ به شرمائي ٿو جبل ۽ بيابان ڪنبن ٿا. ڪائنات ڪنبي رهي آهي ته سرفروشن جو سردار دليرن جو رهنما، جانبازن جو سرتاج، علم بردار ابن علي ﷺ اچي رهيو آهي.“

انهن کي ڏسي شامي سپاهي ائين ڏکڻ لڳا، جيئن شينهن جي چنبي ۾ ٻڪري! هٿن مان هٿيار ڪري پين، مورچا ٽٽي ويا، صفون ڇڙ وڇڙ ٿي ويون. وحشت مان ڪمان جون رسيون هٿن مان ڇڏائجي وين. تلوارون اڀيون ڪيل، جڏهن بيوقوفيءَ مان پوئتي ڀڳا ته پنهنجن جائن ڪنڌ ڪپيندا ويا، ڪنهن کي به ٻئي جي سڌ نه رهي. پيءُ پٽ لاءِ اوڀرو ٿي ويو. يا خدا هي جنگ هئي يا قيامت؟ ابن سعد گهٻرائجي پنهنجن فوجين کي ڇڙيون ڏنيون:

”بهادرو اهو ڪهڙو غضب ٿا ڪريو مورچا ڇڏي ڀڄي رهيا آهيو. ٻڪ پالڻي ۾ ٻڏي مرو توهان کي شرم نٿو اچي، ايترو خوف ۽ هراس ڇا جو آهي. هي علي جو پٽ آهي، اهوئي علي ابن ابو طالب (ﷺ) جنهن کي اسان ڪيڏو ڪامياب ڏوڪو ڏنو هو جڏهن اسان پيءُ کي ڦاسائي وياسين ته اهو ته صرف پٽ آهي، ٻڪايل اڃايل ۽ بيحال ٿي رهيو آهي. ڪيڏانهن ڀڄي ويندو، ان کي روڪڻ ڪهڙي وڏي ڳالهه آهي؟ هي ان جو ئي پٽ آهي، جنهن توهان جي ابن ڏاڏن کي پيرن هيٺان لتاڙيو هو انهن کي شرمناڪ شڪست ڏني هئائين. بس منهنجا جوانو اڳتي وڌي جنگ بدر ۾ مارجي ويلن جو بدلو وٺو مٽي ۾ ملائي ڇڏيوس. گهوڙن جي سنبن سان ذرا ذرا ڪري ڇڏيوس.“

شیطان جو واٽ ڏيکارين ته لشڪر وارا شامت بڻجي ويا. فوج طوفاني برسات وانگر پلٽجي نهر جي گهاٽ تي حملو ڪيو. چٽڙ وچٽڙ ٿيل بدحواس ويڙهاڪ وري صف بندي ۾ اچي ويا. هيٺ جهڪيل جهنڊا اُڀا ٿي ويا. نيزا مٿن کان به اوچا ٿي ويا. بڙچيون سڌيون ڪري سپاهي دليريءَ سان وڌڻ لڳا. ڏسندي ڏسندي ٻين جي به همت ٻڌجي وئي، گرڙ سڌا ڪري تڪيندا پهلوان اڳتي وڌڻ لڳا.

ابوالفضل عباس عليه السلام وڏي سر واري آواز سان رجز پڙهڻ شروع ڪيو. ”اڪيون کولي غور سان ڏسجو پوءِ واندڪائي ڪونه ملندو. مان شير خدا جو فرزند، امام حسين عليه السلام جو ادنيٰ غلام توهان کان معصوم ٻارڙن لاءِ پاڻي لاءِ منٿ ڪرڻ آيو آهيان. انڪار جي صورت ۾ اها التجا توهان جي حق ۾ موت جو پيغام بڻجي ويندي معصوم اڃايل ٻارن سان توهان جي لڙائي ڪونه آهي. نه اهي توهان جا دشمن آهن، نه انهن کي توهان جي سياست سان ڪو واسطو آهي.“

”اي ابن علي! پاڻي ڪپي ته وقت جي خليفي جي هٿ تي بيعت ڪريو. ورنه تون ته ڇا اڃايل علي اصغر به بانٻڙا پائيندو پاڻي جي آس ۾ ايندو ته جواب ۾ تلوار نيزا ۽ بڙچيون لڳندس. هاڻي به وقت آهي، بيعت ڪري وٺو ۽ درياھ مان جيترو پاڻي ڪپي پري وڃو.“ ابن سعد وڏي واڪي چيو.

”اي بيوقوفن جا سردار خبر به اٿئي ته بيعت جا شرط ڪهڙا آهن، بيعت راضي ۽ خوشي سان ڪئي ويندي آهي. زور زبردستي ۽ مجبور ڪري ورتل بيعت بي معنيٰ هوندي آهي، اهڙي بيعت ڪرڻ وارو گناهگار ۽ وٺڻ وارو بيوقوف آهي.“ عباس عليه السلام جواب ڏنو.

”اسان کي انهيءَ بحث سان ڪو واسطو ڪونه آهي، اسان حڪم جا غلام آهيون، سر جو خير گهروڻا ته پنهنجي امام کي سمجها ۽ ته هٿ ڌرمي ڇڏي ڏئي ۽ سڌي رستي تي اچي وڃي.“

عباس عليه السلام جي ڪاوڙ پنهنجي پوري جلال سان ٻاهر اچي وئي. ”اي ي زيد جا چيلا، زبان سنڀالي ڳالهائ، اسان جي مٿي ۾ نه لڳه اسان جي لڙائي ۽ حملي جي ڌاڪ سڄي دنيا جي دل تي چٽيل آهي. اسان جيڪڏهن گهرون ته پهاڙن کي به ڇڪي سرڪائي ڇڏيون. اي



بدبخت جانور ڪيڏي عبرت جي ڳالهه آهي ته تنهنجا گڏهه ۽ گهوڙا فرات ۾ هنبوڇيون هڻن ۽ ساقي ڪوثر جو اولاد پاڻي ڦڙي لاءِ ترسي. ٻارن جي حالت ڏٺي نٿي وڃي. علي اصغر سڄي رات اڃ ڪري تڙپندو رهيو. هاڻي ته روئڻ کان به لاچار آهي. سڪين جو ساهه نڪري رهيو آهي. نڙي ۾ ڪنڊا چڀي. رهيا اٿس. اي ظالم تون ڪهڙيءَ مٽي مان ٺهيل آهين. هي گرمي اهو الا وسائيندڙ جهولو خيما تندور وانگر ٽپي رهيا آهن. امام عليه السلام جو چمن ڪڪ پن وانگر سڪي رهيو آهي. هٿ پير ٿڌا، گلن جهڙا گل ٿڪا ٿيل ۽ چپ نيرا ٿي ويا اٿن.

ابن سعد جو چهرو خوف جي سختيءَ کان ڪارائجي ويو. اکين جا تارا پنهنجي جاءِ تي بيٺل کان لاچار ٿي ويا. دم گهٽجڻ لڳس. ساهه ٻاهر نڪري واپس ٿيڻ کان انڪار ڪرڻ لڳس.

شمر ذي الجوشن جو ان جي اها حالت ڏٺي ته گهوڙي کي ڊوڙائيندو وڌيو. ابن سعد جي پير سان اچي ان کي گهوڙي لڳو. اهو ته انهيءَ تاڙ ۾ هيو ته ابن سعد ٿورو به ڀڄي وڃي ته اهو ان تي چڙهت ڪري. ابن سعد هڪدم خبردار ٿي پاڻ کي سنڀالي ويو. شمر موقعي جو فائدو وٺندي تهڪ ڏئي بڪواس ڪرڻ لڳو.

”پاڻي ائين ڪونه ملندو. جيڪڏهن امام کي ٻارن جون حياتيون پياريون آهن ته پوءِ بيعت کان انڪار ڇو آهي. سامهون هي درياهه موجود هڻي رهيو آهي. ان جا ٻار اڃا رات آهن ته ان جو ذميوار اهو پاڻ آهي. بيعت ڪري وٺي، درياهه کلي ويندو.“

”ناپاڪ ڪتا، ڇا بڪي رهيو آهين.“ عباس عليه السلام گجندي چيو. ”بدبخت تنهنجي منهن ۾ خاڪو، غرق ٿي وڃ. تنهنجي ۽ تنهنجي شامي امير جي ڪهڙي حقيقت آهي. ڪڏهن بادشاهن به غلامن جي آڏو ڪنڌ جهڪايو آهي. ڪعبو ڪڏهن به ميخاني جي آڏو ڪونه جهڪندو آهي. منهنجو آقا هڪڙي ظالم شرابيءَ ۽ بدڪار انسان جي هٿ تي بيعت ڪري دين اسلام جي توهين نٿا ڪري سگهن. اهي پنهنجي سڄي عمر جو سرمايو ائين مٽيءَ ۾ هرگز ڪونه ملائيندا. انهن کي تون مجبور ۽ لاچار ٿو سمجهين. جيڪڏهن اهي گهرن ته حوض ڪوثر ان جي قدمن تي قربان ٿي وڃي. فاطمه سلام الله تعاليٰ عليها جي

لال جو تون رتبون ٿو سڃاڻين. اهي ڪيترا سربلند ۽ عظيم آهن. انهن جو دشمن خدا جي پيغمبر ﷺ جو دشمن آهي. دين اسلام جو دشمن آهي. پوري انسانيت جو دشمن آهي. تون لٿيرو ۽ غاصب آهين. پاڻي تي هر ساھواري جو حق آهي. پاڻي خريد ڪرڻ لاءِ امام ﷺ جو ضمير وڪامي ڪونه ٿو سگهي.

”هٿ اٿئي ته پاڻي ڪٿي وڃ.“ پوءِ پيار سان چوڻ لڳو. ”عباس، تون پنهنجي جوانيءَ تي ترس ڪاءُ، تون منهنجو عزيز آهين. تو جهڙو جانباز سپاهي دنيا کي قدمن ۾ جھڪائي سگهي ٿو پنهنجي طاقت سان سڄي جهان کي جھڪائي سگهي ٿو تو منهنجي امان جي پروا ئي ڪي نڪرائي عقلمندي جو ثبوت ڪونه ڏنو آهي. هاڻي به موقعو آهي.“

”وري اها ئي سوديبازي هي سپاهي دنيا کي پنهنجن پيرن ۾ چيپاڻڻ لاءِ وڪامڻ وارو ڪونه آهي. ڪنهن به انسان کي ڏاڍي زور تي مجبور ڪرڻ اسان جو شيوو نه آهي. اسان دنيا جا معمار آهيون. چاهي انهيءَ جي تعمير جي بنيادن ۾ اسان کي پنهنجورتن به چونه ڏيڻو پوي.“

”تو کي پنهنجن معصوم ٻارن ۽ زال جو به خيال نه آهي. خبر اٿئي ته توکان پوءِ انهن تي ڇا گذرندو.“

”اهو ئي جيڪو فاطمه سلام الله تعاليٰ عليها جي پين ٺنهن ۽ نيائين تي گذرندو.“

هوڏانهن معصوم سڪين امام ﷺ جي ڳلي ۾ پاڪر وجهي روئي روئي ساهه سڪائي رهي هئي.

”هائ بابا، اسان جي ضد ڪري ڇاڇا سائين پاڻي لاءِ ويا. بابا سائين اسان جي توبه، هاڻي اسان کي ڪا به اڃ ڪونه آهي. خدا جي واسطي ڇاڇا سائين کي واپس سڏي وٺو.“

”بيبي، اهو پاڻيءَ کان سواءِ واپس ڪونه موٽندو.“ امام ﷺ ٻڙي کي سمجهايو. ”بابي جي جان رونه، اڄ جي سختي وڌي ويندي.“

عباس ابن علي ﷺ هوڏانهن شمر کي چئي رهيو هو:

”مان لڙائيءَ جي ارادي سان ڪونه آيو آهيان. معصومن جي لاءِ پاڻي ڪٿڻ آيو آهيان، ليڪن ڪوئي مون کي روڪڻ جي ڪوشش ڪندو ته خير ڪونه اٿس. بچاءُ لاءِ مجبورن تلوار آڀي ڪرڻي پوندي.“

اهو چئي گهوڙي جو رخ درياھ ڏانهن موڙي ڇڏيائين. شمر فوج کي للڪاريو ۽ تلوارون مياڻن مان نڪري ويون، نيزا اڀا ٿي ويا، بڙچين وارا اڳيان وڌيا. طبل ۽ نقارن تي ڏونڪو لڳو ۽ ڪربلا جي ميدان جو سينو ڌڙڪڻ لڳو.

جنگ جي اعلان جي صدا ٻڌي امام عليه السلام خيمي مان ٻاهر نڪري آيا. علمدار جي هٿن ۾ علم کي سربلند ڏسي سندن بدن ۾ ساهه موٽي آيو. عباس عليه السلام کي وڏي انبوهه چئني طرفان کان پنهنجي گهيڙي ۾ وڪوڙي ڇڏيو هو. مگر علم واضح طور ان جي نشاندهي ڪري رهيو هو جنهن پاسي علم وڌيو ٿي ته اهي چڙ وڇڙ ٿي ويا ٿي. سپاهي جان بچائي پڇي ويا ٿي.

فوج ۾ عجيب بي اطميناني ۽ هراس پکڙيل هو. ”اهو سراسر ڌوڪو آهي، اهو هرگز عباس کونه آهي، پر علي ابن ابو طالب آهي. اهو ئي هلڪو قد، روشن پيشاني، اک جي هر چرپر موت جو پيغام آهي. اها ئي ٻه منهن تلوار جي خيبر واري ڪاٺ، اها ئي گهوڙي جي ٿڙ تي ۽ چالاڪي. شير خدا سان مقابلي جو شرط کونه هو. اسان علي سان مقابلو نه ٿا ڪري سگهون.“ فوجين جا قدم پوئتي هٽي ويا.

”ڀاڳل ٿي ويا آهيو علي ابن ابو طالب کي مسجد ۾ ابن ملجم چرو هڻي پورو ڪري ڇڏيو هو. غور سان ڏسوهي عباس آهي. تن ڏينهن جو اڃيو بکيو آهي، اڪيلو آهي.“ شمر ذي الجوشن گهڻو ئي سمجهائين پر سپاهي ٻڌڻ ۾ پئجي ويا، سوچڻ سمجهڻ جي طاقت ڪسجي وئي هين. عباس عليه السلام موقعي جو فائدو ورتو. هڪدم ڌوڪيندو درياھ تائين پهچي ويو ۽ گهوڙي کي پاڻي ۾ داخل ڪيائين.

پاڻي کي هٿ لڳائڻ سان ننهن کان چوٽي تائين بجلي جي لهر ڊوڙي وئي. جن تپيل ڳاڙهي لوهه کي پاڻي ۾ وڌو هجي، حواس قابو ۾ آئي عباس عليه السلام جهڪي مشڪ کي پاڻي سان ڀريو ۽ ڏوري سان ان جو منهن بند ڪري ٻڌائين. پوءِ پنهنجي اڃ لاهڻ لاءِ لپ پريائين. تريءَ کان پاڻيءَ جي آلاڻ جگر تائين پهچي وئي. عجيب نشووناري ٿي ويس، اڪيون بند ٿيڻ لڳس. چين تائين پاڻي آندائين ۽ پاڻيءَ جي خوشبو سان دل ۽ دماغ بهار بهار ٿي ويا.

ان ئي گهڙي اجايل معصوم ٻارڙن جا چهرا اکين آڏو ڦري آيا، دم توڙيندڙ علي اصغر، ڦڪي ٿي ويل ۽ ڪوماڻيل گونج وانگر ٿيڙ کائيندڙ سڪين، قميص جو دامن چوسيندڙ باقر ابن عباس.

۽ اچارا امام عليه السلام!

هٿ ڏڪيو ۽ پاڻي واپس درياهه ۾ هارجي ويو.  
 ”اي پاڪ پروردگار ايتري مهلت ڏي جو مشڪ خيمي تائين پهچي وڃي. اچارن وڏيون اميدون لڳائي رکيون آهن. يا خدا، منهنجو پير مرڪ.“ دل ئي دل ۾ دعائون گهرندو تيزي سان نڪتو. شمر رڙ ڪئي.  
 ”خبردار شير جا ٻچو وڪوڙي ونوس ته جيئن شڪار ٻچي وڃي نه سگهي. ياد رکو جيڪڏهن خيمي تائين پاڻي پهچي ويو ته توهان جي رت سان فرات کي ڀري ڇڏيندس. فرات جا محافظو جيئرو رهڻ گهرو ٿا ته اڪيلي کي وڪوڙي وٺو. ڇهندڙ فوج جا قدم ڀرا پئجي ويا، هر حالت ۾ موت جي منهن ۾ ويڻو آهي، عباس جي هٿان سر وڃي يا پنهنجي ئي فوج ڪهي ڇڏي باقي عباس اڪيلو به آهي ۽ هڪڙي هٿ ۾ مشڪ به اٿس. وارو ڪٽ لاءِ ڍال به ڪونه اٿس، بس ان جي به منهن تلواري ان جي ڍال آهي. عباس ﷺ تلوار گهمائيندو مشڪ کي تيرن جي حملي کان بچائيندو صفن کي چيريندو گهوڙو وڌائڻ لڳو. هڪٻئي پٺيان تير آيا ٿي ته مشڪ کي بچائي سينهو اڳيان ڪري ٿي ڇڏيائين. پريان خيما ڏسڻ ۾ پئي آيا. ٻار هٿن ۾ ٿانوَ کنيون ننڍڙن ننڍڙن رانديڪن وانگر خوشي مان نينگ ٽپا ڏئي رهيا هيا. پاڻي جي شوق ۾ هر هر اڳتي ڊوڙيا ٿي. ماڻهن پهرائڻ کان جهلي روڪي ٿي ورتن.

ڪيترا پيرا اکين اڳيان انڌيرو ڇانئجي ويو نظر ڄڻ گرم ٿي وئي، مگر عباس ابن علي ﷺ هٿ هارڻ ڪونه سگهيو هو. زخم کائيندو اڳتي وڌندو ئي ويو ٿي ته اوچتو ڪنهن ظالم ڪلهي تي تلوار هڻي ڪڍيس. ٻانهن ڪپجي پري وڃي ڪري هڪڙيءَ گهڙيءَ لاءِ اکين اڳيان دنيا اوندهه ٿي وئي. ائين ٿي لڳو ته گهوڙي تان ڪري پوندا. بس خيما اهو سامهون اکين اڳيان ئي ته هيا، بس حياتي جا ڪجهه پساهه ملي وڃن. منزل اچڻ واري آهي. قوت ارادي هئي يا معجزو ٻانهن ڪپجڻ سان ئي مشڪ کي ٻي هٿ ۾ پڪڙي ورتائين. گهوڙو پنهنجي

مالڪ جي بيوسي کي سمجھي ويو هو. سڀني سان گڏن ۽ تلوارن جو ڪم وٺي رهيو هو. اکين مان شڪلا وسي رهيا هيس، جيڪو بدبخت سامهون آيس ٿي ته اهو دير ٿي ويو. پنهنجي آقا جي گرم گرم خون ۾ وهنجي خود گهوڙي تي خون سوار ٿي ويو هو. سپاهي چئني طرفن کان رڙيون ڪري رهيا هيا ۽ ڪيولين وانگر ڳاھت ٿيو ڏندا پئي آيا.

پيو وار لڳو ۽ ٻي ٻانهن به ڪڇجي وئي. عباس ؑ هاڻي ساڻو ٿي چڪو هو. مگر حواس سلامت هيس، وڏيءَ ڦڙتيءَ سان ڪرندڙ مشڪ کي وات سان پڪڙي ورتائين ۽ علم کي سيني جي سھاري سان اپو رکيائين، پر تيرن سان مشڪ پروڻ ٿي وئي. سمورو پاڻي عباس ؑ جي خون سان ملي هارجي ويو. ان ئي مهل ڪنهن ظالم مٿي تي وار ڪيو. مٿو ڦاٽي پيو رت وهندو. اکين ۾ ڀرجي ويو ۽ عباس ؑ گهوڙي جي پٺيءَ تان ڪري پيا.

علم کي جهڪندو ڏسي امام عليہ السلام هنيانءَ پڪڙي ٿيڙ کانڻ لڳا، جيڪڏهن علي اکبر سهارو نه ڏين ها ته بيهوش ٿي ڪري پون ها. فوج تي هڪڙي عجيب هيٺ طاري ٿي وئي، بزدل گڏن وانگر خوف ۽ هراس مان رڙيون ڪندا روئيندا، سڏڪندا هيڏي هوڏي ڊوڙڻ لڳا. ڌڪن ٿيلهن ۾ خبر نه آهي ڪيترا درياھ ۾ ڪري لڙهي ويا، ڪيترا پاڳلن وانگر هيڏي هوڏي تلوارون ڦيرائيندا ڊوڙڻ لڳا ۽ هڪٻئي جا ٽڪرا ڪرڻ لڳا. انهن کي پاڳل ڪتن وانگر خطرناڪ سمجھي، خود انهن جي پنهنجن ساٿين احتياط ڪندي انهن کي قتل ڪري ڇڏيو.

گهوڙي تان ڪرڻ سان ئي عباس ؑ پڪاريو:  
 ”آقا! مدد فرمايو.“

پاءُ جو آواز ٻڌي امام ؑ مٿي اگهاڙا وٺي پڳا، ڪيترا پيرا ڪرندي ڪرندي بچيا، علي اکبر سهارو ڏنن. ڪناري تائين پهچندي پهچندي ڄڻ سال لڳي ويا، هٿن پيرن مان ڄڻ ست ڇڏائيندو پئي ويو. منزل گهڻو پري ٿيندي پئي وئي. انهن کي اڳتي ايندو ڏسي ڪيترا سپاهي ٻانهن سان پنهنجا منهن لڪائي پري پڄي ويا، ڄڻ هٿين خالي امام ؑ جون نظرون نه پر زهر ۾ ٻڌل بڙجيون هيون. ڪنهن

شيء سان نوڪر آئي. امام عليه السلام جهڪي ڏٺو ته عباس عليه السلام جي ٻانهن هئي، ڪٿي سيني سان لڳايائون ۽ ٻارن وانگر سڌڪا ڀري روئي ڏنائون.

عباس عليه السلام بيچين ٿي پڪاريو:

”آقا توهان ڪٿي آهيو مون کي ڪجهه به ڏسڻ ڪونه ٿو اچي. مٿي جي زخم جو رت اکين ۾ ڀرجي ويو آهي. هٿ ڪونه آهن. جو اگهي سگهان. ڇا پنهنجي مالڪ جو آخري ديدار به نصيب ڪونه ٿيندو. هي ساهه ائين ئي سيني ۾ اٽڪيو پيو هوندو.“

امام عليه السلام پنهنجي دامن سان ان جي اکين کي رت کان پاڪ ڪيو پوءِ منهن سان منهن ملائي وڏي خوشامد سان چيائون:

”تو مون کي سدائين آقا ئي چيو مون کي ارمان ئي رهيو ته مون کي ادا ڇڏو. منهنجي تمنا پوري ڪريو عباس مون کي ادا ڇڏي سڏ ڪيو.“

”ادا ... ادا ... مان ڪيڏو خوشنصيب آهيان ته توهان منهنجا پيءُ آهيو.“

عباس عليه السلام موت سان آخري مهاڏو اٽڪائيندي چيو. ”مون کي انهيءَ جاءِ تي دفن ڪجو فرات جي گهاٽ کي مون پنهنجي خون سان رنگيو آهي. منهنجو اڃايل روح درياهه جي ويجهڙاٺپ ڪري ڍاول رهندو مون کي خيمي ۾ ڪٿي نه وڃجو. هتي ڏاڍي پياري ننڊ اچي رهي آهي. اف، دنيا ڪيتري خوبصورت آهي، ڪيترو وڻندڙ راڳ آهي. بابا سائين اڄ ڪيترو خوش آهين.“ اندر مان اطمینان وارو هڪڙو ٿڌو ساهه نڪتو ۽ عباس ابن علي عليه السلام هميشه لاءِ ننڊ پئجي ويا.

امام عليه السلام ڪپيل ٻانهن کي پاسي ۾ رکي جيئي ڪڍي، طرح سان ويڙهيائون ۽ پنهنجو چيلو وارو پتو کولي ڇڏيائون. پنهنجي دامن سان ان جو چهرو پاڪ ڪيائون، وکريل وار سنواريائون ۽ گوڏن تي هٿ رکي اُٿيا.

علي اڪبر لاش ڪٽڻ لاءِ نوڙيا ته انهن کي منع ڪيائون:

”نه نه، سمهڻ ڏيوس، ڏاڍو ٽڪل آهي.“

”لاش خيمي ۾ ڪٿي نه هلياسين ته سڀئي بيقرار ٿي نڪري پوندا. هو ڏسو سڪين ڪيڏو پريشان ٿي رهي آهي، پقي امان جن ته بنا چادر جي ديوانن وانگر هليون اينديون.“

”نه، ٻارن اهي ڪپيل ٻانهون ڏٺيون ته پاڳل ٿي ويندا، بس منهنجي علمدار جو علم ڪٿي هلو. هي قاتل مشڪ به گڏ ٻڌي ڇڏيوس.“

علي اڪبر پنهنجي پياري دوست، چاچي ۽ اوستاد جي رت ۾ ٻڌل علم کنيو مگر اُڀو ڪونه ڪيائين. ميت وانگر ڪلهو ڏٺي پيءُ پٽ خيمي ۾ ڪٿي آيا ۽ شامياني سان لڳائي بيهاري ڇڏيائون. سيئي علم سان چنبڙي ماتم ڪرڻ لڳا.

ننڍيءَ پاڇائيءَ جو ڏک ڏسي زينب سلام الله تعاليٰ عليها جا پنهنجا ڳوڙها خشڪ ٿي ويا. بدنصيب بيوه علم جي جهنڊي ۾ منهن لڪائي نڙي مان نڪرندڙ دانهن کي روڪي رهي هئي. هڪڙي ڏينهن هڪڙي پياري ۽ شرميليءَ چوڪريءَ کي پنهنجن هٿن سان ڪنوار بڻايو هئائين. مشڪ جي خوشبو لڳائي سيند ۾ صندل جو سندور ڀريو هئائين. اڄ زماني ان سيند ۾ مٽي ڀري ڇڏي امام ﷺ ڪنڌ جهڪايون بيٺا آهن. انهن کي پنهنجو ڪوبه هوش ڪونه آهي. مٿي تان چادر لهي وئي اٿس، مگر ڪاٺي خبر ڪونه اٿس، انهن ماٺ ميٺ ۾ ويهي ان کي پاڪ ۾ لڪائي ڇڏيو.

”اسان جي بابا جي علم کي ڪنهن شهيد ڪيو؟“ عباس ﷺ جو ٻچڙو علم تي منهن رکيون سڏڪا ڀري رهيو هو.

”ڏسو ته اسان جي مشڪ جو به سڄو رت وهي ويو.“ سڪينه حسرت مان آهون ڀري رهي هئي. ”اسان جا پيارا چاچا سائين ڪٿي آهن، اسان انهن ظالمن جي شڪايت ڪنداسين. الله بي زبان مشڪ کي به قتل ڪري ڇڏيائون.“

”بس سمهي پئون، ڇو جاڳي رهيا آهيو.“ گهرواري پڇندي هئي. ”توڪي ڏسي رهيو آهيان، دل نٿي ڀرجي.“ عباس ﷺ مرڪندي جواب ڏيندا هيا.

”سڀ واعدا اقرار وساري ڇڏيو. ڪيئن مزي سان ڪناري تي وڃي سمهي پيا. اي ابو الفضل هي پهاڙ جيڏي اڪيلي حياتي ڪيئن گذرندي؟ اي قريش جا چنڊ، اهرووح جو انڌيرو منهنجو ساھ ٿو منجهائي.“

علي اڪبر رسول الله ﷺ جا هر شڪل هيا. شڪل ايترو ملندي هين جو رسول الله ﷺ جا اصحابي سڳورا جڏهن پنهنجي

پیغمبر ﷺ جي ياد ۾ گهڻو بيقرار ٿي ويندا هيا ته علي اڪبر ؑ جو چهره وڌسي دل جي سڪ پوري ڪندا هئا. اهو ئي روشن چهره ۽ کليل پيشاني، ويڪرا ڪلها ۽ ڊگهو قد، توڙي جو اڃا ارڙهن سالن جا هيا، مگر چهري تي غور ۽ فڪر جا آثار کين عمر کان وڌيڪ ظاهر ڪندا هيا. ڳالهائڻ ٻولھائڻ ۾ بزرگن وارو لهجو ارادن ۾ پختگي، گهٽ ڳالھائڻ ۽ برڊار هيا، مگر زبان ۾ ميناج ۽ نرمي هين. ڪير هڪڙو پيرو ملندو هو ته ان جو ديوانو ٿي ويندو هو. ايتري ننڍڙي عمر ۾ به مطالعي جو اهو حال هو جو وڏن وڏن عالمن سان ڪلاڪن جا ڪلاڪ خيالن جي ڏي وٺ ڪندا هيا. بحث مباحثن ۾ شريڪ ٿيندا هيا. ڪڏهن به ڪا تڪليف محسوس ڪونه ڪندا هيا. نيڪي ۽ پارسائي ۾ پنهنجو مثال پاڻ هيا.

مطالعي کان جيڪو وقت بچندو هين اهو تلوار هلائڻ جو فن، گھوڙيسواري ۽ فوجي تربيت وٺڻ ۾ صرف ڪندا هيا. تمام گھڻا يار دوست هين. قرآن اهڙيءَ طرح ياد هين جو هڪدم غلطي پڪڙي وٺندا هيا.

هڪڙو پيرو ييزيد جي درٻار ۾ ذڪر ٿي رهيو هو ته عربن ۾ ڪوئي سڀني کان وڌيڪ مڪمل انسان چورائڻ جو حقدار آهي ته ڪنهن چيو: ”علي اڪبر ابن حسين (عليهم السلام).“  
”اهو ته اڃا چوڪرو آهي.“

”ٻارڻي ۾ اهو حال اٿس جو وڏن وڏن سياڻين جا چڪا چڏائي ٿو چڏي.“

يزيد انهن کي گھرايو. گفتگو ڪيائين، گھڻو متاثر ٿيو چيائين:  
”توهان جهڙن لائق انسانن جي ملڪ کي ضرورت آهي. توهان دمشق اچو جيڪو به عهدو ڪپي اهو سنڀاليو. توهان کي مڪمل اختيار حاصل هوندا.“

ان ۾ ييزيد جي هڪڙي مصلحت به هئي. اهو اهڙي ”خطرناڪ“ ماڻهو کي حسين (ؑ) کان جدا ڪرڻ ۾ ڪامياب ٿي وڃي ته يقيني طور انهن جي ٻڌيءَ ۾ ڌار پئجي ويندا، مگر علي اڪبر ؑ وڏيءَ حڪمت سان تاري چڏيو:



”مونکي اڃا پنهنجي والدين جي سرپرستي جي ضرورت آهي. مون کي اڃا گهڻو ڪجهه سکڻو آهي.“

امام ﷺ به خاص طور ان کي گهڻو پائيندا هيا. ڀيڻ ڀائر به گهڻو پيارو سمجهندا هيا. سڪينه ۽ صفري وچ ۾ ته ڀاءُ جي لاءِ جهيڙو ٿي پوندو هو.

”واه ادي واه، تون عباس چاچي تي به هٿ رکيو هاڻي اسان جي ڀاءُ تي به نظرون اٿو.“

فاطمه صفري چڙي پوندي هئي.

”ها چاچا سائين به اسان جا آهن ۽ ادا به. سڀ اسان جا آهن.“

سڪينه ضد ڪندي هئي.

”ادا نه اسان جا آهن نه تنهنجا اهي ته پڦيءَ امان جا آهن.“ فاطمه

ڪبري ٻنهي کي چيڙائينديون هيون.

علي اڪبر هيو به پڦيءَ جو. پنهنجي اولاد کان وڌيڪ پيار ڏئي پاليو هئائين. ان کي ٿوري به تڪليف ٿيندي هئي ته سڄو گهر مٿي تي کڻي ڇڏينديون هيون. علي اڪبر ﷺ به ان کي ماءُ کان گهٽ ڪو نه سمجهندا هيا.

جڏهن علي اڪبر ڄاوا هيا ته زينب سلام الله تعاليٰ عليها پاڻ اڃا ماءُ ڪو نه ٿي هئي، مگر دل ۾ ايتري ممتا ڀريل هيس جو ڀاڄائي جي هنج مان کڻي ورتائين. هر وقت پاڻ وٽ رکندي هيس. صرف ٿڃ پيارائڻ لاءِ ان وٽ کڻي ويندي هئي. پوءِ واپس کڻي ايندي هيس.

”مان ته ان کي ٿڃ پيارڻ واري آهيان، ماءُ ته زينب بيبي اٿس.“ اها سدائين کلي چوندي هئي.

پاڻ وٽ ئي سمهاريندي هيس. پاڻ پنهنجن هٿن سان ڏوئيندي وهنجاريندي هيس. نوان نوان ڪپڙا سڀي پاريائيندي هيس. وار سواريندي هيس. اکين ۾ سرمو پاريائيندي هيس، پوءِ ان جا نرم نرم هٿ چمي چوندي هئي:

”نه ڀاڄائي، مان ته ان کي نپائڻ واري آهيان. ماءُ ته تون ئي آهين. پر وڏي دل واري آهين، جومون کي ڏئي ڇڏيو اٿي.“

علي اڪبر هڪڙو رانديڪو هيا. زينب سلام الله تعاليٰ عليها جي دل جي وندر. ان پهريان ممتا ان تي ئي نچاور ڪئي، ابتدائي تعليم به ان جي ئي سنڀال هيٺ ٿي. ان جي شاديءَ جو وڏو ارمان هيس. ان جي نظر ۾ اڃا تائين ڪا سندس ننهن ٿيڻ جي لائق دل ۾ ڪونه آئي. دير دير تائين شادي جون ڳالهيون ڪري دل وندرائيندي هئي.

عباس ابن علي ؑ جي شهادت کان پوءِ امام حسين ؑ جي موت جي وچ ۾ هاڻي صرف علي اڪبر ؑ باقي بچيا هيا. پيءُ جي حالت ڏسي ان کي همت ڪونه ٿي رهي هئي ته ڪهڙي نموني سان مرڻ لاءِ اجازت گهري

امام ؑ پنهنجي خيمي ۾ ڪنڌ جهڪايون اڪيلا ويٺا هيا. سڀني يار دوست ۽ پنهنجا پيارا صبح کان موڪلائي رهيا هيا. آهستي آهستي خيمو خالي ٿي ويو هو. ويڃڻ وارن جون بس ڪجهه وسريل نشانين رهجي ويون هيون.

هر آهت تي امام ؑ چرڪي پوندا هيا ته ڪٿي علي اڪبر ميدان ۾ ويڃڻ جي اجازت ته وٺڻ ڪونه اچي ويو. انجام جي خبر هين، مگر هڪڙي پيءُ جي دل پنهنجي پياري پٽ جي حياتيءَ جي هڪ هڪ گهڙيءَ کي غنيمت سمجهندي آهي، جيڪا به گهڙي گذري وڃي اها پنهنجي آهي.

ويڻو سڀني کي آهي، مگر جنهن کي ارڙهن سال اکين ۾ ويهاري نپايو آهي، ان کي درندن جي وچ ۾ تير ۽ بڙجيون کائڻ لاءِ ڪير ڪهڙيءَ دل سان موڪلي ها. جوان پٽ جي ويڙهي کان ته مرڻ ڪيترا پيرا وڌيڪ آسان هوندو. انهن ظالمن کي تر جيتري به پرواهه ڪونه آهي ته هڪڙي مجبور پيءُ جي دل تي ڪهڙا پهاڙ ٿئي رهيا آهن. ڇا اهي سڀئي بي اولاد آهن، ڪنهن به ڪڏهن پنهنجي پٽ کي هنج ۾ ڪونه ويهاريو آهي. ان جي جسم ۾ خود پنهنجو وجود ڏسي فخر محسوس ڪونه ڪيو آهي؟

”نه، اهو ڪونه ٿيندو. اسان علي اڪبر کي مرڻ جي اجازت ڪونه ڏينداسين. هاڻي اسان ۾ ڪنهن ڏک سهڻ جي طاقت ڪونه آهي.“  
امام ؑ پنهنجو پاڻ کي چئي رهيا هيا ته غيب مان آواز آيو:

“حسین، تو کي اڃا گهڻو ڪجهه برداشت ڪرڻو پوندو. مرڻ ته اڃا سولو آهي. پنهنجن ٻچن کي ڪسندي ڏسڻ ۽ همت نه هارڻ صرف انهن جو شان آهي، جن کي الله تعاليٰ وات جي روشني ٻڌايو آهي. اڃا آزمائش جي ڪيترن مرحلن مان گذرڻو پوندو. توکي پنهنجو ڪردار ادا ڪرڻو پوندو.”

جڏهن علي اکبر ﷺ ڪجهه مجبور ڪجهه شرمساري محسوس ڪندي ڪنڌ جهڪايون خيمي ۾ داخل ٿيا ته امام ﷺ جون نظرون پهريائين ان جي پيرن تي پيون. اهي پير ڪڏهن ڪيترا ننڍڙا پتڪڙا هيا. ڏکندي ڪرندي اٿندي جڏهن پير پير تي رکي هلڻ شروع ڪيو هئائين، ساهه روڪيون اهي ننڍڙي ٻارڙي جي پهرين قدم ڪڍڻ کي ڏسي رهيا هيا. هر قدم تي دل ان سان گڏ هلي رهي هئي، جن ان جو پٽ نه پر اهي ڀاڻ ان جي جسم ۾ سمائجي، عملي ميدان ۾ پهرين وڪ ڪڍي رهيا هيا. انسان پنهنجي اولاد جي وجود ۾ گم ٿي، خود پنهنجي هستيءَ کي وساري ڇڏيندو آهي. بانورضي الله تعاليٰ عنها گهٻرائي اڳتي وڌي، پر امام ﷺ اشاري سان منع ڪيس. ٻار کان پهرين وڪ ڪڍڻ جي خوشي نه کسڻ ڪپي.

جڏهن علي اکبر ڪجهه وڪون ڪنيون هيون ته ائين معلوم ٿي رهيو هو جو ست بادشاهيون فتح ڪيون آهن. دل سڄو ڏينهن گل وانگر تڙي پئي هئي.

اڄ اهي پير موت ڏانهن ويڃڻ جي اجازت وٺڻ لاءِ اچي رهيا هيا. امام ﷺ علي اکبر ﷺ جي سوال ڪرڻ کان اڳيئي جواب ڏئي ڇڏيو هو. “عباس جي شهادت اسان کي جيئري ماري ڇڏيو آهي. اسان کان پوءِ هنن ڏک جي ماريلن جو به ڪو سهارو باقي بچڻ گهرجي. اسان فيصلو ڪري ڇڏيو آهي ته هاڻي اسان قتل گاهه ۾ وينداسين. اسان کي اميد آهي ته اسان کان پوءِ توهان کي اهي ڇڏي ڏيندا.”

”بابا سائين، مان اها حق تلفي برداشت ڪري ڪونه سگهندس. مون کي ڇاچا عباس کان پهريائين ويڃڻ جو حق هو. مگر جيئن ته اهي پاڻيءَ لاءِ ويا هيا، ان ڪري مان خاموش رهيس. منهنجي جيئري جاڳندي توهان جو قتل گاهه ۾ ويڃڻ جو سوال ٿي پيدا نٿو ٿئي. پٽ

جي سامهون پيءُ کي شهيد ڪيو وڃي. ان کان اڳ الله مون کي انڌو ڪري ڇڏي“

”علي ... اسان جي بيڙي دل ڦاٽي رهي آهي. اسان تي ترس ڪا...“  
 ”بابا سائين مان دنيا ۾ منهن ڏيکارڻ جي قابل نه رهندس. جعفر، عثمان، عون، محمد، قاسم منهنجي هٿن جا ٻار به شهادت جو رتبو حاصل ڪن ۽ مان جيئرو رهان. عورتن ۽ ٻارن سان گڏ پيرن کان ڳچيءَ تائين رسو ٻڏي شهر شهر گهليو وڃي. يزد جي درٻار ۾ مون کي ذليل ۽ خوار ڪيو وڃي، ڇا توهان اهو برداشت ڪندا. نه مان بيمار آهيان ۽ نه وري علي اصغر وانگر ٿڃ پيئندڙ ٻار آهيان. مان ڪنهن به صورت ۾ انهيءَ بي واجبي جو حقدار ڪونه آهيان.“  
 ٿوري دير امام ﷺ ڪنڌ جهڪايون، اکيون بند ڪيون خاموش ويٺا رهيا.

پيار ڪڏهن ڪڏهن پيءُ ماءُ کي ڏکي ڳالهه چوڻ تي مجبور ڪري ڇڏيندو آهي. ”نيڪ ٿا چئو هي شهادت ان حياتي کان گهڻو آسان هوندي، جيڪا قيد و بند ۾ گذارڻي پوندي، مان توکان جهاد جو حق ڪسي نٿو سگهان، پر وڃو ۽ پهريائين پنهنجي ماءُ کان اجازت وٺو. پٽ تي پيءُ کان وڌيڪ ماءُ جو حق هوندي آهي.“

علي اڪبر جي ويڃڻ کان پوءِ امام ﷺ مرڪيا. اڄ انهن جي پٽ چيو مڃڻ کان انڪار ڪرڻ جي جرئت ڪئي هئي. زندگي ۾ پهريون دفعو ڪوئي ضد ڪيائون ته اهو به جان بچائڻ لاءِ نه، جان ڏيڻ لاءِ.  
 ”امان جيئل، هي سراسر ظلم ۽ زيادي آهي.“ علي اڪبر ﷺ ماءُ جي قدم ۾ جهڪندي شڪايت واري لهجي ويو.

”منهنجا لال، ڪهڙي ڳالهه آهي؟“ بانو رضي الله تعاليٰ عنها گهٻرائجي ويون. ٻارڻي کان ئي علي اڪبر پنهنجون ننڍيون وڏيون شڪايتون ڪئي پقيءَ امان ڏانهن منهن سڄايون ويندا هيا. اڄ ماءُ کي ڪيئن ياد ڪيائين؟ دل ۾ هزارين وهم ڪر ڪٽڻ لڳا.

”بابا سائين فرمائي رهيا آهن ته اسان کي ظالمن جي قيد و بند ۾ رهڻو پوندو، اسان جي ڳچي ۾ ڳٽ وجهي گهٽين ۾ گهليو ويندو.“

”خدا نه ڪري پت توبه ڪر. هيءَ به ڪا پوڳ ڪرڻ جي مهل آهي. توهان جي بابا اڄ تائين ڪنهن جي به حق تلفي ڪو نه ڪئي آهي. اهي پنهنجي پٽ لاءِ اهڙي ڳالهه ڪيئن ٿا چئي سگهن. مون اڄ تائين انهن جي زبان مان ڪڏهن به غير منصفاتي ۽ اجائي ڳالهه ڪونه ٻڌي آهي.“

”منهنجي بدقسمتي آهي ته اڄ مون کي پنهنجي حق کان محروم ڪرڻ گهرن ٿا. امان جيڪل، خدا جي واسطي، توهان اسان جي سفارش ڪريو.“

”سفارش!“ بانورضي الله تعاليٰ عنها گهٻرائجي ويون. امام عليه السلام وٽ ڪنهن ٻئي جي سفارش جي ضرورت پوي  
 ”اسان کي جنگ جي ميدان ۾ وڃڻ جي اجازت وٺي ڏيو.“  
 علي اڪبر عليه السلام ائين ضد ڪيو ڄڻ ڪنهن راند تي وڃڻ لاءِ اجازت گهرندا هجن.

بانورضي الله تعاليٰ عنها دل مٺ ۾ ڪري ويهي رهي. علي اڪبر عليه السلام تيڏيءَ اک سان انهن کي ڏٺو. پهريئو هيو پئي نپايو هيس. ۽ ماءُ ان تي ساهه صدقي ويندي هئي.

”قاسم ويا، عون ۽ محمد ويا. ۽ غضب ته ڏسو ڇاچا عباس به ويا ۽ اسان منهن تڪيندا رهجي وياسين. هاڻي فرمائين ٿا ته اسان وڃي نٿا سگهون. اهي پاڻ تشریف کڻي ويندا.“  
 ”يا الله!“

بانورضي الله تعاليٰ عنها پٽ جو منهن تڪڻ لڳي. ائين پئي لڳو ڄڻ ڪنهن ساهه جي رڳ تي تلوار جو پيرپور وار ڪيو. رت ڦڙو ڦڙو ٿي ٽمي رهيو هجي. هڪڙي پاسي سهاڳ آهي ته ٻئي طرف پيٽ ڄاڻو؟  
 ٻنهي مان پهريائين ڪنهن کي قربان ڪن. ڪنهن کي موت جي منهن ۾ موڪلي. اهو من کان پڇيو ٿو وڃي.

ايتري ۾ خود امام عليه السلام خيمي ۾ تشریف کڻي آيا.

”تون ئي سمجهائينس. اسان جي ته شهزادو ٻڏي ٿي نٿو. اهو سڄو بکيڙو اسان جي سر جي ڪري آهي. اسان جي خون سان انهن جي اڄ لهي ويندي باقي ماڻهن جي جان بچي ويندي تو کي علي اڪبر ڏاڍو

پيارو آهي. تون هن کي ساڻ ڪري ڪنهن محفوظ جاءِ تي هلي وڃجان. دل ۾ ان جي شاديءَ جو ارمان سانديون ويٺي آهين. وڃو اسان کي به ياد ڪندا رهجو. اسان جو روح به توهان جي خوشيءَ ۾ شريڪ رهندو.“

بانو سڪتي ۾، ڪڏهن پٽ کي ۽ ڪڏهن ان جي پيءُ کي ڏسي رهي هئي. اڄ اهي دل ۾ ڇا سوچي آيا آهن. امام عليه السلام چئي رهيا هيا:

”خدا توکي علي اڪبر جي ڪنوار پرڻائي اچڻ نصيب ڪري ڇڏهن پوٽو ۽ پوٽي جهولي ۾ کيڏائجو ته اسان کي به ياد ڪجو. اسان جي علي اڪبر جو پٽ بانبڙا پائيندو ڇڏهن اسان جي قبر تي ايندو ته اسان ان کي چمي ڏيڻ لاءِ بيقرار ٿي وينداسين. پس بانو الله جو نالو وٺي اسان کي الوداع ڪر. ڇو ته هوڏانهن اسان جي خون جا پياسا گهڻو انتظار ڪري نٿا سگهن. فوجي آداب جي مطابق هر مقابلي کان پوءِ هڪڙو وقفو ٿيندو آهي. هر سپاهي جنهن جو پابند هوندو آهي، مگر اهي سپاهي نه پر ڪاسائي آهن. انهن تي انسانيت جو ڪو به اصول لاڳو ڪونه آهي.“

بانو رضي الله تعاليٰ عنها زندگي ۾ وڏا ته ڇا ننڍڙا فيصلا به ڪونه ڪيا هيا. ان پنهنجي دل سان گڏ جان به سندن قدم ۾ وجهي ڇڏي هئي. اها هن جي ٿي وئي ته پوءِ اهي ئي ان جي بري ڀلي جا مالڪ ٿي ويا. مگر هن وقت اوچتو فيصلي ڪرڻ جي قوت موٽي آئي. چيائين:

”مون اڄ تائين توهان کان پنهنجي لاءِ ڪجهه به ڪونه گهريو آهي. توهان ملي ويا ته باقي گهرڻ جي لاءِ رهجي به ڇا ويو. اڄ مان پنهنجي پٽ جي لاءِ جهاد جو حق ٿي گهران.“

امام عليه السلام خاموشيءَ سان ان جي منهن ڏانهن تڪيندا رهجي ويا. ”آقا، ڇا سوچي رهيا آهيو الله جو نالو وٺي اجازت ڏيو. توهان رهو ها ته منهنجي دنيا به هجي ها، منهنجا ارمان به سلامت هجن ها. پٽ جو وهان ڪيان ها، پياري ڪنوار پرڻائي اچان ها. خير سان اسان ٻئي پوٽي جو چنڊ جهڙو مڪڙو ڏسي جيئون ها. توهان نه رهندا ته ڇاجو وهان، ڪهڙي شادي، بانو پنهنجي آقا کان سواءِ ڪهڙي حياتي گذاريندي ان کان علاوه هر جوان پٽ جو اهو فرض آهي ته هو پنهنجي پيءُ جي جان تان پنهنجي جان قربان ڪري ڇڏي پيءُ جي

پگهر جي بدلي پنهنجو رت وهائي. علي اڪبر دير کان منهنجي آڏو هٿ ٻڌي منتون ڪري رهيو آهي. خدا واسطي ان جي دل نه توڙيو. ٻارپڻي ۽ جوانيءَ جا شوق نه اسان جي وس ۾ هيا، جو پورا ڪيون ها ۽ نه ان ڪڏهن ضد ڪيو اڃ دل ۾ سرخروئي جو ارمان ساندي پنهنجي امام تان قربان ٿيڻ گهري ٿو اهو هن جو حق آهي. مولا ان جو اهو حق ڪيس ڏيو.

”ها سائين، ماءُ آهيو تون ته پٽ جي پاران ئي ڳالهائينديشن.“ پر امام ﷺ دل ۾ پنهنجي زندگي جي ساڻياڻي جي همت تي خوش ٿي ويا. هڪڙي ڪمزور عورت امتحان جي وقت ڪيتري دلير ۽ باوقار ثابت ٿيندي آهي.

”ته بس پوءِ دير نه ڪريو پٽ جي دل رکو.“  
 ”وڃو علي اڪبر، اسان جي طرفان اجازت آهي.“ امام ﷺ ٿڌو ساهه کڻي فرمايو.

”الله، امان توهان جيئنڌا رهو.“ علي اڪبر ﷺ خوشي مان ديوانو ٿي ماءُ جا قدم چمڪ لڳو.

بانو رضي الله تعاليٰ عنها جي چپن تي زهر ۾ ٻڌل مرڪ پڪڙجي وئي. واه واه، شهزادو پاڻ ته قتل گاهه ۾ ڪسجڻ لاءِ وڃي رهيو هو ۽ ڪراڙيءَ ماءُ جي لاءِ ڊگهيءَ عمر جي سزا جي لاءِ دعائون گهري رهيو آهي. هنيانءِ تي هٿ رکي چيائين:

”منهنجا چنڊ وڃ! تنهنجي رڳن ۾ جيڪو سادات جو خون گردش ڪري رهيو آهي، جنگ جي ميدان ۾ ان جا جوهر ڏيکار. پٽ وڃ، مون توکي پنهنجي ٿيڻ بخشي، منهنجا چنڊ، منهنجي ٿيڻ جي لڄ رکجان.“  
 ان کان پوءِ ٻي قابو ٿي ويون. مدبر ۽ دلير عورت تي مامتا غالب اچي وئي. روڻهار ڪوڻي چيائين:

”خير سان واپس ته ايندين نه؟ اها پياري صورت موتي اچي وري ڏيکاريندين نه؟ علي اڪبر وڃين ته ٿو پر واعدو ڪر ته خير سان واپس اچي ويندين. منهنجا لال، نه ته ماءُ جي دل ڏري پوندي پٽ، مان تنهنجو لاش ڏسي ڪونه سگهنديس، ان کان اڳ الله مون کي انڌو ڪري ڇڏي.“

بانورضي الله تعاليٰ عنها سڌڪا ڀري روئڻ لڳي. علي اڪبر ؑ کي تڪڙ لڳي پئي هئي، ويڃڻ لڳو ته امام ؑ فرمايو:

”علي اڪبر، اسان ٻنهي کان ته ڪٿي وئين. هاڻي توکي سڀ کان وڌيڪَ مشڪل مهر سر ڪرڻي پوندي پنهنجي بدنصيب ڏکياري پٺيءَ کان اجازت وٺي پوندي. اها ئي سڀني کان وڌيڪَ توتي گهڻو حق رکي ٿي، مگر تڏي دل سان ڳالهائجان. زينب جا زخم اڃا تازا آهن.“

”جي بابا، ان جي طرفان ته دل ڏاڍو ڊڄي ٿي.“ علي اڪبر ؑ تيزيءَ سان خيمي جو پردو هٽائي نڪري ويو. بانورضي الله تعاليٰ عنها جي جسم مان ڄڻ ته ساهه نڪري ويو. امام ؑ آهستي پنهجي زندگي جي بدنصيب سائيائي جي ڪلهي تي هٿ رکي ڇڏيو.

”بهاڙ پٽ جي بهادر ماءُ، تنهنجي ارڙهن سالن جي محنت جواج ڦل ملڻ وارو آهي. علي اڪبر رڳو اسان جي لاءِ نه، پر سڄي انسانيت لاءِ جنگ وڙهڻ وڃي رهيو آهي. اڄ هي اهو ثابت ڪري ڇڏيندو ته سچائي ڪيترو به اڪيلي هجي، حقير ۽ بي حقيقت ڪونه آهي. علي اڪبر دنيا جي نوجوانن جو جهنڊو کڻڻ وارو آهي. اچڻ وارن نسل ان جو نالو وٺي ظلم ۽ ناانصافي جون پاڙون پٽيندا. الله معاف ڪري اڄ غرور مان منهنجي دل ڦاٽي رهي آهي ته مان علي اڪبر جو پيءُ آهيان.“

مگر بانورضي الله تعاليٰ عنها امام ؑ جي هٿن ۾ بيهوش ٿي وئي هئي.

اهو جيڪو جواني ۾ ڪڏهن دل وندرائڻ لاءِ رانديڪو هو اڄ قسمت جي پيانڪ ترين راند ۾ هڪڙو بلند ۽ شاندار ڪردار ادا ڪرڻ لاءِ وڃي رهيو هو. پنهنجن مظلوم ڀڄڻن جي شهادت کان پوءِ نظرون هر هر علي اڪبر ڏانهن ڪڍي ٿي وين. زينب سلام الله تعاليٰ عليها کي خبر هئي ته ڪنهن مهل ان جو به وارو اچي ويندو. پنهنجي خيمي ۾ ان جاءِ تي منجهي ويٺي هئي، جتي ڪجهه دير اڳ ۾ ٻارڻن جا لاش رکيا ويا هيا. علي اڪبر ؑ خيمي ۾ داخل ٿيا ته اڻ ڄاڻ ٿي وئي. سمجهي ويون ته موڪلائڻ آيو آهي. منهن ڦيري وينيون رهيون، ڄڻ اهڙن بهانن سان موت کي تاري ڇڏينديون. هڪڙي هڪڙي گهڙي غنيمت آهي. جيستائين ساهه هوندو آهي، تيستائين اميد ڪونه لاهبي آهي.



علي اکبر ﷺ زبان سان ڪجهه به ڪونه ڪڇيو. ويجهو آيو ۽ پٺي جي ڳوڏن تي مٿو رکي ڇڏيائين. ننڍپڻ ۾ راند روند ڪري ٿڪجي ايندا هيا ته ائين ئي چپ چاپ انهيءَ جي جهولي ۾ مٿو رکي سمهي پوندا هيا. انهن جا پيار ڀريل دڙڪا مٺي لوري بڻجي ڪنن ۾ گهري ويندا هيا، مگر اڃا اهي ڳوڏن تي سمهڻ لاءِ ڪونه آيا هيا.

دل ته گهريس ته ڀائٽي کي پاڪر ۾ ڀري خوب دانهون ڪري روئي ته دل جو اوڀر نڪري وڃي. ان کي چوي:

”منهنجا لال، هل ته ٻئي هن جهنم کان ڏور ڪنهن حسين ساوڪ واريءَ واديءَ ۾ ڪاڏي هليا وڃون. لاڏ ڪوڏ سان ڳائيندڙ چشمن جي ڪنهن ديس ۾ هڪڙي ننڍڙي جهوپڙي هجي، اتي تنهنجي چنڊ جهڙي ڪنوار پرڻائي اينديس. گهر ننڍڙن گلڙن سان ڀرجي ويندو، بس اتي هن ڏکڻ جي ماريل زينب جي ننڍڙي جنت آباد ٿي ويندي.“

پوءِ ياد آيس ته اهي سڀ ممتا جا وڻندڙ خواب آهن، مگر شير خدا ﷻ جي دلير نيائي ته خواب ۾ اهو سوچي نٿي سگهي. امام ﷺ جيڪو پڪو پيه ڪيو آهي، اهو زينب سلام الله تعاليٰ! عليها جو ايمان آهي. رسول الله ﷺ جي ڏوهتي ۽ علي ابن ابو طالب ﷺ جي ٻچڙي جنهن واٽ تي قدم رکيو آهي، زينب جي به اها ئي واٽ آهي، ان کي انهيءَ ڳالهه تي فخر هو ته اها اهڙي ڀاءُ جي پيڻ آهي جيڪو ظلم ۽ ناانصافي خلاف سينو تائي بيٺو آهي، ان مصنوعي رکائي سان چيو:

”اهو ظاهري ڏيکاءُ وارو پيار مون کي ڪونه ٿو وڻي. مان توهان جي ڇا آهيان؟ ائين نٿو مهينا پيٽ ۾ به ڪونه سانڍيو آهي، پر ڄمڻ سان ئي سيني سان لڳايو راتيون جاڳي گذاريون آهن. تون منهنجي جهولي ۾ ستو آهين ته ان خوشي ۾ منهنجون ننڊون اڏي ويون آهن. توکي پهريون ڏند نڪتو هو ته مون تنهنجي هر لڙڪ تي هزارين ڳوڙها وهايا هيا.“

”مان ڪيڏو خوشنصيب آهيان ته الله تعاليٰ مون کي ٻه مائرون عطا ڪيون.“ علي اکبر مرڪندي ڳوڙها پي ويو. ”مون هن پاڪ هنج ۾ دنيا جهان جون نعمتون پاتيون آهن، قرآن شريف جون آيتون ياد ڪيون آهن، علم ۽ ڄاڻ جي شروعات ان ئي هنج منجهان ٿي. هاڻي ان پيار سان ڀريل هنج کان موڪلائڻ لاءِ آيو آهيان ته جيڪو ڪجهه

سکيو آهي. ان جو امتحان ڏئي ڪاميابي حاصل ڪريان. اها منهنجي بدنصيب آهي ته امان پئي جيڪا به آهين توهان جي ڪا به خدمت ڪري ڪونه سگهيس. پئي امان دنيا ۾ هر شيءِ جو ملهه آهي. پر مامتا جي قيمت ته جان ڏئي به ادا نٿي ڪري سگهجي.“

”تون جوان ٿي وئين. هڪڙو مثالي انسان ٿي وئين. بس مون کي منهنجي مزدوري ملي وئي. اها عورت خوشنصيب آهي جنهن کي تو جهڙي پٽ کي نپاڻ جي سعادت حاصل ٿئي. خدا جو قسم مون تو کي پيار ڪري مون پنهنجي زندگي جو مزو ماڻي ورتو.“

آخرڪار جڏهن علي اکبر ﷺ موڪلائڻ لڳا ته چيائين:

”اي چوڪرا ائين ميرن ڦاٿل ڪپڙن ۾ ويندين. تنهنجي جيجل امڙ ڪٿي آهي، سڏيوس ته سهي ته پنهنجي پٽ کي سينگاري بانو رضي الله تعاليٰ عنها آيون ته علي اکبر جي شاديءَ لاءِ جيڪو وڳو ورتو هئائين، ان کي ڪڍي ڏنائين.

”بانو وٺ ۽ الله جو نالو وٺي پارائينس.“

”ادي توهان پاڻ پارايوس.“

”بانو نه، مون کي وهڻو ٿو ٿئي. منهنجي هٿن تي منهنجي پٽن جو رت لڳل آهي.“

”انهن جانبازن جو خون منهنجي لاءِ برڪت جو باعث ٿيندو.“

”منهنجي دل ڏکي ٿي، سوڻ خراب ٿي ويندو.“

”مان ته توهان جي ئي هٿن سان ڪپڙا پائيندس. نه ته انهن ئي چتين لڳل ڪپڙن ۾ هليو ويندس.“ علي اکبر ﷺ ضد ڪرڻ لڳا.

پنهني ماءُ ۽ پئي شاهي وڳو پارايس. جيئن ئي ٻين خيمن ۾ ان جي وڃڻ جي خبر پهتي ته سڀئي ڊوڙندا آيا ۽ چئني پاسن کان وڪوڙي ويس. جڻ علي اکبر ﷺ کي واقعي گهوت بڻايو پئي ويو. امام ﷺ پنهنجن هٿن سان سڀئي هٿيار سڃايس. مٿي تي ٽوپلو (خود) رکيائينس. امير المومنين ﷺ جو چمڙي وارو چيلهه جو پتو چڪي ٻڌائينس. علي اکبر ﷺ هڪ هڪ سان باڪر پائي مليا. ٻارن کي پيار ڪيائين، سڪينه اچي پيرن ۾ چنبڙي ويس:

”ادا توهان پاڻيءَ لاءِ ته ڪونه وڃي رهيا آهيو؟ خدا جي واسطي نه وڃو. درياھ وڌو بي مروت آهي. ان ڏانهن جيڪو به وڃي ٿو اهو موتي ڪونه ٿو اچي. ڇاڇا سائين به ويا ته بس اتان جا ئي ٿي رهي پيا. اسان کي وساري ڇڏيائون.“

امام ﷺ پٽ کي عقاب نالي گهوڙي تي سوار ڪرائڻ لاءِ جڏهن ان جي پير کي سهارو ڏنو ته علي اڪبر گھبرائجي پوئتي هٽي ويا. ”توهان جي هٿ مبارڪ تي پير رکان، مان اهڙي گستاخي نٿو ڪري سگهان.“

”اسان امام ڪونه آهيون، هن وقت صرف توهان جا بابا آهيون. ٻارڙو هٿين ته اسان انهن پيرن کي چمندا هئاسين. اکين تي رڪندا هياسين. تون پنهنجن پٽڪڙن پيرن سان اسان جي سيني تي چڙهي ٿيا ڏيندو هٿين ته اسان کي ائين لڳندو هيو ته اسان دنيا جا نهايت وڏا ماڻهو آهيون. مان توهان کي حڪم ٿو ڏيان ته منهنجي هٿ تي پير رکي گهوڙي تي سوار ٿيو.“

علي اڪبر ﷺ هيٺ نوڙي پهريائين امام ﷺ جي قدمن کي چُهيو. پوءِ امام ﷺ ٻنهي هٿن جي ترين کي ملائي علي اڪبر جي پير کي سهارو ڏئي سوار ڪرايو. پوءِ لغام پڪڙي ڪجهه وڪون گڏ ويا. ”توهان جي لاءِ لغام پڪڙڻ واري جو شرف حاصل ڪري اسان فخر محسوس ڪري رهيا آهيون. توهان کي شهادت ماڻڻ ۾ اسان تي اڳرائي حاصل رهندي.“

علي اڪبر ﷺ جنگ جي ميدان ڏانهن وڌيا. امام ﷺ هٿ کڻي چيو. ”اي پروردگار تون شاهد ٿجان، تنهنجي پيغمبر ﷺ جو هر شڪل تنهنجي واٽ ۾ قربان ٿو ڪريان. جڏهن مون کي رسول الله ﷺ جي ياد ستائيندي هئي ته مان انهيءَ ڇوڪري جي صورت ڏسي وڻندو هيس.“

دشمن جي فوج ۾ ڇهه ميگويون ٿي رهيون هيون:  
”پاءِ ياتتيا سيئي ته پورا ٿي ويا هاڻي ڪير آهي جيڪو اسان جي مقابلي لاءِ ايندو.“

صبح کان ڪهڙا ڪهڙا جانباز شهيد ڪيا هئائون. ضمير مري ويا هيا. دلين ۾ زهر ڀرجي ويو هو. احساس مري چڪو هو. اڃا به خدا جي پيغمبر ﷺ جي نالي جي دلين ۾ ڌاڪ وٺيل هئي. ان کي هڪڙي ڌڪ سان دلين مان ڪڍي ڇڏڻ انهن جي وس جي ڳالهه ڪونه هئي. فوج ۾ خوف ۽ هراس پکڙيل هو. هر قتل کان پوءِ شڪست جو احساس وڌي ٿي ويو. ڪڏهن آخرت جي خيال کان ڌڪڻي وٺي ٿي وين. پوءِ موت جو خوف هر جذبي کي نيپوڙي ڇانئجي ٿي وين. سوچڻ سمجهڻ جي صلاحيت ختم ٿي پئي وئي.

عربي نسل جو گهوڙو 'عقاب' پنهنجي خوبصورت ۽ نوجوان سوار جي جنگهن هيٺان مستي واري چال سان آهستي آهستي هلي رهيو هو. ان جي دليريءَ تي ناز ڪندي سنڀالي سنڀالي قدم رکيائين. ڳچيءَ کي شاهانه انداز ۾ جهڪايون بي خوف ائين قدم کڻندو پي آيو جن اهو ان کي موت ڏانهن نه پر ڪنهن دلربا محبوبه جي گهٽيءَ ۾ وٺي وڃي رهيو هو.

علي اڪبر جي امڙ سانئڻ ام ليلان ابو سفيان جي ڏوهڻيءَ ۽ يزید جي پڦاٽ هئي. شام جا رهاڪو هن لاءِ امان نامو کڻي آيا هيا. هن اهو ڪاغذ ڦاڙي هوا ۾ اڇلائي ڇڏيو.

”اهو امان نامو منهنجي لاءِ نه پر ان رشتي لاءِ آهي، جيڪو توهان جي بادشاهه ۽ منهنجي امڙ جي وچ ۾ آهي. مان ان رشتي کي پنهنجي بدنصيبِي سجهان ٿو ۽ ان کي ختم ٿو ڪريان.“ علي اڪبر رجز پڙهڻ شروع ڪيو:

”ماڻهو چوندا آهن مان خدا جي پيغمبر ﷺ جو هر شڪل آهيان. مان دنيا جي انهي چمڪندڙ سج جو هڪڙو ننڍڙو ڪرڻو آهيان، جنهن اونداهي ۽ جهالت جي پردي کي ڦاڙي انسانيت کي روشنيءَ ۽ پلائيءَ جو رستو ڏيکاريو. اي ناسمجھ ديوانو! مونکي سڃاڻو ته مان ڪير آهيان. مان امام حسين ابن علي رضه جو پٽ علي اڪبر آهيان. مان اڄ اهو ثابت ڪرڻ آيو آهيان ته منهنجي امام رضه جي قدمن جي مٽيءَ جو هڪڙو هڪڙو ڌڙو آخري پساهه تائين ظلم و ستم ۽ ناانصافي جو مقابلو ڪندو رهندو. ڪا به ڌمڪي اسان کي ڊيڄاري

نٿي سگهي، دولت ۽ مان مرتبي جي لالچ اسان جي عزم کي لوڏي نٿي سگهي، توهان مون کي جان جي امان ڏئي رهيا آهيو. بيوقوفو! پهريائين منهنجي تلوار کان پناهه گهرو.“

خدا جي پيغمبر ﷺ جي ذڪر تي فوجي پاڻمرادو درود شريف پڙهڻ لڳا. عقيدت مان ڪنڌ جهڪي وين. اڪيون هيٺ ٿي وين. ٿوري دير لاءِ دلين مان ساڙ نڪري وين. ڏک ۽ ڪاوڙ ٿڌا ٿي ويا. علي ابن ابو طالب ؓ جي نالي تي نعره حيدري سان زمين ۽ آسمان ڏڪڻ لڳا، علم جهڪي ويا.

شمر ذي الجوشن فوج جي اهڙي ’حالت‘ ٿيندي ڏسي ڦڪي کل کلڻ لڳو ۽ ابن سعد کي چيائين:

”معاذ الله، تو پنهنجي فوج کي ڪهڙي ته تربيت ڏني آهي، دشمن جي جان وٺڻ بدران ان تي جان قربان ڪرڻ لاءِ تيار آهي.“

”پيءُ، معاف ڪجانءِ اها منهنجي فوج ڪونه آهي، اها نڪمن جي ڀرتي آهي. خدا ڄاڻي ڪٿان ڪٿان جهنگلي ڌنار ڀرتي ڪيا اٿن، نيڪ طرح سان نه انهن کي حڪم سمجهڻ ۾ اچن ٿا ۽ نه وري ان تي عمل ڪرڻ جي صلاحيت اٿن. انهن جو قصور به ڪونه آهي، انهن کي ته اهو چئي موڪليو ويو آهي ته اسلام جي دشمن کي سيڪٽ ڏيڻ لاءِ وڃن ٿا. اعتقاد جا ڪمزور آهن، چار ڳالهين ٻڌي اڳ پوءِ جانچڻ ڪانسواءِ ايمان آڻي ٿا ڇڏين.“

”تون اسان جي سالار جي حڪمت عمليءَ کي نٿو سمجهين. هتي هر شهر ۽ علائقي جي سپاهي کي موڪليو ويو آهي ته جيئن گروه بندي جو امڪان نه رهي. ڏسين ڪونه ٿو ته خود انهن جا پاڻ ۾ ڪيترا اختلاف آهن. ان کان علاوه انهن کي مڪي ۽ مديني جي باشندن سان ڪنهن به قسم جو لڳاءُ ڪونه آهي. تنهنجي خيال ۾ هتي متقي، پرهيزگار ۽ عالم فاضل ماڻهن کي موڪليو وڃي ها، جيڪي بجاءِ دشمن جي اسان جو ئي صفايو ڪري ڇڏين ها. هي ته بيوقوف اڌ جانور آهن، مخالف انهن تي جيڪي حربا استعمال ڪري رهيا آهن، اهي هنن کي جنجهوڙي انهن جي ضمير کي جاڳائي وجهن ٿا، جيئن پاڻي ۾ پٿر ڪرندو آهي ته لهرون اڀرنديون

آهن. ۽ انهن لهرن تي قابو پائڻ ئي سڀ سالاري آهي. هي لڙائي ڪنهن ايري غيري جي وس جي جنگ ڪونه آهي. هڪڙي صوبي جي فوج کي سنڀالڻ ٻي ڳالهه آهي. بقول تنهنجي هنن نڪمن جي ڀرتيءَ جا لغام قابوءَ ۾ رکڻ ئي ڪمال آهي.“

شمر ذي الجوشن هر موقعي تي ابن سعد جون جنگهون چڪڻ جي تاز ۾ رهندو هو ڳالهه ڳالهه تي ان کي ٽوڪڻ سان ان کي مزو ايندو هو. وقت به وقت ان جي نااهلي ثابت ڪري ان کي خوشي محسوس ٿيندي هئي. ان تي نظر رکڻ لاءِ ئي مقرر ڪيو ويو هو. ان جو هڪڙو لفظ ابن سعد جي پوري خاندان کي مليا ميت ڪري سگهيو ٿي. غريب جي جان عذاب ۾ هئي.

شمر ذي الجوشن جو پنهنجو هڪڙو مضبوط دستو هو جنهن کي اهو وڏيءَ هوشياريءَ سان استعمال ڪندو هو. ان ۾ چونڊي چونڊي اهڙن پهلوانن کي ڀرتي ڪيو ويو هو جن کي وڏي امتحان کان پوءِ پاس ڪيو ويو هو. اهي انهن قبيلن مان هيا، جن کي وڏيءَ بيدرديءَ سان ڪچليو ويو هو انهن جي اقتصادي ۽ جمهوري طاقتن کي ختم ڪيو ويو هو. اهي ڪاوڙ ۽ نفرت ۾ اڌ پاڳل ٿي ويا هيا. صرف ڀڄ ڏاهه ۽ خون خرابي سان ئي انهن جي ذهنن کي لذت حاصل ٿيندي هئي. انهن کي پوءِ طرح طرح سان نوازيو ويندو هو. انهن کي خاص راشن ۽ شراب ملندو هو. هي انهيءَ فوج جو سڀ کان وڏو طاقتور جتو هو جنهن کي عوام کي ڪچلڻ لاءِ ويهن سالن کان تيار ڪيو پئجي ويو. هر مهم سر ڪرڻ کان پوءِ انهن کي روڪڙ ۽ لکت ۾ انعام ڏنا ويندا هيا. خر دماغيءَ جو اهو حال هو جو اهي پنهنجو پاڻ کي عام فوجين کان افضل ۽ برتر سمجهندا هيا. انهن کي يقين هو ته اهي خلافت ۽ دين اسلام جا اڪيلا امين ۽ محافظ آهن.

انهن جو ڪم اهو هو ته جنهن کي به پنهنجن فرضن جي ادائگي کان غفلت ڪندي ڏسن ته ان کي اهڙي سخت سزا ڏين جو دنيا عبرت حاصل ڪري گهڻو ڪري ٻين تي دهشت ويهارڻ لاءِ حڪم عدولي ۽ نافرمانن جو الزام هڻي. ڪجهه ماڻهن کي اهڙيءَ بيدرديءَ سان قتل ڪيو ويندو هو جو ڏسڻ وارا پنهنجو دماغي توازن وڃائي ويهندا هيا.

اهي پاڻ حملو ڪونه ڪندا هيا. پر ٻين جتن کي حملو ڪرڻ لاءِ مجبور ڪندا هيا.

اهي بيواجبي حملو ڪرڻ ۾ حصو وٺڻ وارا قتل ڪري پاڻ روئيندا پٽيندا خوف مان ڀڄي ويندا هيا. ان تي انهن کي تنبيهه ڪرڻ جي بجاءِ شاباس ملندي هئي ۽ ساڻهي پتڻ لاءِ حفاظت سان پوين صفن ۾ پهچايا ويندا هيا. جتي انهن ۾ روڪڙا ۽ لکت ۾ انعام ورهايا ويندا هيا. هڪڙو خاص درجو ڏنو ويندو هين ۽ اهي پنهنجي ڪارڪردگي جي غرور ۾ مست ٿي، وڏي دستي سان قدم ملائي هلڻ جا خواب ڏسڻ لڳندا هيا.

عام ناسمجھ ماڻهو لاءِ آخرت جي واعدن کان دنيا جون لذتون وڌيڪ پرڪشش ۽ دل لالچاڻڻ واريون هونديون آهن. ايترا قتل ڪرڻ کان پوءِ عام سپاهي تي هڪڙي عجيب بي حسي ۽ ڊيٺ پٽو طاري ٿي ويندو هو. انهن کي ڏسي بجاءِ ڪنهن جي مدد ڪرڻ جي پنهنجي جان بچائڻ جو پهريائين فڪر ڪندو هو. امام (ﷺ) جا جانباز سر سان ڪفن ٻڏي جنگ جي ميدان ۾ لهندا هيا. ذهني ۽ جسماني طور به انهي گند ڪچري کان گهڻو بلند ۽ افضل هيا. اهو ئي سبب هو جو هڪڙي چوڪري به انهن جون قطارن جون قطارون صاف ڪري ٿي ڇڏيون.

”هاڻي جرئت ڏيکارڻ کان سواءِ راند جو موقعو ڪونه آهي. سج مٿان اچي ويو. جيڪڏهن ائين هڪ هڪ جو مقابلو ٿيو ته رات ٿي ويندي مان علي اڪبر کي سڃاڻان ٿو.“ شمر ابن سعد کي چيو.

”ظالم! وڏو دلير جوان آهي.“ ابن سعد کان پگهر وهڻ لڳو.

”بس ان کان پوءِ ته حسين (ﷺ) دل هاري ويهندو.“

”ظالم ڪهڙو ته وار ڪري رهيو آهي! هٿ ۾ تلوار اٿس يا ازغبيبي طاقت. نظر ئي نٿي اچي.“ ابن سعد تي چڻ جادو ٿي ويو هو.

”چڱو تعريفون بعد ۾ ڪجان، هاڻي حڪم ڏي“

”ڪهڙو حڪم ڏيان؟“

”هڪ منوئي چئني طرفان کان گهيرو ڪيو وڃي. ڪنهن هڪڙي جي قابو ۾ اچڻ کان ته زور آهي.“

شمر ڪاوڙ ۾ باهه ٿي ويو.

”چا حر جي پيروي ڪرڻ جو ارادو اٿئي.“

ابن سعد چرڪي شمر جو مهاندو ڏسڻ لڳو. ان جي پٺيان ان جي مضبوط دستي جو دٻدٻو ڏٺو ۽ قتلام ڪرڻ جو حڪم ڏنائين.

علي اڪبر ﷺ چئني طرفان کان اهڙي حملي جي لاءِ به تيار هو. صبح کان ڪيترا قتل ڏٺا هئائين. تلوار هلائڻ جي تعليم به اهڙي انداز سان ورتي هيائين ته جيڪڏهن سمورا بزدل سپاهي اصول توڙي اڪيلي تي گڏجي حملو ڪن ته انهن کي ڪهڙي نموني سان چڪر ڏئي پنهنجو بچاءُ ڪجي. علي اڪبر ﷺ پاڻ انهيءَ فن ۾ مهارت حاصل ڪرڻ کان پوءِ خود اوستاديءَ جا فرض به انجام ڏيڻ شروع ڪيا هئا. هو انهن کي مختلف بهائن سان سندس پيڇو ڪرڻ جو چڪر ڏيندو هو ۽ جڏهن اهي واءِ مينهن ڪندا، ڊوڙندا ايندا هيا ته هي وڏيءَ چالاڪيءَ سان گوهي ڏئي هڪڙي پاسي ٿي ويندو هو. سپاهي تيزي سان ان جي اڳيان نڪري ٿي ويا. پاڻ پٺيان کان انهن تي حملو ڪري انهن جو صفايو ڪري ٿي ڇڏيائين.

جڏهن کان هوش سنڀاليو هئائين اهڙو ڏينهن ڪونه گذريو هو جو هٿ ۾ تلوار نه ڪڍي هئائين. ٻارڻي ۾ ئي ان ڏينهن جي اچڻ جي خبر پئجي وئي هيس. ٻارڻي ۽ جواني جو اهو مختصر عرصو انهيءَ ڏينهن کي پليڪار ڪرڻ لاءِ گذريو هيس. پيا ٻار جڏهن گهٽين ۾ کيڏندا هيا، ٺينگ ٽپا ڏيندا هيا، ته امام ﷺ جي خاندان جا ٻار پنهنجا سبق سکڻ ۾ مصروف رهندا هيا. جنهن عمر ۾ نوجوان چوڪرا مخالف جنس جي تاڙ ۾ جهاتيون پائڻ جي فڪر ۾ لڳي ويندا آهن، هي موت سان مقابلو ڪرڻ جي فڪر ۾ گم رهندا هيا. هنن جي مقابلي ۾ ڏم ويهه ڪٽي بيهي ٿي سگهيا.

سندس گهوڙو به ان سان گڏ يلجي جوان ٿيو هو. بلڪل ڀائرن ۽ دوستن وارو رشتو هين. جڏهن سوار ٿيندا هيا ته ان جي جسم جو هڪڙو حصو ٿي ويندا هيا. پاڻ جيڪڏهن ڪجهه سوچيندا هيا ته گهوڙو سمجهي ويندو هو. هوڏانهن سپاهين جي هيٺان جهڙا تهڙا خريد ڪيل مٽيءَ جا گهوڙا هيا ۽ پنهنجن سوارن وانگر بدحواس ۽ گهٻريل هيا. بنا ڪنهن اشاري جي جيڏانهن وڻيو ٿي، منهن ڪري وٺي ڊوٽيا



ٿي. جڏهن به دل ۾ ايندو هيئن سوار جي ڪرڻ جي پرواهه نه ڪندي هڪدم بيهي ويندا هيا. سوار اونڌي منهن اڳيان ڪري پوندو هو ۽ ان کي لتاڙي ڀڄي ويندا هيا.

علي اڪبر ﷺ ڪجهه سامهي کڻڻ لاءِ گهوڙي کي گهمايو ۽ تيزيءَ سان امام ﷺ وٽ وڃي ان جي شاباس جو شڪريو ادا ڪرڻ لڳا. ”بابا، ڏاڍي اڃ لڳي آهي.“

”پٽ ڄاڻان ٿو پر تنهنجو پيءُ مجبور آهي.“ امام ﷺ روئي پٽ کي سيني سان لڳائي ڇڏيو. علي اڪبر ﷺ جي چهري کي ٻنهي هٿن ۾ پڪڙي بي اختيار چمڻ لڳا. پيشاني، رت هاڻيون اکيون ۽ سڪل چوڙا چمياڻين. ٻار پڻي ۾ جڏهن بانورضي الله تعاليٰ عنها ڪنهن ڪم سان هوندي هئي ۽ علي اڪبر ﷺ اڃ کان بيتاب ٿي روئڻ لڳندا هيا ته ان کي ريجهاڻڻ لاءِ امام ﷺ پنهنجي زبان جي چوٽي ان جي وات ۾ وجهي ڇڏيندا هئا. ان وقت به خبر نه آهي ڇا خيال آين، زبان جي چوٽي ان جي وات ۾ وجهي ڇڏيائون.

”هائ بابا، توهان جي زبان ته ڪنڊا پئي لڳي.“ علي اڪبر ﷺ کلي چيو.

”بس بابا منهنجي اڃ لهي وئي.“

امام ﷺ رسول الله ﷺ جي منڍي مبارڪ لاهي ان جي وات ۾ وڌي

”هن جي برڪت سان تنهنجي اڃ لهي ويندي“

خوشي مان علي اڪبر جون اکيون ڀرجي آيون، والي ڪوثر رضی اللہ عنہ جي منڍي وات ۾ رکڻ سان ئي اڃ جي سختي ختم ٿي وئي، روح ڍاپجي ويو چهري تي رونق اچي وئي، علي اڪبر ﷺ ميدان ۾ ٻيهر وڃي اهڙا ته زبردست حملا ڪيا جو صفون درهم برهم ٿي ويون.

علي اڪبر ﷺ جو گهوڙو به انهيءَ جنگ جي اهميت کي سمجهي رهيو هو. ان جي به دشمن جي گهوڙن سان نٿي پئي. ان کي ڏسي گهوڙن تاهه ٿي کاڌو. الف ايو ٿي ٿي ويو! اڳين پيرن تي بيهي پڇاڙيون هڻڻ ٿي لڳو. ڪير ان جي سامهون اچي ٿي ويو ته هڪدم مچرجي حملو ٿي ڪيائين ۽ سڀن سان سوار ۽ سواريءَ ٻنهي کي چڇري ٿي ڇڏيائين. بزدل، سوار سان گڏ گهوڙي تي به بيهودائي سان وار ڪري رهيا هيا. اهو

وڌي انهن کي سختي سان جواب ڏئي رهيو هو. ٻئي هڪٻئي جي رت سان ونهتل هيا.

گهڻورت وهڻ جي ڪري هاڻي علي اڪبر عليه السلام جي طاقت جواب ڏيندي پئي وئي. اکين اڳيان هر هر انديرو چانئجي ٿي ويو. تلوار هٿن مان نڪرندي پئي وئي.

علي اڪبر عليه السلام کي قابو ڪرڻ لاءِ هاڻي سواءِ ڌوڪو ڏيڻ جي ٻيو ڪو به رستو ڪونه ٻڌيو هو. عرب قوم سخت اصولن جي پابندي هوندي آهي. بيهودا وار مڙسي جي خلاف آهن. مگر ان وقت اهي ڪنهن قوم ڪنهن ملڪ جا رهواسي ڪونه هيا، جنوني درندا ٿي ويا هيا. ابن سعد حڪم ڏنو ته هڪڙو دستو فوج کان الڳ ٿي امام عليه السلام جي خيمن تي حملو ڪري

علي اڪبر عليه السلام انهيءَ چال کان به بيخبر ڪونه هيا. اهي پاڻ انهيءَ انتظار ۾ هيا ته دشمن ڪهڙي وقت آخري ڪريل حرڪت ڪندو. اڪيلي امام عليه السلام ۽ چند غلامن ۾ خيمن تي حملي خلاف مقابلو ڪرڻ جي طاقت ڪونه هئي. اها جنگ امام عليه السلام جي جان وٺڻ لاءِ هئي ۽ هن جي جيئري جاڳندي امام عليه السلام جو وارونگو ڪونه ٿي سگهندو.

دشمن جي پاڻيائپ واري حڪمت عملي ڪارگر ثابت ٿي. علي اڪبر عليه السلام موتي خيمن تي حملو ڪرڻ واري دستي جو رستو روڪيو ته اڳيان پٺيان گهيري ۾ اچي ويو.

تلوارن، بڙجين ۽ نیزن سان گڏيل حملو ٿيو ۽ حضرت محمد صلى الله عليه وسلم جو هر شڪل مٽيءَ ۽ رت ۾ ڀرجي ويو.

علي اڪبر عليه السلام جي گهوڙي کي خالي پئي سان خيمن طرف ايندو ڏسي، امام حسين عليه السلام جي جسم مان ساهه نڪري ويو. مٿي کي ڦيري اچي وين ۽ ويهي رهيا. پوءِ خيمي منجهان نڪتا ۽ علي اڪبر عليه السلام کي پڪاريندا ميدان ڏانهن ڀڳا. ڪمزوريءَ ۽ اڃ جي ڪري ڪيترا ڀيرا چڪر کائي ڪريا. اٿڻ مشڪل هيو مگر تربيتي اٿي پيا.

”علي اڪبر پٽ ڪٿي آهيو.“

ٻارپڻي ۾ هڪڙي ڏينهن علي اڪبر عليه السلام هڪدم گر ٿي ويا. جتي ڪٿي ٻوليائون، گهٽين ۾ ماڻهو ڀڄايائون، عباس عليه السلام مسجد شريف ۾

ڏسي آيا، ڪٿي به ڪونه مليا. ظالم هڪ نه ٻئي طريقي سان ستائيندا هين. انهيءَ ڪري هر وقت دل ۾ کٽڪو رهندو هو. ڪاٿي ڪوئي پڪڙي ته ڪونه ويو اٿس. امام عليه السلام جي خاندان وارن جي سر جي بدلي ۾ وڏيون وڏيون قيمتون ملنديون هيون.

گوڙ ٻڌي امام عليه السلام پنهنجي حجري مان نڪتا. ”ڪير گم ٿي ويو آهي؟“ بانو رضي الله تعاليٰ عنها کي روئيندو ڏسي پڇيائون.

”منهنجو لال علي اڪبر.“

”هيڏي هوڏي ڪٿي ڪيڏي رهيو هوندو.“

”ڪٿي به ڪونه آهي، سيني جاين تي ڏٺو آهي. هاءِ منهنجي دل ٻڌندي ٿي وڃي.“ تڏهن امام عليه السلام پاڻ پٽ جي ڳولا لاءِ نڪتا. ”علي اڪبر، پٽ ڪٿي آهيو؟“

علي اڪبر پنهنجي پٽيءَ جي چادر مان نڪري پڇندا اچي پنهنجي بابا سائين کي چنبڙي ويا هيا. ويچاري کي ته خبر به ڪونه هئي، اڳهور نند ۾ بي خبر ستي پئي هئي، مگر اڄ علي اڪبر ان جي چادر ۾ وڃي ڪونه لڪو هو، ڇو ته اها اگهاڙي مٿي خيمي جي دروازي سان بيٺي ڏکي رهي هئي. امام عليه السلام ته پاڻ ٿيڙ ڪائيندا وڌندا پئي ويا.

”اسان کان ته هاڻي هڪڙي وڪ به نٿي ڪجي. پٽ، اسان کي سهارو ڏي پٽ، اسان جو هٿ پڪڙي وٺ. پنهنجي ڪراڙي بابا تي رحم ڪر. چڱو سهارو نٿا ڏيو ته هڪڙو دفعو سڏ ته ورنايو ته جسر ۾ ساهه موٽي اچي. اسان جي نڪ ۾ واري ڀرجي وئي آهي، سينو ڦاٽي رهيو آهي، ساهه ٿو منجهي، هن ٻڍاپي ۾ اسان کي ڇڏي ويڃ جو خيال به نه ڪجان. اسان جيئري مري وينداسين.“

امام عليه السلام کي ايندو ڏسي بزدل روئيندا پٽيندا هڪ ٻئي کي لتاڙي پڇڻ لڳا. هٿين خالي امام عليه السلام هجور کي چيريندا پٽ تائين پهتا. مٿي ۽ رت ۾ ڀريل علي اڪبر ڪرڙيون هڻي رهيو هو. سيني تي لڳل زخم مان تازورت وهي رهيو هو.

علي اڪبر عليه السلام بابا جو آواز ٻڌي رت هاڻيون اکيون ڪوليون. بڙچي

جي زخم کي لڪائڻ لاءِ هڪدم سيني تي هٿ رکيائين ته جيڪڏهن بابا سائين ڏسي ورتو ته بيحال ٿي ويندا.

”علي اڪبر اسان کان پنهنجا زخم ٿا لڪايو تنهنجو هر زخم اسان جي دل جي اندر گهاءُ ڪندو پيو وڃي.“

امام ﷺ پٽ کي پانهن ۾ کڻي سيني سان لڳائي ڇڏيو ۽ پاڻ به ان جي جوان رت ۾ ڀرجي ويا.

”بابا هاڻي ته ڪائي اڃ ڪونه آهي. واري به باهه وانگر نٿي ساڙي سج لهي ويو آهي ڇا؟“ علي اڪبر ﷺ چئني پاسي نظر ڦيرائي، ڄڻ ڪنهن کي ڳولي رهيو هجي. ڪوئي وٺڻ آيو اٿس. امام ﷺ ڏٺو ته علي اڪبر ﷺ جا هٿ پير ٿڌا ٿيندا پيا وڃن.

”صغري کي چئجو ته اسان گهڻو شرمسار آهيون. پنهنجو واعدو وفا ڪري ڪونه سگهياسين. ان جو ننگ وڙ (پلو ٻڌائي) ڏيڻ جي مهلت ڪونه ملي.“

پٽ هميشه لاءِ اڪڙيون بند ڪري ڇڏيون. پيءُ جو ساهه نڪري ويو. ٿوري دير سڪتي ۾ ويٺا، ان جي پرسڪون مرڪنڌڙ چهري کي ڏسندا رهيا. پوءِ چهري جي ڀرسان منهن رکي چوڻ لڳا:

”علي اڪبر، تون به اسان کي ڇڏي وئين. اسان کي ڪير ڪلهو ڏيندو. قبر ۾ ڪير لاهيندو. ڇا اسان جي لاش کي ڪٽڻ لاءِ ڪير به ڪونه ايندو. پٽ اها بي واجبي آهي.“

”اسان جو وقت هو. اسان کي مرڻو هو. توکي زندگيءَ جي بهارن ۾ ڪيڏڻو هو. دنيا ۾ گهڻو ڪجهه ڪرڻو هو. افسوس مون توکي ڇا ڏنو؟ پنهنجا ڏک، پنهنجون ڳڻتيون، پوءِ رسوايون ۽ ڏلتون تو کي ورثي ۾ ڏنيون. سجاد بيمار آهي. دوا درمل ته پري پر اسان ان جي نڙي به آلي نٿا ڪري سگهون. علي اصغر به گهڙي پل جو مهمان آهي. اسان جو نالو نشان متجي ويندو. ڪير نالي وٺڻ وارو به ڪونه رهندو. علي اڪبر، هاڻي خيمي ۾ ڪهڙو منهن کڻي وڃان، تنهنجي امڙ کي ڇا چوان؟“

امام ﷺ پنهنجن هٿن سان سيني جا لاش آخري ديدار لاءِ خيمن ۾ کڻي آيا هئا، مگر علي اڪبر کي ڪٽڻ لاءِ ڳجهڪيا ته ائين لڳو ڄڻ

هٿن پيرن مان ساھ ڇڏائي ويو اٿن. صدين جي ڪراڙپ اچي وئي آهي. جهري تي گھنج پئجي ويا، وار هڪدم سفيد ٿي ويا. چيلھ ڏوڙي ٿي وئي.

امام ﷺ نوجوان پٽ جي لاش کي غلامن جي مدد سان خيمي ۾ کڻي آيا ته ڪنهن ۾ روئڻ جي طاقت به ڪونه رهي هئي، غشي مٿان غشي اچي رهي هئي.

## اچاروگل

بانورضي الله تعاليٰ عنها جو ٿيڻ پياڪ اصغر ستين تاريخ کان اچارو آهي. ٻچڙي جي ٻڌندڙ نبض جا چيندي بانورضي الله تعاليٰ عنها پيچين ٿي وڃي ٿي. ٿڃ سڪي وئي آهي. پاڻي جو هڪڙو ڦڙو به اڻ لپ آهي. ٻچڙي جي ٻچڻ جي ڪاٺي صورت نظر نٿي اچي. گهٻرا هٿ مان هيڏانهن کان هوڏانهن اچي وڃي ٿي، پوءِ ٻچڙي تي جهڪي وڃي ٿي. ڪڏهن هنيانءَ ۾ هٿ وجهي ٿي، ڪڏهن بيوسي مان هٿ ملي ٿي.

ابوالفضل عباس رحمۃ اللہ علیہ ٻن جاين تي ڪهي کوٽڻ جي ڪوشش ڪئي، سڀئي ننڍا وڏا گڏجي پيا، هٿ رتوڇاڻ ٿي ويا، مگر آلِ رسول ﷺ جي نصيب جو پاڻي ڪونه نڪتو. هاڻي ته ڳوڙها به اکين مان نڪرڻ کان اڳ سڪي ٿا وڃن.

بانورضي الله تعاليٰ عنها ڇڻي ڇڻي جو منهن ٽڪي رهي آهي. ڪنهن ۾ ان سان اڪ ملائڻ جي همت ڪونه آهي. بانورضي الله تعاليٰ عنها هر هٿ ڪٿي دعائون گهري ٿي:

”اي ڪوثر جي چشمي جا والي! منهنجو ابهم ٻچڙو اڃ کان پساه پورا ڪري رهيو آهي. يا الله، مان ڇا ڪريان، ڪاڏي وڃان؟ الله سائين! هاڻي هن جگر ۾ زخم مٿان زخم ڪاٺڻ جي طاقت ڪونه رهي آهي، جوان عليٰ اڪبر جي تازي موت جو داغ رت روئاري رهيو آهي. هاڻي انهيءَ تازي زخم ڪاٺڻ جي دل ۾ طاقت ته ڪونه هئي، دل پرزا پرزا ٿي وئي آهي، اي منهنجا پروردگار هن معصوم جندڙي تي رحم ڪر. اي ادي زينب، ڏس ته سهي ڪيئن بي ستو لڳو پيو آهي. نه روئي ٿو نه چري ٿو بس ڪجهه دير اڳ گهڙي ڪن لاءِ اڪ کولي هئائين، تڏهن کان بيهوش پيو آهي. هاڻي منهنجي ٻچڙي جي ڪنن جون پاڙيون ڦري ويون، ساهه هيٺ مٿي ٿي ويو اٿس. بس هاڻي ڪن پل ۾ منهنجي اکين جونور وسامڻ وارو آهي.“

”منهنجي شهزاديءَ بابت دل کي قابو ڪر.“ زينب سلام الله تعاليٰ عليها پڇائي ڪي سمجهائي ٿي.

”هائِ چا ڪريان جن ڪوئي هنيانءَ کي وڌي رهيو آهي، الله، دل ۾ ڪهڙا ڪهڙا ته ارمان هيا. سوچيندي هيس ته هن کي نجف ڪٿي وينديس. هن کي شاهه نجف جي مزار جو مجاور بڻائينديس. تيستائين خير سان هلڻ به لڳندو. آگر پڪڙي قبر جي چوڌاري ڦيرا ڏيارينديمانس. مگر انسانو! هاڻي ته هن جي پنهنجي قبر ٺهڻ جون تياريون ٿي رهيون آهن. اي منهنجا موليٰ نه باس ڏيڻ جي تمنا پوري ٿي، نه ئي ان جي بسر الله ٿي ته ان کي موت جو سڏ اچي ويو. وڃڻ جي ايتري جلدي هئي ته منهنجي هنج چوسائي ڪئي هئي. منهنجا لال، هن بدنصيب ماءُ تي رحم ڪر. هڪڙو دفعو اڪڙيون ته ڪول.“

زينب سلام الله تعاليٰ عليها بنت علي ؑ جڏهن کان علي اڪبر ؑ کي رت ۾ ٻڌل ڏٺو هو ته ڄاڻ ڏک ۽ افسوس جي ڪهڙي دنيا ۾ گر ٿيل هئي. پاءُ جو ٻيو ڏيئو به نظرن جي سامهون موت جي آنداري ۽ طوفان ۾ وڪوڙيل هو. دنيا جي چڙهي چڙهي تي نهرون پاڻي سان ڀريون پيون هيون. چشما چلڪي رهيا هيا. آبخار گوڙ ڪري رهيا هيا. ڍنڍون تار تار لڳيون پيون هيون، مگر ڇهن مهينن جو معصوم ٻار ٿوڻ ڏينهن کان اڃ جي سختي سهي رهيو هو. ٻارڙي جون آڱريون آڪڙجي سخت ٿي ويون هيون، ننڍڙن پتڪڙن هٿن ۾ مٺ بند ڪرڻ جي به طاقت ڪونه رهي هئي، وات ۾ آڱوڻو وڌائين پر چوسڻ جي طاقت ختم ٿي وئي هئي. ان وٽ پڇائيءَ کي سمجهائڻ لاءِ لفظن جو سمورو ذخيره ختم ٿي ويو هو. جنهن جو پنهنجو صبر ۽ قرار پهريائين لتجي ويو هجي، اهو انسان صبر جي تلقين ڪرڻ لاءِ پڙجي دل ڪٿان آئي.

”بانواها ٿي اسان جي تقدير آهي.“

”ڏسو ته منهنجي پڇڙي جي اکين جا تارا ڦرندا ٿا وڃن.“ بانورضي الله تعاليٰ عنها ڪڏهن پٽڙي جا ننڍڙا پتڪڙا هٿ پير تي چميا. ڪڏهن پلو سان هوا تي جهليائين، ڪڏهن ڇٽي ڇٽي جو منهن تي تڪيائين. سڪينه پنهنجي اڃ وساري هر هر پاءُ وٽ ٿي آئي. تڙيون ٿي وڃايائين.

”منهنجو ادڙو کلي به ڪونه ٿو! منهنجا شهزادا، اڪڙيون ته ڪول، ڳالهائين چون ٿو. ڇا اسان کان ناراض آهيو. ڏسو ته توهان جي ڪري امڙي به ڪيتري پريشان ٿي رهي آهي. الله، توهان ته اسان ڏانهن ڏسوبه ڪونه ٿا. منڙا، اڄ لڳي اٿو؟ ڇاڇا سائين پاڻي آڻڻ لاءِ ويا آهن، اجهو الاهي سارو پاڻي کڻي ٿا اچن. اسان پنهنجي لڏلي کي ڇڏي ويا آهن، پيارينداسين. امان جيڃل، ادڙي کي ڇا ٿي رهيو آهي؟“

سڪينه جون آهون ٻڏي سڀني پينگهي وٽ گذري ويا. ڪنهن وهائي تي لڙڪيل مٽي کي نيڪ ٿي ڪيو ڪنهن آڪڙيل پير سڏا ٿي ڪيا. سڀني قرآن شريف جون آيتون پڙهي ڦيٽور ڪي رهيا هيا.

آخرڪار فيصلو ٿيو ته امام ﷺ کي سڏ ڪجي، گهڙي ڪن لاءِ اچي هن جو حال ته ڏسن. اجهو هائي ئي علي اڪبر جو لاش کڻڻ لاءِ قتل جي ميدان ڏانهن ويا آهن، گهڙو پري ڪونه ويا هوندا ويجهڙو ئي هوندا.

امام ﷺ جو خيمي مان دانهن ٻڏي ته علي اڪبر ﷺ جي لاش کي اتي ئي رکيائون، جتي انهن کي شهيد ڪيو ويو هو ۽ تڪڙيون وڪون کڻي پڇندا خيمي ۾ پهتا. اڃا جوان پٽ جورت هٿن تان ڪونه سڪو هو ته ٿڃ پيا ڪ علي اصغر تي سڪرات واري حالت طاري ٿي وئي.

زينب سلام الله تعاليٰ عليها تڪڙو وڌي ڀاءُ کي سهارو ڏنو. هٿ پڪڙي ٻارڙي جي پينگهي وٽ وٺي آئي ۽ ان جا آڪڙيل هٿ پير ڏيکاريا. امام ﷺ سمجهي ويا ته علي اصغر بس گهڙيءَ پلڪ جو مهمان آهي. پساهه به بس ائين هلي رهيا آهن.

ٿوريءَ دير تائين پنهنجي ابهر پٽ کي حسرت سان ڏسندا رهيا، پوءِ خبر نه آهي ڪهڙو خيال آين ۽ نوڙي ڪن ۾ ڪجهه چيائون.

ٻارڙي موت جي ڪشمڪش تي گهڙي ڪن لاءِ فتح حاصل ڪري ورتي. وڏي ڪوشش سان اڪيون کوليائين ۽ مرڪندي امام ﷺ ٻارڙي کي پنهنجي ٿڪل مانڊي ٿيل سيني سان لڳائي اڪيون بند ڪري ڇڏيون.

سڪينه خوشي مان تاڙيون وڄائڻ لڳي.

آها، بابا سائين ادڙي کي ڪلائي ڇڏيو. امان جيڃل. ادڙي مرڪي اڪيون به کوليون ۽ ڪڏندو بابا سائين جي پاڪ ۾ هليو ويو. بانورضي الله تعاليٰ عنها جي جان ۾ ساهه پئجي ويو ۽ هڪدم ڳوڙها اگهي کلي ڏنائين.



”توبه، مان به ڪيڏي وهمي آهيان، الله سائين، تنهنجا لک لک شڪرانا، بيبي ڏسو ته پنهنجي بابا کي ڏسي ڪيئن مزي سان مرڪي ڏنائين، ڄڻ بس اهو ئي هن جو سڀ ڪجهه آهي. اسان سندس ڪجهه به ڪونه آهيون.“ ٻيا سڀئي به ان جي ڪل ڏسي مرڪڻ لڳا.

زينب سلام الله تعاليٰ عنها به پنهنجي مرڪ کي روڪي ڪونه سگهيون، پوءِ جهڪي پنهنجي ڀائٽي جي پيشاني چميائين ۽ امام عليه السلام کان پڇيائين:

”ادا، پنهنجي پٽ جي ڪن ۾ اهڙي ڪهڙي ڳالهه چئي اٿو جو اهو ٻيهر جيئرو ٿي پيو.“

”زينب ڪجهه به نه، اسان ته ان کان بس اهو ئي پڇيو ته پٽ، علي اڪبر ڏانهن هلندين. هي علي اڪبر سان ڏاڍو هريل هيو. ملاقات جي شوق جي خوشيءَ ۾ کلي ڏنائين ۽ اسان ڏانهن هليو آيو ته اسان هن کي به ان وٽ پهچايون.“

بانو رضي الله تعاليٰ عنها چيو ”ته پوءِ ڪٿي ويوس، شايد ظالمن کي ان جي ننڍڙي عمر ڏسي قياس اچي وڃي ۽ هن کي پاڻي پيارين.“

”ڏس انهن ڏانهن ڪٿي ته ويانس ٿو چڱو هن لاءِ انهن اڳيان پاڻيءَ لاءِ هٿ به ٽنگيندس، اڳتي هن جي قسمت، پاڻي ٿا ڏين يا موت؟“

بانو رضي الله تعاليٰ عنها جا اڳتي وڌيل هٿ بيوسي مان هيٺ ڪري پيا ۽ ڪنڌ جهڪائي روئڻ لڳي.

”بانو، ٿوري دير لاءِ علي اصغر جي عمر کي وساري ڇڏ. ڏس، ڇا هي به هڪڙو مجاهد ڪونه آهي. بس فرق ايترو آهي ته ٻين جي هٿن ۾ بڻجيون ۽ پالا آهن، زهر ۾ پڌل تير آهن، ڳورا گرز آهن ۽ هن جا ننڍڙا پتڪڙا هٿ خالي آهن. هن جي معصوميت ئي هن جو اڪيلو هٿيار آهي. اسان سڀئي پنهنجي پنهنجي مورچي تي وڙهي رهيا آهيون. هي به ڪهڙي شان سان پنهنجو مورچو سنڀاليون بيٺو آهي. اڄ جهاد ڪرڻ لاءِ عمر جو قيد ختم ٿي ويو آهي. هن ننڍڙي سپاهيءَ کي به جنگ جي ميدان ۾ وڃي پنهنجي هٿيار جي طاقت ڏيکارڻ ڏي ڪهڙي خبر ته جتي اسان جا هٿيار مجبور ٿي ويا، اتي هن جي معصوميت ۽ ننڍڙي عمر فتحياب ٿي وڃي. ان کان علاوه مان انهن ظالمن کي ڪوئي بهانو

به ڏيڻ نٿو گهران. جيڪڏهن علي اصغر اڃ جي ڪري پنهنجي پينگهي ۾ ساهه ڏنو ته دشمن کي اهو چوڻ جو بهانو ملي ويندو ته انهن کي خبر ڪونه پئي. جيڪڏهن ٻارڙي لاءِ پاڻي جي ضرورت هئي ۽ اسان ان کي پنهنجين اکين سان مرنديون ڏسون ها ته ضرور پاڻي ڏيون ها. امام پنهنجي ضد جي ڪري اسان تي سنگدليءَ جو الزام هڻڻ لاءِ ٻارڙي کي اڃ ۾ ماري ڇڏيو اسان کي خبر به لڳڻ ڪونه ڏنائين. انهيءَ ڪري ۽ هن کي ان لاءِ به ڪٿي ويڃڻ گهران ٿو ته آخر اهي ماڻهو به ته انسان آهن، منهنجي ناني سائين، خدا جي رسول ﷺ جي امت آهن. مان ڪيئن اعتبار ڪريان ته اهي اڃايل ٻارڙي تي قياس ڪرڻ کان وانجهائي ويا آهن. هونئن به جيڪڏهن هاڻي هن کي پاڻي مليو به ته شايد نڙي مان هيٺ لاهڻ کان اڳ ئي ساهه نڪري وڃيس. موت ته هر صورت ۾ اچڻو آهي، ان پينگهي جي بجاءِ قتل گاهه ۾ به ايندو. ڪهڙو فرق پوندو. باقي جيڪا تنهنجي مرضي، تون هن جي ماءُ آهين.“

”سرتاج، ڪٿي وڃوس، منهنجي ننڍڙي سپاهيءَ کي ڪٿي وڃو پر ٿورو ترسو ته مان ان جا ڪپڙا مٽائي وٺان، سالگرهه جي لحاظ کان مون گلابي پهرائڻ سبب ٿي وئي، اهوئي گهڻو آهي.“

بانورضي الله تعاليٰ عنها علي اصغر کي پهرائڻ پاريو. خدا ڄاڻي دل جي ڪهڙي حالت هيس. جلدي جلدي ريشم جهڙن وارن ۾ ڦٽي ڏنائينس. اکين ۾ سرمو پارايائينس، پوءِ ان جي ٿڌي ڪومائل هٿ کي ان جي مٿي رکي چيائين.

”پاڻيو اسان جو پٽ توهان کي سلام ڪري رهيو آهي.“

سڀني وڏيءَ ڄمار جون دعائون ڏنس. ساهه صدقو ٿيندي ان کي الوداع ڪيائون. امام ﷺ خيمي جي دروازي تائين پهتا ته بانورضي الله تعاليٰ عنها تڪڙو ويڃي هڪڙي چادر ٻارڙي جي مٿان وڌي.

”منهنجو ٻچڙو اس ۾ ڪارائجي ويندو. ٻچڙو وڃ، مون توکي ڇهن مهينن جي پيچ بخش ڪئي. يا الله! منهنجو لال وري زندهه منهنجي هنج ۾ ايندو به الائي نه. منهنجا آقا ان کي سنڀالي ڪئي وڃو. مان پنهنجو ٻچڙو توهان کان وٺنديس.“

امام ﷺ پٽڙي کي هٿن تي کڻي هليا. موت به پاڇي وانگر گڏوگڏ هلي رهيو هو!

دل ۾ سوچي رهيا هيا:

”مون ته اڄ تائين جيڪو ڪجهه گهريو الله پاڪ کان گهريو. پاڻي گهرڻ لاءِ هٿ ڪيئن تنگيندس. پاڻي لاءِ سوال ڪرڻ جي همت ڪٿان آئيندس. منهنجي ته زبان ئي ڪونه ورندي جيڪڏهن زبان وري به وئي ته اهي ٻڌڻ وارا ڪٿي آهن. هڪڙي ننڍڙي اميد جي ڏور آهي اها به ٿئي ويندي مان به ڏٺو آئيندس ۽ پارڙي جي جان به ويندي“

جڏهن دشمن جي فوج ڏانهن ويڃڻ لڳا ته خودداري زبان بند ڪري رهي هين. غيرت مان پير ڏڪي رهيا هين، ڪنڌ جهڪيل هين.

امام ﷺ کي جڏهن دشمن جي فوج ايندي ڏٺو ته طرح طرح جون قياس آرايون ڪرڻ لڳا. ڪنهن پڇيو:

”امام جي هٿن ۾ ڇا آهي؟“

”امام جي هٿن ۾ قرآن شريف آهي. قرآن شريف کي وڃ ۾ آڻي صلح ڪرڻ ٿا گهرن.“ فوج ۾ خوشيءَ جي لهر ڊوڙي وئي.

”اچي ويو نه سڌي رستي تي، علي اڪبر جي موت چيلهه ڇڄي ڪري ڇڏيس، سڄو غرور ختم ٿي ويس. ائين سر ڪڍي ته کڻي وينداسين، پر امام کي جيئرو قيد ڪري پيرين پيادو وٺي ويڃڻ جي ڳالهه ئي ٻي ٿيندي. جڏهن يزداد جي درٻار ۾ زنجيرون کڙڪائيندا وٺي وينداسين، تڏهن اصل غرور ٽٽندس ۽ سڀني دعوائن جي قلعي کلي ويندي“

امام ﷺ هٿين خالي هيا. چيلهه ۾ تلوار به ٻڌل ڪونه هين. عجيب حالت زار هين. ننهن کان چوٽي تائين پيارن جي خون ۾ وهنتل هيا، نه ايتري وڏي ملي هين، جو لباس تبديل ڪن ها ۽ نه وري پاڻ انهن نشانن کي پنهنجي بدن کان جدا ڪرڻ گهريائون ٿي. اهي رت جا نشان ئي ته باقي سڄو ڌن دولت بچيو هيو. ويڃڻ وارن اهي نشان ئي ته کين هديي طور پيش ڪيا هيا.

ويجهو وڃي انهن ٻچڙي جي چهري تان چادر هٽائي، نظرون جهڪائي، وڏيءَ مجبوريءَ واري آواز ۾ چيائون:

”ٻارڙو توهان جي سامهون هڪڙي التجا ڪئي آيو آهي. روئي روئي سائونيندو پيو وڃي. هاڻي ته نڙيءَ مان آواز به ڪونه ٿون ڪريس. سڀئي ان کي پرچائي پرچائي ٽڪجي هارائي ويا آهن. اڄ کان بيحال ٿي رهيو آهي. توهان جي چوڻ مطابق مان ڏوهي آهيان. مان غدار آهيان. پر هي بي زبان ۽ بي قصور آهي. ڇهن مهينن جو ساسي ستين محرم کان اڃارو آهي. سندس ماءُ جي ٿڃ به ڪالهه رات کان سڪي وئي آهي. اڃا بانٻڙا به ڪونه ٿو پائي. هن نه توهان کي ڪو نقصان پهچايو آهي ۽ نه وري پهچائي سگهي ٿو. هي بي زبان پاڻ ڪجهه چئي نٿو سگهي. انهيءَ ڪري مون کي زندگيءَ ۾ پهريون دفعو توهان جي آڏو هٿ تنگ ٿو پيو آهي.“

”توهان کي شرط ته معلوم آهن. انهن کي پورو ڪرڻ کان سواءِ ڪنهن به حالت ۾ پاڻي ملي ڪونه سگهندو.“ ابن سعد چيو.

”شرط منهنجي لاءِ آهن. مان پنهنجي لاءِ پاڻي ڪونه ٿو گهران.“

امام عليه السلام نرمي سان چيو: ”هن ٻارڙي جو انهن شرطن سان ڪهڙو واسطو؟“

”توهان جي ڪنهن به دوست، همدرد يا مائٽ لاءِ اسان وٽ پاڻيءَ جو هڪڙو ڦڙو به ڪونه آهي. علي اصغر بانٻڙا پائيندو اچي خيرات گهري ها ته به ان کي جواب ۾ تير ۽ تلوار ئي ملن ها. ٻيو ته، اسان ايترو بيوقوف به ڪونه آهيون جو انهن ڳالهين ۾ اچي وڃون. اي حسين عليه السلام اڄ ته توکي پاڻ کي لڳي آهي ۽ ٻار جو بهانو ٿو ڪرين.“ ابن سعد چيو.

”ڇڱو. تون سمجهين ٿو ته مان ٺڳي ڪري توهان کان پاڻي وٺڻ ٿو گهران ته جي تون چئين ته مان ٻارڙي کي هتي واري تي توهان جي سامهون سمهاريان ٿو. تون پنهنجي هٿ سان ڪجهه پاڻيءَ جا ڦڙا هن جي نڙي ۾ وجهه ته جيئن هن جي جان بچي وڃي، توکي پاڻي جي جيتري قيمت گهرجي وٺ. مان ڏيڻ لاءِ تيار آهيان. هن وقت هڪڙي هڪڙي ڦڙي لاءِ موتي به گهرين ته مان انڪار ڪونه ڪندس.“

امام عليه السلام اکيون جهڪايون. اهڙي انسانيت ۽ نرمي سان ڳالهائي رهيا هيا.

”اڙي اسان کي اها خبر ڪونه هئي ته توهان وٽ قارون جو خزانو

آهي، جو هڪڙي ڦڙي لاءِ سڄو موتي ڏيڻ لاءِ تيار آهيو. يارن دوستن ائين ئي چئي ڇڏيو ته توهان وٽ دولت ڪونه آهي.“  
 ”چوڻ واري نيڪ چيو آهي ته مون وٽ دولت ڪونه آهي.“ امام عليه السلام جواب ڏنو.

”پيو وري ڇا، توهان وٽ دولت هجي ها ته اها حالت چوڻي ها. چڱي موچاري فوج هجي ها.“

”دولت سان بيشڪ تو جهڙا گڏهه خريد ڪري سگهجن ٿا. دوست، همدرد ۽ پٽ خريد ڪري نٿا سگهجن. مان هن وقت توهان جنگ ڪرڻ ڪونه آيو آهيان، هن ٻارڙي لاءِ پاڻي وٺڻ آيو آهيان.“  
 ”۽ هر ڦڙي لاءِ سڄو موتي ڏيڻ لاءِ تيار آهين. ڪٿي اچ، سودو گهاتي وارو ڪونه آهي، کيسي ۾ جيڪي هيرا جواهر اٿن ڪڍ، انهن کي پرکي توهان جي سوال تي غور ڪبو.“

”مون وٽ هيرا جواهر ته ڪونه آهن، البت نيائين جي ڪنن ۾ چئي جون واليون پيل آهن، تون چئين ته اهي ڪٿي اچان.“

”ڪمال ڪري ڇڏيئي، اهو ته مالِ غنيمت آهي، خدا جو قسم ان تي ته اسان جو حق آهي، توهان پنهنجي ڪم نٿا آڻي سگهو.“

”ڇا توهان سڀ جا سڀ ماڻهپي کان خالي آهيو ڪنهن جو اولاد ڪونه آهيو سڀئي ٺوهيا آهيو توهان مان ڪنهن کي به پٽ کي سڀني سان لڳائڻ جو مزو نصيب ڪونه ٿيو آهي؟ ڇا توهان ڪڏهن پنهنجي پٽ کي ڪڇ تي ڪونه کنيو آهي.“

فوج جي گهڻن ئي سپاهين جا ڪنڌ شرم مان جهڪي ويا. ايتري ئي ننڍڙي ٻارڙي کي پساهه پورو ڪندي ڏسي، انهن جا وار ڪانڊارجي ويا.

”تورڙو پاڻي ڏيڻ سان درياهه سڪي ڪونه ويندو ٻار ڪنهن جو به هجي معصور آهي.“ فوجي پڻ پڻ ڪرڻ لڳا.

”معصور جي آه وڙهندِي اسان سڀ تباھه ۽ برباد ٿي وينداسين. اها ظلم جي انتها آهي.“

شمر فوجين جا رنگ ڏسي چڙب ڏنن:

”بيوقوفو پاڳل ٿي ويا آهيو سڄي ڪٿي ڪمائيءَ تي پاڻي ڦيرڻ  
 ٿا گهرو. هي ٻار اڃا معصوم آهي. سڀاڻي جوان ٿي توهان کي ۽ توهان  
 جي قبيلي کي ذليل و خوار ڪري ڇڏيندو. ان کي پاڻي ڏئي زهر جو  
 ٻوٽو پوکڻ گهرو ٿا؟ هڪڙي بي حقيقت ٻار جي لاءِ تباهي، ذلت ۽  
 خواري جي غار ۾ ڪرڻ گهرو ٿا.“ ان سان گڏ شمر اشارو ڪيو ۽ تيرن  
 جو مينهن وسڻ لڳو.

امام ﷺ ٻچڙي کي سيني سان لڳايو ۽ نورتي تيرن کي پنهنجي  
 جسم سان روڪڻ لڳا.

اوچتو حرمل ڪمان ۾ تير ڇڪيو ۽ اهڙو تڪي هنياڻين جو ته  
 منهن تير ٻارڙي جي ڳچي ۾ کڻي ويو.  
 ٻارڙي کان رڙ نڪري وئي ۽ اکيون کولي ڇڏيائين، جن ٻاٻا سائين  
 کان پڇندو هجي:

”اي ساقي ڪوثر جا ڏوهتا، ڇا بي زبان ٻارڻن جي اڃا ائين ئي  
 اُجهائي ويندي آهي؟“

امام ﷺ ڏڪندڙ هٿن سان تير ڇڪيو. ٻارڙي ٿڄ جي پاران تازو  
 تازو خون اوڪاريو ... اڃا تڏهن ڇڏڻ تي گهڙيءَ کن لاءِ هڪڙي عجيب  
 مرڪ تري آئي ۽ ٻارڙي جو ساهه نڪري ويو. امام ﷺ ڳچيءَ مان  
 اوڀر ڪو ڏئي نڪرندڙ رت سان ٻڪ ڀريو. سوچيائين ته آسمان ڏانهن  
 اڇلائي ته غيب مان آواز آيو.

”نه حسين نه جيڪڏهن توهان رت آسمان ڏانهن اڇلايو ته پوءِ  
 ڪڏهن به مينهن جو هڪڙو ڦڙو به ڪونه وسندو.“

امام ﷺ سوچيو ته پٽ جي خون کي زمين تي هاري ڇڏي ته وري  
 اهو آواز ٻڌڻ ۾ آيس:

”خبردار حسين! انهيءَ رت جو هڪڙو ڦڙو به زمين تي ڪريو ته  
 پوءِ ان زمين تي اناج جو هڪڙو داڻو به ڪونه ٿيندو.“

امام ﷺ چئني طرفن ڏانهن ٽڪل نگاهه وڌي ۽ چيائين:  
 ”پٽ اصغر، زمين ۽ آسمان کي تنهنجي رت کان انڪار آهي.  
 تنهنجي خون جو ڪٿي به ٺڪاڻو ڪونه آهي. مان زمين کان پوک پيدا  
 ڪرڻ جي طاقت ڪونه ڪسيندس!“

ائين چئي خون کي پنهنجي چھري تي ملي ڇڏيائون.  
امام حسين ابن علي ؑ ڇهن مهينن جي شهيد پٽ جي لاش کي  
هٿن ۾ کنيون سوچي رهيا هئا.

”علي اصغر، منهنجا جگر، هاڻي تنهنجي ماءُ مون کان تنهنجي  
گهر ڪندي ته ڪهڙو جواب ڏيندس؟ ان جي ويران ٿيل جهولي ۾  
تنهنجي لاش کي ڪهڙي دل سان وجهندس.“

ايتري ۾ فضا رضي الله تعاليٰ عنها خيمي مان نڪتي. امام ؑ ان  
کي رڙ ڪري فرمايو:

”ها فضا، علي اصغر جي اڃ لهي وئي. وڃي ان جي ماءُ کي چئو ته  
وڏي گھري نند ستل آهي. هاڻي محشر جي ڏينهن جاڳندو.“ اهو چئي  
ٻچڙي جي لاش کي نوجوان علي اڪبر جي پاسي ۾ سمهاري ڇڏيائون.  
هن جو هٿ ان جي سيني تي رکي ڇڏيائين.

”بس پٽ، اسان پنهنجو واعدو پورو ڪري ڇڏيو تو کي وڏي پاءُ  
وت پهچائي ڇڏيوسين. علي اڪبر ننڍڙي پاءُ کي سنڀال، اسان به  
اچون ٿا.“

ٿوري دير تائين رت ڀريل اکين سان پنهنجي سموري حياتي جي  
ڪماڻي کي ڏسندا رهيا، جلال مان هڪدم چهرو ڳاڙهو ٿي وين،  
جهڪيل چيلهه سڌي ٿي وئي. آسمان ڏانهن هٿ کڻي چيائون:  
”اي رب العزت تون ڏسي رهيو آهين.“

ايتري ننڍڙي ٻچڙي جي لاش کي اس ۾ ڇڏڻ لاءِ دل راضي ڪونه  
ٿين. علي اڪبر جي چيلهه مان خنجر کولي ننڍڙي قبر کوٽيائون. علي  
اصغر جي لاش کي دفن ڪيائون ۽ ڪپڙا ڇنڊي اٿي بيٺا. هاڻي ڪجهه  
به باقي ڪونه بچيو هو سڀ ڪجهه قربان ڪري ڇڏيائون. آخري پيرو  
باقي بچيل رشتيدارن سان ملاقات ڪرڻ لاءِ خيمن ڏانهن روانا ٿي ويا.

امام ؑ جيئن ئي خيمي ۾ قدم رکيو ته هڪڙو ڪهرام مڇي ويو.  
”امام ؑ آخري ملاقات لاءِ تشریف کڻي آيا آهن.“

سڀئي انهن کي چئني طرفن کان وڪوڙي ويا ۽ بي اختيار روئڻ  
لڳا. امام ؑ جو چهرو ساڻائيءَ ڪري ڦڪو لڳو پيو هو هٿ پير ٽڏا ٿي  
رهيا هيئن ۽ ننهن کان چوٽي تائين سرءُ جي ستيل پن وانگر ڏڪي رهيا

هيا. انهن ٽڪل ٽٽل اکين سان چوڌاري ڏٺو. هاڻي خود انهن ۾ ڪنهن کي تسلي ڏيڻ جي طاقت باقي ڪونه بچي هئي. بس سڀني کي هڪڙو دفعو دل ڀري ڏسڻ لاءِ آيا هيا، مگر ڪنهن سان به اڪيون ملائڻ جي همت ڪونه ٿي رهي هين. ام ليليٰ رضي الله تعاليٰ عنها ارڙهن ورهين جي ڪمائي جي قرباني ڏني هئي، ام رباب رضي الله تعاليٰ عنها ڇهن مهينن جو گلن جهڙو ٻچڙو قربان ڪيو هو. ابو الفضل عباس ؑ جي بدنصيب بيوه، قاسم ؑ جي ڏک ۾ گر سر ويٺل ڌي فاطمه ڪبرا ۽ عون ۽ محمد جو پٽو ڏک برداشت ڪرڻ واري بهادر پيڻ زهرا ثاني سلام الله تعاليٰ عليها. پاءُ کي ائين سڀني کي چوري چوري نظرن سان تڪيندي ڏٺو ته زينب سلام الله تعاليٰ عليها بنت علي ؑ جي دل تي ڌڪ لڳو اڳتي وڌي مظلوم پاءُ جو هٿ پڪڙيائين. امام ؑ ماندائيءَ مان پنهنجو مٿوپيڻ جي ڪلهي تي رکي ڇڏيو:

”زينب، زينب، اسان ڏاڍا سخت جان آهيون. ڏس ڪهڙا ڪهڙا زخم سٺا آهن، پوءِ به زندهه آهيون. اڃا اسان کي ڪيائين جيئڻو پوندو؟“  
 ”ادا، توهان کي الله وڏي ڄمار ڏئي.“ زينب سلام الله تعاليٰ عليها پاءُ کي هڪڙي ٻار وانگر سڀني سان لڳائي ڇڏيو.

”هي ڏسو اسان جو چوڻو پنهنجن پيارن جي خون سان رنگجي ويو آهي. هي ڏسو هي قاسم جو خون آهي، هي عباس جو علي اڪبر ته ساهه ڏيڻ وقت اسان جي سڀني سان چنبڙي، پنهنجي خون سان وهنجاري ڇڏيو. هي اسان جي سفيد وارن تي علي اصغر جي خون جي ميندي لڳل آهي. تنهنجا پٽي لال عون ۽ محمد ته اسان کي ننهن کان چوٽي تائين رت ۾ ٻوڙي ويا.“

پيڻ ماءُ بلجي امام ؑ جي ٽڪ ۽ ماندي ٿيل مٿي مبارڪ کي پيار مان سهارو ڏنو. ان کي پاڻ وٽ ويهاريائين. وڪريل وارن کي پنهنجي آڱرين سان سڌو ڪيائين. سڪل زخمي ڇيڙا ڏسي جيئرو وڊجڻ لڳس. بيوسيءَ مان سڌڪا ڀريندي ان جا هٿ پنهنجي اکين تي رکي ڇڏيائين.  
 ”انهيءَ خون جي هڪڙي هڪڙي ڦڙي جو حساب ٿيندو.“

”بابا، پيارا بابا.“ ننڍڙي سڪين ڪرندي ٿيڙ ڪائيندي اچي پيرن سان چنبڙي پئي. ”بابا اسان کي ڌرو به اڃ ڪونه آهي، پاڻيءَ کان اسان



جي توبه اسان ڪڏهن به پاڻي ڪونه گهرنداسين. چاچا سائين پاڻيءَ لاءِ ويا، پوءِ موٽيا ئي ڪونه. هاڻي اسان توهان کي پاڻيءَ آڻڻ لاءِ وڃڻ ڪونه ڏينداسين.“

”پڇڙي، اسان پاڻي ڪٿڻ لاءِ ڪونه ٿا وڃون، اسان جي نصيب جو پاڻي دنيا جي گولي تان ڪڍي ويو. هاڻي اسان پنهنجي جيجل امڙ وٽ ئي وڃي آب ڪوثر سان پنهنجي اڃ لاهينداسين.“

”ته اسان کي به ڏاڏي امان وٽ وٺي هلو. اسان به ٿورو پاڻي پي وٺنداسين. گهڻو نه بس هڪ ڍڪ.“

”نه بيبی، اڃا تنهنجو وارو ڪونه آيو آهي. توکي انتظار ڪرڻو پوندو.“

”بابا سائين، اسان انتظار ڪري ڪري ٿڪجي پيا آهيون. هيءَ

جاءِ سٺي ڪونه آهي، مديني هلو.“

”منهنجي جان، مديني هلي نٿا سگهون.“

”ته پوءِ نجف هلو.“

”نجف جو به رستو بند آهي. دشمن سڀئي رستا بند ڪري ڇڏيا آهن.“

”بابا ذوالجناح ته هوا کان به وڌيڪ تيز رفتار آهي. اهو ته اسان

کي ڪٿي سلامتيءَ سان نڪري ويندو.“

”ذوالجناح کان به وڌيڪ تيز رفتار موت آهي، جيڪو سالن کان

اسان جو پيڇو ڪري رهيو آهي. اسان چئني طرفن کان ڦاٿل آهيون،

بچي نڪرڻ جي ڪاٺي واه ڪونه آهي. منهنجي گڏڙي تون ڏاڍي

سياتي آهين، اسان کي ڪل خوشي سان الوداع ڪر. تون اسان جي

بهادر ڌيءَ آهين، اسان کي ڪجهه ٿي وڃي ته روئجان نه، ڇو ته توکي

روئاري دشمن خوش ٿيندا.“

”اسان ڪونه روئينداسين، دشمن جي دل خوش ڪرڻ لاءِ اسان

ڪڏهن به ڪونه روئينداسين.“

”اهو هاءِ ۽ والا لاهي ڇڏ. وحشي تنهنجا ڪن چٽي ڇڏيندا.“ امام ڪريم

ڪڏهن به ٻارڙن کان حقيقت کي ڪونه لکايو. ”ڏاڍو خراب وقت اچڻ

وارو آهي.“

”اسان تڏهن به ڪونه روئينداسين.“ سڪينه روئيندي پنهنجين

ننڍڙين پٽڪڙين ٻانهن سان پيءُ جي ڳچيءَ ۾ ڀاڪر وڌو.

”بانو ڪٿي آهي؟“ امام ۽ ٻچڙي کي ڀيڻ جي حوالي ڪندي پڇيو.  
 ”جڏهن کان پٽ کان وڃڙي آهي ڪنهن ڳالهه جو هوش ڪونه اٿس. جتي پنهنجي شهزادي جو لاش ڪٿي اچي رکيو هيو اتي ئي رت هائيءَ مٽيءَ تي بيحال پئي آهي. ان جي حالت ڏسي صبر ۽ سڪون جو دامن هٿن مان ڇڏائيندو ٿو وڃي. هيان ڏري رهيو آهي.“ فضا رضي الله تعاليٰ عنها چيو.

امام ۽ گوڏن تي هٿ رکي اٿيا، وڃي ڏٺائون: بانو رضي الله تعاليٰ عنها رت هائيءَ مٽيءَ تي مٿو رکيون نه ڄاڻ ڏک جي ڪهڙين وادين ۾ گم هئي. امام ۽ ان جي ڀرسان ويهي رهيا. ان جي مٿي کي پنهنجي گوڏي تي رکيائون. ان جي چاهي تان وڪريل وار هٿيائون ۽ وڏي حسرت سان چيائون: ”بانو ڇا اسان کي الوداع به ڪونه ڪنديئن؟ منهنجي راڻي، تنهنجو ڏک منهنجو ڏک آهي. اٺ چوٽه اسان وٽ وقت تمام ٿورو آهي.“  
 بانو چرڪ ڀري اکيون کوليون. انهن کي ڏسي اٿي ويئي، پوءِ انهن جي قدمن تي مٿو رکي ڇڏيائين.

”منهنجو لال ڪٿي آهي، مان ته اهو توهان کان ئي وٺنديس. منهنجي دل جو ٽڪرو مون کي ڏيو، ڪاٿي وڃائي آيا. اي فاطمه (سلام الله تعاليٰ عليها) جا لال، رحم ڪيو. منهنجو لال مون کي موناڻي ڏيو، مان ان کان سواءِ ڪيئن جيئنديس. منهنجو باسون باسي ورتل، منهنجي زندگي جو سهارو منهنجو چنڊ، ڪاٿي لڪي ويو، ان کي ڪنهن جي نظر لڳي وئي. توهان کي خدا جي رسول جو واسطو مون ڏکڻ جي ماريءَ تي رحم ڪريو. محمد ﷺ جي هم شڪل جي بس هڪڙي جهلڪ ڏيکاريو، پوءِ ڀلي منهنجي اکين جي روشني هميشه لاءِ هلي وڃي. بس هڪڙو دفعو ان کي سيني سان لڳايان، ان جو چنڊ جهڙو مڪڙو چمان، پوءِ ڀلي مون کي موت اچي وڃي.“

بانو رضي الله تعاليٰ عنها جي بيقارائي امام ۽ جي دل چيري ڇڏي  
 ”بانو، منهنجي راڻي، ڪيئن سڏيانس؟ اهڙي رنل کي ڪيئن پرچايان؟ اهو ته پنهنجي ڏاڏي وٽ ويو. ان کي ارڙهن ورهن تائين پيار ڪرڻ جي جيڪا اسان کي سعادت نصيب ٿي، اها غنيمت آهي. منهنجي بانو ٿورو سوچ، تنهنجي دلير پٽ ڇا جي لاءِ پنهنجو رت وهايو

آهي، انصاف ۽ حق جي خاطر، انهن قدرن جي لاءِ جن جي ڪري انسان ۽ حيوان ۾ فرق واضح ٿي ويندو آهي. اسان خوشنصيب آهيون ته الله تعاليٰ اسان کي اهڙو بيمثال پٽ عطا ڪيو. بانو علي اڪبر اهڙي شان سان موت کي ڳلي لڳايو آهي، جو دشمن به ان جي آڏو ڪنڌ جهڪايون پيا آهن. خدانخواستہ اسان جو پٽ يزداد صفت هجي ها ۽ سَوَ سالن جي عمر پائي ها ته ڇا اسان جو ڪنڌ فخر مان مٽي ڪڍي وڃي ها.

”نه آقا، خدا ڪنهن به بدنصيب ماءُ جي ڪڪ مان شيطان پيدا نه ڪري منهنجو شهيد انهن زنده لاشن کان هزار ڀيرا وڌيڪ زنده آهي.“

”بس جانِ من، الله تنهنجو حامي ۽ مددگار ٿئي، اسان پنهنجن ڀڄڻ ڏانهن وڃڻ لاءِ بيقرار آهيون. اڄ، پنهنجي پٽ لاءِ ڪو پيغام ڏيڻ گهرين ٿي ته ڏئي ڇڏ.“

وڃڻ جو نالو ٻڌي وري سڀني زخمن جا منهن ڪلي ويا. دل تي هٿ رکي اُٿي. زندگيءَ جي ساٿيءَ جو دامن هٿن مان ڇڏائجي رهيو آهي، سهاڳ اجڙي رهيو آهي، سينڌ ۾ ڪوٺلا ڀرجي ويندا. هاڻي هي مهربان ۽ هر وقت کلندڙ انسان زندگي ويران ڪري هليو ويندو، انهن همت ڀرين هٿن جو نرم چهاڙ رت ۾ ٻڏي ويندو جيئن جو مقصد ختم ٿي ويندو. سڏڪندي دامن پڪڙي ورتائين. اکين سان لڳائي چيائين:

اي فاطمه (سلام الله تعاليٰ عليها) جا بيمثال پٽ، توهان مٿان قربان وڃان، توهان سان گڏ زندگي ڪهڙي سک واري گذري، اها ته بس منهنجي دل ٿي ڄاڻي. توهان وڃي رهيا آهيو هيءَ زندگي ڪهڙي ڪم جي. مون بدبخت جي لاءِ ڪهڙو حڪم آهي. توهان جي هي ٻانهي جيڪڏهن ظالمن جي قيد ۾ ذليل ۽ رسوا ٿي ته ماڻهو ڇا چوندا، فاطمه الزهرا ۽ شير خدا جي ننهن، خدا جي پيغمبر جي ڏوهتي جو ننگ قيدي بڻائي، شام جي رستن ۽ گهٽين ۾ گهلجندي رهندي؟“

”تون هن خاندان جي ننهن به آهين ۽ نيائي به، جيڪو ٻين نيائين جو حشر ٿيندو اهو تنهنجو به ٿيندو. ڇا توکي ڪن خاص مراعتن جي اميد آهي.“

”نه منهنجا سرتاج، آلِ رسول جي ننهن ۽ نياڻين جو نصيب منهنجو نصيب آهي. اها ته منهنجي توهين نه، پر عزت افزائي ٿيندي مان شهيدن جي ماءُ آهيان.“

”گهڙي کن ۾ شهيد جي بيوهه ٿي وينديئن. بس ڳوڙها اگهي ڇڏ. ويڃو واري کي کلي الوداع ڪر ته جيئن تو سان گذريل زندگي جي خوشگوار گهڙين جي ياد تازي ٿي وڃي. ڏس، ايترو خيال ڪجان جو اسان جي لاش تي انتهائي ضبط کان ڪم وٺجان. اسان جي لاءِ لڪ چپ ۾ روئجان ته جيئن دشمنن جون دليون خوش نه ٿين. ها، خدا جي رسول ﷺ جي مزار تي وڃي دل کولي روئجان، جيڪا به دل تي گذري آهي، انهن کي ٻڌائي دل جو بار هلڪو ڪجان. تون گهرين ته شهيد ٿي به تنهنجي ويجهو هوندس. اها نالي جي جدائي هوندي خوابن ۾ ملاقات ٿيندي رهندي موت جي ڪهڙي مجال آهي جو تنهنجي ۽ منهنجي رشتي کي ٽوڙي سگهي.“

بانو رضي الله تعاليٰ عنها کي سمجهائي پرچائي، امام ﷺ واپس پيڻ وٽ آيا.

”اچو ته هن بيمار کان به موڪلايون. توهان مون سان گڏ هلو. اڪيلو ويڃو جي همت ڪونه ٿي ٿئي. اسان جي ويڃو کان پوءِ الله ڄاڻي ڇا حال ٿئيس، گڏ هلڻ جو ضد ڪرڻ لڳي، تون هونديئن ته سنڀالي وٺنديئن.“

امام ﷺ پيڻ سان گڏجي سجاد ﷺ جي ڪمري ۾ آيا. اهو بخار ۾ پري رهيو هو، تارا ڦري ويا هيس، ساهه هيٺ مٿي ٿي رهيو هيس. مٿو ۽ هٿ پير سٽي رهيو هو بلڪل هڏين جو ڀڃرو ٿي ويو هو. ”اهو آخري ڏيئوبه موت جي آنداري سان مقابلو ڪري رهيو آهي، ظالم موت کي هٻڙ ٿي وئي آهي، چئني طرفن کان منهنج ڦاڙي ڊوڙندو پيو اچي.“

”ڀڳي رهي جي پلاند سان هوا ڏنس، مٿي تان پگهر اگهيائينس، ڪلهو لوڏيائينس ۽ پيار مان وري وري سڏ ڪيائينس.“ سجاد، منهنجا شهزادا، اڪيون کول منهنجا لعل، ڏس تنهنجو بابا آيو آهي.“

”بابا، ڪٿي آهن بابا، اسان کي ڇو وساري ڇڏيو هيو بابا، اڃان ته اسان جي جسم ۾ ساهه باقي آهي. اسان ڪڏهن کان سندن انتظار ڪري رهيا آهيون.“ سجاد پنهنجي بابا سائين کي ڳولھڻ لاءِ اڪيون هيڏي هوڏي گهمايائون.

امام ﷺ سائينءَ تي قابو پائڻ لاءِ خيمي جي پردي کي جهليون پيٺا هيا.

”بابا، بابا سائين، اهورت، ڇا توهان زخمي ٿي پيا آهيو.“ اٿڻ جي ڪوشش ڪيائين پر ماندا ٿي ويا. امام ﷺ اڳتي وڌي پٽ کي سهارو ڏنو. ”نه پٽ، جسم ته صحي سلامت آهي، ها دل ۽ دماغ زخمن کان چور آهي. هي خون جنهن ۾ اڃ وهنجي ويو آهيان، ان جي وڏي ڊگهي ڪهاڻي آهي، جنهن کي قيامت تائين ماڻهو ٻڌندا، ٻڌائيندا، مگر ختم ڪونه ٿيندي. هي سچائي جو خون آهي. دين اسلام جو خون آهي، معصوميت ۽ بي گناهيءَ جو خون آهي. پٽ، وقت ٿورو آهي ۽ اڄوڪي صبح اهو سڀ ڪجهه جيڪو مون کي ڏيکاريو آهي، ان کي ٻڌائڻ جي مون ۾ طاقت ڪونه آهي. مختصر ڳالهه ته سڀئي هليا ويا. هاڻي اسان کي ويڃڻو آهي.“

”سڀئي ويا، ڪاڏي ويا؟ توهان کي اڪيلو ڇڏي ڇا ڇا عباس هليا ويا، علي اڪبر ۽ قاسم به هليا ويا، عون ۽ محمد ته توهان تان سر صدقو ڪندا هيا، اهي به هليا ويا. سڀ جا سڀ ڪاڏي هليا ويا؟“

”اهي سڀئي اوڏانهن ويا جتي اسان سڀني کي هڪڙي ڏينهن ويڃڻو آهي. تون بيمار آهين تو ۾ ٻڌڻ جي طاقت ڪونه آهي، مگر ويڃڻ کان پهريائين توکي ڪجهه چوڻو آهي.“

”بابا سائين، منهنجي سمجھ ۾ ڪجهه به ڪونه ٿو اچي، توهان ڇا فرمائي رهيا آهيو. سڀ اسان کي ڇڏي هليا ويا ۽ هاڻي توهان به وڃي رهيا آهيو. هن حالت ۾ ڇڏي وڃي رهيا آهيو اسان جو ساهه بس هاڻي نڪرڻ وارو آهي، خدا واسطي اسان کي دفنائڻي ته وڃو. ڇا اسان کي جهنگلي جانورن جي رحم و ڪرم تي ڇڏي ويندا. نه بابا، اهڙو ظلم نه ڪجو.“ بيمار تي سر سام جهڙي ڪيفيت طاري هئي. ٻنهي هٿن سان پيءُ جي دامن کي جهلي ورتائين. ۽ نه بابا، اسان کي هن ويراني ۾ هرگز

دفن نه ڪجو اسان کي انهيءَ ويراني ۾ وحشت ٿي رهي آهي، اهو ته هاڻي کان ئي قبرستان لڳي رهيو آهي، خدا جي واسطي اسان کي ڏاڏا سائينءَ جي قدمن ۾ دفن ڪجو.“

”سجاد، اڃا تنهنجو وقت ڪونه آيو آهي، پٽ، توکي جيئڻو پوندو اسان کان پوءِ تون ئي هنن بيواهن ۽ يتيمن جو والي وارث رهجي ويندين، جان پدرانهن جو خيال رکجان.“

”ڇا توهان دشمن سان جنگ ڪرڻ وڃي رهيا آهيو؟ اهو ٿو ٿي سگهي. بابا سائين، ڇاڇا عباس کان اهڙيءَ بيوفائيءَ جي اميد ڪونه هئي. ڀلي امان پنهنجي علي اڪبر کي ايترو مٿي تي چاڙهي ڇڏيو. حيف، آهي جو اهو به ڇڏي هليو ويو ۽ ڇا قاسم ڪبري کي تڙيندو ڇڏي ويو يا اها به وئي.“

”نه اها بدنصيب زندهه آهي.“

”مونکي اٿڻ ڏيو، مان اڃا زندهه آهيان، منهنجي حياتي ۾ توهان جنگ ڪونه ڪندا، پهريان شهادت جو حق منهنجو آهي، ٻيا سڀ هليا ويا پر مان ته اڃا موجود آهيان.“

”تون سمجهين ٿو ته اسان جا پيارا اسان کي ڇڏي پنهنجي جان بچائي هليا ويا، نه منهنجا پيارا، اهي سڀ جا سڀ توهان جي بدنصيب امام جي لاءِ هڪ هڪ ٿي شهيد ٿي ويا، عباس، علي اڪبر، جعفر، محمد، عثمان، قاسم، عون ۽ محمد ايستائين جو ننڍڙو علي اصغر به جنگ جي ميدان ۾ خوددار ۽ بهادر سپاهين وانگر شهيد ٿيو.“

”علي اصغر به، هاءِ بابا، اهو ٿڃ پياڪ پارڙو هو، ان تي جهاد ڪيئن فرض ٿيو؟ مگر اهو ته اڃا بانڙا پائيندو هو اهو جنگ جي ميدان ۾ ڪيئن ويو؟“

”اهو تن ڏينهن جو اڃارو هو منهنجي هٿن جي سهاري پاڻي جي خيرات گهرڻ ويو پاڻيءَ بجاءِ ٽڙي ۾ تير لڳس.“

”يا خدا، مان ڇو جيئرو آهيان.“ سجاد مٿو سٺل لڳو.

”ڇو ته توکي زندهه رهڻو آهي، اڄ مرڻ اسان لڳي رهيو آهي، جيئڻ ڏکيو آهي، تنهنجو جهاد اهو آهي ته تون زندهه رهندين، هزار پيرا ذهني موت جي اذيت سهندين، مگر جيئندين، جان پدر ڌيان سان ٻڌ،

منهنجو سڏ اچي چڪو آهي. ڪٿي بي صبرا ٿي منهنجي جيئري ٿي ظالم ٻارن ۽ عورتن تي قهر نه ڪرڻ شروع ڪن. منهنجا بهادر پٽ دل کي پڪو ڪر. اڃا جنگ ختم ڪونه ٿي آهي. اها ته شروعات آهي. جيستائين هي دنيا قائم رهندي جنگ جاري رهندي مجبور ۽ ستايل انسان پنهنجن حقن جي حفاظت لاءِ وڙهندو رهندو. رت وهائيندو رهندو. اهو رت ڦڙو ڦڙو ٿي گڏ ٿيندو رهندو. پوءِ هڪڙي ڏينهن اهو طوفان ٿي ويندو ۽ ظلم ۽ ڏاڍ جا باني انهيءَ ۾ غرق ٿي ويندا. اهي جيڪي اڄ جنگ جي ميدان ۾ شهيد ٿيڻ وارن کان پوءِ جيئرو بچندا، اهي سڄي ڄمار ڦڙو ڦڙو زهر پيئندا ۽ هن جنگ کي جاري رکندا. سجاد، تون هڪڙي سپاهيءَ جو پٽ آهين. هاڻي انهيءَ جنگ کي جاري رکڻ تنهنجو فرض آهي، تنهنجن انهن ڏهرن ڪلهن کي تمام وڏو بار کڻڻو پوندو جو اهو ئي تنهنجو جهاد آهي. چڱو الله توکي پنهنجو فرض نڀائڻ جي همت عطا ڪري، منهنجا جانباز خدا حافظ“

پيءُ جي لفظن اڌ مثل بيمار ۾ ساهه وجهي ڇڏيو.  
 ”منهنجا آقا، توهان جو حڪم خدا جو حڪم آهي، مان جيئن ڏس ۽ وڏي فخر سان انهيءَ قاتل زهر کي پيئندس.“  
 ”تو کي هاڻي پنهنجي مجبوريءَ ۽ لاچارِيءَ تي احساس ڪمٽري ته ڪونه آهي.“

”نه بابا، بس دعا ڪيو ته مان پنهنجي واعدي جي ذميوارين کي چڱي نموني سان نڀائي سگهان.“  
 ”انشاء الله، ائين ئي ٿيندو.“ امام عليه السلام پٽ جي پيشاني چمي ۽ وڃڻ لاءِ جلدي سان موٽيا.

”نه بابا سائين، توهان وڃي رهيا آهيو ته ايتري مهرباني ڪيو جو خيمي جي پردي کي مٿي کڻي ڇڏيو ته جيستائين نظر پوندي توهان کي ڏسندو رهان. هاءِ الله! مون ۾ ته ايترو ساهه به ڪونه آهي، ته توهان کي ذوالجناح تي سوار ڪرائڻ جي سعادت حاصل ڪري سگهان.“  
 امام حسين ابن علي عليه السلام ڀرڻو مٿي ڪري ڇڏيو ۽ ٻاهر نڪري ويا.  
 پيءُ کي ائين ويندو ڏسي زينب سلام الله تعاليٰ عليها جي دل تي دهلجي وئي، ڊوڙي وڃي رستورو کي بيهي رهي.

”مون امان سان واعدو ڪيو هو ته جيستائين هن جسم ۾ ساهه آهي، پاءِ تي ڪا به تڪليف اچڻ ڪونه ڏينديس. توهان قتل گاهه ۾ وڃي مون کي امان جي آڏو شرمندو ڪرائي رهيا آهيو. مان هرگز وڃڻ ڪونه ڏينديس.“

”زينب هوش ڪر. پنهنجي دل کي سنڀال. اسان کي وڃڻوئي پوندو.“  
 ”دل کي سنڀاليان؟ ڪٿي آهي منهنجي دل؟ منهنجي دل ته ٽڪرا ٽڪرا ٿي ڪربلا جي مٽيءَ ۾ ملي وئي.“

پاءِ بيقرار ٿيندي ننڍي پيٽ کي سيني سان لڳايو.  
 ”جان برادر تنهنجي پيار جو بدلو ڪيئن ڏئي سگهندس. تون ايتري ننڍڙي هئين، پر امان کان پوءِ تو ڪڏهن به ان جي ڪمي محسوس ٿيڻ ڪونه ڏني. اهڙي ڪا پيٽ آهي، جيڪا پنهنجي پاءِ مٿان پنهنجي جگر جا ٽڪرا قربان ڪري سگهندي هجي. مان اڪيلو نه پر پوري عرب قوم تنهنجي انهيءَ قرباني جو احسان مڃيندي اي منهنجي دلير ۽ همت واري پيٽ، تون عورت آهين، پوءِ به تنهنجي سيني ۾ هڪڙي بهادر جانباز جي دل آهي.“

”نه ادا، مان ڏاڍي ڪمزور آهيان. امان جي وڃڻ کان پوءِ سوچيندي هيس، بس هاڻي اهو ئي غم جو پهڙ آهي، هاڻي ان کان وڌيڪ ڪهڙو غم منهنجي دل تي ڪرندو پوءِ ڪڏهن عين جوانيءَ ۾ وڏو پاءِ شهيد ٿيو ته دل تي اهڙو زخم لڳو جو جيئن تان ارواح ٿي ڪجي ويو اڄوڪو اهو ڪارو ڏينهن منهنجي نصيب ۾ ائين آيو آهي، جو منهنجا حواس خطا ٿي ويا آهن. ادا، هاڻي نون زخمن لاءِ هن دل ۾ جاءِ ڪونه آهي، مون تي رحم ڪريو. قيامت اچي وڃي مان توهان کي قتل گاهه ۾ اڪيلو وڃڻ ڪونه ڏينديس. ڪالهه سڄي رات ڪنن ۾ امان جي روئڻ جو آواز ايندو رهيو. وري وري خواب ۾ حيران ۽ پريشان ڏسڻ ۾ پئي آئي. ننگي سر، پيرين اگهاڙي مٽي جي ڌرن ۾ پنهنجا ويڃايل لال ڳولي رهي هئي، منهنجا پاءِ مون کي به قتل گاهه ۾ گڏ وٺي هلو.“

”نه“

”توهان ڪري پوندا ته ڪير سنڀاليندو خون ۾ وهنجي ويندا ته ڪير سهارو ڏيندو بڙڇيون کائي ڪرندا ته ڪير ڪٽندو مون کي وٺي



هلو. جيڪي تير ۽ بڙجيون توهان ڏانهن اينديون، مان انهن کي پنهنجي بدن سان روڪنديس. ادا، توهان جي هٿن ۾ ساھ ڏيڻ جو ڏو ارمان اٿس!

”نه زينب، نه“

”انهيءَ ڪري جو قسمت جي ماري ڪمزور عورت آهيان.“  
 ”تون عورت آهين، مگر شير خدا جي نيائي آهين. ڪوئي بزدل ئي توکي ڪمزور سمجهي سگهي ٿو.“

”ته پوءِ منهنجي اها التجا رد نه ڪريو. پهريون دفعو توهان کان ڪجهه گهريو آهي، مان رڻي جو خالي پلٽ ڪئي ڪونه هٽنديس. ائين ئي آهي ته مياڻ مان تلوار ڪڍو ۽ مون کي رستي تان هٽائي ڇڏيو جيئري ته ڪونه هٽنديس.“

”خودڪشي حرام آهي، تون ۽ مان الڳ الڳ ڪونه آهيون. ٻارن واريون ڳالهائون نه ڪر. زينب اچ، پنهنجو پلاند ڪول مان ڀري ڇڏيندس. ايترو ڀري ڇڏيندس جو قيامت تائين خالي ڪونه ٿيندو. مون کان پوءِ انهن بيواهن ۽ يتيمن جي تون ئي والي وارث آهين. سجاد اڪيلو آهي، بيمار آهي، تنهنجي مدد ڪانسواءِ انهيءَ عظيم ٻار کي هرگز ڪٿي ڪونه سگهندو. ان کي به توکي ئي سنڀالڻو پوندو. وساري ڇڏ ته تون عورت آهين. هن وقت انهيءَ تباھ ۽ برباد قافلي جي تون ئي سردار آهين. مون کان پوءِ ڇا ٿيڻ وارو آهي اهو به توکان ڳجهو ڪونه آهي. اهي وحشي بگهڙ هن بيمار ٻچڙي کي به جيئرو ڪونه ڇڏيندا، لت مار ۽ بي حرمتي تي لهي ايندا. تون اسد الله جي دلير نيائي آهين، تون انهن سڀني بدنصيب عورتن ۾ زياده همت واري آهين. زينب، غور سان ٻڌ، مرڻ ايترو ڏکيو ڪونه آهي. جيئن، مون کان پوءِ جيئن ڏکيو ٿي ويندو. اهو تنهنجي امام جو حڪم آهي ته تون زندهه ره ۽ سڄي دنيا جا ظلم ۽ سختيون سهڻ لاءِ تيار ٿي وڃ.“

”ڪاش مون کي موت اچي وڃي ها.“

”نه زينب، تنهنجو موت منهنجي قربانيءَ جو موت ٿي ويندو. منهنجي مقصد جو موت هوندو. اسان جو خون هن قتل گاهه جي مٽيءَ ۾ جذب ٿي رائيگان ٿي ويندو. ماڻهو وساري ڇڏيندا ته اسان هتي

ڪهڙي عظيم مقصد لاءِ ڪنڌ ڪپايا هئا. زماني جون هوائون مٽيءَ تان هر نشاني مٽائي ڇڏينديون، اچڻ وارا نسل اڻ ڄاڻائي مان هن قتل گاهه تي شهر وسائيندا. انهيءَ ڪري مان گهران ٿو ته تو جيڪو ڏٺو آهي ۽ آئنده ڏسنديئن، جيڪو ڪجهه تو سنو آهي، محسوس ڪيو آهي ۽ جيڪو هينئر به تنهنجي رت هاڻين اکين ۾ پري رهيو آهي، ان کي ياد رکجان، انهن شعلن کي وسامڻ نه ڏجان. ڏس زينب، غور سان ڏس! مٽيءَ ۽ رت ۾ پريل لاش، جيڪي ٿانڊن وانگر تتل واري تي پيا آهن، انهن کي دل پري ڏس! مونکي، پنهنجي مظلوم امام کي ڏس جنهن جو سنڌ سنڌ زخمن سان چور آهي، هي خون، انهي خون کي ڏس، جنهن ۾ مان وهنتو پيو آهيان، ان ۾ منهنجي دل جو خون به آهي ۽ اسان جي ۽ تنهنجن ٻچن جو رت به شامل آهي، انهيءَ رت جي ڳاڙهاڻ کي ڏس. ڇا تون انهيءَ خون کي رائيگان ويڃڻ ڏينديئي؟ زينب، هي خدا جي رسول جي پيغام جو خون آهي، دين اسلام جي مقدس قدرن جو خون آهي، انصاف، رواداري ۽ انساني خودداري جو خون آهي، غور سان ڏس! هي اهو ئي خون آهي، جيڪو بابا سائين سڄي جي حالت ۾ وهايو هيو، جان برادر نه پاڻ وسارجان ۽ نه دنيا کي وسارڻ ڏجان ته انهن ماءُ واري پيار سان پريل معصوم اکين شيطانيت جو ڪهڙو پيانڪ رقص ڏنو.“

پيڻ جون ڦاٽل اکيون ڏسي امام ﷺ جي دل ڀرجي آئي. وڏي پيار سان فرمايائين:

”زينب ڇا ڪريان، پاءُ تو کي اهي ئي ڏک سور سوکڙيءَ طور ڏئي ٿو سگهي، ائين ته هٿين خالي آهيان، مگر قدرت واري تنهنجي پاءُ کي ڏکڻ ۽ سورن جو خزانو دل کولي بخشيو آهي. خدا هر انسان کي تو جهڙي ماءُ، پيڻ ۽ ڌيءَ عطا فرمائي!“

”ها! اهو به خيال ڪجان ته جڏهن اهي بگهڙ مونکي گهي ڇڏين ته بدحواس ٿي خيمن مان ٻاهر نڪري نه پئجان.“

”ڪهڙو فرق پوندو ڇا اهي ظالم اسان کي ائين ئي آرام سان ڇڏي ڏيندا ۽ عزت سان خيمن ۾ ويهي رهڻ ڏيندا.“

”نه اهي توهان جي مٿن تان چادرون لاهي وٺندا، توهان کي خيمن مان گهلي بي حرمتي ڪندا، توهان کي شهر شهر ۾ تماشو بڻائي گهمائيندا.“

”ته پوءِ؟“

”ته پوءِ اهي ائين ته چئي ڪونه سگهندا ته آل رسول ته اڳيئي پردو ختم ڪري ڇڏيو هو. ديوانن وانگر منهن کولي جنگ جي ميدان ۾ بي پردي نڪري پيون هيون. اسان نه پر انهن خود پنهنجو پاڻ کي خوار ڪيو. ائين انهن کي پنهنجن ظلمن لاءِ هڪڙي ڍال ملي ويندي. هڪڙو بهانو ملي ويندو. چوندا ته جنگ ۾ سپاهي بدحواس ٿي ويندو آهي، پردي وارين عورتن کي ڏسي جنهن سوار ٿي ويندو اٿن، ان ۾ انهن ويچارن جو ڪهڙو قصور. جيڪڏهن اهي بردباري سان خيمن ۾ وينيون هجن ها ته خواهه خواهه ڪنهن کي انهن کي پريشان ڪرڻ جو خيال به نه اچي ها. ماڻهو انهيءَ بهاني تي يقين ڪري وٺندا، انهن جي حرڪتن کي فوجي هنگامن جي کاتي ۾ وجهي ڇڏيندا. مان نٿو گهران ته اهي بي نقاب ٿيڻ کان بچي وڃن. ايترو ٿيڻ کان پوءِ به هڪڙي فرضي اميد آهي ته اهي به خدا جي رسول جي امت آهن. مسلمان آهن. پنهنجي رسول جي نياڻين جي بي حرمتي ڪرڻ کان لهرائي وڃن ۽ شايد ائين گناهه مٿان گناهه ڪٽڻ جي عذاب کان بچي وڃن.“

”توهان کي ماڻهي به انهن لعنتين جي بچڻ جو فڪر لڳو پيو آهي.“ زينب سلام الله تعاليٰ عليها ڪاوڙ مان چيو.

”ها زينب، مان به ته انسان آهيان. هڪڙي انسان جي ذلت، پوري انسانيت جي ذلت آهي. هڪڙي گروه جي درندگي جي ڪري حضرت آدم ﷺ جي سموري اولاد تي طعنو لڳندو آهي. زينب، پيو ته اهي سڀ جا سڀ وحشي ڪونه آهن، ڪجهه اهڙا آهن، جن کي برغلايو ويو آهي، ڪجهه ڌوڪي سان آندا ويا آهن. ڏس نه، مون کي هٿين خالي ڏسي به ائين ڪنهن ۽ ڏڪن ٿا ڇڻ مان زماني جو ستايل ڪراڙو نه پر ملڪ الموت هجان. شرم ۽ آخرت جي خوف کان انهن جا ڪنڌ جهڪي وڃن ٿا. اهي اڌورا انسان آهن، اڌ پڪل رانديڪا آهن، انهن جون واڳون اڱرين تي ڳڻڻ جيترو شيطانن جي هٿن ۾ آهن، انهن کي جاڏي وٺين ٿو موڙي ٿا ڇڏين. ها، مان انهن کي بچائڻ گهران ٿو، مون ۾ ۽ انهن ۾ اهوئي ته فرق آهي ته مون ظلم ۽ زيادتي جي آڏو ڪنڌ ڪونه جهڪايو آهي ۽ انهن جهڪائي ڇڏيو آهي. هن وقت به جيڪڏهن

انهن مان ڪوئي پنهنجو جهڪيل ڪنڌ مٿي کڻي ٿو ته منهنجي صف ۾ اچي وڃي ٿو.“

”اي خدا، هي قوم ڪيتري بدنصيب آهي، جيڪا منهنجي پاءُ جهڙي مڊر ۽ مفڪر کان فيض حاصل ڪرڻ بجاءِ ان کي قتل ڪري رهي آهي.“

زينب سلام الله تعاليٰ عليها ٿڌو ساهه کنيو. امام عليه السلام ان جي ڪلهي تي هٿ رکي چيو:

”اها منهنجي التجا به آهي ۽ حڪم به. چاهي منهنجو ڪهڙو به انجام ٿئي، ڪا به عورت خيمي مان ٻاهر قدم نه رکي. اهو ڪم مان تنهنجي حوالي ٿو ڪريان، جو سجاد کي بيماري بيوس ڪري ڇڏيو آهي. چڱو الله توهان جو نگهبان، تون اندر وڃي سڪين کي پاڪر ۾ ڪرڻ، مٿان مون کي ويندو ڏسي اها گڏ پڇندي اچي.“

”مان توهان کي ذوالجناح تي سوار ته ڪريان.“ امام عليه السلام منع ڪندا رهيا، مگر ان ذوالجناح جو لغام پڪڙي ورتو. گهرايل ۽ پريشان نظرن سان چئني طرفن ڏانهن نهاريائين. عباس، قاسم، علي اکبر، جعفر، عثمان حد ٿي وئي، انهن چوڪرن جي بي پرواهي ته ڏسو ڪوئي به پنهنجي آقا کي گهوڙي تي سوار ڪرائڻ جي سعادت حاصل ڪرڻ لاءِ نٿو اچي. ان کي خبر هئي ته امام عليه السلام سهاري کانسواءِ ذوالجناح تي سوار ڪونه ٿي سگهندا. ان جاسپ سهارا ميدان ۾ ستا پيا هيا.

امام عليه السلام ٽن ڏينهن جي اڃ ڪري سڪي ڦاٽي پيل چپ ان جي پيشانيءَ تي رکي ڇڏيا.

زينب سلام الله تعاليٰ عليها ٻانهن سان ذوالجناح جي ڳچيءَ ۾ پاڪر وجهي، ان جي منهن کي چميو ۽ ان جي ڪن ۾ چيائين:

”ذوالجناح منهنجي پاءُ جو خيال رکجان.“ پوءِ ٻنهي هٿن سان منهن لڪائي ڏوڙي ٿي وئي ۽ ڊڪندي اندر هلي وئي. امام عليه السلام حسرت مان ان لڏندڙ پردي کي ڏسي رهيا هيا، جنهن جي پٺيان زهرا ثاني سلام الله تعاليٰ عليها نظرن کان لڪي وئي هئي.

”منهنجا عزيزو، الله توهان جو نگهبان ٿئي.“ امام عليه السلام چين ۾ فرمايو ۽ گهوڙي کي اڙي هنيائين.

ذوالجناح پنهنجي جاء تان هڪڙو تر جيترو به ڪونه وڌيو. امام ۽ زور سان لغام چڪيو. گهوڙي جي نڙيءَ مان هڪڙو گهٽيل پريشان آواز نڪتو ۽ ٻوٽاڙي سان پنهنجي پٺين پيرن ڏانهن اشارو ڪرڻ لڳو. امام ۽ نوڙي ڏٺو ته ننڍڙي سڪينه گهوڙي جي سنبن کي پڪڙيون سڏڪا پري رهي هئي.

”جان پدر چا ٿيو؟“ امام ۽ گهوڙي تان لهي پيا.  
 ”بابا، بس هڪڙو دفعو وري اسان کي پنهنجي سيني سان لڳايو.“  
 پيءُ ۽ ڌيءُ ٿوري دير جي لاءِ جنگ و جدل کي وساري هڪٻئي سان چنڀڙي ويا.

”سڪينه بيبي، هاءِ اديون منهنجي سڪينه ڪاٿي آهي.“ ٻڌي  
 جو آواز آيو.

”ويو منهنجي شهزادي، توهان جي ٻڌي سڏي رهي آهي.“  
 امام ۽ ٻچڙيءَ کي ڀيٽ جي پاڪر ۾ ڏٺو. اها ان کي سيني سان لڳائي، ٿيڙ ڪاٽيندي اندر وئي. سجاد ۽ پنهنجي خيمي مان اهو الميو ڏسي تڙپي اٿيو مگر طاقت جواب ڏئي ويس. ساڻا ٿي ڪري پيا.

زينب سلام الله تعاليٰ عليها بنت علي ۽ هڪڙي هڪڙي خيمي ۾ وڃي، سڀني کي هدايتون ڏيڻ شروع ڪيون ۽ کين امام ۽ جو حڪم ٻڌايو. ڪنهن کي سيني سان لڳايائين، ڪنهن کي مٿيءَ تان مٿي ڪڍيائين. ڪبري رضي الله تعاليٰ عنها کي بيمار پاءُ وٽ ڇڏيائين. عباس ۽ جي ڪنوار کي چيائين، وڃي بانو رضي الله تعاليٰ عنها کي سنيال. پاڻ ڏڪندڙ ۽ ڪنبدڙ آواز ۾ قرآن شريف جون آيتون تلاوت ڪرڻ شروع ڪيائين. ڪبري رضي الله تعاليٰ عنها بيمار پاءُ جي مٿن کان ويهي پنهنجي پلو سان هوا ڏئي رهي هئي، ٻئي هٿ جي مٿ ۾ اڃا تائين سهاڳ جي چوڙين جا ٽڪرا هيس. دل تي ننڍڙو هٿ رکيون نه ڄاڻ ڪهڙين يادن ۾ گم لڳي پئي هئي. ترين مان رت جا ڪجهه ٿڙا وهي جهوليءَ ۾ ڪريا، ڄڻ ميندي ٻڙي رهي هجي.

ام رباب رضي الله تعاليٰ عنها خيمي جي هڪڙي ڪنڊ ۾ ويٺي علي اصغر جا پهراڻ چنڊي تهه ڪري رهي هئي. ان کي پاڻ وارو بي ڪفن مٿيءَ هيٺان وڃي ستو هو ڪڏهن اکين سان ٿي لڳايائين.

چمپائين ٿي. پوءِ هڪدم ڏک مان ٿڌو ساهه ٿي کنيائين. ياد اچي ٿي ويس ته علي اصغر هليو ويو. سدائين لاءِ جهولي خالي ڪري ويو. هاڻي هن جهولي ۾ ڪڏهن به گل ڪونه ٿڙندا، ڪڏهن به ان جو نرم ۽ گرم ڇههءَ موتي ڪونه ايندو.

”منهنجا لال تون هليو وئين. ڇهن مهينن ۾ ئي امان کان دل ڀرجي ويئي ... هاڻي منهنجو ڇنڊ موت جي ڪڪرن ۾ لڪي ويو. ڪالهه رات سڙڪي سڙڪي سمهي پيو هو، ستو ڪونه هو بيهوش ٿي ويو هو. منهنجي به گهڙي ڪن لاءِ اک لڳي وئي ته ڇڻ ڪنهن ڏونڌاڙي اٿاريو. ڇا ٿي ڏسان ته فاطمه زهرا سلام الله تعاليٰ عليها مٿن کان بيٺي لڙڪه وهائي رهي آهي. چوڻ لڳي.

”الله، ڪهڙي بي پرواهيءَ جي ننڊ آهي. ٻارڙو بکيو آهي ۽ پياري ڪنوار تون ستي پئي آهين.“

مون چيو:

”امان سانئڻ، ٿڃ نالي ڪاڻ ڪونه آهي. ڇپن ۾ ساهه اٽڪيل اٿس. ٿڃ پيئڻ جي به طاقت ڪونه اٿس.“

”مون گهڻو ئي چيو مانس. پر اها روئيندي پئي وئي. خير هاڻي ته پٽ تنهنجي اڃ لهي وئي. بانبڙا پائيندو حوض ڪوثر تائين پهچي وئين. ڏاڏي ته سڃاڻي وئي هوندي. منهنجا لال پنهنجي ڏاڏيءَ سان هن بدنصيب ماءُ جي شڪايت نه ڪجانءِ. اها هنج ۾ ويهارڻ لاءِ سڏي ته ڪڏندو هليو وڃجانءِ ۽ ان کي ڇٽجان ته اسان جي امڙ کي به گهرايو. هاڻي دنيا ۾ ان جي دل نٿي لڳي. تنهنجور ت ۾ ٻڌل پهراڻ ڏسي، ان کي ڏاڍو صدمو ٿيندو. ان ۾ منهنجو ڪهڙو قصور آهي. مون ته توکي نئون گلابي پهراڻ پارائي موڪليو هيو مگر اها ته اهوئي سمجهندي ته سليقي واري ماءُ ڪونه آهي. منهنجا ڇنڊ ڳچي ۾ لڳل تير جي زخم کي لڪائي ڇڏجان. ڪٿي ڏسي ورتائين ته بيحال ٿي ويندي.“

زينب سلام الله تعاليٰ عليها خالي خالي اکين سان بدنصيب ڀاڄائيءَ کي تڪي رهي هئي. ان جو هڪڙو هڪڙو لفظ تير بڻجي هيان مان پار ٿي پئي ويو. جنگ جي ميدان مان اچڻ وارو گوڙ گمسان به ام رباب رضي الله تعاليٰ عنها جي آهن ۾ ڊهجي ويو هو. سيني سان

چنبڙيل سڪينہ بيهوش ٿي وئي. هٿ ڍرا ٿي ويس. ساهه جي تند بس ائين ئي هلي رهي هيس. دل ٻڏي وئي هيس. ان کي ڏونڌاڻڻ لڳي.  
 ”سڪينہ بيبي، مون ڏانهن ڏس. اڪيون ته ڪول.“ سڪينہ چرڪ ڀري اڪيون ڪوليون، تڏهن جان ۾ ساهه پيس.

مائرون وڏي مشڪل سان ٿڌڙا ڪڍي. دلاسن سان ٻارن کي سمهاري رهيون هيون. پوءِ انهن جا سڪل چپ، ڏرا ڏنل اڪيون ۽ ٻڌندڙ ساهه ڏسي طرح طرح جا وهم ستائڻ ٿي لڳن. سمجهيائون ٿي ساهه نڪري ويو. ڏونڌاڻي جاڳيائون ٿي. اهي روئڻ لڳا ته دل ۾ آسرو پيدا ٿي ٿين ۽ پوءِ دم دلاسا ڏئي سمهاري جي ڪوشش ٿي ڪيائون، جاڳيا ٿي ته رنائون ٿي، سمهي ٿي پيا ته دل ۾ وهم ٿي اٿيو. ڪڏهن بدن کي ٿي لوڏيائون، ڪڏهن ڪن لڳائي دل جي ڌڙڪڻ کي جاچيائون ٿي، ڪڏهن ٻڌندڙ نبض ٿي ڏنائون. هڪڙي قيامت هئي جيڪا بدنصيب مائرن ۽ بيوس ٻارڙن تي مسلسل ٽٽندي پئي آئي.

امام حسين ابن علي ؑ دشمن ڏانهن وڌي رهيا هيا. فاطمه زهرا سلام الله تعاليٰ عليها جي نور نظر تي ڪهڙي مصيبت جي مهل اچي ڪڙڪي هئي. ڪربلا جي زمين پيارن جي رت ۾ ٻڏي وئي هئي يار دوست، پاءُ پاتتيا، پاڻج، پٽ، ڪنڌ ڪپايون گهوڙن جي سنبن سان چچريا پيا هيا. امام ؑ رت ڀريل اڪيون سان چڻي طرفن ڏانهن ڏسي رهيا هيا. هڪڙي پاسي ظالم درندا لوهي ديوار بڻيا بيٺا آهن، ٻئي پاسي لتاڙيل انسانيت مٽيءَ ۽ رت ۾ ليتڙي پئي آهي. ڪربلا جي سيني تي ڪيترا گهاٽا آهن. هوسامهون عبدالله بن عمر جو لتاڙيل لاش آهي، ٿورڙو پرتي حر ؑ پنهنجي جوان پٽ سان گڏ چچريو پيو آهي، ان کان ٻن قدامن تي ان جي پاءُ مصعب ؑ جو لاش آهي، مٿي تان بزرگن جو هٿ به ڪڍي ويو. بربر همداني ؑ، خدا جي رسول ﷺ جي پيارن اصحابن مان هيو. نهايت ضعيف هيو مگر جوانن کان وڌيڪ بهادري ڏيکاريائين. ان گمراهه قوم کي گهڻو ئي سمجهائڻ جي ڪوشش ڪئي.

”اي مومنن جي خون وهائڻ وارو اي بدر جي غازين جي اولاد جي رت جا پياسو توهان کي ڪهڙي بدنصيب ماءُ ڄڻيو آهي. توهان

شیطان جي هاريل التي آهيو. مگر یاد رکو، رسول ﷺ جي اولاد جو خون وهائڻ کان اڳ توهان کي انهن جي پرستار غلامن سان نبرٽو پوندو، مون تي حملو ڪريو ته جيئن مان توهان کي انهيءَ ظلم جي راند جو مزو چڪايان.“

ان جي بهادري ڏسي دشمنن جا حواس گم ٿي ويا. ابن سعد حڪم ڏنو ته ڪراڙي شينهن کي گهيرو ڪري ماريو. چئني طرفن کان گذڻن حملو ڪيو ۽ شهيد ڪري ڇڏيائون.

درياه جي ڪنڌيءَ کان ڪجهه قدم پري علمدار ابوالفضل عباس ؑ ٻئي ٻانهون ڪپرايون پيا آهن. هو هڪڙي رات جو نئون گهوٽ قاسم ؑ ڪهڙي شان سان ستوپيو آهي. عون ۽ محمد هڪٻئي جي پاڪر ۾ ننڊ ۾ مست آهن.

امام ؑ دل ۾ ٻرندڙ باهه تي قابو پائڻ لاءِ ٻنهي هٿن سان گهوڙي جي واڳن کي پڪڙيو ۽ ان تي نوڙي ڊگها ساهه کڻڻ لڳا، دل ۾ اڻ ٻڌڻيون بڙڇيون ڇپي ويون. جوان پٽ جي لاش تي نظر پئي ته دنيا اونڌاهي ٿي وئي. بدن مان روح نڪرڻ لاءِ ڦڙڪڻ لڳو. ڊڄندي ڊڄندي واري جي انهيءَ ننڍڙي ڏير کي ڏٺائون، جتي ڇهن مهينن جي گل کي دفنايو هئائون ۽ دانهن نڪري وين.

”اي الله سائين، اسان ڇو بچي وياسين. قيامت ۾ اڃا ڪيتري دير آهي؟“

دل مان هيءَ صدا نڪتن:

”حسين! هي امتحان جو وقت آهي، اڃا ڪيترن مرحلن مان گذرڻو پوندو.“

امام ؑ جي چيلهه ڏکڻ جي بار کان جهڪي وئي هئي، ڏڪندڙ پير هرهر رکابن مان نڪري ٿي ويا. کين اڃ ستائي رهي هئي. هر پساهه لوهي ڪارائيءَ وانگر نڙيءَ کي چنبڙي رهيو هو رت ۾ آلا تيل وار منهن تي جمي ويا هيا، جيڪي تير چڪڻ سان به نڪري ڪونه سگهيا هيا، انهن جي زخمن مان وري خون وهڻ لڳو هو.

دشمن جي فوج جڏهن خدا جي پيغمبر ﷺ جي ڏوهتي کي اڪيلو ئي اڪيلو خيمي مان نڪري قتل گاهه ڏي ايندي ڏٺو ته انهن



تي هڪڙي جنوني ڪيفيت طاري ٿي وئي. امام عليه السلام جي پٺيان سڄ رت جي هڪڙي دڳ وانگر ٻڏي رهيو هو. اهو ظالمن جي اکين ۾ پنهنجي آخري ڪرڻن جا تير هڻي، انهن کي انڌو ڪرڻ لاءِ ڄميو بيٺو هو. فرات جون چوليون بيوسي مان ڪناري سان مٽو هڻي رهيون هيون، انهيءَ پاڻيءَ کي ٽڪ هڻجي، جنهن کي اڃايل امام عليه السلام جي قدم بوسيءَ کان محروم ڪيو ويو آهي. ان جي ڪنارن تي لوهه پاتل فوجين پهرو هڻي ڇڏيو آهي.

گرميءَ ۽ واري جي گردغبار پٿر دل قاتلن جي اکين ۾ تانبا وجهي ڇڏيا. ذوالجناح تي سوار ٿيل امام عليه السلام انهن کي قهر الاهي ڏسڻ ۾ پئي آيا، انهن جو رت ۾ ڀڳل پتڪو مبارڪ آسمان جي بلندين کي ڇهي رهيو هو. هڪڙي ٽپڪي کان ڦهلجي انهن (امام پاڪ) جو وجود سڄي ڪائنات جي مٿان پکڙجي رهيو هو. اڪيلا ڪونه آهن، ساڻن ماضي، حال ۽ مستقبل جا سڀئي مظلوم گڏ آهن، جن جي هٿن ۾ بي گناهي ۽ معصوميت جا هٿيار آهن، جن جي رت سان ڀريل جسمن تي يقين جون زرهون پاتل آهن. ايتري وڏي فوج سان ڪير وڙهي سگهي ٿو.

ضيمف الاعتقاد ڳوٺاڻا خوف مان ڏڪڻ ۽ ڪنڀل لڳا. ائين پئي ڏسڻ ۾ آيو جڻ ڪربلا جي ميدان جي چپي چپي تي ملائڪن جو هجور آهي. خدا جو رسول ﷺ ٻن ٻارن کي پنهنجن ڪلهن مبارڪن تي ويهاريون ڪلندا هلندا پيا اچن. انهن جي مٿي مبارڪ تي فاطمه الزهرا سلام الله تعاليٰ عليها جي رٿي جي پلانڊ سان چانو ٿيل آهي، شقي القلب پٿر ميڻ جي رانديڪن وانگر ڳرندا، گهوڙن تان ڪرڻ لڳا، ڍالون اونڌيون ٿي ويون، تلوارون هٿن مان ڇڏائجي ويون، ڪمانون ڌوڙيون ٿي ويون ۽ جهنڊا مٿي ۾ لتاڙجڻ لڳا. انهن کي ته اسلام جي دشمنن کي سيڪٽ ڏيڻ لاءِ موڪليو ويو هو جيڪڏهن خدا جو پيغمبر ۽ ان جي اولاد ئي اسلام جا دشمن آهن ته پوءِ سڄڻ ڪهڙا آهن؟

فوج هڪدم منهن ڦيري ڀڄڻ لڳي. ابن سعد رڙڪئي:

”اي امير المومنين يزيد بن معاويه جو نيمڪ کاڌ وارو ڪيڏانهن ٿا ڀڄندا وڃو. ڏسو ڪونه ٿا اهو ڏهرو انسان تن ڏينهن جو اڃا رو آهي. جسم مان رت وهي چڪو اٿس. اي شامي سورمئو ڏسو ڇا

ٿا، بس هاڻي پيڙو پار آهي. اک چنپ جو کيل باقي آهي، گهڙي کن ۾ مڪمل طور تي فتح اسان جي آهي.“

سپاهين جا قدم اڪڙي ويا هيا. ٻوڙا، گونگا، انڌا ٿي پجي رهيا هيا. انهن بيهڻ گهريو ٿي، پر انهن جا ضمير ڊوڙي رهيا هيا. ابن سعد حسرت مان شمر ڏانهن ڏٺو. ان پنهنجي خاص دستي کي اشارو ڪيو ۽ پڇڻ وارا يا ته اتي ئي مٽيءَ ۽ رت ۾ ٻڏي ويا يا واپس موٽي آيا.

”بزدلو اها نعمت جي ناشڪري آهي، سڄي ڪٿي ڪرائي تي پاڻي ڦيرڻ گهرو ٿا، وهن ۾ گرفتار ٿي سڄي زندگيءَ جي من ۽ سهولتن کي ٺوڪر هڻڻ گهرو ٿا.“ شمر رڙيون ڪرڻ لڳو.

ابن سعد شمر کان گهڻو چالاڪ هيو. ان ئي وقت ٿيلهن جا منهن کولي ڇڏيا ۽ اشرفين سان مٿيون پري پڇندڙ فوج ڏانهن اڇلائڻ شروع ڪيائين، ڪجهه شمر جي خاص دستي جي مار ڪجهه اشرفين جي مار پڇندڙ قدم بيهي واپس موٽي آيا.

”اهو ته ڪجهه به ڪونه آهي، معمولي نمونو آهي، اسان جي شهنشاهه جي دريادلي جو ننڍڙو خاڪو آهي. شاهي خزانو ڦارون جي خزاني کان به تمام گهڻو آهي. منهنجا جوانو همت نه هاريو جيڪڏهن هن وقت غلطي ڪري ويندو ته ان ڏينهن لاءِ روئيندو جنهن ڏينهن توهان جي مائرن توهان کي جڻيو هو. دنيا جي ڪنهن به ڪنڊ ۾ توهان کي پناهه ملي ڪونه سگهندي، توهان جا گهر ٻار خاڪ ٿي ويندا، توهان جون زالون بازارن ۾ وڪامي وينديون، توهان جون ڪناريون نياڻيون شراب خانن ۾ اگهاڙيون نچايون وينديون.“

اشرفيون ميڙي فوجي واپس موٽي آيا، مگر تلوارن ۾ هٿ ڪونه وڌائون. ڏمڪيون ۽ ملامتون روز جو معمول ٿي ويون هيون. نرجائي مان اشرفيون ڪيسن ۾ پريائون ۽ چوڻ لڳا:

”ڪهڙو ماءُ جلال ايتري وڏي فوج سان مقابلو ڪري سگهي ٿو؟“  
 ”انڌو گڏهه دماغو ڪٿي آهي ايتري وڏي فوج. حسين (ﷺ) جي آڱرين تي ڳڻڻ جيتري فوج ته ڪڏهوڪو ختم ٿي وئي. اڪيون کولي غور سان ڏسو سڀ توهان جو وهم آهي. غيب تي ايمان توهان کي

فريب ڏئي تماشو ڏيکاري رهيو آهي. اهو شخص جيڪو هڪڙي مردار گهوڙي تي سوار ٿيو پيو اچي، اڪيلو ضعيف ۽ ڏکڻ جو ماريل آهي.“  
سپاهين اڪيون مهتي غور سان ڏٺو. امام عليه السلام اڪيلا هيا!

هڪدم طبل وڄڻ لڳا، بجليون ڪڙڪڻ لڳيون، هٿ تلوارن جي مٿين ڏانهن وڌيا، ڪريل جهنڊا اڀا ٿي ويا. ڀڃندڙ ٽهندڙ بي لغام گهوڙن تي هنتر وسڻ لڳا، ڍالن جون قطارون وري سڌيون ٿيڻ لڳيون، نيزا بردارن ۽ بڙجي بردارن جون صفون مضبوط ٿيڻ لڳيون.

امام عليه السلام مڙن ۾ ساهه پوندو ڏسي اندازو لڳايو ته وڃي دهشت جو جادو ختم ٿي ويو. سون جي بار هيٺان انسانن جو ضمير مري ويو. انهن ذوالجناح کي اڳتي هڪليو ۽ آخري دفعو سمجھائڻ جي ڪوشش ڪيائون:

”شاميو پنهنجن هٿن جي ترين کي ڏسو ڇا سادات جي خون جو رنگ ڪافي ڪونه آهي. خدا جو قسم مون کي پنهنجي جان جي ڪا به پرواهه نه آهي. مان پنهنجو پاڻ کي زندهه ماڻهن ۾ ڪونه ٿو سمجھان. پر جيڪڏهن توهان گهرو ته هاڻي به منهنجي خون جي بار کان پنهنجا ڪنڌ بچائي سگهو ٿا. وڃو پنهنجن ٻارن ٻچن ڏانهن موٽي وڃو مون توهان کي معاف ڪري ڇڏيو. پنهنجي ناني سائينءَ جي قبر تي مجاوري ڪري زندگيءَ جا باقي ڏينهن گذاري ڇڏيندس. قسم سان مون کي پنهنجو فڪر نه آهي، مون وٽ هاڻي زندهه رهڻ لاءِ باقي ڪجهه ڪونه بچيو آهي. پر جيڪڏهن توهان مون کي قتل ڪيو ته توهان به مري ويندو توهان جو ضمير مري ويندو روح ٺپوڙجي ويندو توهان ۽ توهان جي آل و اولاد دنيا جي ڪنهن به ڪنڊ ۾ دلي سڪون حاصل ڪري ڪونه سگهندو انهيءَ اخلاقي موت کان ڊڄو ڇو ته ان جي سامهون جسماني موت جي ڪاٿي حقيقت ڪونه آهي.“

ابن سعد ڊڄي ويو ته سڄي ڪٿيءَ ڪمائيءَ تي پاڻي ڦرڻ وارو آهي. امام عليه السلام جا لفظ وري ٺهيل ٺڪيل ڪم بگاڙي ڇڏيندا، انهي ڪري وات ڦاڙي رڙ ڪيائين:

”نه ٻڌو پنهنجن ڪنن ۾ آڱريون وجهي ڇڏيو. حسين (ؑ) جادوگر آهي. ان جي ڳالهائڻ جو جادو قاتل زهر وانگر آهي. ٻڌندؤ ته رستوي لڄي ويندؤ.“ پوءِ امام (ؑ) سان مخاطب ٿي چيائين:

”توهان اسان کي اهڙو گڏهه سمجهو ٿا. اسان توهان سان شرط طئي ڪرڻ ڪونه آيا آهيون. حاڪم جو حڪم آهي ته توهان کان بيعت ورتي وڃي ۽ جيڪڏهن توهان انهيءَ لاءِ تيار نه ٿيو ته توهان جو سر ڪٽي، وقت جي خليفي جي درٻار ۾ پيش ڪيو وڃي.“

”بيوقوف، ڇا تو کي اڃا به اهو وهم آهي ته مان بيعت ڪندس. جڏهن ايترو پيارن ۽ عزيزن جا سر مٽيءَ ۾ ملي ويا ته باقي هڪڙي منهنجي سر جي، منهنجي دل ۾ ڪهڙي حيثيت آهي؟ اي شاميو ڇا ايتري قتل ۽ غارت گريءَ کان پوءِ به توهان جي دل ڪونه ٺري آهي؟ ڇا اڃا به توهان جي اڃ ڪونه لٽي آهي؟ توهان جيڪڏهن گهرو ته هاڻي به منهنجي خون جي بار کان پنهنجا ڪنڌ بچائي سگهو ٿا. مونکي پنهنجو نه پر پنهنجي ناني سائين جي امت جو فڪر آهي. انهن مون سان جيڪو ڪجهه ڪيو ان جي باوجود منهنجي ذميواري منهنجو ورثو اها ئي تلقين ڪري ٿو ته مان توهان جي گمراهي جو باعث نه ٿيا. اي سادي طبيعت جا انسانو! مون کي قتل ڪرڻ سان توهان به مري ويندا. پوءِ توهان ۽ توهان جي آل و اولاد ڪڏهن به دنيا جي آڏو ڪنڌ کڻي ڪونه سگهندا. انهي اخلاقي موت کان ڊڄو چو ته اهو جسماني موت کان هزارين دفعا گهڻو خراب آهي. هاڻي به وقت آهي. توهان پنهنجي دامن کي منهنجي خون کان بچائي سگهو ٿا.“

امام (ؑ) جا لفظ ٻڌي فوج جا ارادا وري هيٺ مٽي ٿيڻ لڳا. ابن سعد بري طرح پريشان ٿي رڙيون ڪرڻ لڳو.

”منهنجا پهلوانو ڪن بند ڪري ڇڏيو حسين ابن علي (ؑ) جي ڳالهين جو جادو توهان کي ڪٿان جو به ڪونه ڇڏيندو. جيڪڏهن اهو زهر توهان جي ڪنن جي رستي دل ۾ لهي ويو ته پوءِ توهان ڪنهن ڪم جا نه رهندا. امام جو موت ئي توهان جي زندگي آهي. امام جي سر وٺڻ کانسواءِ توهان خالي هٿين ويا ته توهان جو ڪهڙو حشر ٿيندو. اسان جو حاڪم اهڙو ظالم ۽ تهاري آهي جنهن جا هٿ گهڻو ڊگها

آهن، توهان بچي دنيا جي ڪنهن به ڪنڊ پر لڪي ڪونه سگهندؤ. هن وقت جيڪڏهن همت هاري وينؤ ته اڳين پنين پيڙهين جي بهادريءَ کي ڪارو ٽڪولڳي ويندو. جيڪڏهن حسين (عليه السلام) جو سر ڪٽي ويا ته بس پوءِ وارا نيارا آهن. عرب ملڪ جون نعمتون توهان جي قدمن تي نچا ورتينديون.“

فوج ۾ ٻڌتر ۽ هراس پکڙجي ويو. سپاهي قيدين وانگر بيچين ٿيڻ لڳا. زالن ۽ ٻارن جون شڪليون اکين آڏو اچي وين. ديوانن وانگر پنهنجن ئي هٿيارن سان پنهنجا جسم ڪپڻ لڳا. امام عليه السلام کي ابن سعد مخاطب ٿي چيو

”توهان اسان کي بي وقوف ٿا سمجهو. انهيءَ هڪڙي سر لاءِ ته سڄو ڪتراڳ ڪيو ويو آهي. قبلا هو هڪڙوئي سر ته اسان جي جليل القدر بادشاهه کي گهرجي. توهان بيڪار پنهنجن پيارن جي قرباني ڏئي، توهان جي سر کان سواءِ اهي سمورا سر بيڪار ٿي ويندا.“

پوءِ شامين کي للڪاريائين:

”منهنجا پهلوانو ڏسو ڇا ٿا، منزل تي پهچي همت نه هاريو تمام وڏو نقصان ڪندؤ.“

”مون پنهنجو فرض پورو ڪري ڇڏيو. مون توهان کي دوزخ جي عذاب ۽ زمين و آسمان جي سزا کان بچائڻ جي هر ممڪن ڪوشش ڪئي. جيڪڏهن توهان کي منهنجوئي سر ڪپي ته ائين آسانيءَ سان حاصل ڪري ڪونه سگهندؤ. توهان کي اهوئي منظور آهي ته اهوئي سهي.“ امام عليه السلام ٿڌو ساهه کڻي چيو ته ”توهان مان منهنجي مقابلي ۾ ڪير ٿو اچي؟“ ۽ جُھڪي ذوالجناح کي ٿڌي هنيائون:

”دوست وقت سر تي اچي ويو.“

شمر ۽ ابن سعد سمجهي رهيا هئا، ته شينهن ٿڪجي پيو آهي، ٻن ڇٽن تازا دم پهلوانن کان وڌيڪ ڪيترن جو مقابلو ڪندو مگر جڏهن شهنشوارن مٿان شهنسوار ڪٽجڻ لڳا ته هوش گم ٿي وين. حسين ابن علي عليه السلام جنگي فن جو اهڙو انوکو نمونو ڏيکاريو جو دشمن منڊجي ويا. جيڪي کانئن پهريائين شهيد ٿيا هئا، اهي ته چمڪندڙ سڄ جي سامهون ستارا هيا. حسين عليه السلام جي تلوار ڄڻ قهري وڃ هئي!

سرن مٿان موت جي صورت ۾ ڪري ٿي ۽ پيرن تائين ڪپي ٿي وئي، قهر ۽ غضب جي هڪڙي ندي هئي، جنهن جون انت هون حد. تلوار هئي ڄڻ خدائي قهر، نيٺ درياھ جي موجن بہ ڪڏهن اهڙو گجگوڙ ڪونہ ڪيو هوندو، تيز ڌار واري تند وانگر ڪنڌ ۽ پير تي ڪپيائين، چمڪاڻ ٿي ڪيائين، اکيون کيريون ٿي ڪري ڇڏيائين. ڪڏهن ناز مان وڪڙ ٿي کاڌائين، رڻ جي زمين کي لاشن سان پريندي صاف نڪري ٿي وئي. دشمن جو رت چوسي اڃا وڌيڪ دلير ٿي وئي، ڌار مڏي ٿيڻ جي بجاءِ ڄڻ سرائ تي چڙهي، وٽر وڌيڪ تيز ٿيڻ لڳي. جيترو رت پيٽائين ٿي اڃ اڃا وڌندي ٿي ويس. هڪڙي ڪنوڻ هئي، جيڪا هڪئي وقت چڻي طرفن ۾ ڪري رهي هئي.

شامين جون ڦاٽل اکيون انهن کي ڪيل ڏيکاري رهيون هيون. ”اهو حسين ڪونہ آهي، اهو فاتح خير آهي. شير خدا بذات خود ذوالجناح تي سوار آهن. ڀڄو پنهنجي دين ۽ دنيا کي بچائي ڀڄو!“ فوج ۾ هڪدم پاڇ پئجي وئي. شمر پنهنجي دستي کي روڪيو: ”ويندؤ ته آخريڪيڏانهن ڀڄي ويندؤ.“

”ڀڄندؤ گدڻن تي وار ڪرڻ فوجي فن جي توهين آهي.“ امام عليه السلام ذوالجناح جو لغام ڇڪي ورتو ۽ ڪجهه سامي پٽڻ لاءِ بيهي رهيا. فوج هٽندي وئي ۽ پري هلي وئي، امام عليه السلام ذوالجناح جي پٺيءَ تي مٿو جھڪايون سهڪندا رهيا.

ان وقت اوچتو هڪڙو درويش صفت مسافر انهيءَ طرف کان لانگهائو ٿيو؟ ان هزارين فوجين کي هڪڙي اڪيلي سوار جي دهشت کان گهراڻجي ڀڄندي ڏٺو ۽ پوءِ ان سوار جي رت ڳاڙيندڙ تلوار کي ڏسي ڪاوڙاچي ويس.

”ڇا هي ڪوئي جادوگر آهي، جوان جي سامهون سڀئي انساني طاقتون هيٺيون ۽ جهڪيل آهن، پنهنجي جادوئي طاقت سان بي گناهه ماڻهن جي لاشن جا ڏير لڳائي ڇڏيا اٿس.“ اهو دليريءَ مان اڳتي وڌيو ۽ چيائين:

”اي شخص تون ڪهڙيءَ ولايت جو جادوگر آهين. انهن معصومن تنهنجو ڪهڙو ڏوه ڪيو هو جو تون انهن کي گجر موري وانگر ڪپي

چڏيو. حيف صد حيف. تو ٻارن تي به رحم ڪونه ڪيو حسن ۽ جوانيءَ جي ڪچڙن ٻوٽن تي به توکي ترس ڪونه آيو لڳي ٿو ته تون مسلمان ڪونه آهين، ورنه لاش جا هٿ ڪپي بي حرمتي ڪونه ڪرين ها، چو ته اسلام اهڙي حيوانيت کان سختي سان منع ڪري ٿو توڙي تون مون کي پنهنجي جادوءَ جي زور سان مٽيءَ ۾ ملائي ڇڏين، مگر مان ايترو ضرور چوندس ته تو جهڙو سخت دل ۽ ظالم انسان منهنجي نظر مان ڪونه گذريو آهي.“

امام حسين عليه السلام اجنبي درويش کي رت هاڻين اکين سان ڏٺو. هڪڙي ڏکويل مرڪ سندس چپن تي آئي ۽ ڪنڌ جهڪي وين. ان ماڻهوءَ سمجهيو ته شايد ان جي زور ڏئي لڳايل الزامن پٿر کي ڳاري ڇڏيو آهي. چيائين:

”الله جو شڪر آهي ته توکي پنهنجي گناهن تي شرمساري ٿي. شايد خدا تنهنجي گناهن کي معاف ڪري ڇڏي، ڀلي تون مونکي به موت جي منهن ۾ اچي ڇڏ. پر ايترو ٻڌاءِ ته انهيءَ رڻ پٽ کي انهن بي گناهن جي رت سان ريج ڏيڻ سان توکي ڇا مليو. خدا جي واسطي ٻڌاءِ ته تون ڪهڙي مذهب جو پوڄاري آهين، جو ٻارن جي قتل عام جو حڪم ڏين ٿو.“

امام عليه السلام وري مرڪيا.

”اي اجنبي تون وڏيءَ ڀل ۾ ورتل آهين. هي ٻار اهي معصوم منهنجا عزيز ۽ پيارا آهن. جيڪي تن ڏينهن جي اڃ ۽ بڪ جي حالت ۾ قتل ٿيا آهن. مان مسلمان آهيان ۽ اهي جن انهن معصومن کي قتل ڪيو آهي، اهي به اسلام وارا ئي آهن. اي اهوجهه جيڪڏهن مان جادوگر هجان ها ته منهنجي هٿن ۾ منهنجو ڇهن مهينن جو ٻچڙو نڙيءَ ۾ تير کائي ساهه نه ڏئي ها. پنهنجي جادوگريءَ جو سڄو زور لڳائي ساهه ڏيندڙ ٻچڙي جي نڙيءَ ۾ ٻه ڦڙا پاڻي وجهان ها. جيڪڏهن تون اهو سمجهين ٿو ته اها هزارن جي فوج، نهر جي پاڻي تي پهرو ڏيڻ وارا سپاهي مظلوم آهن ۽ مان تن ڏينهن جو اچارو ظالم آهيان ته اها تنهنجي ڀل آهي.“

”يا خدا، مان اهو ڇا ٻڌي رهيو آهيان. ادا معاف ڪجو مان هتي اجنبِي آهيان. خدا جي واسطي ٻڌاءِ ته اهو ڪهڙو مامرو آهي، سامهون درياھ ڇوليون هڻي رهيو آهي ۽ تون اچارو آهي؟ تون ڪير آهين؟“  
 ”مون وٽ چڱو خاصو پاڻي آهي.“ اهو چئي ان پخال مان ٿڌو ٿڌو پاڻي وٺي ڀريو. ”وٺ، ٻي، مان درياھ مان وري پخال ڀري وٺندس.“

امام ﷺ ڏکندڙ هٿن سان پاڻي جو ڀريل وٺو جهليو. پاڻي جي هڳاءُ سان سندن جسم ۽ جان ۾ بجلي جي لهر ڊوڙي وئي، سڪي ڪنڊا ٿيل زبان چپن تي اچي وئي، ساھ ڇڪجي اکين ۾ اچي ويو. امام ﷺ ڏکندڙ هٿن سان وٺي ڪي چپن تائين آندو پيئڻ کان پهريائين سندن نظر چٽني طرفن ڏانهن ڦري ڪربلا جي واريءَ ۾ اڃايل شهيدن جو رت شعلن وانگر پڙڪو ڏئي اٿيو. علي اصغر جي نامراد قبر تي واريءَ جو واڇوڙو نچڻ لڳو. امام ﷺ اکيون ٻوٽي ڇڏيون ۽ پاڻي ڪربلا جي تتل واريءَ مٿان هاري ڇڏيائين.

”حيف صد حيف، منهنجا معصوم اڃايل ڪنا ويا. هي پاڻي منهنجي نڙي ۾ پگهريل باھ آهي.“

اجنبِي درويش ڏکئيءَ مان ڪنٺ لڳو.  
 ”خدا جي واسطي مون تي رحم ڪريو. ٻڌايو توهان ڪير آهيو اوڀر ته نٿا لڳو ڇو ته اڪثر سجدن ۾ توهان جو چهرو نظر ايندو آهي، دل سڃاڻي وئي آهي، پر دماغ سڃاڻڻ کان بلڪل معذور آهي.“

امام ﷺ ان کي اهو ته چئي ڪونه سگهيا ته مان خدا جي رسول ﷺ جو ڏوهڻو، شير خدا ﷺ جو پٽ ۽ فاطمه الزهرا سلام الله تعاليٰ عليها جلول آهيان، پر وڏيءَ نمائائيءَ مان ڪنڌ جھڪائي چيائون:  
 ”مان حسين آهيان.“

”حسين، ڪهڙو حسين؟“

”حسين ابن علي ﷺ، اي امام الله سائين مون تي رحم ڪري.“ درويش تي هيڃاڻي ڪيفيت طاري ٿي وئي، قدمن سان چنبڙي روئڻ لڳو: ”اي منهنجا آقا، غلام جي خطا معاف. مون ان منحوس زبان مان ڪهڙا ڪفر جا ڪلما ڪڍيا. منهنجي عقل تي تالو لڳي ويو هو. مولا رحم ڪريو.“



”منهنجا ادا، تنهنجو قصور نه آهي. اڄ حسين ابن علي ؑ کير به ڪونه ٿو سڃاڻي. سڀني اکيون ڦيري ڇڏيون آهن، هڪڙو لوهو ڀڙو آهي، جيڪو مسلمانن جي عقل تي پئجي ويو آهي. توهان جي سفر کي دير ٿي ٿئي، توهان پنهنجي وات وٺو اسان جي دشمنن به ڪافي ساهي پتي ورتي، بس هاڻي گهڙي ڪن پر وري حملو ٿيڻ وارو آهي. هوڏس سپاهي ڪاٺي پي، هٿ منهن ڏوئي، تازا توانا ٿي ويا آهن، صفتون ٻيهر سڏيون ٿي رهيون آهن.“

”آقا، مونکي جان نثاري جو موقعو عطا ڪيو.“

”نه منهنجا پيارا، حسين جو جيڪو به دوست ٻڃي وڃي، اها ئي غنيمت آهي، مان توهان جي قربانيءَ جي احسان جو بار کڻي ڪونه سگهندس. ادا وڃو ڇو پنهنجي جان وڃائي رهيا آهيو.“

مگر اهو درويش قدمن پر ليٽڙيون پائڻ لڳو:

”مان اهڙيءَ دنيا ۾ ڪيئن رهندس، جتي حسين جهڙا انسان قتل ٿيندا هجن، ان جا ٻچا ذبح ٿيندا هجن، خود اهل اسلام جي هٿارن اسلام جي بانيءَ جو خاندان ڪٺو ٿو وڃي. نه منهنجا آقا، مان جيئرو رهي ڇا ڪندس. جيڪڏهن توهان اجازت نه ڏئي ته مان توهان جي قدمن تي مٿو پٽيندي جان ڏئي ڇڏيندس.“

امام ؑ مشڪل سان ان کي مٿي ڪري سڀني سان لڳايو پيشاني تي چمي ڏنائينس.

”وڃو ادا، توهان کي روڪڻ جو به مون کي ڪو حق ڪونه آهي. هي حق پرستن جي لڙائي آهي ۽ تون به پنهنجي يقين لاءِ جهاد جو حق رکين ٿو.“

درويش هڪدم دشمن جي فوج تي قيامت وانگر ڪڙڪي پيو. سر ڪپجي ڪرڻ لڳا، ماڻهو پاڻ ۾ ڳالهه ٻولهه ۽ ڪل مذاق ڪرڻ ۾ لڳل هئا. ڪهڙي جلدي آهي اطمینان سان امام کي قتل ڪنداسين. اها اوچتي آفت جو مٿان نازل ٿيڻ ته آيل حواس به گم ٿيڻ لڳن، همت پرزا پرزا ٿي وين ۽ انهن ۾ پياڇ پئجي وئي.

مگر ڪيستائين، آخرڪار دشمنن جا حواس ٺڪائي تي اچي ويا، اڪيلي کي وڪوڙي ويا. امام ؑ تيزي سان صفتن کي چيڙيندا، ان

جي مدد لاءِ پهتا. ذوالجناح کي به جلال اچي ويو اهو پنهنجي مالڪ جي جسم جو حصو ٿي ويو هو. امام عليه السلام جي هر خيال سان گڏ چرپر ڪري رهيو هو ان کي ڄڻ وقت جي نزاڪت جو اندازو ٿي چڪو هو. امام عليه السلام جي انهيءَ اوچتي حملي ڪري فوج ۾ وري افراتفری پيدا ٿي وئي. شمر پنهنجي خاص دستي سان پري کان ڀڄي ڊکي تماشو ڏسي رهيو هو. ان وڏيءَ مڪاريءَ ۽ چالاڪيءَ سان پنهنجي جلادن جا ڪن پري شروع ڪيا:

”دوستو! بس اهو ئي هڪڙو موقعو آهي. جيڪڏهن حسين تي پٺيان کان حملو ڪيو وڃي ته ٻيڙو پار آهي. چئني طرفن کان وڪوڙجي ويندو ته ٻيوس ٿي پوندو. بس منهنجا جياڻو ستن ولایتن جي بادشاهي توهان جي هٿن ۾ آهي، ٻيڙهين تائين سون ۽ موتين جا خزانا توهان تي کلي ويندا، حاڪم توهان جو احسان مڃيندڙ ٿي ويندو. امام جو سر ڪپي وٺو عاقبت سنورجي ويندي جيڪڏهن توهان جي پاران ڪو ٻيو دستو اڳ کڻي ويو ته منهن تڪيندا رهجي ويندو. بس منهنجا پهلو انو. اميد ته حسين جو سر وڍي پوءِ ٽپهريءَ جي نماز پڙهنداسين.“

بدبختن جي ٽولي تي هڪدم شيطان سوار ٿي ويو زخمن سان چور چور ٿيل شينهن کي گذرڻ چئني طرفن کان گهيري ۾ آڻي ڇڏيو. ڪاريءَ واريءَ جا ڪڪر ڦيريون پائڻ لڳا، کربلا جو ميدان حشر جو ميدان ٿي ويو تيرن جو مينهن وسڻ لڳو ڪنهن بيرحم تلوار جو اهڙو وار ڪيو جو حسين عليه السلام جي پٽڪي جا ور ڪپجي ويا. انهن جهڪي ذوالجناح جي ڪنڌ تي مٿو رکي ڇڏيو. پيرن مان رکاب ڪسڪي ويا. ذوالجناح جسم کي سڌو رکيون مالڪ کي مٽيءَ ۽ رت مان ڪڍي وڃڻ لاءِ تڙبي رهيو هو پنهنجي سڻن کان گرزن جو ڪم وٺي رهيو هو. ابو الحنن تڪي اهڙو تير هنيو جيڪو سڌو ان جاءِ ۾ ڪپي ويو جتي رسول ﷺ حسين عليه السلام جي ڳچيءَ تي چميون ڏيندا هئا. کربلا جي زمين ڌڌي وئي. سج جو چهرو ڪارو ٿي ويو فرات جون چوليون ڳاڙها تانبا ٿي مٿو پٽڻ لڳيون، امام حسين ابن علي عليه السلام زمين تي ڪري پيا.

امام ۽ جي ڪرڻ سان ئي بجاءِ فوج جي همت وڌڻ جي. ان تي وري اڻ ڏٺل هيبت طاري ٿي وئي. سپاهي انڌن وانگر هڪٻئي کي ڪپيندا لتاڙيندا پوتن وانگر ڀڳا. انهن جي وات مان غير انساني رڙيون نڪري رهيون هيون، چهره شرم جي ڦٽڪار کان ڦڪا ۽ نيرا ٿي ويا هيئن ۽ انهن جي پٺيان شيطاني تهڪ پئي ٻڌا. واري انهن جي نڙين، اکين ۽ ناسن ۾ گرم خاڪ وانگر ٻري رهي هئي، ڪنهن کي به تن بدن جو هوش ڪو نه هيو بس پڇي رهيا هيا، ڪاڏي ڪيڏانهن، اها ڪنهن کي به خبر ڪونه هئي.

ابن سعد رڙيون ڪري روئي رهيو هو. ان جو پٽڪو ڳچي ۾ لڙڪي رهيو هو. مٿي جا وار اڀا ٿي ويا هيس. گهڙي کن ۾ ميدان خالي ٿي ويو امام ۽ گرم واريءَ تي ڪري بيهوش ٿي ويا هئا. ذوالجناح انهن جي رت سان پنهنجي پيشاني رڳڙي رهيو هو انسان جي ظلم جي آڏو حيوان به ڪيترو مجبور ۽ بيوس ٿي ويندو آهي.

”ذوالجناح پنهنجي ڀاءُ کي تنهنجي حوالي ٿي ڪريان، اهو تو کان زندهه ۽ سلامت واپس وٺندس.“ بدنصيب پيٽ چيو هو.

امام ۽ غشيءَ مان چرڪي اڪيون کوليون. حيرت به هيئن ۽ ڪاوڙ به اڃا چو جيئرا آهن، ڇا اڃا ٻيو ڪجهه سهڻو آهي. ڇا تقدير جي بچڪي ۾ اڃا ڪي تير باقي آهن. شايد قيد ۽ زنجير، ڪوفي ۽ شام جي جهنگلن ۾ ڦرڻ، انهن ظالمن کان رحم ۽ مروت جي ڪا اميد ڪونه آهي. ڇا انهيءَ چچريل جسم کي اڃا گهليو ويندو. وڏي مشڪل سان نونٺ جي سهاري تي اٿيا. گهلجندا گهلجندا، هڪڙي ٻوٽي سان ٽيڪ ڏئي سهڪڻ لڳا.

بهادر سورما ڪيڏانهن ويا، ڇا هن کي انهيءَ اڌ مٽيءَ حالت ۾ ڇڏي ڏيندا. موت پاڻمرادو نه آيو ته ڪيتري دير تڙپڻو پوندو نيڪ بخت ڳلو چونڌا ڪپين. ڇا ائين ئي رت جو ڦڙو ڦڙو واريءَ ۾ وهندو رهندو ۽ ڪير به همدردي ڪري ساهه ڏيڻ واريءَ انهيءَ اذيت کان جان نه ڇڏائيندو. گهلجو خيمي تائين به نه نٿو وڃي سگهجي. ويڙهه جي هنگامي ۾ پري نڪري آيا ۽ وات ۾ واريءَ جا دڙا رکاوٽ آهن، مگر پري کان خيمي جو دروازو ڏٺڻ ڏٺڻ ڏسڻ ۾ اچي رهيو آهي. عورتون

۽ ٻار ڇپ هنيون، ٻنل نگاهن سان امام عليه السلام کي ڳولي رهيا آهن. ڇا قيد ٿي ويا، لاشن جي ڏيڍر ۾ ته نظر ڪونه ٿا اچن، ذوالجناح ڇو ڪنڌ جهڪايون بيٺو آهي.

امام عليه السلام هيٺ جهڪي ويا، جيڪڏهن عورتن ۽ ٻارن ڏٺو ته ڀڄندا هليا ايندا، دلين کي قابو ڪري ڪونه سگهندا ۽ امام جي حڪم جي انحرافي ڪري وجهندا.

فخر ۽ غرور مان امام عليه السلام جي رت لڳل سڪل چپن تي مرڪ پڪڙجي وئي. سندن اها ننڍڙن ٻارن ۽ بيوهه عورتن جي فوج ڪيتري پياري ۽ فرمانبردار آهي. زخمن کان چور چور ٿي زمين تي ڪريل هڪڙي سپهه سالار جو حڪم انهن لاءِ اڄ الله تعاليٰ جي حڪم کان گهٽ ڪونه آهي.

دشمن جي فوج جا اڃا تائين حواس جاءِ ڪونه هئا، انهن کي پنهنجي ڏوهه جو احساس بدحال ڪري رهيو هو. شمر چيو  
 ”ڪهڙي جلدي آهي، توهان گهڻو ٿڪجي پيا آهيو هٿ منهن ڏوٽي تازا توانا ٿي وڃو اطمينان سان سر ڪڍي وٺنداسين. هاڻي حسين ۾ ايترو دم ته آهي ڪونه جو ڀڄي وڃي.“

اتفاق سان ان وقت ان طرف کان هڪڙو مسافر لانگهاڻو ٿيو. دريا تي پاڻي پيئڻ لاءِ جهڪيو ته پاڻي جي ڳاڙهاڻ ڏسي ڊپ مان پوئتي هٽي ويو. چئني طرفان ڏانهن نظر ڦيرايائين ته ڪوس ۽ رت جو ميدان نظر آيس. لاشن جا ڏيڍر هيا ۽ فوج چڱي مفاصلي تي آرام ڪري رهي هئي. ان کي هڪڙي لاش ۾ ڪجهه سامهه محسوس ٿيو. غور سان ڏٺائين ته ان لاش اکيون کوليون، ٻوٽي جي ٿاري سان ٿيڪ لڳايون هڪڙو ضعيب انسان ويٺو موت جو انتظار ڪري رهيو هو. مسافر ٽڪڙيون وڪون ڀري ويجهو آيو.

”اي ادا، هي ڪهڙي ماجرا آهي. اها ڪهڙي جنگ آهي، ڪير ڪنهن جي خلاف وڙهي رهيو آهي، هڪڙي فوج ته هوڏانهن پئي آهي، ٻي فوج ڪيڏانهن ڀڄي وئي؟ عجيب چڪر آهي. عقل ڪم ڪونه ٿو ڪري.“

”بي فوج مان آهيان.“ امام عليه السلام ڏک مان مرڪندي چيو.

”ها مان اڪيلو رهجي ويو آهيان، منهنجا ٻاھتر پهلوان هيا، هاڻي مان اڪيلو آهيان.“

”اها ڪهڙي لڙائي هئي، هوڏانهن ايترا گهڻا ۽ هن پاسي صرف ٻاھتر“  
 ”بس ڪجهه اهڙي ئي لڙائي هئي، تون نئون ماڻهو ٿو ڏسجين، اڳ پوئتي جي ڪا خبر ڪونه اٿئي.“

”گهڻي عرصي کان ملڪ کان ٻاهر هيس، ٿورا ڏينهن ٿيندا جو مديني کان موٽيو آهيان.“

”ڪجهه سمجهه پر ٿو اچي، هر طرف ماڻ آهي، خوف ۽ دهشت کان ڪوئي به نه ڪجهه ٻڌائي ٿو ۽ نه وري ڪجهه ٻڌي ٿو.“  
 ”هيڏانهن ڪيئن اچڻ ٿيو.“

”مجبوريءَ مان آيو آهيان، عجيب دل ڌاريندڙ قصو آهي، هيڏانهن اچڻ جو ڪوئي ارادو ڪو نه هيو، مگر هڪڙي معصوم ٻارڙيءَ جي ڪري آيو آهيان.“

”ٻارڙيءَ؟“ امام عليه السلام ٿڌو ساھ ڪنيو.

”عجيب بدقسمت چوڪري آهي، ڏسڻ سان ئي منهنجو هيان ڌري پيو، منهنجو جڏهن به اٿا لنگهڻ ٿيو مون هڪڙي ٿڪي ٿيل ۽ بيمار ٻارڙيءَ کي دروازي تي بيٺل ڏٺو، اها هر اچڻ وڃڻ واري مسافر کان پڇي پئي: ”اي واڻهڙو! جيڪڏهن تون ڪوفي جي پاسي وڃين ٿو ته منهنجو هڪ خط منهنجي بابا تائين پهچاءِ، وڏو ثواب ٿيندڻي، منهنجا بابا جڏهن کان ويا آهن، نه خط لکيو اٿن، نه موٽي منهنجي خبر لڌي اٿن.“  
 مون چيو ٻچڙي ڪوفي ڏانهن منهنجي منزل ته ڪونه آهي، پر ڪاروبار جي سلسلي ۾ ان پاسي وڃي رهيو آهيان، تنهنجو خط پهچائي ڇڏيندس، ان ئي وقت ان پنهنجي پوٽيءَ جي پلو مان هڪڙو خط کولي منهنجي حوالي ڪيو، توهان کي اهو ٻڌي ڏاڍي حيرت ٿيندي ته اها اسان جي پيغمبر ﷺ جي ڏوهڻي امام حسين ابن علي ابن ابو طالب عليه السلام جي بيمار ٻچڙي صغري آهي.“

”صغري؟“ امام عليه السلام جي زخمن جا منهن کلي ويا، معصوم ٻارن وانگر سڌڪا ڀري روئڻ لڳا.

”اها خبر پوڻ سان ئي مان بيقرار ٿي ويس. مون چيو مانس ته مان سڀئي ڪم ڇڏي، هن ئي وقت ويندس. دل ۾ بس ٻه ئي ته تمنائون آهن. هڪڙي اها ته پيغمبر صلي الله تعاليٰ عليه و آله وسلم جي روضي پاڪ تي سجدو ڪرڻ جي سعادت حاصل ٿئي، ٻيو سندن آخري نشاني انهن جي ڏوهتي حسين عليه السلام جي قدم بوسي جو شرف حاصل ڪيان.“

”صغري، منهنجي پياري ٻچڙي اي مسافر، جيڪڏهن تون ان جو خط کڻي آيو آهين ته جلدي ڪر، مون وٽ وقت تمام ٿورو آهي، دوست مان ئي ان بدنصيب ٻارڙيءَ جو پيءُ آهيان. جلدي ڪر دشمن جي فوج ۾ صف بندي شروع ٿي وئي آهي، هاڻي منهنجو سر ڪپڻ جا سانباها ڪندا هوندا.“

”توهان، توهان حسين ابن علي عليه السلام آهيو؟ اي منهنجا آقا، اهو ڇا ٻڌي رهيو آهيان، هي ڇا ڏسي رهيو آهيان. هي توهان جو خط حاضر آهي. مون کي اجازت ڏيو ته مان وڃي انهن لعنتين کي سندن ڪيتي جي سزا ڏيان.“

”نه ادا، تنهنجي جان جي قربانيءَ سان هاڻي ڪو به فرق ڪونه ٿو پوي.“

”آقا، خدا جي واسطي مون کي انهيءَ سعادت کان محروم نه ڪريو توهان تي اهڙو ظلم ٿئي ۽ مان ڏسندو رهان. مولِي مان مسلمان آهيان.“

”اهي جيڪي منهنجي قتل جا منصوبا ٺاهي رهيا آهن، جن منهنجي جوان ڀاءُ، ڀائٽي ۽ پٽ کي منهنجي اکين آڏو ڪٺو منهنجي کير پياڪ ڇهن مهينن جي ٻچڙي کي اڃارو شهيد ڪيو آهي به خدا جي فضل سان مسلمان آهن.“

”خدا انهن کي غرق ڪري، انهن جو ٻچ دنيا مان فنا ٿي وڃي، اهي اسلام جي نالي کي گند ۾ گهلڻ وارا توهان جي نانا جي امت ڪونه آهن، اهي شيطان جو اولاد آهن. توهان کي رسول الله ﷺ جو واسطو امير المومنين شير خدا جو صدقو مون کي اجازت ڏيو جو هي سر منهنجي ڪلهن تي بار ٿي رهيو آهي.“ مسافر تلوار ٽاڻي اٿي پيو پر امام عليه السلام ان جي دامن کي جهلي ورتو.

”تو مونکي پنهنجو امام مڃيو آهي ته منهنجي حڪم جي پوئواري ڪر، جيئن به ٿي سگهي هتان جان بچائي نڪري وڃ، تنهنجو به ڪير انتظار ڪري رهيو آهي، ان جي دل نه ٽوڙ.“

”اي امام ﷺ توهان کي ڪيئن خبر پئجي وئي ته منهنجي بنا ماءُ جي اڪيلي ڌيءَ منهنجي واپسيءَ جون گهڙيون ڳڻي رهي آهي.“

”دل کي دل سان لڳاءُ هوندو آهي، مون به پنهنجي ڀڄڙيءَ جي جدائي جو غم سنو آهي، ترس، مون کي پنهنجي ڀڄڙيءَ جو خط پڙهڻ ڏي“

صفرا جي ڳوڙهن سان آلي ٿيل خط ۾ لکيل هو:

”منهنجا پيارا بابا، توهان جي صفرا جي بدن ۾ ساھ اچي وڃي ٿو. توهان ان کي وساري ڇڏيو مگر اها توهان جي ياد ۾ پهرن جا پهر روئيندي رهندي آهي، توهان جي نالي جي تسبيح پڙهندي آهي، کربلا جي بهادرن، قبر ڪناري تي پهتل هڪڙيءَ پارڙيءَ جي ياد پنهنجين دلين مان ڪڍي ڇڏي مگر اها صبح کان شام تائين دروازي تي بيهي، هر اچڻ وڃڻ واري کان وڇڙي ويلن جو ڏس پڇندي رهندي آهي، بابا، مون ڪهڙو تصور ڪيو هو جو توهان پنهنجي خيريت جا ٻه لفظ به ڪونه لکيا، نه مونکي اوڏانهن گهرايو. توهان سمجهي رهيا هوندا ته صفري مري وئي، بلا ٿري بابا مان اڃان جيئري آهيان. خدا جي واسطي مون کي پاڻ وٽ گهرايو نه ته مان روئي روئي انڌي ٿي وينديس. سڀئي سمجهائيندا آهن، مگر مان هر وقت ڳوڙها وهائيندي آهيان. عباس چاچا ته پنهنجي لالائي سڪين ڪانسواءِ ڪنهن کي ليکين ٿي ڪونه، انهن جي بلا صفري مري يا جيئي، مگر حيف آهي ادا اڪبر کي به نصيبن جي ماريل پيٽ جي ياد ڪونه آئي. ان جي شادي جي تاريخ ٻڌجي وئي هجي ته خدا جي واسطي مون کي گهرائي وٺو ورنه مان جان ڏئي ڇڏينديس. اصغر ته ماشاءَ الله هاڻي بانيڙا پائيندو هوندو اسان کي ڏسندو ته سڃاڻندو ٿي ڪونه. ادا قاسم به پنهنجي ڪنوار جي اڳ پوءِ ۾ لڳو پيو هوندو اسان ان کي چاچي لاءِ ياد اينداسين. بابا پنهنجي صفري تي رحم ڪريو گهرائي وٺو!“

خط پڙهڻ سان امام عليه السلام سڏڪن ۾ پئجي ويا، مسافر کي فرمايائون:  
 ”منهنجا پيءُ ٻڌو. مون کي تنهنجي زندگي ڏاڍي پياري آهي ته  
 جيئن تون منهنجو پيغام منهنجي ٻچڙيءَ تائين پهچائين، منهنجو  
 ايترو ڪم ڪر. وڏو ثواب ٿيندئي. وڃي انهي ٻارڙي کي تسلي ڏجان  
 ۽ چئجان، جان پدر تنهنجي بدنصيب پيءُ جيڪو ڪجهه ڏنو. اهو  
 خدا دشمن کي به نه ڏيکاري. تون ڏسين ها ته تنهنجو ننڍڙو جيئرو  
 ڦاٽي پوي ها، دل ٽڪرا ٽڪرا ٿي وڃي ها. تنهنجو پيءُ علي اڪبر  
 اسان کان رسي ويو سامهون ان جو جوان لاش پيو آهي، سيني تي  
 لڳل گهاٽو کي لڪائڻ لاءِ هٿ ڏئي ڇڏيو اٿس. علي اصغر جي قبر ۾  
 وڪن تي آهي، اسان هنن رت هائڻ هٿن سان ان کي قبر ۾ ليٽايو  
 آهي، تن ڏينهن جي اڃايل کي نڙيءَ ۾ ٽن منهن وارو تير لڳو هيو.  
 هي ڏس، اسان جي ڏاڙهي ان جي ئي رت سان ته رنگيل آهي، عباس  
 پاڻيءَ جي ٻن ڦڙن خاطر پئي پانهون ڪپائي ڇڏيون. منهنجي ٻچڙي  
 تون ڏسين ها ته ڏک مان پاڳل ٿي وڃين ها. جيڪڏهن تون قاسم  
 جو گهوڙي جي سنبن سان چچريل لاش ڏسين ها ته تنهنجو ڪهڙو  
 حال ٿئي ها. ان گهوٽ ٿيڻ لاءِ گانا ٻڌا ۽ موت ان کي پنهنجي چنبي  
 ۾ پڪڙي ورتو تنهنجي معصوم پيٽ جي قسمت ڦٽي وئي. منهنجي  
 جان صبر ڪر، شير خدا جي بهادر پوٽي دل کي پٿر ڪري ڇڏو، چو ته  
 اهو ئي اسان جي قسمت ۾ هو. هاڻي اڳتي ڇا ٿيڻ وارو آهي، ان جي  
 به اسان کي خبر آهي. موت منهنجي سامهون بيٺو آهي، گهڙي کن ۾  
 تنهنجي بابا جو سر بدن کان ڌار ٿيڻ وارو آهي، پوءِ هي سر نيزي تي  
 اڀو ڪري کنيو ويندو ۽ لاش جي هر ممڪن طريقي سان بي حرمتي  
 ڪئي ويندي ان کان پوءِ جيڪي ظلم ۽ ستم منهنجن حرم ۽  
 معصوم ٻچڙن تي ٿيندا، اهي به گجها ڪون آهن. صغريٰ تون خوش  
 قسمت آهين، جو تو اهو سڀ ڪجهه ڪونه ڏٺو ورنه تنهنجي  
 معصوم دل ٽٽي پوي ها.“

امام عليه السلام ٿڪجي اڪيون بند ڪري ڇڏيون، پوءِ مسافر کي چيائون:  
 ”منهنجا مهربان دوست وڃ، خدا توکي پنهنجي امان ۾ رکي.“  
 ”منهنجا مظلوم امام توهان جو حڪم اڪين تي، هاڻي جيڪو



هنن اکين ڏٺو آهي، اهو ڪڏهن به وسري ڪونه سگهندو. منهنجا آقا الوداع.“ مسافر قدم چمي تيزيءَ سان روانو ٿي ويو.

امام ﷺ پنهنجي سڄي طاقت گڏ ڪري چائنچندڙ نقاھت ۽ غشيءَ تي قابو پائينديءَ رت سان پيريل ٽڪل اکين سان آسمان ڏانهن نھاريو ۽ موت جو انتظار ڪرڻ لڳا.

شامي فوج ۾ ڏهنئي ابتري پڪڙيل هئي. ڪير به مظلوم امام جو سر بدن کان ڌار ڪرڻ لاءِ تيار ڪونه هو. قيامت جو فڪر کائي رهيو هين. خوف مان اڪيون ڦاٽل ٿي رهجي ويون هين، هٿيار جسم تي بار وانگر لڙڪي رهيا هين. انسان رڳو هٿيارن سان نه پر دل ۽ دماغ سان لڙائي ڪندو آهي. انڪار جي صورت ۾ ڪيترن کي موت جي منهن ۾ ڏئي ڇڏيائون، مگر انهن جي چرپر ڪرڻ واري طاقت ٿي ڪسجي وئي هئي. ابن سعد انهن کي تازو توانو ٿيڻ لاءِ درياھ ڏانهن ڏکيو مگر اهي ڊڄي اهڙي نموني سان موٽيا، ڄڻ پاڻي نه پر ٻرندڙ لاوو هجي، جنهن به مشڪل سان نڙي مان هيٺ لائو. اهو اتي ئي ڪئل ڪڪڙ وانگر تڙبي ٿڌو ٿي ويو. خدا جو قهر نازل ٿيڻ شروع ٿي ويو هو. جنون جو زهر آهستي آهستي اثر ڪندو پئي ويو. ريگستان جي گرمي، عرب قوم جا جذباتي ماڻهو ايڏو وڏو سانحو هوش ۽ حواس جو خطا ٿيڻ کائي عجب واري ڳالهه ڪونه هئي، تڏهن ماڻهن شمر ذي الجوشن ڏانهن ڏٺو ۽ خوف مان اونڌا ٿي ڪري پيا، ان جي ڪلهن تي انسان جي منڍي ڪونه هئي.

ٽيپهري جي نماز جو وقت ٿي ويو هو. امام حسين ﷺ ساڙيندڙ واريءَ تي سجدو ڪرڻ لڳا:

”اي الله، تنهنجو لک لک شڪر آهي ته مان ظالمن جي صفن ۾ هجڻ بجاءِ مظلومن جي قطار ۾ بيٺو آهيان، قاتل نه پر مقتول آهيان، جو قاتل هزار پيرا مرندا آهن.“

شمر جو گهوڙو احتجاج ڪندي الف ايو ٿي ويو. ان ڇههڪن سان ان جي ڪل اڏيڙي ڇڏي

زينب سلام الله تعاليٰ عليها شمر جي نيت ڏسي هنيانءَ ۾ هٿ وڌا. شمر جي گهوڙي جا سنب ڄڻ سائڻڻ جي سيني تي اچي پيا. امام حسن ﷺ

جو سڀني کان ننڍو ۽ ٻار عبدالله بن حسن عليه السلام هڪدم تڙپي  
خيمي مان نڪتو. ماءُ پڪڙڻ گهريس. پٽي قميص کان جهليس. مگر  
انهن کان هٿ ڇڏائي ويو ۽ ڇاڇا ڇاڇا ڪندو امام (ع) ڏانهن تير وانگر  
تڪو ڊوڙيو. ظالم جي سامهون اهو پئي هٿ کولي ڍال بڻجي بيهي رهيو.  
”خبردار ڪميٽا، تو منهنجي ڇاڇي کي هٿ به لڳايو ته فنا ٿي  
ويندين.“

ننڍڙي ٻار کي ڏسي شمر حيران ٿي ويو. جلال ۽ جمال جو اهو  
ننڍڙو نمونو ڏسي، ان جي سنگدليءَ جو سامه سڪي ويو. سنهڙو  
سيپڪڙو جسم ڪاوڙ مان ڏکي رهيو هو. ڳل بخار ۾ ٻري رهيا هيس.  
ڪنن ۾ چني جا والا لڏي رهيا هيا. دل ۾ انسانيت جو هڪڙو گونج  
ڦٽندي محسوس ڪري اهو اندر ۾ وڪڙ کائڻ لڳو.

امام (ع) ٻار کي پنهنجي اڳيان کان هٽائڻ گهريو. پر اهو ضد  
ڪندي قابو مان نڪري ويو. هڪڙي بهادر پهلوان تلوار وارو هٿ  
هلايو ۽ هڪڙو ننڍڙو هٿ ڪڇي پري وڃي ڪريو. ٻارڙو رڙ ڪري  
رت ۾ ڀرجي امام (ع) جي جهولي ۾ ڪريو ۽ تڙپڻ لڳو. مسلسل وار  
ٿيڻ لڳا ۽ ٻارڙي جو جسم ٿڌو ٿي ويو. امام (ع) ٻارڙي جي لاش کي  
سڀني سان لڳايو.

شمر گهوڙي کي ڦيرايو. جڏهن امام (ع) جي ويجهو آيو ته ٽپو ڏئي  
انهن جي مٿان چڙهي ويو. رت ۾ ٻڏل سفيد وار پڪڙي جهٽڪو ڏئي  
ڪيرايائين ۽ زخمن سان چور ٿيل سڀني تي گوڏو رکيائين.

امام (ع) ڳلي تي خنجر جي ڌار محسوس ڪري اکيون کوليون.  
”ترس، مونکي هڪ نظر پنهنجي قاتل کي ڏسڻ ڏي.“ امام (ع) مرڪيا.  
زينب سلام الله تعاليٰ عليها جو هٿيان ڏري پيو. اگهاڙين پيرين ۽  
اگهاڙي مٿي خيمي مان نڪري آيون. امام (ع) پيٽ جي رڙ ٻڌي بنا ڏسڻ  
جي ئي هٿ سان موتي وڃڻ جو اشارو ڪيائون. زينب سلام الله تعاليٰ  
عليها موتي تتل واري تي ڪري پئي.

شمر ڳچيءَ تي غور سان ان جاءِ تي ڏٺو، جنهن تي رسول الله (ﷺ)  
چميون ڏيندا هيا. ۽ خنجر وهائي ڪڍيائين.

سر ڪڍي اهو شيطاني تهڪ ڏئي نچڻ لڳو. هڪدم انهيءَ نفسياتي عمل جو فوج تي اثر ٿيو ۽ مثل فوج ۾ ساھ پئجي ويو. سڀئي پوتن وانگر نچڻ لڳا. اهي ناچ جيڪي اسلام جي مقدس تعليم و سارائي ڇڏيا هئا، وري تازو ٿي ويا.

ڪربلا جي ڌرتي الله اڪبر جي نعرن سان ڌڏي وئي، فتح جا نغارا گونجڻ لڳا، ٿالهيون وڃڻ لڳيون، سڄ هڪدم منهن لڪائي پڳو ۽ جهنم جهڙي گھگھ اونداھي ڇانئجي وئي. حسين عليه السلام جو سر نيزي تي کڻي مٿي آيو ڪيو ويو.

زين العابدين عليه السلام ترپي اُٿيا ۽ ٿاڀڙچندا ٻاهر نڪري آيا. پڦي هڪدم ڪمان سنڀالي ۽ فضا رضي الله تعاليٰ عنها جي مدد سان بيمار کي مٿي اُٿاريائين، خيمي ۾ کڻي آيون، رُئي جي پلو سان هوا ڏنائون ته انهن کي هوش آيو.

”پڦي امان، مان ڇو جيئرو بچي ويس؟“

”انهي ڪري جو تون هاڻي اسان جو امام آهين، هن لتيل قافلي جو سالار آهين، پنهنجي بابا جي وصيت ياد ڪريو اهڙي ڪا به ڳالهه نه ٿيڻ ڪڍي، جو اهي ظالم توکي به شهيد ڪري ڇڏين. اسان لاءِ تنهنجي جان وڏي غنيمت آهي، جيڪڏهن تون نه رهين ته منهنجي پيءُ جو ڪير نالو وٺڻ وارو به ڪونه بچندو. خدا جي رسول ﷺ جو نالو مٽجي ويندو. پنهنجي لاءِ نه پر هنن يتيمن، اسان بدنصيب ماڻهن ۽ پيڻن جي لاءِ توکي جيئرو رهڻو پوندو.“

زينب سلام الله تعاليٰ عليها بن علي عليه السلام جي ڳالهين مان ابن حسين عليه السلام ۾ ڪجهه همت پيدا ٿي.

جنگ جي ميدان مان لاڳيتو وحشي نعرن جا آواز اچي رهيا هيا، فوج تي جنوني ڪيفيت طاري ٿي وئي هئي، فاتح سپاهين ڦرلٽ ڪرڻ شروع ڪري ڏني ۽ خيمن ۾ گهڙي آيا ۽ سامان کڻي ڀڄڻ لڳا. ٻار ڊڄي پنهنجين ماڻهن جي جهولي ۾ لڪي ويا، ظالم درندن جا ڊيچاريندڙ چهره ڏسي انهن جو ساھ سڪي رهيو هو.

مال ۽ سامان هيون ئي ڪيترو؟ امام عليه السلام خزانو کڻي روانا ڪونه ٿيا هئا ۽ نه ئي انهن وٽ مال ۽ دولت هئا. لتيرن کي سخت مايوسي ٿي. عورتن جي مٿي تان چادرون به لاهي ورتائون.

مائرن جلدي جلدي پنهنجن ۽ ٻارن جي ڳچين ۽ ڪنن ۾ جيڪي ڪنگڙ ڪڙا هيا لاهي خيمي جي وچ تي اڇلائڻ شروع ڪيا، مگر سڪين کي پنهنجن ڪنن جا والا ڏاڍو پيارا هئا، اهي بابا عيد تي وٺي ڏنا هيس، ان پنهني هٿن سان ڪنن کي لڪائي ڇڏيو ۽ ڊوڙي وڃي بيمار پيءُ جي پاسي ۾ لڪي وئي ته شايد ان کي ڪير به تنگ ڪونه ڪندو ۽ اها لڪي پئي هوندي. مگر اها ڦرلٽ هڪڙو نفسياتي ڪيل هو ته جيئن فوجين جي دل ۾ آلِ رسول ﷺ جي جيڪا دهشت ويٺل آهي، ان کي ختم ڪجي، ان ڪري اهو ضروري سمجهيو ويو ته ڪائي رعايت يا لحاظ نه ڪيو وڃي ته جيئن سپاهين کي ضمير ملامت نه ڪن.

خولي ڏند ڪڍندو سڪين ڏانهن وڌيو پر شمر ان کي پوئتي ڌڪي ڇڏيو ۽ اڳتي وڌيو ۽ شڪار کي قابو ڪيائين. هٿ مروڙي ڪنگڙ لٽائين ۽ ڪنن مان والا لاهڻ لڳو ته سڪين رڙ ڪئي. ظالم زور سان ٻارڙي جي گلن جهڙن گلن تي به چماٽون وهائي ڪڍيون ۽ ست ڏٽي پئي والا چڪي ورتائين، رت ۾ ٻڌل ٻارڙي پيءُ جي هٿن ۾ بيهوش ٿي وئي. ابن حسين عليه السلام گهريو ته ظالم تي حملو ڪري ان جي ڳچي پڪڙي ساھ ٽپوڙي ڇڏي، پر پئي جهلي ورتس.

”پٽ نه انهن ڪميٽن کي بهانو ملي ويندو منهنجا لال سهي وڃ، جيتريون به ڏلتون سهڻيون پون سهي وڃ. ڏسڻو آهي ته انهن جو وحشي پٽو انهن کي ڪيتري حد تائين وڃڻ لاءِ پڙڪائي ٿو.“

ڦرلٽ ڪرڻ کان پوءِ حسب دستور خيمن کي باھ لڳائي وئي. اهڙي ڪا به رعايت نه ڪئي وڃي، جو فوجين کي ياد اچي وڃي ته اهي بدنصيب انهن جي پيغمبر جو اولاد آهن. ڊرامو پوري شان و شوڪست سان ڪڍيو وڃي.

باھ لڳندي ڏسي زينب سلام الله تعاليٰ عليها بنت علي عليه السلام کي پيءُ جا لفظ ياد اچي ويا:

”عليءَ جي دلير نياڻي، همت کي هٿان وڃڻ نه ڏجانءِ! تون انهيءَ لتيل فوج جي سپه سالار آهين.“

خيبر شڪن جي بهادر نياڻي پنهنجو ڪردار خوب نڀايو. وڪريل خاندان کي گڏ ڪيائين. جلدي جلدي سڀني کي سڙندڙ خيمن کان ڪڍي ٻين خيمن ۾ پهچايائين. خيما اهڙيءَ طرح قطار ۾ لڳايا ويا هيا، جو هڪڙي جو در پٺي جي در سان گڏيل هو. ٻارن ۽ عورتن جي حالت خراب هئي. اڃ ۽ سائڻي کان چڪر اچي رهيا هين. رنيون ٿي، مگر آواز ڪونه ٿي نڪتو. مٿن تي چادرون ڪونه هيون، ڏلت ۽ شرم جي احساس ۾ ٻڏنديون پئي ويون. زينب سلام الله تعاليٰ عليها هڪڙ هڪڙ جو هٿ پڪڙي گهلي رهي هئي. ڪنهن کي دلا سوڻي ڏنائين، ڪنهن کي ڌڙڪو ٿي ڏنائين. جڏهن پئي خيمي ۾ باهه اچي وئي ته سڀني ٿڻين خيمي ۾ پناهه ورتي، مگر باهه وڌندي آئي. آخري خيمي ۾ پهچي زينب سلام الله تعاليٰ عليها ابن حسين عليه السلام کان پڇيو:

”اي امام هاڻي ڪهڙو حڪم آهي؟“

”هاڻي پردي جو حڪم ڪونه آهي. هن دوزخ جي عذاب کان جان ڇڏائڻ لاءِ ٻاهر نڪرڻ کان سواءِ ٻيو ڪو چارو ڪونه آهي.“

پنهنجي بيمار امام جو حڪم ٻڌي سڀئي عورتون ۽ ٻار ميدان ۾ نڪري آيا ۽ ٻرندڙ خيمن کان ٿورو پرتي واريءَ تي ويهي رهيا.

سڪين هوش ۾ اچي وئي هئي، پنهي ڪنن تي هٿ رکيون ڏک ۾ منجهي ويئي هئي، نونين تائين رت وهي آيو هيس، سڀئي ٻار ان وقت پار پئي کي وساري ڪراڻن وانگر صبر سان ماٺ ڪيون ويٺا هيا.

عجيب وحشتناڪ خاموشي چاڻيل هئي. هڪدم هڪ وڏي پيانڪ اونڊاهي رات مظلومن جي پردي داري ڪرڻ لاءِ ڪربلا جي ميدان تي لهي آئي.

ڏسندي ڏسندي دشمن جي خيمن ۾ بتيون ٻري ويون. ساز جاڳي پيا ۽ جشن جون تياريون ٿيڻ لڳيون، شراب ۽ ڪباب جو دور هلڻ لڳو. فتح جي جوش ۾ اڃ ڪنهن کي به تن بدن جو هوش ڪونه هو.

مگر سپاهين جو هڪڙو ٽولو سڀني کان الڳ ٿلڳ گڏپير حالت ۾ مٿي تي هٿ رکي مشورو ڪري رهيو هو انهن مان هڪ ٻن چيو:

”اڄ هي اسان کي ڇا ٿي ويو هو. انسانيت ڪٿي موت جي نندڻ ستي پئي هئي. عرب قوم جو اهو شيوو ته ڪونه آهي ته عورتن ۽ ٻارن تي هٿ ڪنن، بيمار ۽ مجبور کي ستائين. ڇا اسان واقعي مسلمان آهيون يا صرف نالي جا اهلِ ايمان آهيون، دلين ۾ راهي ٿي جهالت واري زماني جون اونڊاهيون ڀريون پيون آهن. ڇا اسان رسول ڪريم ﷺ جا امتي آهيون؟ پنهنجن اڄوڪن اعمالن کان پوءِ ڇا اسان خدا کي منهن ڏيکارڻ جي قابل رهيا آهيون، ڇا اسلام جا پيغمبر ﷺ اسان کي بخشائيندا ته اسان ان جي پيارن کي اهڙيءَ بيدرديءَ سان ڪٽو ان جي نهنن، پوئين، ڏوهئين جي بي حرمتي ڪئي.“

هر خيال سپاهين جو ميڙو وڌندو ويو. انهن کي شمر ۽ ابن سعد کان نفرت ٿيڻ لڳي. رات گهري ٿيندي وئي، نفرت جو خوف وڌندو ويو ڪجهه سردار گڏ ٿي مشوري کان پوءِ ابن سعد وٽ ويا ۽ ان کي ملامت ڪرڻ لڳا.

”ڪم بخت! تنهنجي چوڻ ۾ اچي اسان اهو ظلم ڪري ڇڏيو. دل گهري ٿي ته هاڻي هن دنيا مان تنهنجو نالو نشان به مٽائي ڇڏيون.“

”خدا تو کي غرق ڪري، تو کي حسين ابن عليءَ سان دشمني هئي، مگر انهن سپاهين ۽ ننڍڙن ٻارن تنهنجو ڇا بگاڙيو هو. تون هتي ويٺو تازا کاڌا کائين ۽ هوڏانهن بک ۽ اڃ کان اڌ مٿا ٻار گرم ساڙيندڙ واريءَ تي تڙپي رهيا آهن، روئڻ جو آواز به ته ڪونه ٿو اچي، جو انهن ۾ ايتري طاقت ٿي نه رهي آهي.“

”اي ناهنجارا! جڏهن ڪنهن جي گهر ڪوفت ٿي ويندو آهي، ته عرب قوم جو اهو دستور آهي ته جيستائين ميت ڪڇي، ماڻرون ٻارن کي ٿڃ ڪونه پيارينديون. ان کان پوءِ پهريائين مرڻ واري جي خاندان کي ڏک و سارڻ لاءِ دلاسا ڏئي، ڪانڌڻو ڪارائيندا آهن. پوءِ پاڻ گراهه ڪلندا آهن، تو سڄي لشڪر ۾ کاڌو ورهايو، مگر انهن بدنصيبين ڏانهن تنهنجو ڌيان به ڪونه ويو.“

”خدا جو قسم اسان جي نڙيءَ ۾ گراهه اٽڪي رهيو آهي ۽ اسان تي به کاڌو حرام آهي. جيستائين اهي ويچارا ڪجهه پيٽ ۾ نه وجهندا ڪير به کاڌي کي هٿ لڳائي ڪونه سگهندو.“

اهو چئي انهن ابن سعد جي اڳيان رکيل تازن کاڌن سان ڀريل ٿانو اونڌا ڪري ڇڏيا، شراب سان ڀريل گلاس اونڌا ڪري ڇڏيائون ۽ تلوارون ٽاٽي اٿي بيٺا.

انهن جا تيوڙ ڏسي ابن سعد جا ڪن اڀا ٿي ويا. ان کان اڳ جو اهي باغبانه خيال سڄيءَ فوج ۾ زهر پئجي پکڙجي وڃن، انهن کي ختم ڪرڻو پوندو اهو وڏي ڊرامائي انداز ۾ ڪنڌ جهڪائي روئڻ لڳو ۽ پوءِ چيائين:

خدا توهان جو ڀلو ڪري توهان سٺو مشورو ڏنو آهي. مان پاڻ شرمسار ۽ پريشان هيس.

نوڪرن کي سڏي حڪم ڏنائين:

”هاڻي ئي کاڌي جا چاليهه خونچا ۽ شربت کڻي وڃو ۽ انهن کي پيش ڪيو.“

ماڻهن چيو:

”اسان ڪهڙي منهن سان وڃون، اسان کي ته شرم ٿو اچي. اسان انهن جي اکين اڳيان انهن جي عزيزن جا ڪنڌ ڪپيا آهن. اهي اسان جا هٿ لڳل کاڌو ڪونه کائيندا، انهن خون لڳل پليت هٿن سان خود اسان کي وات ۾ گراهه وجهڻ سان آت ٿا اچن.“

ابن سعد شمر کي چيو:

”ادا، هن وقت تون ئي وڃي سگهين ٿو تون پاڻ کي عباس ابن علي جو مائٽ ٿو سڏائين.“

”نه، نه، مون کان اهو ڪونه ڀڃندو. زينب پنهنجي اکين سان مون کي حسين جي سيني تي چڙهي، ان کي ڪهندو ڏٺو آهي.“

”ڪم بخت تون ڀارڙي کي چماٽون هڻي ناحق ڪنن مان والا ڇڪيا، نيڪ ٿو چئين، تنهنجو ويڙ نيڪ ڪونه آهي. تو کي ڏسي ورتائين ته ڊپ مان ان جو ساهه ئي نڪري ويندو.“ ابن سعد فڪر ۾ پئجي ويو.

جڏهن ڪير به کاڌو کڻي ويڙ لاءِ تيار ڪونه ٿيو ته حر جي زال جو خيال آين، جيڪا شامي فوج سان گڏ هئي، اها بدنصيب پنهنجي مڙس جي سوڳ ۾ ڪنڌ جهڪايون ڳوڙها ڳاڙي رهي هئي. اهو سوچي

دل کي تسلي مليس ٿي ته عين وقت تي خدا حر کي شناس جي اک عنايت ڪئي، ان جو بهادر مڙس حق لاءِ قربان ٿيو. ان جي گناهن جي ڪجهه ته تلافِي ٿيندي

ابن سعد ان کي سڏايو ويچارِيءَ سمجهيو ته ان کي حر جي غداريءَ جي سزا پوڳڻي پوندي ڏڪندي ڏڪندي آئي، مگر جڏهن خبر پيس ته کاڌو کڻي وڃڻ جو معاملو آهي ته ڪجهه همت ٻڌس. اها اڳيئي انهن مظلومن جي خيال ڪري پريشان هئي، انهن جي خدمت ڪرڻ جي موقعي کي غنيمت سمجهيائين. جڏهن حر جي زال خونچو کڻي پهتي ته پري کان ئي انهن جي حالت ڏسي جيءُ جهري پيس، ٻار ۽ عورتون واري تي بي سروساماني جي حالت ۾ پيا هيا. انهن ئي پيرن تي موٽي آئي ۽ چيائين:

”خدا تو کي پڇندو ابن سعد، سيدالتيون اگهاڙن مٿن سان کليل آسمان هيٺ ويٺيون آهن. پهريائين انهن لاءِ خيما کوڙا تڏهن ئي مان انهن لاءِ کاڌو کڻي وينديس. پليت واري تي جتي ٿورو پري لاش پيا آهن، انهن جي نڙيءَ مان گراهه ڪيئن هيٺ لهندو.“

ابن سعد گهٻرايل هو. ڪاوڙ مان حڪم ڏنائين ته هڪڙو وڏو ۽ ويڪرو خيمو انهن کي ڏنو وڃي.

جڏهن پيرن جو دٻڪو ۽ بتيءَ جي روشني نظر آئي ته زينب سلام الله تعاليٰ عليها چرڪ پري اٿي ويٺيون. سمجهيائين ته ظالم هتي به سڪ جو ساهه کڻڻ ڪونه ڏيندا ۽ ستائڻ لاءِ اچي رهيا آهن. همدراستي بيهي رهيون ۽ اڳتي وڌي چيائين:

”ڇا اسان پڇي وينداسين. خدا را هن وقت ته پيڇو چڙهي ڏيو ٻارن جي ٿوري اک لڳي وئي آهي. جاڳي پيا ته وري اڃ ۽ بڪ کان روئڻ لڳندا. ڏاڍو ماندا ٿي ستا آهن.“

اهو ٻڌي حر جي بيوهه زارو قطار روئڻ لڳي ۽ اڳتي وڌي چيائين:

”توهان وٽ هڪڙو عرض ڪڍي حاضر ٿي آهيان.“

”عرض؟ اسان ته حڪم ٻڌڻ لاءِ ويٺا آهيون. چئو ڇا چوڻ اٿئي؟“

”هلوهن خيمي ۾ آرام ڪريو.“

”آرام؟ ڇا اسان جي آرام جو حصو توهان وٽ اڃا باقي آهي؟“



”بيبي، مان توهان جي ٻانهي حر جي بيوهه آهيان.“  
 ”الله سائين حر کي بخشي، ڀيڻ تو پهريائين چو ڪو نه ٻڌايو.  
 تنهنجي مڙس ڪهڙي شان سان امام ﷺ سان محبت ملهائي، خدا تو  
 ڄاڻي ته اسان جو وار وارن جو احسانمند آهي.“

”احسان ته منهنجي مٿان ٿيو امام ﷺ ان کي سڌي وات ڏيکاري  
 ان جو انجام حق تي ٿيو شهادت نصيب ٿيس. بي بي سڳوري توهان  
 سان امام ﷺ جو ڏک ڪهڙي طرح ونڊيان، توهان جي ٻانهي آهيان.“  
 سڀني کي سهارو ڏئي خيمي ۾ پهچايائين. ايتري ۾ خونچا اچڻ  
 لڳا. انهن کي ڏسي سڀئي ڊڄي ويا. شايد انهن کي ستائڻ لاءِ امام ﷺ ۽  
 ٻين شهيدن جا سر کڻي آيا آهن.

مگر جڏهن خونچن کي کوليائون ته بدن ۾ ساهه موٽي آين.  
 ”هي ڇا آهي؟“ زينب سلام الله تعاليٰ عليها رکائيءَ سان پڇيو.  
 ”مرڻ وارن جو ڪانڌپو!“

”يا الله، ڪانڌپو! منهنجا پيارا ٽن ڏينهن جا اڃيا بکيا ڪنا ويا،  
 هاڻي ستم ظريفي ڏسو ته اسان کي انهن جو ڪانڌپو پيش ڪيو ٿو  
 وڃي. اهي سڀ اسان جي دلين کي ڏکوئڻ جون ترڪيون آهن. ڀيڻ ڇا  
 جو ڪانڌپو؟ اڃا ته لاش بنا ڪفن دفن جي لاءِ پيا آهن، ڪانڌپو ته  
 دفن ڪرڻ کان پوءِ ٿيندو آهي. ڇا عرب قوم هاڻي خدا ۽ رسول ﷺ  
 جي حڪمن کي بدلائڻ شروع ڪيو آهي. کڻي وجواهي خونچا، اسان  
 انهن کي هٿ به ڪونه لڳائينداسين.“

هن وقت ابن حسين ﷺ پنهنجو فرض ادا ڪرڻ ضروري سمجهيو.  
 ”توهان مون کي امام مڃيو آهي.“  
 ”ها پٽ، حق ته اهو ئي آهي ته پاءُ کان پوءِ تون ئي اسان جو  
 امام آهين.“

”ته پوءِ امام جي حيثيت سان حڪم توڏيان ته جنگ جي ميدان  
 ۾ سڀني رسم و رواج ۽ لحاظ جي پابندي ختم ٿي ويندي آهي.“  
 زينب سلام الله تعاليٰ عليها بيمار ۽ ڏهري امام کي تڪ ٻڌي ڏٺو.  
 همت وڌي ويس، دل سامت ۾ اچي ويس. چيائين:  
 ”ته پوءِ پٽ، هن خونچي تي فاتحه پڙهي وٺ.“

امام ﷺ فاتحہ پڙهي. ٻارن کي جاڳائي جاڳائي انهن جي نڙين ۾ پاڻيءَ جو ڦڙو ڦڙو وڌائون ته ڪٿي غوطو اچڻ ڪري ساهه نه نڪري وڃين. نڙيون سڪي ويون هيئن، وڏي مشڪل سان ڳلا آلائين ۽ پوءِ ڍڪ ڀرڻ جي قابل ٿيا، سڪين کي پاڻي ڏنائين ته اها خوشيءَ مان تازيون وڄائڻ لڳي:

”چاچا سائين پاڻي ڪٿي آيا نه، مون ڇا چيو هو. فوج جي مجال ڪونه آهي، جو منهنجي چاچا سائين کي روڪي سگهي.“

زينب سلام الله تعاليٰ عليها خاموشي سان وڻجھليون بيٺي هئي.

”مگر اسان ته چاچا سائين جي هٿن سان پاڻي پيئنداسين.“

زينب سلام الله تعاليٰ عليها جو هٿ ڏڪيو ۽ وڻهار جي ويو.

”پياري ٻچڙي اسان جي هٿن سان ڪونه پيئنديئن.“ ابن حسين ﷺ

پيڻ ڏانهن جهڪي چيو.

”پيئنديس، مگر پهريائين اهو ٻڌايو ته اسان جا چاچا سائين ۽

بابا ڪٿي آهن. اسان انهن سان انهيءَ ماڻهوءَ جي شڪايت

ڪنداسين، جنهن اسان جا ڪن چنبا ۽ چماٽون هنيون.“

وڏي مشڪل سان سڀني ٻه ٻه گراهه کائي، پاڻيءَ جو ڍڪ نڙيءَ مان

هيٺ لٿو. ائين لڳي رهيو هيو ته نڙي ڳيت ڏيڻ وساري وئي آهي.

”ادا!“ ٿوري دير کان پوءِ سڪين چيو.

”جي بيبي.“

”اسان کي چماٽون لڳڻ ۽ ڪنن ڇڪجڻ جي ڳالهه چاچا سائينءَ

کي نه ٻڌايو ته سٺو آهي. انهن کي ڪاوڙ جلدي اچي ويندي آهي،

ڪاوڙ اچي وين ته غضب ٿي ويندو. وري لڙائي شروع ٿي ويندي.“

انهن چند ڏينهن جي اڃ ۽ بڪ ۾ سڀني جا هڏا ظاهر ٿي ويا هئا،

ڪل سڙي وئي هيئن، اعصاب ڇڪنا چور ٿي ويا هئا. ٻار ته سمهي پيا پر

مائرون سڌڪا پرينديون رهيون، سڄي رات پاسا بدلائينديون رهيون.

زينب سلام الله تعاليٰ عليها جون اکيون تانڊن وانگر ٻري رهيون

هيون. پاءُ جي قتل تي هڪڙو ڳوڙهو به ڪونه وهايو هئائين. خيمي کان

ٿوري پنڌ تي پيارن جا لاش بنا ڪفن ۽ دفن جي پيا هئا. امام ﷺ سڀني

جا ڪپڙا قتل ٿيڻ وقت ڦاڙي ڇڏيا هيا ته ڦاٽل ڪپڙا ڪير لاهيندو ۽

ائين شايد لاش اگهاڙي ٿيڻ کان بچي ويندا، مگر بي حياتيءَ کي اڪيون ڪونه ٿينديون آهن.

”نه، اڃا روئڻ جو وقت ڪونه آيو آهي، جنگ ختم ڪونه ٿي آهي، صرف حالتن پاسو مٽايو آهي، هاڻي ته ٻيا معرڪا پار ڪرڻا آهن، اڃا ته سر مٿان گهڻو ڪجهه گذرڻو آهي.“

پوئين پهر سڀئي گهڙيءَ کن لاءِ ننڊ پئجي ويا.

امر رباب رضي الله تعاليٰ عنها چرڪ پري ڏٺو ته سڪين پاسي ۾ ڪونه آهي. شايد پٺيءَ ڏانهن هلي وئي، اوڏانهن به نظر ڪونه آئي ته اتي چئني پاسي ڳولهيائين. سڏ ڪرڻ جي همت ڪونه ٿيس جو سڀني جي ننڊ ڦٽي ويندي.

پر هه ڦٽي رهي هئي، بتيون وسامي رهيون هيون، دل تي پٿر رکي وري سمهي پئي، مگر قرار ڪونه آيس. هئي هئي پڇڙي ڪاڏي وئي، وري بيقرار ٿي اتي ويئي.

ڪٿي ٻاهر ته ڪونه نڪري وئي. آهستي زينب سلام الله تعاليٰ عليها کي جاڳايائين.

”بيبي، سڪين ڏسڻ ۾ ڪونه ٿي اچي.“

”اتي ئي ڪٿي هوندي“

”ڪٿي به ڪونه آهي، شايد ننڊ ۾ ٻاهر نڪري وئي.“

ٻئي پير پير تي ڏٺي ٻاهر نڪتيون، خيمي جي آس پاس ڏٺائون، ڪا خبر ڪانه پين، ڪيڏانهن وئي. يا خدا ڪوئي جانور ته کلي ڪونه ويس.

هلڪي روشنيءَ ۾ واريءَ تي ننڍڙن ننڍڙن پيرن جا تازا نشان ڏسي ڪجهه آسرو ٿين. اوڏانهن ئي هلڻ لڳيون. قتل گاهه ٿوري پنڌ تي هو، اڃا چڱي طرح سوجهرو ڪونه ٿيو هو، ڪوئي پهريدار به گهمندي ڏسڻ ۾ ڪونه آين، جنهن کان پڇا ڪن ها. سڀئي ٿڪجي ٿئي گهوڙا وڪڻي مٽا هئا.

پري اونڊاهيءَ ۾ ڪائي شيءِ چرندي نظر آين. هي اوڏانهن ئي تڪڙيون ويون. ڏٺائون ته سڪين بابا جي سر ڪٽيل ۽ چچريل لاش جي سيني تي مٿو رکيون ستي پئي آهي، شايد ڪوئي خواب ڏٺو هئائين جو پاسو ڦيرايو هئائين.

ام رباب رضي الله تعالى عنها مشڪل سان پنهنجين دانهن کي روڪيو ۽ نوڙي ٻچڙيءَ کي ڪٽڻ لڳي.  
 ”نه، اسان بابا وٽ سمهنداسين.“ بابا جي لاڏلي ٻچڙي کيتو ڪرڻ لڳي.

”نه منهنجي شهزادي“ زينب سلام الله تعالى ٻارڙي کي ڪنيو. ڏنائين ته ٻارڙي بخار ۾ پري رهي هئي.  
 ”بابا ڏاڍي گهري نند ستا آهن. اسان انهن کي ڪونه جاڳايو ڇپڙي ڪري سمهي پياسين. ٻارڙي بخار جي سختيءَ ڪري بڙ بڙ ڪري رهي هئي.“ ڀٽي امان، بابا کي سردي لڳي رهي هوندي برف وانگر ٿڌا ٿي ويا آهن. انهن کي ڪجهه ڏيکيو.“

زينب سلام الله تعالى عليها ڪوئي جواب ڪونه ڏنو. خاموشيءَ سان ام رباب رضي الله تعالى عنها کي سهارو ڏئي هلندي رهي. ام رباب رضي الله تعالى عنها جا قدم لڙڪڙائي رهيا هيا. قدم قدم تي ٿيڙ ڪائي رهي هئي.

”بابا اسان کي پيار ڪونه ڪيو ڇا اسان کان ناراض آهن؟“  
 ام رباب رضي الله تعالى عنها جي صبر جو دامن هٿان ڇڏائجي ويو. هڪدم چار سپاهي ڊوڙندا پهچي ويا ۽ سيني تي بڙڇيون رکيائون. هڪڙي بتيءَ کي اڳتي وڌايو.  
 ”اڪ بجائي ڀڄڻ جو ارادو آهي.“

زينب سلام الله تعالى عليها سنگينن کي هٿ سان پري ڪيو.  
 ”ٻارڙي نند ۾ هيڏانهن نڪري آئي هئي. پنهنجي بابا جي سيني تي سمهڻ جي عادت اٿس. گهرايون، ڪير به توهان جي قبضي مان نڪري ڪونه وڃي رهيو آهي.“  
 سپاهي هٻڪي پوئتي هٽي ويا.

جڏهن خيمي ۾ پهتيون ته جاڳ شروع ٿي وئي هئي. ٻارن وري سڌڪڻ شروع ڪري ڇڏيو.

ڪبرا رضي الله تعالى عنها پنهنجي هٿ جي تري جي زخم ڪري بيقرار ٿي وئي هئي. پرڻي جي چوڙين جي ڇيڻ ڪري جيڪو گهاو آيو هيس، اهو سڪڻ لڳو هو. مگر دل جو زخم رت روئاري رهيو

هو. ٻارن کي سمجھائڻ سولو ڪونه آهي. امام حسين عليه السلام ڪڏهن به پنهنجن ٻارن کان ڪا ڳالهه ڪونه لڪائي. نه ڪنهن بهاني سان ٿاريائون. ابن حسين عليه السلام به ٻارن جي هر سوال جو جواب ڪنهن رک رکاءَ کان سواءِ ڏئي ڇڏيو هو ته ويڃڻ وارا هميشه جي لاءِ ويا. هاڻي موتي ڪونه ايندا. ٻارڙن قاتل اکين سان ڏٺو ٿي، ٻڌو ٿي، ڄڻ واقعي سڀ ڪجهه سمجهي ويا. ٿوري دير کان پوءِ وري ضد ڪرڻ لڳا ٿي:

”بابا ڏانهن هلو.“

”عباس ڇاڇا کي سڏ ڪيو.“

”ادا اڪبر ڪيڏانهن ويا؟“

”عون ۽ محمد ڪيستائين ٻاهر ڪيڏندا رهندا. اسان به انهن ڏانهن

وينداسين.“

”ادا قاسم ڪڏهن ايندا. ادي ڪبرا روئي رهي آهي.“

ٻارن جون ڳالهيون ٻڌي دل تي اڃا وڌيڪ وحشت طاري ٿي ٿي.

يارهين محرم جي صبح آئي ته پاڻ سان گڏ نيون قيامتون

ڪڍي آئي.

ابن سعد هڪڙي مشاورتي مجلس ترتيب ڏني ته گذريل رات

ڪجهه سردارن ۽ سپاهين جو رويو اڻوڻندڙ حد تائين باغيانو هو

جيڪڏهن اهي جراثيم هڪدم ختم نه ڪيا ويا ته ويا ٿي سگهن ٿا.

اهڙن خيالن رکڻ وارن تي سخت چوڪسي ڪرڻ جي ضرورت آهي.

ڪوفي پهچي انهن جو پڪو بندوبست ڪرڻ بي حد لازمي ٿي ويندو.

انهن جون اهي زياني همدرديون هنگامو به ٿي سگهن ٿيون.

ٿورو گهڻو انتظام ته ان ئي رات ٿي ويو هو. اهي جيڪي وڏي

چڙهي ڳالهائي رهيا هيا، انهن مان گهڻا جوشيلا ته ان ئي رات غائب

ڪيا ويا هيا، سون لاشن ۾ ڪجهه ٻيا لاش ڪو به شڪ پيدا ڪري

نٿي سگهيا. باقي مشڪوڪ ماڻهن تي مخبر مقرر ٿي ويا هيا.

شامين جا لاش نهايت جلدي ۽ خيال سان دفن ڪيا پئي ويا.

ليڪن آل رسول جا لاش ائين ئي تيز اس ۾ پيا هئا. پڙهو ڏٺائون ته

انهن کي ڪير به دفن نه ڪري حڪم جي انحرافي تي موت کان به

وڌيڪ خراب سزا هوندي ڪنهن به صورت ۾ نرمي ڪونه ڪئي

ويندي، ورنه ماڻهن کي مغالطو ٿي ويندو. پڇتائڻ ۽ توبه جو مرض ويائي هوندو آهي.

هر ممڪن ۽ ناممڪن طريقي سان اهو ثابت ڪرڻ نهايت اهم هو ته حسين ابن علي غدار هو. ان خدا جي مقرر ڪيل پيغمبر اسلام جي جائز جانشين يزید جي بيعت ڪرڻ کان انڪار ڪيو. ملڪ حاصل ڪرڻ جي لالچ ۾ فوج گڏ ڪري خون خرابي جي ضد تي قائم هو. جنگ ٿي ۽ شڪست کاڌائين.

”پيغمبر ﷺ جي عزيزن ۾ صرف امام حسين ابن علي (عليه السلام) ئي ڪونه هو. يزید جو به ان سان رشتو آهي، جيڪو نهايت دلير، پاڪيزاڻي متقي ۽ پرهيزگار آهي. چو ته خدا جون رحمتون ان تي نازل ٿيون آهن. عرب قوم جي اڪثريت يزید سان گڏ آهي.“ شمر چيو. انهيءَ موقعي تي اهو ثابت ڪرڻ نهايت ضروري هو ته پيغمبر اسلام جو ڏوهو غلطيون به ڪري سگهي ٿو ۽ اسلام جي حفاظت لاءِ ان کي سزا به ڏني سگهجي ٿي. اهو الله جو ڪو خاص ٻانهو ڪونه آهي، ورنه خدا خود ان کي بچائي وٺي ها. مسلمانن جو حقيقي خليفو الله جو پيارو ٻانهو يزید آهي، جنهن تي ٻنهي جهانن جون برڪتون نازل ٿيون آهن.

پر جيڪڏهن ڪجهه فسادين جي دل ۾ اهو خيال ويهي وڃي ته حسين رضی اللہ عنہ بي گناه هو. فوج ڪني ڪونه ڪئي هئائين، صرف ٻاهتر رشتيدار ۽ دوست هيا، انهن کي بيعت جي معاملي ۾ اختيار حاصل هو. چو ته بيعت يقين ۽ ايمان جي پختگي تي ٿيندي آهي. انهن کي سڀئي اسلامي اصول نظر انداز ڪري انهن تي پاڻي بند ڪيو. انهن کي ماتهون جي هجوم ۾ گهيري شهيد ڪيو ويو ته اهڙن خيالن جو مٿو ڪچليو وڃي. انهن سان بلڪل اهڙو ورتاءُ ڪيو وڃي، جيڪو اسلام جي دشمنن سان ٿيڻ کپي. ڪجهه ماڻهن صلاح ڏني ته انهن قيدين جو جهنجهت ڇو پاليو وڃي، انهن کي شام تائين وٺي وڃڻ قيامت تي ويندي سڀني کي هتي ئي ختم ڪري قصو ختم ڪري ڇڏجي، ڪوفي وٺي وڃڻ جي ضرورت نه آهي.

پر پوءِ مشاورتي مجلس وڏي غور ۽ فڪر کان پوءِ فيصلو ڪيو ته سڀني کي جيڪڏهن هتي ختم ڪيو ويو ته رعيت کي تماشو ڏيکارڻ

۽ انهن تي دهشت ويهارڻ جو هڪڙو سنو موقعو هٿن مان نڪري ويندو. فوج خالي هٿين موٽي اچي ته رعب ڪونه پوندو آهي. ڏيکارڻ جي لاءِ مال غنيبت ڪونه آهي ته قيدي تي هجڻ لازمي آهن. انهن جي بي حرمتي ۽ خراب حالت ڏسي، ٻين ماڻهن جي دل ۾ به انهن جو احترام ختم ٿي ويندو. اهو گمان به متجي ويندو ته اهي رسول خدا جا ڏوهتا هجڻ ڪري ڪوئي خاص رتبو يا حيثيت رکندا آهن. انهن جي حيثيت گهٽ ٿيڻ جو مطلب آهي ته ماڻهن جي دل ۾ يزد جي لاءِ گهڻي کان گهڻي جاءِ ٿي ويندي انهيءَ ڪري جيترو به شاندار جلوس تيار ڪيو وڃي فائدي وارو ثابت ٿيندو.

ابن حسين عليه السلام جي ڳچيءَ ۾ طوق ۽ پيرن ۾ ڪڙيون وڌيون ويون. شمر کي ڏاڍو ارمان ٿي رهيو هو. ڪيترو ته اڌ مٿو ٿيل بيمار قيدي آهي، ڪاٺيءَ جهڙيون ٽنگون، سنهڙي ڳچي، ان تي ڪڙيون ڪهڙو ٺهنديون. طوق وري ڪهڙو چڱو لڳندو هئا ڪٿا پهلوان زنجيرن ۾ جڪڙيا وڃن ته فاتح جي شان ۾ چار چنڊ لڳي ويندا آهن. اهي بيمار ۽ ڏهرا قيديءَ اڌ مٿا پار ۽ سڪل سڙيل عورتون ته بهتان معلوم ٿيندا.

بنا ڪجائون وارن اٿن تي عورتن کي اگهاڙن مٿن سان ويهاريو ويو. انهن جي ڳچيءَ ۾ رسا ٻڌا ويا. هڪڙي ڊگهي رسي ۾ ٻارن جون ڳچيون تسبيح جي داڻن وانگر وڌائون. گڏوگڏ نمائش جي لاءِ رت ۾ پيريل علم سڙيل خيما، علي اصغر جو سڙيل پينگهو هيو. سڀني کان اڳيان نيزن تي شهيدن جا سر هيا. هڪڙو هڪڙو سر قيمتي هيو. عين روانگي جي وقت علي اصغر جي سر جي ڳولا ٿي، هڪڙي جاءِ تي نرم مٽي نظر آئي، کوٽي هڪدم سر ڪڍي نيزي ۾ ٽنبي اڀو ڪري ڇڏيائون.

روانگيءَ وقت زينب سلام الله تعاليٰ عليها بيقرار ٿي پنهنجن پيارن جي لاشن ڏانهن ڊوڙ لڳي ۽ ٻه قدم اڳتي وڌڻ سان ڳچيون چلجڻ لڳيون. سپاهين رسن کي جهٽڪا ڏنا ته ٻار بي ستا ٿي زمين تي ڪري پيا. ان کان پوءِ جڏهن به رستي ۾ عزيزن جا بي ڪفن دفن لاش مليا ته ڪنهن ڪنڌ مٿي ڪٽڻ جي به ڪوشش ڪونه ڪئي. خاموشي سان رت پيريل اکين سان ڏٺائون ۽ ڪنڌ جهڪائي ڇڏيائون.

”زينب تون مري وئيئن ته منهنجي قرباني برباد ٿي ويندي دنيا جي يادگيري ڏاڍي ڪمزور آهي، هن چئن سالن کان پوءِ سڀئي وساري ويهندا، منهنجو خون ڪربلا جي واري ۾ گم ٿي ويندو.“ امام عليه السلام پيٽن کي چيو هو.

”اهو هرگز ڪونه ٿيندو، منهنجي حياتي جو هر پساهه حسين حسين پڪاريندو. هن رت جي هڪڙي هڪڙي ڦڙي جو حساب ٿيندو.“ زينب سلام الله تعاليٰ عليها پڪو پيه ڪري ڇڏيو هو.

ابن حسين عليه السلام به پيءُ جي ڳالهه کي دل ۾ ويهاري ڇڏيو هو. ڪالهه تائين جنهن بيمار کي پاسو ورائڻ جي به طاقت ڪونه هئي، اهو طوق ۽ زنجيرن جي بار کي ڪنڀون، مڙسيءَ سان قدم وڌائي رهيو هو. هٿ ۾ انهن اٺن جي مهار هيس، جن تي بنا پردي جي مائرون ۽ پيٽون سوار هيون. بدن جو بخار دل ۾ ٻرندڙ باهه جي سامهون ٿڌو ٿي ويو هو. قدم قدم تي ٿيڙا ڇڏي رهيا هيس. سندن مٿو ٿري رهيو هو. اکين اڳيان وري وري انڌيرو اچي ٿي ويو مگر همت جوان هئس، زندهه رهڻ جو ضد ارادي کي مضبوط ڪري رهيو هو: هر حال ۾ زندهه رهڻو آهي، قسمت جيڪو ڪجهه ڏيکاري ڏسڻو آهي.

ڪوفي ۾ خبرن ٻڌائڻ تي پابندي هئي. ڪربلا جي واقعي جي ڪڙڪ به ڪنهن جي ڪنن تائين پهچڻ نه ڏني وئي هئي. سڀئي احتياطي تدبيرون ڪيون ويون هيون. قاصدن اڳ ئي ڪوفي جي حاڪم کي فاتحن جي جلوس جي اچڻ جي خوشخبري پهچائي ڇڏي هئي. شهر ۾ بس اها خبر عام هئي ته ڪجهه باغين وقت جي خليفي جي خلاف مهاڏو اٽڪايو هيو، انهن کي ڪچليو ويو آهي، هاڻي ڏوهين کي زنجيرن ۾ جڪڙي قيد ڪري آندو پيو ويڃي ۽ هر خاص و عام جي خوشيءَ لاءِ پنهنجي انجام تي پهچايا پيا وڃن.

ڪوفي جي حاڪم ابن زياد فاتح جي اچڻ جو ٻڌي شهر کي سينگارڻ جو حڪم ڏنو. شهر کي بتين سان جرڪايو ويو. گهٽيءَ گهٽيءَ، رستي رستي تي ڳاڻڻين ۽ ناچڻين جي ٽولن کي گڏ ڪيو ويو. ماحول راڳ سان گونجي ويو.



ڪوفي وارا پهريان کان ئي ابن زياد جي عتاب کان ڊنل هيا. پنهنجي نيڪ نيتي ڏيکارڻ لاءِ وڏي زور شور سان شاهي جشن ۾ حصو وٺڻ لڳا. ابن زياد ڊنوت تي ته شايد حقيقت ظاهر ٿيڻ تي ماڻهو هٿن مان نڪري هنگاما نه برپا ڪن، انهيءَ ڪري ان کان اڳ پوءِ جو خيال ڪندي اعلان ڪرائي ڇڏيو ته ڪير به هٿيار کڻي نه اچي.

ٻئي ڏينهن ابن سعد وڏي ڌام ڌور سان لشڪر ساڻ ڪري دهل شرنايون وڄائيندو شهر ۾ داخل ٿيو. ماڻهو تماشو ڏسڻ لاءِ ڳاهت ٿي ويا. قيدين جي اهڙي ته حالت زار هئي، جو پنهنجا عزيز به مشڪل سان سڃاڻن ها. نيزن ۾ تنبيل سر، مٽيءَ ۽ رت ۾ ڀريل هيا. ٻئي ڪنهن جي وهم گمان ۾ به ڪونه هيو ته ڪواهو حسين (ع) کي قتل ڪرڻ جو جشن آهي، يا اهي قيدي خدا جي رسول جا عزيز ۽ پيارا آهن. سمجهيائون ٿي ته ڪنهن وحشي قبيلي جا باغي هوندا. سڀني جا چهره اس ۾ سڙي ڪارائجي ويا هيا. هڏن جا ڍانچا ڪنڌ جهڪايون، قيد ۽ بند جون مصيبتون برداشت ڪري رهيا هيا. عام رواج موجب تماسائي قيدين تي پتر، پتر، گند ڪچرو اڇلائي رهيا هيا ۽ گاريون ڏئي رهيا هيا. هڪڙي ماڻهوءَ ٿيڙ ڪائيندڙ ابن حسين (ع) کي ڏسي ٽهڪ ڏنو:

”اي اسلام جا دشمن، توتي خدا جي لعنت هجي.“

”اي نيڪ بخت، توکي خبر آهي ته مان ڪير آهيان؟“

”ها، ڄاڻان ٿو ته تون دين اسلام جو دشمن آهين.“

”تو کي دوکو ڏنو ويو آهي. مان پنهنجي ناني سائين جي عقيدن جو دشمن ڪيئن ٿو ٿي سگهان، مان حسين (ع) جو پٽ آهيان، هو سامهون نيزي تي منهنجي بابا سائينءَ جو سر آهي. حسين ابن علي (ع) کي سڃاڻين ٿو؟“

هڪڙي ڪراڙي ماڻهو اکيون چنجهيون ڪري ڏٺو ۽ ان تي جن

وج ڪري پئي.

”يا خدا، حسين ابن علي (ع) کي قتل ڪري ڇڏيائون.“ اهو ماڻهو

رڙيون ڪرڻ لڳو.

اها خبر باهه وانگر سڄي ميڙ ۾ پکڙجي وئي. ماڻهو اڪيون ڦاڙي  
نيزن تي تنگيل سرن کي ڏسڻ لڳا. سڃاڻي پاڳلن وانگر وار پتي مٿو  
پٽڻ لڳا.

هڪڙو ڪهرام برپا ٿي ويو. ماڻهن حملو ڪري سر ڦڙڻ جي  
ڪوشش ڪئي. ابن زياد جي فوج پهريان کان ئي انهيءَ گڙبڙ جو مقابلو  
ڪرڻ لاءِ تيار هئي. گهوڙي سوار ميڙ کي لتاڙيندا اڳتي وڌيا ۽ نيزن کي  
پنهنجي گهيڙي ۾ ورتائون. جلدي جلدي سڀني قيدين کي قلعي ۾  
پهچايو ويو. جشن هڪدم حسين عليه السلام جي ماتر ۾ تبديل ٿي ويو. هر گهر  
مان روئڻ پٽڻ جا آواز اچڻ لڳا.

”يا خدا، حسين ابن علي عليه السلام قتل ٿي ويا.“

اها خبر باهه وانگر چئني طرفن کان پکڙجي وئي. اهو ٻڌي  
پهريائين ته ڪوفي وارن تي سڪتو طاري ٿي ويو پوءِ لکين سينن مان  
اهڙي دل ڌاريندڙ آه بلند ٿي، جو سڄو شهر لڏي ويو. ماڻهو چرين وانگر  
روئڻ پٽڻ لڳا، مٿي جا وار پتي ڪپڙا ڦاڙڻ لڳا.

ان وقت زينب سلام الله تعاليٰ عليها بنت علي عليه السلام پنهنجي  
چهري تان وچڙيل وارن جو نقاب هٽايو ۽ ڪوفي وارن کي سڏي  
مخاطب ٿيون:

”اي ڪوفيو توهان مڪار ۽ ڪوڙا آهيو. توهان واعدو ٽوڙڻ وارا  
۽ ڪميٽا آهيو. توهان وڏا وڏا واعدو ڪيا ۽ ٽوڙي ڇڏيا. توهان منهنجي  
پيءُ امام حسين ابن علي عليه السلام سان ڌوڪو ڪيو ان کي وطن کان بي وطن  
ڪيو ۽ جڏهن اهو هتي آيو ته توهان ڊڄڻ گدڙن وانگر پنهنجون  
جانيون بچائي چپ هڻي ويٺا ۽ ان کي وحشي درندن جي هٿن ۾ ڇڏي  
ڏنو. ان کي اُچيو ٽڪيو ڪنو ويو اسان تباھه ۽ برباد ٿي وياسين. هاڻي  
توهان اسان تي واڳون وارا ڪوڙا ڳوڙها وهائڻ آيا آهيو؟ خدا ڪري  
اهي ڳوڙها توهان جي اکين مان سدائين وهندا رهن. بي غيرت انسانو!  
توهان پنهنجي دامن تي جيڪو گهرو داغ لڳايو آهي، اهو قيامت تائين  
ڪونه ڌوئيندو. توهان هڪڙي اهڙي انسان سان دغا ڪئي، جيڪو  
توهان جو ديني ۽ دنياوي رهنما هو. خدا توهان جو اهو گناهه ڪڏهن به  
معاف ڪونه ڪندو. دنيا توهان جي مڪارين کي ڪڏهن به معاف

ڪونه ڪندي، بي رحموا! توهان خدا جي رسول ﷺ جي معصوم ڏوهتي کي ڪٺو ان جي ننڍڙن ننڍڙن ٻچڙن کي اڃيو ماريو، ان جي ننهن ۽ نياڻين جي مٿن تان روا لاهي، انهن جي بي حرمتي ڪئي، ۽ هاڻي توهان روئي رهيا آهيو؟“

علي ؑ جي نياڻي زينب سلام الله تعاليٰ عليها جو آواز ٻڌي ڪوفي وارن جو ساهه نڪري ويو، خوف مان اکيون ڦاٽي وين. درن ۽ ڀتين سان مٿو ڪٽڻ لڳا، ڪپڙا ڦاڙي ڇڏيائون ۽ وارپٽڻ لڳا. عمرو بن سعد حالتون بگڙجندي ڏسي هڪدم ڦاٽلي کي اڳتي وڌايو. ماڻهن کي تلوارن، بڙجين سان پري ڌڪي رستو ٺاهڻ گهريائون. مگر ميڙ بي قابو ٿي ويو هو.

وڏي خون خرابي کان پوءِ فوج جلوس کي گهيري ۾ آندو ۽ تڪڙا تڪڙا قلعي ڏانهن روانا ٿي ويا. هر طرف کان ماڻهو گڏ ٿي روئيندا پٽيندا ڦاٽلي سان گڏ هلڻ لڳا.

اهو شهر جيڪو ٿوري دير اڳ ۾ ڪنوار وانگر سينگاريل هو، ماتم گهر ٿي ويو. هر گهر مان ماتم جي صدا بلند ٿيڻ لڳي. اهڙو پيانڪ واقعو ڪڏهن ٻڌڻ ۾ ڪونه آيو هو، قتل، اهو به آلِ رسول جو قتل ۽ اهڙيءَ بيدرديءَ سان.

وڏي مشڪل سان جلوس پڇندو پڇندو ابنِ زياد جي درٻار ۾ پهتو. خولي ۽ بشير بن مالڪ فخر مان سينو تائين مظلوم امام جو سر کڻي ابنِ زياد جي درٻار ۾ پهتا ۽ ٺڄي ٺڄي شعر پڙهڻ لڳا:

”اي امير!

اسان تي سون ۽ چانديءَ جو مينهن وساءِ،  
۽ هيرن سان اسان جون جهوليون ڀري ڇڏ،  
چو ته اسان اهڙي وڏي مرتبي واري شهنشاهه جو سر کڻي آيا آهيون.  
جيڪو خدا جي پيغمبر جو پيارو ڏوهتو هيو  
۽ هر طرح سان وڏي مرتبي وارو انسان هيو.“

”ڪم بختو! جيڪڏهن توهان حسين کي عظيم انسان سمجهو  
تا ته پوءِ ان کي قتل ڇو ڪيو؟ ابنِ زياد خفا ٿي چيو. ”انهيءَ ڳالهه تي دل گهري ٿي ته تنهنجو ڪنڌ ڪهي ڇڏيان.“

بشير بن مالڪ سُسي ويو. سمجھيائين ضرور ابن زياد جي نيت خراب ٿي رهي آهي. يزيڊ جي درٻار مان ملڻ وارن انعام ۽ اڪرام ۾ هٿڙي هٿڻ جو ارادو اٿس. اهو اک بچائي ڪسڪي ويو مگر ان ئي رات ان کي ڪنهن گمنام ماڻهوءَ ختم ڪري ڇڏيو. ابن زياد قيدين کي ان جيل ۾ موڪليو جيڪو مسجد جي ويجهو ٺهيل هو.

هي اهو ئي ڪوفو هو جتي ويه سال اڳ علي بن ابوطالب عليه السلام جو احترام هو. انهن وڏي محنت سان ڪوفي کي آباد ڪيو هو انهن کي ڪوفين تي وڏو ڀروسو هو. هڪڙو ڏينهن اهو هو جڏهن زينب سلام الله تعاليٰ عليها ۽ ام ڪلثوم رضي الله تعاليٰ عنها هتي شهزادين وانگر رهنديون هيون. وڏن وڏن اميرن ۽ رئيسن جون ننهن ۽ نياڻيون انهن جي خدمت ۾ حاضر ٿيڻ کي پنهنجي لاءِ وڏي فخر جي ڳالهه سمجهنديون هيون. اڄ ڪوفي جون معمولي عورتون به انهن وٽ اچڻ کان تٽائي رهيون هيون ته ڪنهن ڏسي ورتو ته حاڪم انهن سان سڀئي مهربانيون ختم ڪري ڇڏيندو.

ڪوفي جون حالتون بگڙي رهيون هيون. ڪجهه جوشيلن نوجوانن نيزن تي تنبيل سرن کي ڪسڻ جي ڪوشش ڪئي، جڳهه جڳهه تي ماڻهن لڪي ڪربلا جي واقعي جي حقيقت معلوم ٿي ڪئي. واقعي جا تفصيل ٻڌي منهن مٿو پٽيائون ٿي. ابن زياد جي خلاف نفرت ۽ ڪاوڙ جو طوفان ٻريا ٿي ويو جنهن کي بيدريءَ سان ڊٻائي ڇڏيائون. آخر هٿين خالي ماڻهو هٿيار بند فوج جو ڪيستائين مقابلو ڪن ها، ڇپ ٿي ويا؛ مگر اندر ئي اندر ۾ رت جا ڍڪ پريندا رهيا، لڪي لڪي جلسا ڪندا هيا. ڪڏهن هڪٻئي کي ڏوهي قرار ڏيندا هيا ته ڪڏهن پنهنجي غلطيءَ تي مٿو پٽيندا هيا. غرض ته امام حسين عليه السلام جو خون رنگ لائڻ لڳو. ابن زياد هنگامن مان جان ڇڏائڻ لاءِ فيصلو ڪيو ته سڀني کي ختم ڪري هڪڙو دفعو ميدان صاف ڪجي، مگر ان ئي ڏينهن دمشق مان شاهي حڪم پهتو ته سڀني سرن ۽ قيدين کي ان ئي حالت ۾ گادي واري شهر ڏانهن روانو ڪيو وڃي. شمر ذي الجوشن ٻين نالي وارن سردارن سان گڏجي قافلي سان روانو ٿيو.

طئي ٿيو ته هن شڪست کاڌل قافلي کي وڌن ڳتيل شهرن ۾ گهمايو ويڃي ته جيئن ڏسڻ وارن کي عبرت ٿئي ته يزید جي مخالفت ڪرڻ وارن جو ڪهڙو حشر ٿيندو آهي. ڪوفين بس شروع ۾ هنگاما ڪيا هيا، پوءِ عادت موجب چپ هڻي ويهي رهيا. شمر سمجهيو ترڪيب چڱي نموني ڪامياب وئي آهي ۽ ماڻهو واقعي هميشه لاءِ ڊڄي ويا، اها پاليسي ٻين شهرن ۾ به ڪارگر ثابت ٿيندي ۽ پوءِ ڪنهن کي به ڪڏهن يزید جي خلاف ڪنڌ ڪٽڻ جي جرئت ڪونه ٿيندي. جڏهن خدا جي رسول ﷺ جو ڏوهڻو يزید جي نافرمانِي ڪري فنا ۽ برباد ٿي سگهي ٿو ته پوءِ هاڻي ڪنهن ۾ همت آهي ته ان جي برتري ۾ شڪ ڪري

سڀني شهرن ۾ جتان جتان به قافلو گذرڻو هيو پهريائين قاصد موڪلي پڪو بندوبست ڪرايو ويو ته شهر کي چڱي نموني سينگارڻو ويڃي، باقاعدي ناچ گاني جو انتظام هجي، ڪنهن به ڳالهه جي گهٽتائي نه هجي، ته جيئن قافلو هر جاءِ تان وڏي ڌام ڌور سان فتح جو جشن ملهائيندي گذري

مگر شمر جي اها دورانديشي ان جي سڀ کان وڏي بيوقوفِي ثابت ٿي، جتان جتان به اهو قافلو گذريو ستل ماڻهن کي جاڳائيندو ويو جنهن به رستي سان قافلو گذريو ڇڻ هڪڙي باهه پڙڪندي وئي. يزید جو رعب ويهڻ جي بجاءِ ماڻهو حسين ابن علي ؑ جي مڙسيءَ ۽ همت جا قائل ٿيندا ويا، انهن ڪنڌ ڪپائي ڇڏيو پر ڪنهن جي قدمن ۾ جهڪايو ڪونه، جان ڏئي ڇڏيائون، مگر ضمير فروشي ڪونه ڪيائون. پنهنجن معتقدن کي دوکو ڪونه ڏنائون، ڪنهن به لالچ ۽ ڌمڪي جي پرواهه ڪونه ڪيائون. ڪهڙا ڪهڙا ظلم سنئون، پر هڪڙي گهڙي لاءِ به قدم ڪونه ڌڪيائون.

حسين ؑ جي مردانگي دلين ۾ گهر ڪندي وئي، جتان به قافلو لنگهيو ٿي ته ماڻهو قطارون ڪري هڪٻئي پٺيان گڏ ٿيندا پئي ويا. سرڪاري خبرن کان علاوه ماڻهن کي اڳيئي ڳجهيون خبرون ملي ٿي ويون ۽ هر جاءِ تي زينب سلام الله تعاليٰ عليها بنت علي عليه السلام جيڪا نصاحت ۽ بلاغت پنهنجي بابا کان ورثي ۾ حاصل ڪئي هئي،

ان جي ڏاک ويهندي پئي وئي. جڏهن ماڻهو گڏ ٿي ويندا هئا ته اها ڪنهن هڪڙي پٽ، ڀائٽي، ڀائيجي جي شهادت جو تفصيل اهڙي دردناڪ انداز ۾ بيان ڪندي هئي جو پيٽر به ڀاڙي ٿي پيا وڃن.

سپاهي ميڙ کي ماري ڪٽي چڙ وڇڙ ڪندا هئا. قيدين تي پهرو لڳائي ڇڏيندا هيا. زينب سلام الله تعاليٰ عليها کي موقعو گهٽ ٿي مليو پر ڪنهن ٿوري ڳالهه تي به اها ڪو اهڙو جملو چئي وجهندي هئي، جيڪو ٻڌندڙن جا هنيانءَ نپوڙي ڇڏيندو هو. هڪڙو دفعو الاهي جي ڪيئن علي اصغر جو پينگهو کلي اٺ تان ڪري پيو. ام رباب رضي الله تعاليٰ عنها جون دانهون بند ڪونه ٿي سگهيون.

”هائِ منهنجو ٻچڙو، ماڻهو منهنجو لال ڪري پوندو، منهنجي علي اصغر جي پينگهي کي سنڀاليو.“

زينب سلام الله تعاليٰ عليها پاڄائي جي مٿي کي پنهنجي سيني سان لڳائي چيو:

”منهنجي راڻي نه رو پينگهو خالي آهي. تنهنجو لال ته پنهنجي ڏاڏيءَ فاطمه الزهرا سلام الله تعاليٰ عليها جي هنج ۾ ستو پيو هوندو. اهو ڪڏهو ڪورسي ويو ظالم جوڻه منهن تير ان جي نيڙي ڳچيءَ ۾ کڻي ويو. تڏهن امام عليه السلام ان جو گرم وهندڙ ٿر پنهنجي چهري تي ملي ڇڏيو هو. نه روءِ منهنجي شهزادي پينگهو خالي آهي، تنهنجي هنج به خالي آهي. پوءِ ميڙ ڏانهن منهن ڦيري چيائين:

”اي خوش نصيب ماڻرو! جن جي هنج ۾ جيئرا جاڳندا ڪڏ ڏيندڙ ٿيڻ پيا ڪ به آهن. الله جو شڪر ڪريو ته توهان جون هنج آباد آهي. ام رباب جي هنج من پينگهي وانگر سدائين لاءِ خالي ٿي وئي.“

فوج گهڻو ئي مارين ڪٽين، پر ٻارن واريون عورتون ڪريل پينگهي کي چنڊڙي چمڻ لڳيون، ان جي ڏورين کي اکين سان ٿي لاتائون. هر شهر ۾ ماڻهو بغاوت لاءِ تيار ٿي ويا. ناچ گانن جي محفلن ۾ باهه لڳائي ڇڏيائون ۽ گهٽين ۽ ميدانن ۾ حسين عليه السلام جي ماتم سان ڪهرام برپا ٿي ويو. ڪيترن شهرن ۾ ته حالت ايتري خراب ٿي وئي، جو جلوس وارن ان ۾ ئي خير سمجهيو ته ٻاهران ئي اڳتي نڪري وڃن.

جڏهن کان ماڻهن شهيدن جا سر ڪسڻ جي ڪوشش ڪئي، سرن کي احتياط سان صندوق ۾ بند ڪري کڻي وڃي رهيا هئا. جيڪڏهن سڀئي سر سهي سلامت نه پهتا ته شامت اچي ويندي. مظلوم امام (ع) جي کربلا واري روڻداد ٻڌي، ماڻهن جي ٻنل دلين ۾ جوش پيدا ٿيڻ لڳو. اهي به انهن زيادتين جو مقابلو ڪرڻ لاءِ تيار ٿي ويا، جيڪي انهن جا حاڪم انهن سان روا رکندا هئا. ماڻ ميث ۾ ظلم سهڻ واريون زبانون به ڳالهائڻ لڳيون. امام (ع) جان ڏئي انهن کي جيئڻ جو سليقو سيکاري ڇڏيو. سر ڪپائي ڪنڌ مٿي کڻڻ جي همت پيدا ڪري ڇڏي. باهه هڪڙي شهر کان ٻئي شهر ۾ پکڙجندي وئي. ماڻهن جڻا ٺاهڻ شروع ڪيا. جيترو انهن کي ماري مڃائڻ جي ڪوشش ڪيائون، اڃا وڌيڪ زور سان اڀريا.

شمر ذي الجوشن جون مٿيون منجهي ويون. شهر شهر ۾ ان کي بجاءِ شاباس ملڻ جي ۽ تعريف ٿيڻ جي يا ته خاموش ماڻهن سان مقابلو ڪرڻو ٿي پيو يا لعنتون ٿي مليس.

جنهن حڪومت ۾ مسلمانن جي اها حالت هئي، اتي عيسائي ۽ يهودي ته جانورن کان به بدتر سمجهيا ويندا هئا. انهن جا سمورا حق آهستي آهستي ڪسيا ٿي ويا. انهن به انهيءَ موقعي تي حسين (ع) جو غم ملهائڻ وارن جو ساٿ ڏنو. انهن جو وڏيءَ بيدرديءَ سان قتلام ڪيو ويو ۽ رتو ڇاڻ ڪئي وئي، مگر حسين (ع) جي خون جي ڳاڙهاڻ عوام جي اکين ۾ پرڃي وئي. جيتري انهن تي سختي ٿي، ايتري ئي نفرت وڌي ۽ ڪاوڙ اڀري. انهيءَ ۾ ڪو به شڪ ڪونه رهيو ته حڪومت وحشي، جابر ۽ بي دين انسانن جي هٿن ۾ آهي.

امام (ع) کي شهيد ڪرائي يزید پنهنجي ۽ پنهنجي بادشاهي جي قبر کوٽي ڇڏي. قافلو جڏهن دمشق پهتو ته يزید جا هزارين لکين پرستاران کان بيزار ٿي چڪا هئا.

قافلو بدحواسيءَ ۾ اڳتي وڌندو رهيو. جڏهن ڪٿي پٽلاءُ ڪندا هيا ته سپاهي عيش و عشرت ۾ گم ٿي ويندا هيا. قيدين کي ڪنهن ڪنڊ ۾ واڙي ڇڏيندا هيا. ماڻهو لڪي لڪي انهن تائين پهچي ويندا هيا. زينب سلام الله تعاليٰ عليها، ام ڪلثوم رضي الله تعاليٰ عنها ۽ ابن

حسين ﷺ کان ڪربلا جا واقعا ٻڌندا هئا ۽ خاموشي سان ڳوڙها وهائيندا هئا.

”اسان سخت جان زندهه بچي وياسين. اسان جي عزيزن جا لاش بنا ڪفن دفن جهنگلي جانورن جي رحم و ڪرم تي ڪربلا جي ميدان ۾ پيا آهن.“

زينب سلام الله تعاليٰ عليها ڳوڙهن کان خالي سڙندڙ اکين سان نينن تي تنگيل سر ڏنا ٿي.

”ڏسو ماڻهو ڏسو! منهنجي پيءُ کان ڳوڙها وهي رهيا آهن، ظالمن اسان جا مٿا اگهاڙا ڪري، اسان کي دريدر رلايو آهي. منهنجي پيءُ جو روح بيقرار آهي.“

ماڻهوان کان ڳالهيون ٻڌي ويندا هئا. پنهنجن عزيزن ۽ دوستن کي گڏ ڪري انهن کي به ٻڌائيندا هئا. روئيندا هئا. ماتم ڪندا هئا ۽ پنهنجي پيوسي تي پريشان ٿي مٿو پٽيندا هئا.



## قصير شيرين

حسين ابن علي ﷺ جي جڏهن ايرانجي شهزادي شهربانو سان شادي ٿي ته ان سان گڏ ان جي ٻانهين ۾ ان جي گهڻي پياري ٻانهي شيرين به هئي. چوڻ جي لاءِ ٻانهي هئي مگر شهربانو رضي الله تعاليٰ عنها سان بلڪل ننڍين پيڻن وانگر گڏ رهندي هئي، ٻنهي ۾ انتهائي گهڻو پيار هو.

شيرين ڏاڍي سهڻي ۽ سليقي واري هئي ۽ بانو رضي الله تعاليٰ عنها ان تي ساهه صدقو ويندي هئي. جڏهن شادي ڪري آئي ته سڀني ٻانهين کي آزاد ڪري انهن جي شادي ڪرائي ڇڏيائين، مگر ان شيرين کي پاڻ کان جدا ڪونه ڪيو.

هڪڙي ڏينهن حسين ﷺ پنهنجي لاڏلي زال سان ويٺا مڻيون مڻيون ڳالهائين ڪري رهيا هئا. بانو رضي الله تعاليٰ عنها بهڪندي پئي وئي. ٻنهي ۾ حد کان گهڻو پيار هو خير سان هڪڙي ٻار جي ماءُ هئي، مگر مڙس جي محبت ۾ رتي برابر به فرق ڪونه آيو هو. ايتري ۾ شيرين ڪجهه ميوات ۽ شربت کڻي آئي ته امام ﷺ جي نظر ان تي پئي. وڏي غور سان ان کي ڏسندا رهيا. جڏهن اها هلي وئي ته بانو رضي الله تعاليٰ عنها کي چيائون:

”ان جون اکيون ڏاڍيون حسين آهن. والله اسان اهڙيون اکيون اڄ ڏينهن تائين ڪونه ڏٺيون آهن.“

بانو رضي الله تعاليٰ عنها جي دل ٻڏي وئي. سمجهي وئي ته اکين جي تعريف سان ان جي دل جو حال معلوم ٿي ويو. عورت مرد جي ڪمزوري آهي ۽ عورت به ڪهڙي شيرين جهڙي پريءَ جو ٻچڙو! بانو رضي الله تعاليٰ عنها ڪنڌ جهڪائي ماٺ ڪيون، سن لڳي ويئي سوچي رهي هئي.

”تون پنهنجي آقا سان پيار ٿي ڪرين ته پوءِ جيڪا ان جي خوشي اها تنهنجي خوشي، شيرين به ضرور حسين ﷺ کي چاهي ٿي. دل کي دل سان لڳاءُ هوندو آهي.“

”ڇا پئي سوچين؟“ حسين ﷺ پيار مان ان جي کاڌيءَ کي هٿ لڳائي پڇيو.

”توهان جي ئي باري ۾ سوچي رهي هيس، ٻيو ڇا ٿي سوچي سگهان.“ بانو رضي الله تعاليٰ عنها مشڪل سان ڳوڙها پي مرڪندي چيو. حسين ﷺ جي اکين مان چلڪندڙ محبت کي ان شيرين جو حصو تصور ڪيو. چيائين:

”توهان مهرباني ڪري اتي ويٺا رهو ٻاهر نه وڃجو. مان جهٽ ۾ اچان ٿي.“ اهو چئي هلي وئي. شيرين کي پاڻ وٽ سڏيائين. جلدي ۾ ريشمي زريءَ جو ڀرت ڀريل وڳو پارايائينس. وار ٺاهي جسر کي مشڪ ۽ عنبر جي سرهاڻ هنيائينس ۽ اکين ۾ سرمو پارايائينس.

شيرين حيرت مان سڀ ڪجهه ڏسندي رهي. پوءِ ڳالهيائين:

”بانو هي ڪهڙي ماجرا آهي. مون کي ڪنهن جي لاءِ تيار ڪري رهيون آهيو.“

”حسين لاءِ.“

”الله منهنجي توبه، هي توهان ڇا چئي رهيون آهيو؟“

”تو کي قبول آهي نه؟“

”قبول. حسين ابن علي ﷺ جي جتين ڪڙڻ جو مون کي شرف حاصل آهي. مون کي ان کان وڌيڪ ڪهڙو رتبو ملي سگهي ٿو. بانو مون کي گناهگار نه ڪر. توهان جي مٿان منهنجي جان قربان ٿئي، هي توهان ڪهڙو تماشو ڪري رهيون آهيو؟“

”شيرين تو کي خبر آهي ته تون مون کي ڪيتري پياري آهين. مون پنهنجي سيني ٻانهين کي آزاد ڪري ڇڏيو پر تنهنجي جدائي مون کان برداشت ڪونه ٿي. مگر تو کي خبر آهي ته تون ٻانهي نه پر منهنجي پيڻ برابر آهين، بلڪ ان کان به وڌيڪ.“

”جي ها، خبر آهي. مون ڪڏهن شڪايت ڪئي ته مون کي ڇو آزاد نه ڪيو. بانو جيڪو توهان جي محبت جي غلاميءَ ۾ ٻڌجي ويهي، اهو ڪٿي آزاد ٿيڻ گهرندو.“

”تون منهنجي ٻاري جي سهيلي آهين. منهنجو ڪو به راز تو کان ڳجهو ڪونه آهي. اڄ اهو راز به توکي ٻڌائي ڇڏيان ته منهنجي حسين جي دل تو تي اچي وئي آهي. تنهنجي قسمت جاڳي وئي. اڄ تائين مان رائي هيس پر اڄ کان پوءِ تون شهزادين جو مرتبو حاصل ڪنديئن. منهنجي آقا جي دل جي رائي منهنجي رائي ٿي ويندي.“

”يا خدا هي توهان کي ڇا ٿي ويو آهي. منهنجي سمجهه ۾ ڪجهه نٿو اچي. مان توهان جي ٻانهي آهيان ۽ ٻانهي ئي مرڻ ٿي گهران. اڄ توهان جي دل ۾ اهو ڇا آيو آهي. آقا ته توهان تي ساهه صدقو ويندا آهن توهان به ان تي جان فدا آهيو. خدا معاف ڪري ٻن دلين جي وچ ۾ اچڻ وارو گناهگار آهي.“

”شيرين مان تو سان بحث نٿي ڪري سگهان. دل جي ڳالهه دل سان ڪئي ويندي آهي. حسين منهنجي دل ۾ جان جا مالڪ آهن. اهي خوش رهندا ته انهن وٽ جيڪا منهنجي دل آهي اها به خوش رهندي شيرين تون اڃا اڻ ڄاڻ آهين. جڏهن ڪنهن سان پيار ڪنديئن تڏهن خبر پوندي ته محبوب جي خوشي خود پنهنجي خوشي ٿي ويندي آهي.“

شيرين کي سمجهائي راضي ڪري حسين ﷺ وٽ وٺي ويون.

”اٿو ته، مون سان گڏ ته اچو توهان کي هڪڙي ڳالهه چوڻي آهي.“

حسين ﷺ بانورضي الله تعاليٰ عنها جو منهن لٽل ڏسي تاڙي ويا ته طبيعت تي ڪا ڳالهه ٻار ٿي اٿس. شايد شيرين جي اکين جي تعريف ڪري وينس ته خفا ٿي وئي. هاڻي شڪوه شڪايتون ٿينديون. مرڪندي گڏ هلڻ لڳا. ڪمري جو پردو هٽايائون ته ڏسي دنگ رهجي ويا. شيرين ڪنوار وارو وڳو پايون، ڪنڌ جهڪايون ويٺي هئي. هڪڙو ڏوٽو ڪڍي ڏنائون:

”واهه سائين، توهان به عجيب آهيو. بس ائين اکين جي تعريف ڪئي ته خبر نه آهي توهان ڇا سمجهي ويٺيون. واللہ! تو جهڙي پياري

جي هوندي اسان کي ٻئي ڪنهن جي به ضرورت ڪونه آهي. چوپلا سائين اسان جي نيت تي شڪ ٿيڻ لڳو آهي.“

”خدا نه ڪري، مگر پنهنجي خوشيءَ سان اها توهان کي ڏئي رهي آهيان.“

”چڱو سائين، توهان جي سوکڙي ته قبول ڪرڻي ئي پوندي، نيڪ آهي اسان هن کي آزاد ڪري ڇڏيو.“

بانورضي الله تعاليٰ عنها لڙڪن پريل اکين سان حسين ﷺ جي مرڪنڌڙ چهره کي ڏٺو ۽ اکيون جهڪائي ڇڏيائين.

ان ئي شام جو امام حسين ﷺ پنهنجي هڪڙي يهودي دوست کي، جنهن کي شيرين پسند ڪندي هئي، گهرائي ان سان شيرين جو نڪاح ڪري ڇڏيو. اهو وڏو سوداگر هيو. ٽڪري تي ان جو وڏو شاندار قلعو هو.

بانورضي الله تعاليٰ عنها شيرين کي دل کولي ڏاج ڏنو وري وري ان جو منهن ٿي چميائين، ڪڏهن ان جي شاديءَ جي خوشي ۾ ڪلندي هئي، ڪڏهن جدائي جي خيال کان روئي ٿي ڏنائين. حسين ﷺ مرڪنڌي بانورضي الله تعاليٰ عنها کان پڇيو:

”ٻين ٻانهين کي ته ايترو سامان ڪونه ڏنو، هن تي ڏاڍيون مهربان آهيو.“

”ٻين کي مون پاڻ آزاد ڪيو هو. هن کي توهان آزاد ڪيو آهي، انهيءَ ڪري اها شهزادين جي شهزادي ٿي.“

”توهان جو اهو فلسفو اسان جي سمجهه کان مٿي آهي.“ حسين ﷺ کلڻ لڳا.

گهر جي نياڻي وانگر شاندار وهانءَ کان پوءِ وڏيءَ عزت سان شيرين جي رخصتي ٿي. سڀني سان پاڪر پائي رني، ٻارن کي چنبڙي پيار ڪيائين، بانورضي الله تعاليٰ عنها جا وڏو احترام ڪندي وري وري ٿورا مڃيائين.

ان کي روئيندو ڏسي، حسين ﷺ پوڳ ڪندي پڇيو:

”وڃڻ تي دل نٿي ڪڍي ڇا؟“

”آقا، هي منهنجو پيڪاڻو گهر آهي. پيڪاڻي گهر مان وڃڻ لاءِ ڪنهن جي دل چوندي، توهان سڀئي گهڻو ياد ايندو.“

”ياد اچئي ته هلي اچجانءِ ۽ بانو اسان به شيرين وٽ ضرور هلنداسين. زندگيءَ وفا ڪئي ته هڪ ڏينهن ضرور توهان وٽ اينداسين.“

”سڀني کي، ٻارن کي به وٺي ايندا؟“

شيرين پرڻجي هلي وئي، مگر حسين عليه السلام ۽ بانو رضي الله تعالى عنها کي ڪونه وساريائين. اڪثر لکندي رهندي هئي ته غريب خاني تي ڪڏهن تشریف ڪئي ايندا، مان رستي ۾ اڪيون وڇايون وٺي آهيان.

حسين عليه السلام بانو رضي الله تعالى عنها کي چيو:

”نيڪ بخت کي لکي ڇڏ. اسان واعدِي خلافِي ڪونه ڪندا آهيون، توهان وٽ هڪڙي ڏينهن ضرور اينداسين.“ ۽ اهو ڏينهن اچي ويو جنهن جو حسين ابن علي عليه السلام واعدو ڪيو هو.

شيرين ڪچي پڪي خبر ٻڌي هئي ته امام حسين عليه السلام اهل و عيال سان گڏ ڪوفي وڃي رهيا آهن، پوءِ ٻڌائين ته ڪنهن ٻئي طرف روانا ٿي ويا. کربلا جون خبرون ته ٻاهر ڪونه نڪري سگهيون، مگر ائين ئي ڪا خبر هئي ته شايد امام عليه السلام هن طرف کان گذرڻ وارا آهن.

شيرين هر اچڻ وڃڻ واري قافلي جي خبر ڪرائيندي هئي ته شايد اهو امام حسين عليه السلام جو ئي قافلو هجي، شايد انهن جا معزز مهمان تشریف ڪئي اچن.

اهو به ٻڌڻ ۾ آيو ته امام حسين عليه السلام اهل و عيال سان گڏ فوج ساڻ ڪري يزيد سان ملاقات ڪرڻ لاءِ دمشق وڃي رهيا آهن. تڏهن ته اهي يقيني طور هتان ضرور گذرندا.

فوج جي اچڻ جي خبر ٻڌڻ سان ئي شيرين تياريون شروع ڪري ڇڏيون. گهر کي خوب سجاڻيائين، نئين سامان سان سينگارايائين. پنهنجن پاڙي وارن کي گهرائي امام عليه السلام ۽ پوري خاندان جي باري ۾ وڏي تفصيل سان ٻڌايائين.

پاڙيواريون شيرين کي وڏي حسرت واري نظر سان ڏسنديون هيون. ان وٽ پيغمبر ﷺ جا ڏوهتا مهمان ٿي اچڻ وارا آهن. شيرين جو وڏو شان آهي، اهي جن کي رسول الله ﷺ جي زيارت نصيب ڪونه

ٿي هئي. انهن جي ڏوهتي جي ديدار لاءِ بيقرار هيون. ”خدا جي رسول ﷺ جي خاندان جو ديدار خوشنصيبين کي حاصل ٿيندو آهي. اي ادي انهيءَ خوشيءَ جي موقعي تي اسان کي وساري نه ڇڏجان.“

”توهان دلجاءُ ڪريو مان توهان سڀني کي ڪيئن ٿي وساري سگهان. منهنجي آقا کي اچڻ ڏيو. انشاءِ الله توهان کي انهن جي قدم بوسيءَ جي سعادت ضرور حاصل ٿيندي. ماشاءِ الله انهن جو چڱو وڏو ڪٽنب آهي. علي اڪبر کي ته ماڻهو محمد ﷺ جو همشڪل چوندا آهن. ڏسڻ وارا ان جي چهري کي ڏسي درود پڙهندا آهن. عباس ابن علي ؑ جي ته ڪهڙي ڳالهه ڪجي. ان جهڙو سهڻو پوري عرب ۾ ڪونه آهي. ماڻهوان کي ”قريش جو چنڊ“ چوندا آهن. امام ؑ جي پيٽ ۾ ان جا ٻار به گڏ هوندا. جنهن فاطمه الزهرا سلام الله تعاليٰ عليها کي ڪونه ڏٺو آهي. بس اها زينب سلام الله تعاليٰ عليها بنت علي ؑ کي ڏسي وئي. بلڪل ماءُ جي جيئري مورت آهي. شيرين قافلي جي اچڻ جي خبر ٻڌي ته خوشي مان ديواني ٿي وئي. بس ننڊ حرام ٿي ويس. طرح طرح جا کاڌا تيار ڪرايائين. شربت تيار ڪرايائين. سڄي محلي کي دعوت ڏياري موڪليائين. پنهنجي مڙس کي چيائين.

”شهر جي مک دروازي تي وڃي بيهه. جيئن ئي ذوالجناح نظر اچي ان جي رڪاب جهلجان. ماڻهو انهن جي خدمت ڪرڻ لاءِ ڳاهت ٿي ويندا، پر تون سڀني تاري ڇڏجان. پهريائين انهن کي هتي وٺي اچجان، ائين نه ٿئي ته ڪوئي ٻيو پهريائين انهن کي دعوت قبول ڪرڻ لاءِ عرض ڪري چڱو مون کي به گڏ وٺي هل. مان انهن کي سڏوهتي وٺي اينديس.“

”نيڪ بخت گهڙائين ڇوٽي؟“ ان جي مڙس کلندي چيو.  
 ”هاڻي ئي وڃڻ جي ضرورت ڪونه آهي. مان ڏسي ٿو اچان. اچي ويا ته تو کي به سڏي وٺندس ته جيئن اسان ٻئي ملي انهن جو آڌر پاءُ ڪري سگهون.“

ان جو مڙس ويو. جڏهن موٽي آيو ته ڏاڍو اداس ۽ مايوس هو.  
 ”تنهنجا آقا ڪونه آيا آهن. يزيڊ جي فوج آهي. ڪجهه باغين گڏ ٿي هئي، انهن کي سيڪت ڏيڻ کان پوءِ کين قيد ڪري وٺي آيا

آهن. نيزن تي ڪپيل سر آهن. عورتن ۽ ٻارن کي بغير ڪجاري وارن انن تي ٻڏي ڇڏيو اٿن. الائي ڪهڙي حالت لڳي پئي آهي. منهنجي دل ته اهڙي خراب ٿيل لڳي جو پڇي آيس.

”شيرين نااميد ٿي روئڻ لڳي. ان جي قسمت ۾ آقا جو ديدار ڪونه آهي، ان ماني به ڪونه ڪاڏي سڄو سڃايل دسترخوان ائين ئي پيو هو. رات جو قافلو قلعي جي سامهون ميدان ۾ پڙلاءُ ڪرڻ لاءِ ترسي پيو وڏي گهما گهمي هئي. قيدين کي هڪڙي پاسي ڪري ڇڏيائون. جن نيزن تي سر ٽنبيل هيا، انهن کي زمين ۾ کوڙي ڇڏيائون. سڀه سالار جي خيمي مان ناچ ۽ گائڻ جا آواز اچي رهيا هيا. شراب جو دورو هلي رهيو هو. سڄا ٻڪر پڇايا ويا. قيدين کي هڪڙي هڪڙي مٺ سڙيل سڪل جَوَن جا داڻا ۽ ٿورڙو پاڻي ڏنو ويو جيڪو انهن جي نڙين مان هيٺ نٿي لٿو.

”منهنجا پيارا ڇاڇا سائين ايندا ته انهن جي هٿن سان پاڻي پيئنديس.“ سڪينا ڪيتو ڪري رهي هئي. ”امان اڳ ۾ اڏڙي اصغر کي پاڻي پيار. اهو گهڻن ڏينهن کان اچارو آهي. اهو ڪيئن ٿو ٿي سگهي ته نينڙو پاءُ اچارو رهي ۽ مان پاڻي پي ڇڏيان.“

”پڇڙي منهنجي خاطر هڪڙو ڍڪ پي وٺ.“ ٻلي سمجهائي رهي هيس. ”تنهنجي ڀائرن ۽ بابا جي اڃ ته الله سائين لاهي ڇڏي.“

شيرين کي پنهنجو ريشمي بسترو ڪنڊن وانگر لڳي رهيو هو. ڪنهن به پاسي تي سڪون نٿي آيس. سازن ۽ راڳ جي آواز سان گڏ ٻڌل سڌڪا ۽ آهون به چنبڙيون پئي آيون. اها تڙپي اٿي ويئي، دل جي عجيب حالت هيس. ڪنهن به حالت ۾ قرار ڪونه ٿي آيس. جڏهن وحشت گهڻي ٿيل لڳس ته سوچيائين ته وڃي ڏسي ته وٺان ته ڪهڙا مصيبت جا ماريل آهن واري ڪري رهيا آهن. خدا ڄاڻي واقعي ڏوهي آهن يا بنا قصور جي ئي ڪنهن ڄار ۾ ڦاسايا ويا آهن. زماني جا عجيب ڪيل تماشا آهن. عام طور تي معصومن کي ئي سزائون ڏنيون وينديون آهن. بدڪارن کي چوٽ مليل آهي.

ان سوچيو ته هي ايترو ڏير سارو ڪاڌو بيڪار ٿي ويندو. جيڪڏهن سڀه سالار اجازت ڏئي ته انهن بد نصيب قيدين کي ڪارائي

چڏجي. مٿي تي رٿورڪي گهر کان نڪتي. جتي قيدي گڏ ٿيل هيا، اتي بلڪل اوندهه هئي. ڳوليندي ڳوليندي اڳتي وڌي، نيزن تي تنبيل سر ڏسي ان تي سڪتو طاري ٿي ويو. گهٻرائجي هڪڙي نيزي جي سامهون بيهي وئي.

تڪ ٻڌي اها امام حسين ابن علي ﷺ جي مٽيءَ ۽ خون ۾ لٽيل سر کي ڏسي رهي هئي، ان جي پنهنجي نظر ڏوڪو کائي رهي هئي. ڪيترن ڏينهن کان انهن جو ئي خيال دل ۾ ويٺل هيس، چئني طرفن کان انهن جي ئي صورت نظر ايندي هيس. ايتري ۾ شهر بانو رضي الله تعاليٰ عنها جي نظر شيرين تي پئجي وئي، اها هن کي هڪدم سڃاڻي وئي ۽ شرم ۽ حيا کان ٻڏي وئي ۽ منهن کي وارن سان لڪائي ڇڏيائين.

شيرين جو جسم نهنن کان چوٽي تائين ڏکي رهيو هو. وات مان ڊپل ڊپل آهون نڪري ٿي ويس، پنهنجي اکين تي يقين نٿي آيس، مگر حسين ﷺ جي صورت تہ ان جي ذهن تي هميشه لاءِ نقش ٿيل هئي. ان پر نور چهر کي هزارين ڀيرا خواب ۾ بہ ڏٺو هئائين. مگر هي ڪهڙو پيانڪ خواب هو؟ ان کي اها ڪهڙي گناهه جي سزا ملي رهي هئي، جو ان جي سامهون رت ۾ ٻڌل سر هيو. چرڪ پري ان قيدين جي هجوم ڏانهن نظر گهمائي. بانو رضي الله تعاليٰ عنها جو وس نٿي پڳو جو پاڻ کي زمين ۾ پوري ڇڏي.

شيرين جو شڪ يقين ۾ بدلجي ويو. ڊچندي سُنندي اها بانو رضي الله تعاليٰ عنها جي ويجهو آئي، جهڪي ان جي چهر تي تان وار هٽايائين ۽ دانهن ڪري ان جي قدمن ۾ ڪري پئي.

”منهنجي شهزاديءَ هي نياڳيون اڪيون ڇا ڏسي رهيون آهن؟ اي الله سائين، منهنجي اکين مان نور ڪسي وٺ، مان هي ڇا ڏسي رهي آهيان؟“  
قيدين ۾ ڏک جي هڪڙي لهر ڊوڙي وئي. شيرين هڪڙي هڪڙي سان چنڀڙي روئڻ لڳي. شيرين جو مٿس بہ ان کي ڳوليندو اچي ويو. شيرين روئي روئي سمورو حال ٻڌايس. ان کي منت ڪيائين تہ سپهه سالار کان مهلت گهري، انهن سڀني قيدين کي قلمي ۾ روئي هل.  
”اهو ڪميٽو اجازت ڪيئن ڏيندو.“



”اجازت خريد ڪري سگهجي ٿي. هيرا جواهر روڪڙ، جيڪو ڪجهه گهري ڏئي ڇڏ. بس ٿوري دير لاءِ انهن کي وٺي هل.“

شيرين جي مڙس وڃي شمر ذي الجوشن جي آڏو ٿيلهيڻ جا منهن کولي ڇڏيا. پهريائين ته ان ٿارڙ جي ڪوشش ڪئي، مگر پوءِ دولت ٺڪرائڻ ۾ حماقت نظر آيس. هرج به ڪهڙو آهي، قلعي جي چئني طرفن کان فوج وٺي آهي. ڌوڪي ڌولاب جي گنجائش ڪونه آهي. ان اجازت ڏئي ڇڏي شيرين پنهنجا سيئي زيور به لاهي اڳيان رکيا ۽ نيزن تي ٽنبيل سر پاڻ سان گڏ کڻي آئي. قلعي ۾ وٺي اچي ان سڀني قيدين کي آرام سان ويهاريو. انهن جا زخم پنهنجن هٿن سان گلاب جي عرق سان ڌوئي مرهم پئي ڪيائين، سڄيل جسمن کي سيڪو ڏنائين ۽ زخمن تي پها رکيائين. صاف سٿرا ريشي لباس پيش ڪيائين، مگر زينب سلام الله تعاليٰ عليها ڪپڙا مٽاڻ کان انڪار ڪري ڇڏيو.

”وڇڙڻ وارا اهي رت جا چنڊا ئي پنهنجي نشاني ڏئي ويا آهن، انهن کي جسم کان جدا ڪرڻ لاءِ دل راضي نٿي ٿئي.“

شهيدن جا سر به ان عرق گلاب سان صاف ڪيا. انهن کي ريشم ۽ بخمل جي چادرن ۾ ويڙهي مٿي رکيائين. پاڙي وارا چوڌاري گڏ ٿي ويا ۽ زينب سلام الله تعاليٰ عليها بنت علي ؑ پنهنجي ڏکويل آواز ۾ ڪربلا جا واقعا ٻڌايا. شيرين ۽ ان جي محلي وارن ٻڌي اهڙي دردناڪ انداز ۾ ماتم ڪيو جو ستلن جون ننڊون ڦٽي ويون. هوريان هوريان قلعي جي اڱڻ ۾ هڪڙي وڏي خلق گڏ ٿي وئي، روئڻ پٽڻ جو ايڏو شور ٿي ويو جو بدمست سردارن جو نشوئي ٿئي ويو. شهرين جي ڏک ۽ ڪاوڙ کي ڏسي حواس خطا ٿي وين.

شيرين ڏاڍي منت ميڙ ڪين، مگر ظالمن وڏيءَ سختيءَ سان ميڙ کي منتشر ڪري ڇڏيو. قيدين کي بکيو ۽ اجارو ٿي واپس وٺي ويا. سرن کي وري مٽيءَ ۾ ليٽرائي صندوقن ۾ بند ڪيائون ۽ ان ئي وقت لڏي ڪٽڻ جو حڪم ڏنائون. شيرين ۽ ان جو مڙس ڳوڙها وهائيندا گهڙي پنڌ تائين گڏ ويا، پوءِ سمجھائڻ تي واپس موٽي آيا.

قافلو دمشق طرف وڌندو ويو. هر شهر ۾ ڏک ۽ ڪاوڙ جو هڪڙو وڏو طوفان ڇڏيندو ويو. ماڻهن جي دلبين تي ڪربلا جي واقعي جي

ايتري هيبت طاري ٿي وئي، جوراتين جي ننڊ ۽ ڏينهن جو آرام حرام ٿي وين. روز مره جا ڪاروبار تباهه ٿيڻ لڳا، گهٽين ۽ بازارن ۾ ماڻهن جا هجوم گڏ ٿي، انهن واقعن جو ذڪر ڪندا هيا، ڏک ۽ ڪاوڙ جو اظهار ڪندا هيا، قيدين جي واتان ٻڌل ظلمن جو هڪٻئي سان ذڪر ڪندا هيا. مستقبل جي خوف کان بيچين ٿي ويندا هيا. يزيڊ ۽ ان جي حاڪمن ۽ فوجين جي خلاف نفرت ۽ ڌڪار جو جذبو ڏينهنون ڏينهن وڌڻ لڳو.

دنيا جي ڪنهن به قوم ڪنهن به ملڪ ۾ ڪڏهن به پنهنجي پيغمبر جي اولاد سان اهڙو بي رحميءَ ۽ درندگيءَ وارو سلوڪ ڪونه ڪيو آهي.

## دربار

دمشق پهچڻ کان اڳر شمر ذي الجوشن وڏي زور شور سان تياربون ڪيون. اڪثر شهرن ۾ حالتون ناسازگار رهيون هيون. وڏي سختي ڪرڻي پئجي وئي هين، مگر ان کي يقين هو ته گاديءَ واري شهر ۾ خليفو گهڻو مقبول آهي. ي زيد جي رعيت ۾ ماڻهوان جي هيبت ڪري گڙبڙ ڪرڻ جي جرئت ڪري ڪونه سگهندا ۽ فاتح فوج جو وڏو شاندار استقبال ٿيندو.

شهر جي مک دروازي کان ٿورو پري بيهي سموري فوج جو جائزو ورتائين. سڀني کي نئين سر ترتيب ڏنائين. صندوقن مان سر ڪڍي نيزن تي اڀا ڪيائين.

زينب سلام الله تعاليٰ عليها بنت علي ﷺ دل ٻڌي شمر ذي الجوشن کي چيو:

”شهيدن جي سرن کي اسان جي اُٺن کان ٿورو مفاصلي تي رکو ته وڏي مهرباني ٿيندي. ماڻهوانهن کي ڏسڻ جي شوق ۾ اسان کي گهوڙن ڀلجي ويندا.“

مگر شمر اهڙي قيمتي موقعي کي ضايع ٿيڻ ڪٿي ٿي ڏنو. اهو ته قيدين کي وڌ کان وڌ ذليل ۽ خوار ڪرڻ تي سندرو ٻڌيون بيٺو هو. ضد ۾ اهو جلوس کي اهڙي رستي تان وٺي داخل ٿيو جتي سڀ کان گهڻو هجور هو. جڏهن جلوس مسجد جي ويجهو پهتو ته هڪڙي شامي سمجهيو ته ڪافرن کي قيد ڪري آندو پيو وڃي. اهو زور زور سان شمر جي تعريف ۾ ڳائڻ لڳو:

”اي شمر ذي الجوشن توتي برڪتون نازل ٿين، جو تو اسلام جي دشمنن کي تباھ ۽ برباد ڪيو ۽ فتني فساد جي پاڙڙي پئي ڇڏي“  
زين العابدين ﷺ پنهنجي چئني طرفن کان واه واه ڪندڙ تماشائين کي ٽڪل بيمار اکين سان ڏٺو ۽ ان ماڻهوءَ کان پڇيائين:

”اي ڀاڻو تون الله تي ايمان رکين ٿو؟“

”بي شڪ!“ ان ماڻهوءَ چيو.

”۽ ان جي رسول تي؟“

”منهنجا ماءُ پي رسول تي قربان ٿين.“

”۽ آل رسول جي باري ۾ تنهنجا ڪهڙا خيال آهن؟“

”الحمد لله، آل رسول برڪت ۽ رحمت جو سرچشمو آهن. انهن

جي قدمن ۾ بخشش آهي.“ ان ماڻهوءَ خوشي مان چيو.

”ته پوءِ غور سان ڏس ۽ سڃاڻ ته اهو نيزي ۾ ٽنبيل مٽيءَ ۽ رت

سان ڀريل سر رسول الله ﷺ جي ڏوهڙي ۾ آهي. امام حسين ابن علي ؑ جو

آهي. ان سان گڏ ڀاتئين، ڀائرن ۽ پٽن جا ڪپيل سر نيزن تي اُڀا ٿيل

آهن. مان مظلوم امام جو بدنصيب ۽ بيمار پٽ زين العابدين آهيان.

اهي جيڪي تون بنا ڪجان وارن اٿن تي اگهاڙي مٽي عورتون ڏسي

رهيو آهيون. اهي خدا جي رسول صلي الله تعاليٰ عليه و آله وسلم جون

ننهورن، نياڻيون، ڏوهڙيون ۽ پوٽيون آهن.“

اهو ٻڌي اهو ماڻهو سڪتي ۾ اچي ويو. پوءِ رڙ ڪري چيائين:

”اهو ڪوڙ آهي.“

مگر هڪڙي ٻيڙي ماڻهو اڳتي وڌي چيو:

”اهو ڪوڙ نه آهي، مان انهن سرن کي سڃاڻان ٿو. اهي آل رسول

جا سر آهن. اي شمر مردود توتي لعنت هجي، خدا توکي غرق ڪري

نامراد، تو اهو ڇا ڪيو؟“ ان ٻيڙي پنهنجو گريبان ڦاڙي ڇڏيو ۽ منهن

مٿو پٽڻ لڳو. ڏسندي ڏسندي اها خبر ميٽر ۾ پڪڙجي وئي.

مگر شمر هڪدم ان فساد کي دٻائي ڇڏيو. زور زور سان دهل ۽

شرنايون وڄڻ لڳا. ان ٻيڙي کي گهوڙن جي سڻين سان سرمو ڪري

ڇڏيائون. ماڻهو پنهنجي جان بچائي پڄي ويا. فتح جي نغمن آه ۽

زاريءَ جي آواز کي دٻائي ڇڏيو.

سهيل سعدي رحمۃ الله عليه، الله جي رسول ﷺ جي مشهور اصحابن مان

هو. بيت المقدس جي زيارت تان موٽيو هو. اها ڌام ڌور ڏسي ماڻهن کان

پڇڻ لڳو:

”ادا! اها ڪهڙي نئين عيد آهي، جنهن جي مونکي ڄاڻ ڪونه آهي؟“

هڪڙي شامي آهستڙي ٻڌايس:

”ماڻ ڪر. اهو قتل حسين جو جشن ملهايو پيو وڃي. اڄ حسين ﷺ جو سر يڙيد جي درٻار ۾ آندو پيو وڃي.“  
 ”رسول زاديون قيدي بڻائي آنديون وينديون.“  
 سهيل سعدي ﷺ جا هوش و حواس گم ٿي ويا.  
 ”يا خدا! هي ڇا ڏسي رهيو آهيان؟ رسول خدا جي ڏوهتي جو قتل ۽ هي خوشيون.“  
 ”خير تو گهرين ته چپ ٿي وڃ.“ شاميءَ ان جي ڪن ۾ چيو ۽  
 ڪسڪي ويو.

ايتري ۾ جلوس ويجهو اچي ويو. سهيل سعدي ﷺ نيزن تي اڀا  
 ٿيل سر ۽ رسول زادين کي اگهاڙي مٿي ڏٺو ته دانهون ڪري روئڻ لڳو:  
 ”يا الله مونکي انڌو ڪري ڇڏ، هن ڪراڙ ۾ اهو عذاب نازل نه  
 ڪر.“ پوءِ شامين کي مخاطب ٿي چيائين:  
 ”اي مسلمانو! هن پيانڪ گناه جو ذميوار ڪير آهي؟ هن خون  
 ناحق جا چنڊا ڪنهن جي دامن تي لڳل آهن. ڏسو اي مسلمانو غور سان  
 ڏسو توهان جا پنهنجا هٿ هن خون کان پاڪ آهن، توهان ڪيستائين  
 ماڻ ڪيون اهو تماشو ڏسندا رهندا. قيامت جي ڏينهن خدا جي آڏو  
 پنهنجي بي خبريءَ جو سهارو وٺندا ۽ پڇاڻي کان بچي ويندا؟“  
 شمر اهو ٻڌي پريشان ٿي ويو. هن پنهنجي خاص دستي کي اشارو  
 ڪيو ته دهل دامن جا آواز وڌائي ڇڏيو ۽ انهن باغين کي گهوڙن جي  
 سنبن سان ڪچلي ڇڏيو.

وقتي طور بلا ٿري وئي، ماڻهو پڇي ويا، تماشاڻي گهرن ۾ وڃي  
 لڪي ويٺا، مگر ان رات ڪيترن ئي گهرن ۾ حسين ﷺ جو ماتر برپا  
 رهيو. يڙيد جي محل ۾ روشنيون هيون، راڳ رنگ جي محفل هلي رهي  
 هئي، مگر عام شهرين جي دلين ۾ رات اوندهه هئي. گهرن مان آهن ۽  
 سڌڪن جا آواز بلند ٿي رهيا هيا. ماڻهو سجدن ۾ ڪري عذاب الاهي  
 جي خوف کان ڏکي رهيا هيا. جنهن جنهن به اهي نيزن تي اڀا ٿيل سر  
 ۽ مظلوم قيدين جي حالت ڏٺي هئي، ان جي نڊ ڦرڻ ۾ وئي هئي.  
 مگر ڪيترائي اڻ جان ماڻهو هاڻي به تماشو ڏسي رهيا هيا. خوشيءَ مان

نچي رهيا هيا. قيدين تي گند ڪچرو اڇلائي رهيا هيا. فاتح فوج تي گل نچاور ڪري رهيا هيا. شمر کلي کلي مٿي جي اشاري سان ماڻهن کي سلام جو جواب ڏئي رهيو هو.

دربار ۾ وڏا ننڍا نانگر لڳا پيا هيا. چنگ ۽ سازن جي دل لپائيندڙ سرن تي سهڻيون رقاصائون بي خوديءَ مان جهومي رهيون هيون، ماحول ۾ خوشبو پکڙيل هئي. يزید ريشم ۽ پت سان ڀريل هڪڙي تخت تي ويٺو شطرنج راند کيڏي رهيو هو. ان جي چوڌاري حسين ۽ جميل نوجوان ڇوڪريون گڏ ٿيل هيون.

جنهن وقت قيدين کي دربار ۾ حاضر ڪيو ويو ته ان ڄاڻي وائي توجهه ڪونه ڏنو ته جيئن ماڻهن تي واضح ٿي وڃي ته قيدي پلي آل رسول هجن، بس قيدي آهن. ان جي هڪڙي هٿ ۾ شراب جو گلاس هيو ۽ ٻئي هٿ ۾ لڪڻ. جنهن کي مذاق مان حسينا جي جسم تي هڻي ٿي ورتائين ۽ اها کلندي خوشيءَ ۾ ڀرجي ٿي وئي. ڪڏهن ان جي مدد سان ڳوٺ (مهر) کي سرڪايائين ٿي.

جڏهن حسين ﷺ جو سر چانديءَ جي ٿالهيءَ ۾ رکي، ان جي آڏو آندائون ته ان ڏسڻ کان سواءِ ئي چڻي ڇڏيو:

”تخت جي هيٺان رکي ڇڏيو.“ ۽ شطرنج جي راند کيڏڻ ۾ غرق ٿي ويو.

ڪمزور ۽ ڏهڙا قيدي سامهون بيٺا شرم ۽ ذلت جي ڪري ڏکي رهيا هيا. ڪربلا جي ميدان ۽ ان کان پوءِ هن ڊگهي سفر ۾ انهن کي جيڪي اذيتون ڏنيون ويون هيون، اهي انهن جي زخمي جسم، سڃيل پيرن ۽ ڏک ۽ تڪليف ۾ ٻڌل اکين مان ظاهر ٿي رهيون هيون. بيھڻ وس کان ٻاهر هو. اهي بيبيون جن جو فرشتن وارو به ڪونه ڏٺو هو اهي اڄ ڀريل دربار ۾ ڪنڌ جهڪايون. وارن ۾ منهن لڪايون هوس ناک نگاهن جو نشانو ٿيون بيٺيون هيون. ننڍڙي سڪين پنهنجي چولي جون ٿڳڙيون جهليون، پٺي جي پاسي ۾ منهن لڪايون ترتر ڏکي رهي هئي. ايران جي شهزادي امام حسين ﷺ جي لاڏلي بانورضي الله تعاليٰ عنها جوان پٽ جي غم ۾ ٻڏي ٿيڻ پياڪ علي اصغر جي آخري هڏڪي جي ياد کي ڪنن ۾ وسايون، نه ڄاڻ ماڻ جي ڪهڙي دنيا ۾

گم ٿيل هئي. ان جي اکين جو نه ڪوئي محور هو ۽ نه ڪاٺي روشني. هڪڙي رات جي ڪنوار ٿيڻ کان پوءِ بيوه ٿيڻ جي بار هيٺ نيوڙيل فاطمه الڪبري رضي الله تعاليٰ عنها، جنهن جي هٿن جي ميندي به اڃا ڪونه لٽي هئي، فرش تي نبل اڪيون ٽڪايون، ماءُ جي پانهن جي سهاري بيٺي هئي. زين العابدين عليه السلام جو بدن بخار کان ٻري رهيو هو. ڏنڊا ٻيڙين جا زخم ٽپي رهيا هيا ۽ ڏک کي ضبط ڪرڻ جي تڪليف کان ڪن جون پاڙيون ڦاٽي رهيون هيون.

انهن سڀني جي حال کان بي خبر يزید پنهنجي راند ۾ گم هو. شراب مٿان شراب ڏوڪي رهيو هو. گلاس ۾ بچيل تري کي ان ٿالهي ۾ هاري ٿي ڇڏيائين، جنهن ۾ امام عليه السلام جو سر رکيل هو. اهو ڊرامو وڏي سوچيل سمجھيل طريقي سان ڪيڏيو پئي ويو. پنهنجي بلندي ۽ برتري جي احساس ان کي مدهوش ڪري ڇڏيو هو.

جڏهن بيٺي بيٺي گهڙي دير ٿي وئي ته زين العابدين ابن حسين عليه السلام زنجيرن کي ٻنهي هٿن سان سنڀاليو ۽ ٻه قدم اڳتي وڃي يزید کي چيائون: ”اي ابن معاويه! اسان ڪڏهن کان ٻڌل هٿن سان تنهنجي آڏو بيٺا آهيون ۽ توکي هيڏانهن هوڏانهن ڏسڻ جي به واندڪائي ڪونه آهي.“

”وڏي ڪم جي چال ڦاٽي آهي.“ يزید بنا توجهه ڏيڻ جي چيو.

”چالون ته تون گهڻيون ئي هلي چڪين، ڪجهه زماني جي چال جو به هوش اٿئي؟“

”دماغ ڇو ٿو ڪاٽين، مون وٽ فضول بڪواس ٻڌڻ جو وقت ڪونه آهي.“

”مان زندگي جي اهڙي موڙ تي پهچي ويو آهيان، جتي فضول ۽ بنا فضول بڪواس جو نه مون وٽ وقت آهي ۽ نه موقعو. يزید وقت سدائين ساٿ ڪونه ڏيندئي.“

”مون کي ڏمڪيون ٿو ڏين؟ چو، آخر آهين ڪنهن جوڦر، غدار جي پٽ کان ٻي ڪهڙي اميد ڪري ٿي سگهجي. تنهنجي پيءُ هروڀرو مون سان ساڙ ڪيو. منهنجي جائز حقن کان انڪار ڪيائين، منهنجي رعيت کي ڀڙڪيائين، خدا ان کي سزا ڏني.“

”پنهنجي فوج جي حيوانيت جو ذميوار خدا کي ٿو ٺاهين. پنهنجي گريبان ۾ منهن وجهي ڏس، منهنجي پيءُ جو قاتل تون آهي ۽ شيطان تو سان گڏ آهي. منهنجي پيءُ نه ڪو فتنو بريا ڪيو ۽ نه وري فساد، انهن تنهنجي ظلم ۽ ڦرلٽ تي پنهنجي راضي جو اظهار ڪرڻ کان انڪار ڪيو. انساني قتل، پنهنجن کي نوازڻ ۽ ڏانڊليون ڪرڻ لاءِ تنهنجو ساٿ ڏيڻ تي تيار ڪونه ٿيو. انهن جيڪو ڪجهه ڪيو اهو هر مسلمان تي فرض آهي.“

”اڃا تائين تنهنجو دماغ آهي، خدا جي مقرر ڪيل خليفي آڏو گستاخي ڪرڻ جي جرئت ٿو ڪرين.“

”تو کي خدا نه، پر تنهنجي پيءُ ۽ تنهنجي خوشامندي حاڪمن بادشاهه بڻائي ڇڏيو آهي. جيڪڏهن تو کي خدا جي مدد ۽ رحمتون حاصل هيون ته پوءِ منهنجي پيءُ جي بيعت جي اهميت کي تو چوايترو ضروري سمجهيو. تو کي خبر هئي ته عرب قوم کي حسين ابن علي ؑ تي اعتماد آهي، اهو جيڪڏهن تنهنجي گادي نشيني کي چڱو نه سمجهندو ته اهي سمجهي ويندا ته تو ۾ ضرور ڪوئي عيب آهي.“

”بس، خاموش.“ يزید لاجواب ٿي پڙڪي پيو ۽ حڪم ڏنائين ته هن بدزيان چوڪري کي قتل ڪري ڇڏيو. جلاد اڳتي وڌيو مگر زينب سلام الله تعاليٰ عليها تڙپندي اڳيان اچي وئي.

”اي ظالم هي چوڪرو اسان جو آخري سهارو آهي. جيڪڏهن هن کي قتل ڪرائڻو اٿئي ته هن ئي وقت اسان سڀني جي قتل جو به حڪم ڏئي ڇڏ، ڇو ته هن کان پوءِ اسان لاوارث ٿي وينداسين.“

جلاد به ششدر ٿي ويو. يزید چئني طرفن ڏي نظر ڦيرائي. ڏنائين ته خود ان جا پنهنجا دوست به نظرون چورائي رهيا آهن. موقعي جي مناسبت سمجهندي هڪدم ڳالهه مٽائي ڇڏيائين:

”تون اڃا ٻار آهين.“

”حسين ؑ جي خاندان جو ٻچو ٻچو انهن جي ئي نقش قدم تي هلڻ جو عادي آهي.“

ابن حسين ؑ وري دليري سان چيو، مگر يزید نتائي ويو. پنهنجي ڪجهه خواري ٿيندي ڏسي، ٻيو انداز اختيار ڪيائين. پنهنجي



شرمندگي لڪائڻ لاءِ امام حسين ابن علي ؑ جي ڪپيل سر کي ڏنائين ۽ پوءِ چين تي لڪڻ هڻي چيائين:

”انهن ئي چين سان منهنجي فضيلت جو انڪار ڪندو هو هاڻي زبان چوبند ٿي وئي.“

ابو برزه سلمه ؓ جيڪو رسول الله ﷺ جو اصحابي هيو وڏو بزرگ، متقي ۽ پرهيزگار هيو. ساھ مٺ ۾ ڪيون خاموش بيٺو هو هاڻي برداشت ڪري نه سگهيو. رڙ ڪري چيائين:

”اي يزيد چين تان لڪڻ هٽائي ڇڏ. خدا جو قسم مون پنهنجي اکين سان رسول الله ﷺ کي انهن چين کي چمندي ڏٺو آهي.“

يزيد ڀڙڪو ڏئي اٿي پيو ۽ ڪاوڙ ڪندي ابو برزه ؓ کي درٻار مان ڪڍي ڇڏيائين: اهو ايترو ضعيف هو جو ان کي قتل ڪرائڻ سان يزید کي ڪجهه حاصل ڪونه ٿئي ها. اهو يزید ۽ ان جي جلادن کي لعنت ملامت ڪندو هليو ويو.

يزيد رعب ڄمائڻ لاءِ روم جي سفير کي به اهو ڊرامو ڏيکارڻ لاءِ دعوت ڏئي گهرايو هو ته ٻاهرين ملڪن ۾ به اها ڏاڪ ويهي ويندي ته يزید ايترو عظيم ۽ طاقتور آهي جو آل رسول به ان جي آڏو ڪاٺي حيثيت نه ٿا رکن.

ان يزید کان پڇيو: ”اهو ڪهڙو قصو آهي، هي ڪنهن جو سر آهي؟“  
 ”هڪڙي غدار حسين ابن علي جو جنهن کي منهنجي فضيلت کان انڪار هيو.“

”اهو توهان جي پيغمبر جو ڏوهتو هو.“

”ها مگر منهنجي حق تلفي ڪرڻ ٿي گهريائين.“

”اهو ته سياست جي ڳالهه ٿي، مگر تون مسلمان آهين ۽ تنهنجي دل ۾ پنهنجي پيغمبر جي اولاد لاءِ تر جيترو به رحم ڪونه آهي. مان حضرت دائود ؑ جي خاندان سان تعلق رکان ٿو. ٻيڙهيون گذري ويون. مگر يهودي ۽ عيسائي اڄ به منهنجي پيرن جي مٽي کي تبرڪ سمجهي اکين تي رکندا آهن ۽ تون پنهنجي رسول جي اولاد جي ڪافرن کان به وڌيڪ خراب حالت ٿو ڪرين. چين ۾ هڪڙو بيت آهي، جتي حضرت عيسيٰ ؑ جي گڏه جو ڪُر رکيل آهي، ماڻهو پري پري کان ان جي زيارت لاءِ ايندا

آهن. توهان جو مذهب عجيب آهي، جو توهان جي پيغمبر کي وفات ڪئي پنجاه سال به ڪونه ٿيا آهن ۽ تون ان جي اولاد سان جانورن جهڙو سلوڪ ڪرڻ شروع ڪري ڇڏيو تنهنجو ايمان ۽ يقين ڪهڙو آهي ۽ تون پنهنجي انهيءَ مذهب کي اسان مٿان مڙهڻ ٿو گهرين؟“

هاڻي ته يزید جي ڪاوڙ جي انتها ٿي نه رهي ۽ هڪدم هن سچ چوڻ واري انسان جي قتل جو حڪم ڏئي ڇڏيائين. يزید جو عقل ختم ٿي ويو هو. شراب ۽ بچڙاين ان کي بي لغام ۽ چيڙاڪ ڪري ڇڏيو هو نه پاڻ ڪنهن ڳالهه تي غور ڪرڻ جو عادي هو ۽ نه وري ڪنهن جي صلاح وٺندو هو. پنهنجو پاڻ کي عقل جو مالڪ سمجهندو هو جيڪا به ڳالهه دماغ ۾ ايندي هيس، اها ئي ڪندو هو. طاقت جي غلط استعمال سان، جيڪا ڪاميابي حاصل ٿي هيس، ان کي ئي هر مرض جي دوا سمجهڻ لڳو هو. ان جا چيلا چپاٽا به خردماغ ۽ چيڙاڪ هيا. فلسفي ۽ عالم ماڻهو يا ته ختم ڪيا ويا هيا، يا هجرت ڪري ويا هيا. ڪجهه باقي هيا به ته انهن جو ماڻهن سان اٿڻ ويهڻ جو ڪوبه واسطو ڪونه رهيو هو.

مگر يزید جيترو رعب تاب ۽ يقين ڪندو ٿي ويو اوترو ئي ماڻهن جي نظرن ۾ ڪرندو ٿي ويو. عرب ملڪن کان علاوه ٻاهرين ملڪن ۾ به ان جي خردمافي ۽ ضدي هجڻ جو چرچو ٿيڻ لڳو هو.

قيدي هاڻي ايترا ٿڪجي پيا هيا، جو مٿي کي ٿيري اچڻ ڪري ڪري رهيا هيا. هڪئي کي مشڪل سان جهليون پينا هيا.

هڪڙي خوشامديءَ يزید جي ڪجهه گهٽتائي ٿيندي ڏسي، ڊرامي ۾ ڪجهه جان وجهڻ لاءِ اٿي درخواست ڪئي ته جيڪڏهن ننڍي چوڪري ڏني وڃي ته وڏي کان وڏي قيمت ڏيڻ لاءِ تيار آهي.

يزید ٻهڪي پيو ڪلندي چيائين:

”روڪڙو سودو آهي، اوڌر جو سوال پيدا ڪونه ٿو ٿئي.“

ان ڪميٽي چيلهه سان ٻڌل اشرفيون کولي سامهون ڏير ڪري ڇڏيون

”مان روڪڙي جي ڳالهه ٿو ڪريان.“

ڪبري چپ هڻي بانو رضي الله تعاليٰ عنها کي چنبڙي وئي، ابن حسين عليه السلام جو رت تهڪي ويو مگر زينب سلام الله تعاليٰ عليها ان کي جهلي ورتو. يزید کي چيائين.

”تون هن چوڪري کي هرگز وڪڻي نٿو سگهين. جيڪڏهن هن کي وڪڻڻ ٿو گهرين ته پهريائين اسلام کي ترڪ ڪر، چو ته مسلمان چوڪريءَ کي ٻانهي بڻائڻ حرام آهي.“

يزيد ڏاڍو چڙي پيو. ان جي هر ڳالهه ايتي ٿي پئي وئي، حسين ﷺ جي نياڻي کي وڪڻڻ جو ان جو ارادو ڪونه هو. صرف ذليل ۽ خوار ڪرڻ ٿي گهريائين. ان شامي خريدار تي ڪاوڙ چنڊڻ لڳو:

”ڪميٽا اکين کان ٿري وڃ.“

ان کي چڙيون ڏنائين ۽ گهٻراهت ۾ درٻار جي ڪچهري ختم ڪري ڇڏيائين. قيدين کي جيل ۾ وجهرائي ڇڏيائين. ڏاڍي ڪوفت ٿي رهي هيس. پاڻ اتي محلات ۾ دل وندرائڻ هليو ويو.

## هند

هند، حسن ۽ جمال ۾ ربي مثال هئي. حسين ابن علي ؑ جي ٻانهي هئي. انهن هن کي آزاد ڪري ڇڏيو هيو ۽ يزيد جيڪو حسن جو ديوانو هو ان کي پرڻائي آيو هو. ان جي محل ۾ عورتن جي ڪمي ڪونه هئي، مگر هند ان کي گهڻي پياري هئي. ان جي صحبت ۾ اهو دين و دنيا جا ڏک وساري ڇڏيندو هو. هند ڏاڍي نيڪ سيرت ۽ سادگي عورت هئي. سياسي هنگامن سان ڪوبه واسطو ڪونه هيس، امام حسين ؑ ۽ يزيد جي وچ ۾ جيڪا رنجش هئي، ان جي مٿاڇري خبر هيس. امام حسين ؑ جي قتل جي ان جي فرشتن کي به خبر ڪونه هئي، نه وري اها خواب ۾ به اهڙي پيانڪ حقيقت جي باري ۾ سوچي ٿي سگهي. ان کي آل رسول ﷺ سان گهڻي عقيدت هئي، ڇو ته بانورضي الله تعاليٰ عنها ان کي ڏيئرن وانگر سمجهندي هئي.

مگر دل کي دل جي چڪ ٿيندي آهي. ان ڏينهن الائي چوان کي قرار ڪونه ٿي آيو، عجيب الڳاتل وحشت دماغ تي چانئجي پئي ويس، بي بنياد وسوسا دل کي پريشان ڪري رهيا هيس. ايڏي شدت جي اڇ لڳي رهي هيس، جو نڙي سڪي ٿي ويس، مگر چپن سان شربت لڳائڻ سان ئي اندر مان آت اچي ٿي ويس، جڻ ڳلاس خوشبودار شربت سان نه پر ڳاڙهي ڳاڙهي رت سان چلڪي رهيو آهي.

يزيد ان کي پيار ڪرڻ جي ڪوشش ڪئي ته اها بيجان مٽيءَ جي مورت وانگر ٽٽي ٿي وئي. يزيد ڪاوڙ ۾ ڳاڙهو ٿي ويو.

”اڄ منهنجي طبيعت ڏاڍي خراب آهي. منهنجي دل وندراءِ مون کي وحشت ٿي رهي آهي. اڄ شراب به بيڪار لڳي رهيو آهي. ڪوڙم واري مريض جي قي وانگر پدبودار ٿڪ وانگر ٿڪو.“  
هند ڪنڌ جهڪائي ڇڏيو.

ان جي بي ستائي وڌندي وئي. دل تي جبر ڪرڻ سان به اها يزید کي خوش ڪري نه سگهي. ان جون لتون ۽ مڪون به چپ چاپ سٽي ٿي سهندي رهي. يزید جي دل گهريو ته مردار جي نڙي تي گهٽو ڏئي ڇڏي اڃ ان کي ايتري عظيم فتح ٿي آهي ۽ اڃ ٿي جن ان جي خوشين جو دم گهٽجي رهيو آهي.

يزید هڏيانِي ننڊ جا ڍڪر کائيندو رهيو. ننڊ نه اچڻ جي شڪايت اڳ پر ٿي هيس، مگر ان ڏينهن ته ڪيترا دفعا دانهون ڪري اٿيو. هر هر اک کلي ٿي ويس، پگهر وهڻ لڳس. شراب جي زيادتي هئي يا ڪو الطحَاتل وهه. اهو ننڊ ۽ سجاڳي جي وچ ۾ لٽڪيو ڪنجهندو رهيو. هند اڌ مٽي ماڻهوءَ وانگر ان جي پاسي ۾ فضا ۾ پڪڙيل آه ۽ زاري کي ٻڌي پاڳل ٿي رهي هئي. ڪير پيو روئي؟ ائين پئي لڳو جن سڄي ڪائنات روئي رهي آهي. خبر نه آهي ته گاديءَ واري شهر جي ڪيترن گهرن ۾ ستل ماڻهو ننڊ ۾ آه واري ڪري رهيا هيا.

رات جي سنائي ۾ اهو خاموش ماتر هن جو ساهه ڪڍڻ لڳو. اها آهستي آهستي هڏي هڏي ڪن لڳائي ٻڌندي رهي. وڏي غور ۽ سوچ ڪرڻ کان پوءِ ان اندازو لڳايو ته قلمي کان ٿورو پري جيڪو قيد خانو آهي، روئڻ جو آواز اتان اچي رهيو آهي. ان پنهنجي نوڪريائي کي چيو ته نوڪر کي وڃي ڇڏ ته معلوم ڪري اچي ته ڪير روئي رهيو آهي؟ ڇو روئي رهيو آهي؟ ڇا تڪليف اٿس؟

نوڪر واپس اچي اطلاع ڏنو ته جيل ۾ جيڪي اڃ نوان قيدي آيا آهن، انهن ۾ هڪڙي چوڪري آهي، جيڪا هر هر ننڊ مان چرڪ ڀري اٿي روئي رهي آهي.

مگر هند جي ڪنن ۾ ته تتل شيخون گهرنديون ٿي رهيون. ان هڪڙي ٻارڙي جي آه ۽ زاري ۾ سڄي ڪائنات جو ٻارپڻو روئي رهيو هو.

”ڇا چوڪري بيمار آهي؟“

”خبر نه آهي.“

”ڇا بڪايل آهي؟“

”بڪايل ته سڀئي قيدي آهن.“

ننڊ کي باهه لڳي وئي هيس. هند دير تائين دريءَ مان قيدخاني جي عمارت کي ڏسندي رهي. نه ڄاڻ دل ۾ ڇا خيال آيس. نوڪريائي ۽ نوڪر کي ساڻ ورتائين ۽ آهستي محل مان لهي، قيدخاني جي دروازي تائين پهتي. ان کي ڏسي چوڪيدارن دروازو کولي ڇڏيو ۽ اها اندر هلي آئي.

اندر پاٽ اوندهه هئي. ميرن، مٽيءَ هائڻ ڪپڙن جا ڪجهه ڏير ڪنڊ ۾ پيا هيا، مصيبت جي هُٻس ۽ پوسل هئي. ان جو ساهه منجهڻ لڳو. ڏپ کان مٿو ڇڪرائجي ويس. خشڪ رت ۽ زخمن جي بدبو کان مٿو ڦرڻ لڳس. ان بتي گهرائي ۽ چئني طرفن ڏانهن تهارڻ لڳي. ان ڏٺو ۽ هيان پڪڙي ويهي رهي. جيل جي ميرن ۽ جهنبدار پٿرن تي هڪڙي مرجاهيل ننڍڙي گڙي ڪوماڻي پئي هئي، سڌڪن ڪري ننڍڙو ڏهرو جسم ڏکي رهيو هيس. ان نوڙي ويجهو ٿي ڏٺو ته دل ڌري وات ۾ اچي ويس. ڦاٿل ڪپڙا، ڪنن ۾ زخم ۽ ٿٺ، سڪل چپن تي آهون، سڪين پاسي ۾ پئي هئي، ڀرسان ئي هڪڙي پاسي ۾ پرائن ڦاٿل ڪپڙن جي ڏير ۾ چرپر ٿي. ڏنڊا پيڙين جو آواز گونجڻ لڳو.

بانو رضي الله تعاليٰ عنها ٽمڪندڙ بتيءَ جي روشني ۾ ڏٺو ته بخمل جي سونهري لباس ۾ ڪاٺي پري زاد بيٺي آهي. ان ڏپ مان هڪدم زينب سلام الله تعاليٰ عليها کي جاڳائڻ لاءِ جهنجهوڙيو. زينب سلام الله تعاليٰ عليها هڪدم هند کي سڃاڻي ورتو ۽ جلديءَ ۾ منهن ڦيري ڇڏيائين. شرم ڪري منهن گوڏن سان لڳي ويس. هند ان کي تڪيندي رهي ۽ پوءِ ان جي آڏو گوڏا کوڙي ويهي رهي.

”علي ﷺ جي نيائي ... هي خواب آهي يا حقيقت، خدا جي واسطي مونکي هوش ۾ آڻيو نه ته منهنجي دل ڦاٽي پوندي“

”ڇا ننڊ جي پوڄارين جي جاڳڻ جو وقت اچي ويو؟ اسان تي ڇا وهيو واپريو ۽ ڇا گذري رهيو آهي، ڇا عرب ملڪ جي رهواسين کي ان جي ڪاٺي خبر ڪونه آهي؟“

هند، زينب سلام الله تعاليٰ عليها جي قدمن ۾ مٿو پتيندي روئڻ لڳي.

”مان ته محلات ۾ هڪڙي ڀر ڪٽيل پکي وانگر قيد آهيان.“

”پيرن ۾ عيش ۽ عشرت جون پيڙيون لڳل اٿئي.“ زينب سلام الله تعاليٰ عليها طنز ڪندي چيس.

”ڪجهه ماڻهو عيش ۽ عشرت ۾ گم ٿي سڀڪجهه وساري ويٺا آهن. ڪجهه غربت ۽ تنگدستي ۾ گرفتار ٿي بدحواس ٿي ويا آهن. ڪجهه بادشاهه طرفان ڏنل بخشش کي زندگي جو سرمايو بڻايون چپ ويٺا آهن. ڪجهه شاهي ظلم ۽ ڏاڍ جي آڏو آواز وڃائي ويٺا آهن. غرض ته ڪنهن کي به آل رسول ڏانهن نظر ڪڍي نهارڻ جي فرصت ۽ مهلت ڪونه آهي. هند، تون هتي چو آئي آهين. تو پنهنجي لاءِ اهو سٺو ڪونه ڪيو آهي.“

”انهيءَ زندگيءَ تي لعنت آهي، جيڪا ضمير وڪڻي حاصل ٿئي. ها منهنجي آقا زادي عرب قوم تي لعنتن جو پاڇو پيل آهي.“ هند ڪنڌ جهڪائي روئڻ لڳي.

”يا خدا، اسان جو انجام ڪهڙو ٿيڻ وارو آهي؟“

هند جي روئڻ ڪري ٻين سڀني جي به اک کلي وئي. زينب سلام الله تعاليٰ عليها جي زباني حسين عليه السلام جي قتل جو ذڪر ٻڌي چرين وانگر ڀتين سان مٿو هڻڻ لڳي. انهي وقت پنئين پيرين موٽي وئي. ٻانهين هٿان کائڻ جو سامان ۽ پاڻي ۽ شربت جا جڳ ۽ قيمتي لباس ڪٽائي آئي. هڪڙي هڪڙي کي منٿون ڪيائين، پر ڪنهن جي نڙي مان گراهه هيٺ ڪونه لٿو. سڀني ان جي دل رکڻ لاءِ ٿورو ٿورو پاڻي پيئو. ڪپڙن کي ته هٿ لڳائڻ کان به انڪار ڪيائون.

اسان جا لباس، اسان جي مٿان توڙيل ظلمن جا اڪيلا شاهد آهن. ان کان علاوه اسان جا عزيز ڪربلا جي ميدان ۾ بنا ڪفن دفن جي پيا آهن، اسان اهي قيمتي لباس ڪهڙي منهن سان پاڻي سگهنداسين.“

هند ناڪام ۽ نامراد ٿي، روئيندي پٽيندي واپس موٽي آئي. ان يزید کي جاڳائي ست سريون ٻڌايون، دل کولي پٽيائينس. دوزخ جي عذاب کان ڊيچار يائينس، مگر ان جي مٿي تي جون به ڪونه چري

”بلبخت، حڪومت جي معاملن ۾ دخل اندازي نه ڪر، نه ته پڇتائينديئن.“

”جڏهن تو اسان جي ايمان ۽ يقين کي ئي تباهه ڪري ڇڏيو ته هاڻي اسان کي ان کان وڏي ڪهڙي سزا ڏئي سگهين ٿو. اي يزید اڄ کان

مان توتي حرام آهيان. مون کي هٿ نه لڳائجان، تنهنجي هٿن مان حسين عليه السلام جي خون جي بوءِ اچي رهي آهي.“

يزيد ڏاڍو پريشان هو. حالتون ائين پاسو بدلائينديون، ان جو سوچيو به ڪونه هئائين. ان ته سمجهيو هو ته سندس رستي ۾ آيل ڪنڊو هميشه لاءِ نڪري ويو. اها خبر ڪونه هيس ته نهن کان چوٽيءَ تائين ڪنڊن وارين تارن ۾ جڪڙجي ويندو. مختلف شهرن مان عجيب عجيب خبرون اچي رهيون هيون. هنگاما شروع ٿي ويا هيا. ماڻهو عام رستي تي گڏ ٿي، حسين عليه السلام جي قتل جا تفصيل ٻڌندا ۽ ٻڌائيندا هيا، ۽ آه و زاري ڪندا هيا. يزيد ۽ ان جي حاڪمن جي خلاف نفرت جو بي پناهه طوفان اٿي رهيو هو. هر طريقي سان بغاوتن کي دٻائڻ جي ڪوشش ڪئي ٿي وئي، مگر جيئن جيئن سختي ٿي ڪيائون تيئن طوفان جو زور شور وڌندو ٿي ويو.

امام حسين عليه السلام جي غم ۾ روزانو ماتم ڪرڻ کي ڏوهه قرار ڏنو ويو. حسين عليه السلام جو غم ملهائڻ حڪومت جي پاليسي کان انحراف آهي. حڪومت تي اعتراض ڪرڻ وارا اسلام جا دشمن آهن، مگر لڙڪن تي پهرو ويهارڻ انساني طاقت کان ٻاهر ثابت ٿيو. ماڻهو اڃا ڪاوڙ ۾ اچي ويا ۽ ضد ۾ يزيد کي خوار ڪرڻ لاءِ هر گهٽيءَ ۽ محلي ۾ ماتم ڪرڻ لڳا. شاعرن سوين نوحا ۽ مرثيا لکيا، جنهن کي ٻڌي ماڻهو ديوانن وانگر سينو پٽيندا هيا، مٿي ۾ مٽي وجهندا هيا. عرب قوم ڏاڍي جذباتي آهي، ان جي هر ڪم ۾ بي انتها شدت ۽ سختي ڏسڻ ۾ ايندي آهي. جيئن جيئن رڪاوٽون وڌيون، ائين ضد وڌيو. مظلوم امام عليه السلام جي قتل کان بي خبر جيڪي سڪون سان پنهنجن گهرن ۾ ويٺا هيا، انهن جا ضمير انهن کي ملامت ڪري رهيا هيا. غم جي اظهار کي انهن چوٽڪاري جو ذريعو سمجهندي ان ۾ وڏي جوش و خروش جو مظاهرو ڪيو.

نافرماني ڪرڻ وارن کي سخت سزائون ڏنيون ويون. فوجي گهوڙن جي سنبن سان ڪچليائون. ڪوڙن سان ڪل لٽائون، سولي تي لتڪيائون. فاتح فوج بگهڙن وانگر شهرين تي ٽٽي پئي ۽ ڪربلا جي ميدان وارا منظر وري وري دهرايا. مظلوم حسين عليه السلام جي رت جو هر



هڪ ڦڙو وڏي طوفان جي صورت اختيار ڪرڻ لڳو. انسانن جي دلين ۾ زهر پرجي ويو.

ماڻهو يزید کان وڌيڪ خود پنهنجي بي حسي تي ملامت ڪندا هيا. اهي بي خبر گهرن ۾ ويٺا رهيا ۽ انهن جي پيغمبر ﷺ جي بي گناهه ڀڄڻ کي اهڙيءَ بيدرديءَ سان تباهه ۽ برباد ڪيو ويو. عوام وٽ هٿيار ڪونه هيا، صرف حساس دليون هيون ۽ انهن حسين ﷺ جي زندگي کي مشعل راهه بڻايو. ظلم جو جواب مظلوميت سان ۽ تلوارن جو جواب لڙڪن سان ڏنائون. لڙڪن جو هڪڙو هڪڙو ڦڙو گڏ ٿي عظيم طوفان بڻجي ويو. يزید جي حياتي جهنم ٿي وئي. راتين جي ننڊ حرام ٿي ويس.

## واپسي

ڪربلا جي ميدان ۾ شهيدن جا لاش بنا ڪفن دفن جي پيا هيا. شاهي حڪم هيو ته انهن کي هرگز دفن نه ڪيو وڃي. جيڪو به انهيءَ جي حڪم جي خلاف ورزي ڪندو غدار سمجهيو ويندو ۽ سخت ترين سزا ملندس. ان جو گهر گهاٽ ساڙي خاک ڪيو ويندو. ٻارن ٻچن کي گهاٽي ۾ پيڙايو ويندو. بنو اسد قبيلي وارا، جن کان امام حسين ابن علي ؑ ڪربلا ۾ زمين خريد ڪئي هئي، هڪڙو دفعو اتان لنگهيا ۽ شهيدن جا اگهاڙا لاش نظر آين، انهن سان عورتون به گڏ هيون. اهي بدحواس ٿي روئڻ پتڻ لڳيون:

”هي ڪهڙن بدنصيبين جا لاش آهن، انهن جا سر ڪهڙي ظالم ڪپيا آهن. انهن کي دفن ڇو ڪونه ڪيائون.“

مردن شرم مان ڪنڌ جهڪائي ڇڏيا ۽ ميسٽو ٿي ٻڌايائون ته اهي امام حسين ابن علي ؑ ۽ ان جي ساٿين ۽ عزيزن جا لاش آهن. غداري جي ڏوه ۾ انهن کي قتل ڪيو ويو ۽ حڪومت اعلان ڪرائي ڇڏيو آهي ته انهن کي دفن ڪرڻ ڏوه آهي.“

”خدا جي رسول ﷺ جي ٻچڙن کي دفن ڪرڻ ڪهڙي لعنتي ڏوه قرار ڏنو آهي،“ عورتون ڪاوڙجي پيون.

”شاهي حڪم جي آڏو ڪير ٿو سينو تائي سگهي، خيريت انهيءَ ۾ آهي ته هتان جلدي واپس موٽي هليون.“

”اهڙي خيريت تي لعنت آهي. ان حڪمران کي خدا جي مار پوي جيڪو مسلمان جي لاش جي اهڙيءَ بي حرمتيءَ کي جائز ٿو سمجهي. انهن لاشن جي ڪفن دفن جو بندوبست ڪرڻ اسان تي واجب آهي. جيڪڏهن توهان مرد ٿي ڪري به ڊڄو ٿا ته گهر ۾ چوڙيون پائي ويهو اسان عورتون پنهنجي مٿي تان روا لاهي انهن کي ڪفن ڏئي دفنائينديون سين.“ اهو چئي عورتون ڪوڏرن سان قبرون کوٽڻ لڳيون.

مردن کي ڏاڍو شرم آيو. انهن عورتن کان ڪوڏرون ڪسي ورتيون.  
 ”نيڪ بختو توهان ويهو جيڪو ٿيندو ان کي ڏٺو ويندو. اسان  
 انهن کي دفن ڪنداسين.“

اهڙي نموني انهن ڪيئن به ڪري ڪفن پاريا ۽ سڀني کي  
 جنازي نماز پڙهڻ کان پوءِ دفن ڪيائون. جن جن جي نالن کان واقف  
 هيا اتي انهن جون نشانينون کوڙي ڇڏيائون.

جنهن به بنواسد قبيلي جي جرئت جي باري ۾ ٻڌو شاباس ڏنائون.  
 مگر دمشق جي قيدخاني ۾ واڙيل قيدي بنواسد جي انهيءَ جرئت  
 کان بي خبر هيا. قيدخانوبه يزید جي دل وانگر اوندا هو ۽ سوڙهو هو نه  
 هوا جو گذر هيو ۽ نه وري اوندهه ۾ هڪڻي جي صورت نظر ايندي  
 هئي. اها به خبر ڪونه پوندي هئي ته ڪهڙي مهل رات ختم ٿي ۽  
 ڏينهن ٿيو. ڄمڙا ۽ ابابيل هيڏي هوڏي اڏرندا هيا ته ٻار ڇپ هڻي مائرن  
 جي هنج ۾ لڪي ويندا هيا. قيد خانو ڇا هيو بس هڪڙي قبر هئي.  
 جيڪو به داخل ٿيو بس مري ئي آزاد ٿيو... ڀتين جي ڪارائ ساھ  
 منجهائيندي هئي. ٻار سک سان ساھ ڪڍڻ کان به سڪندا هيا. ڪوئي  
 سوراخ يا ڌار نظر ايندو هين ته سڀئي آسمان جي هڪ جهلڪ ڏسڻ لاءِ  
 گڏ ٿي ويندا هيا. عمارت ايتري پراڻي ۽ ڪمزور هئي، جو هر وقت ڇت  
 ڪرڻ جو ڊپ لڳو پيو هوندو هو.

”الله ڪري ته هن قيد مان جان آزاد ٿئي ته ماڻهن کان رستي جي  
 پڇا ڪندي ڪربلا پهچي وڃان.“ زينب سلام الله تعاليٰ عليها آهون  
 پريندي هئي.

”پڦي امان، اسان کي ساڻ وٺي هل. اسان کي بابا گهڻو ياد اچن ٿا.  
 اسان کي ساڻ وٺي نه وينديئن ته اسان هتي روئي روئي ساھ ڏئي  
 ڇڏينداسين.“ سڪينه چوندي هئي.

”هچڙي تون ڪيئن وينديئن، ڪوهن جو سفر آهي.“  
 ”اسان هلي وينداسين. بابا ڇو نٿا اچن. امان چيو هو ته نهر تي  
 پاڻي آڻڻ لاءِ ويا آهن، مگر ايترا ڏينهن ٿي ويا آهن. اڃا ڪونه آيا آهن.  
 ان جي انتظار ۾ اسان جو ساھ نڪري ويندو مگر اهي ڪونه ايندا.  
 پڦي امان، ڇو پلا بابا اسان کي وساري ڇڏيو.“

بانورضي الله تعاليٰ عنها سائاثي مان هڪدم چرڪ ڀري اٿندي هئي.  
 ”ماڻهو بتي ٻاريو، روشني ڪريو منهنجو عليٰ اصغر جاڳي پيو ته  
 اوندھ ۾ گھبرائي ويندو.“

پوءِ هڪدم ياد اچي ويندو هيس. دل پڪڙي ويهي رهندي  
 هئي. ”هائِ پروردگار! منهنجي عقل کي تالا لڳي ويا آهن. هر هر وساري  
 ٿي ويهان ته عليٰ اصغر ته امڙ جي هنج ويران ڪري پنهنجي بابا جي  
 پاسي ۾ سمهي رهيا آهن.“

بابا کي ياد ڪندي ڪندي سڪينہ کي وهر ٿي ويو ته دروازو بند  
 آهي، انهيءَ ڪري بابا ڪونه ٿو اچي. روئي روئي چوڪيدار کي منٿون  
 ڪرڻ لڳي:

”اي چوڪيدار خدا جي واسطي ٿورو دروازو کولي ڇڏ. منهنجا  
 بابا اچڻ وارا آهن. ڪٿي دروازو بند ڏسي واپس نه موٽي وڃن.“  
 ”چوڪري ماڻ ڪر. تنهنجي بڪ بڪ ته نڪ ۾ دم ڪري ڇڏيو  
 آهي. ڏينهن رات روئين ٿي، سڪ سان به گھڙيون سمهڻ به نٿي ڏين. وڃ،  
 هٿ هٿان بس هاڻي صبح جوئي تالو ڪلندو.“  
 ”صبح تائين ته منهنجو ساهه نڪري ويندو.“

”ڇڱوئي ٿيندو تنهنجي هر وقت جي رينگت کان جان ڇڻي  
 پوندي وڏي ضديري چوڪري آهين. شمر جون لپائون کائي به تنهنجو  
 هوش ٽڪائي ڪونه آيو آهي. ڏس دروازو بند ڪر نه ته اسان هاڻي ئي  
 ان کي سڏيون ٿا. اهو اچي وري تنهنجي ڳچيءَ ۾ رسو ٻڌي ڇڏيندو.“  
 ڇڙيون ۽ ڌمڪيون ٻڌي ٻارڙي هيسجي وئي. ديوار سان بيهي  
 اوندھ ۾ هيڏي هوڏي ڳوليائين ٿي ته ساهه ڪٿڻ لاءِ ڪوئي ٺنگڙو هٿ  
 اچي وڃي.

”اوندھ ۾ ڪاڏي ڍوما ٿي ڪائين. منهنجي ٻچڙي هيڏانهن  
 منهنجي جهولي ۾ اڇ.“ مگر ٻارڙيءَ کي ته هڪڙي ئي رت لڳل هئي:  
 ”بابا ڪيڏا پڪا آهن، اچي اسان کي هن قيد مان آزاد چوڻا  
 ڪرائين. انهن کي اسان جي ذرو به ڳٽي ڪونه آهي.“

بانورضي الله تعاليٰ عنها هٿوراڙيون ڏئي ڳولي ٻارڙي کي ڪنيو ماءُ  
 ڌي پاڪر پائي روئڻ لڳيون. ٻارڙي جي ننڍ اهڙي گم ٿي وئي هئي جو

اک چنيڻ به مشڪل هو. سڀني واري واري سان ڪٿي هنج ۾ سمهارڻ جي ڪوشش ڪئي، پر نند ڪونه آيس.

ڪبري ننڍيءَ پيڻ کي ڪٿي نند ڪرائڻ جي ڏاڍي ڪوشش ڪئي.

”منهنجي مٿي بس ٿوري دير لاءِ سمهي پئ.“

”نه، اسان هاڻي ڪڏهن به سمهي نه سگهنداسين. بابا اچي نند

ڪرائيندا، تڏهن ئي سمهنداسين.“ سڪينه چيو.

چوڪيدار جو ٻارڙي جي آه واري ٻڌي ته ان کي دل ۾ هڪڙي

شرارت مڃي آئي. ظالمن جي جيلن ۾ انساني جون دليون به پٿر ٿي

وينديون آهن. جيل جي اڱڻ ۾ اڃا تائين شهيدن جا سر نيزن تي اڀا

ٿيل هيا. ان امام حسين عليه السلام جي سر کي لاهي هڪڙي خونچمي ۾ رکيو ۽

مٿان ڪپڙو رکي قيد خاني ۾ ڪٽي ويو.

”وٺ. بادشاهه توڏانهن ميوا موڪليا آهن.“ اهو چئي خونچمي کي

دروازي مان اندر سرڪايائين ۽ دروازو بند ڪري ڪلڻ لڳو.

نه جان بيمار ٻارڙي جي نڪ ۾ ڪهڙي خوشبو پهتي جو ٽپ ڏئي

پيڻ جي هنج مان اٿي وئي.

”بابا اچي ويا، منهنجا پيارا بابا اچي ويا!“ ۽ اوندهه ۾ ٿيڙ ڪائيندي

خونچمي مٿان وڃي ڪري سڀ گهٻرائجي رڙيون ڪرڻ لڳا.

”خدا جي واسطي ٿوري روشني ڪرا“

چوڪيدار ڪلندو آيو ۽ بتي اڳتي وڌايائين. سڪينه ڏڪندي

بخار ۾ ٻرندڙ هٿن سان خونچمي تان ڪپڙو هٽايو. اندر مان هڪڙي

ڊهيل دانهن نڪتي. ٻارڙي پيءُ جي منهن مٿان منهن رکيو ۽ ساهه

نڪري ويس.

چوڪيدار پريشان ٿي ويو. جلدي ۾ مشڪل سان سڪينه جي بي

ستن هٿن مان سر ڪسيائين ۽ ٻاهر ڀڳو.

قيد خاني مان آه واريءَ جون اهڙيون دل ڌاريندڙ آهون اُڀريون

جويڙيد جي محلات جا ڪنگرا لڏي ويا.

هند جي دل تي اهڙو ڌڪ لڳو جو اها نند مان دانهون ڪري اٿي

ويني. جنهن ڏينهن کان ان قيدين جي حمايت ڪئي هئي، ان کي قيد

ڪيو ويو هو. ڪاٺ پيئڻ ڇڏائجي ويو هيس، تن بدن جو هوش ڪونه

هيس. يڙيد ان جو گهڻو ديوانو هيو. ان جي خراب حالت ڏسي دل سڙندي هيس ۽ وڪڙ کائيندو هيو. مگر هند دنيا کان منهن موڙي موت جي تمنا ۾ اڌ مٽي ٿيل ڳري رهي هئي.

ملڪ جون حالتون خراب کان خراب تر ٿينديون پئي ويون. امام عليه السلام جو ذڪر ڪرڻ ڏوهه ٿي ويو هو. ماڻهو به ضد ۾ اچي ويا هيا. پابندين ۽ قتل و غارتگري جي باوجود سڄي ملڪ ۾ حسين عليه السلام جو ذڪر ٿيڻ لڳو. ڪنڊ ڪڙڇ ۾ بغاوت جي باهه پري وئي.

زين العابدين عليه السلام وڏي مشڪل کان پوءِ پيڻ جو جنازو کڻي جي اجازت حاصل ڪئي. يڙيد ماڻهن جي اشتعال کان ڊڄي ويو هو. ان اجازت ڏئي ڇڏي ابن حسين عليه السلام جڏهن ننڍڙي پيڻ جو جنازو هٿن تي کڻي قبرستان ڏانهن روانا ٿيا ته ماڻهو هڪٻئي پٺيان ٽولا ٿي انهن سان گڏجي پيا. روڪڻ جي ڪوشش ڪئي وئي ته هنگاما شروع ٿي ويا. فوجي امداد پهتي ۽ مجبوريءَ ۾ منتشر ڪري ڇڏيائون. رتوچاڻ جي بازار گرم ٿي وئي. سڪين جي جنازي کڻي وارن ۽ يڙيد جي فوج ۾ مقابلو ٿي پيو. ڳالهه ايتري وڌي وئي جو حشر برپا ٿي ويو.

ان واقعي کان پوءِ حڪومت فيصلو ڪيو ته قيدين جو معاملو هڪڙي مصيبت بڻجي ويو آهي. انهن کي گادي واريءَ شهر ۾ رکڻ، پنهنجي تباهيءَ کي دعوت ڏيڻ آهي. اهي ماڻهو هتي رهيا ته روزانو ڪاٺي نه ڪاٺي مصيبت پيدا ٿيندي رهندي. خيريت انهيءَ ۾ آهي ته انهن کي وطن وڃڻ جي اجازت ڏئي ڇڏجي. اهي ماڻهو هليا ويندا ته سڀئي هنگاما ٿڌا ٿي ويندا. ڪجهه وقت کان پوءِ ماڻهو سڀ ڪجهه وساري ڇڏيندا.

## ڏوهي ڪير؟

فاتح فوج کي سرڪاري رتبا بخشيا ويا، مگر عوام جي دلين ۾ انهن جي خلاف بي پناهه نفرت پيدا ٿي وئي، جيڪا ڏينهنون ڏينهن وڌندي وئي. اهي جيڏانهن به نڪري ويندا هيا، ماڻهو لعنتون وجهندا هيئن ۽ نفرت مان منهن ٿيرائي ڇڏيندا هئا. اڪثر ماڻهو انهن تي گند ڪڇرو اڇلائيندا هئا. انهن جو ٻاهر نڪرڻ ڏکيو ٿي ويو عام ماڻهن جي راءِ کان ڊڄندي انهن جا دوست ساٿي به پاسيرا ٿي ويا. انهن جا مائٽ انهن کان نفرت ڪرڻ لڳا.

هر نماز کان پوءِ مسجدن ۾ حسين (عليه السلام) جو ذڪر ٿيڻ لڳو. ييزيد جا دشمن، جيڪي هيستائين ڇپ هنيون ماڻ ڪيون ويٺا هيا، دلير ٿي ويا. انهن کلمر ڪلا ييزيد جي خلاف فتوائون ڏيڻ شروع ڪيون. ييزيد کي پنهنجي صفائي پيش ڪرڻ لاءِ طرح طرح جا بهانا ڳولڻا پيا. ان پنهنجن درٻارين کي پنهنجي بي گناهيءَ جي شاهدي ڏيڻ لاءِ چيو. گهڻن خوشامدڙين ان کي هر الزام کان آجوقرار ڏنو.

”سجوقصور ابن زياد جو آهي.“

”اصل ڏوهي ابن سعد آهي.“

”ليڪن حسين (عليه السلام) جو قاتل شمر ذي الجوشن آهي، ان کي جوڳي سزا ملڻ گهرجي.“

يزيد سوچيو ته قربانيءَ جي ٻڪرن مان به جان چٽي ويندي پنهنجين ڪار گذارين کان دماغ گهڻو خراب ٿي ويا اٿن. حسين (عليه السلام) جي قتل ۾ جيڪي به ماڻهو شامل هيا، هن کي انهن جي وڌندڙ طاقت کان خوف پيدا ٿيڻ لڳو هو.

شيش بن ربيعي به انهيءَ مجلس ۾ هڪڙي پاسي ويٺو هيو. اهو وري وري ييزيد کي گهوري رهيو هو. ييزيد کي وحشت ٿيڻ لڳي. ان ڪاوڙ مان چيو:

”اي ابنِ ربعي تون به ته ڪجهه چٽا“  
 ”حسين ۽ جي قاتلن تي لعنت هجي.“ ان نظرون جهڪائي ڇڏيون.  
 يزید انهيءَ جواب مان بلڪل خوش ڪو نه ٿيو. ابنِ نمير کي  
 چيائين: ”تنهنجي ڪهڙي راءِ آهي؟“  
 ”سچو جواب ڪپڻي يا مصلحت وارو.“ ان وڏيءَ هوشياريءَ سان چيو.  
 ”سچو جواب ڏي“

”منهنجي جان ته خطري ۾ نه پئجي ويندي، ڇو ته سچ ڪوڙو  
 ٿيندو آهي.“

”تو کي جان جي امان ٿي ڏجي!“ ان کان سواءِ يزید ٻيو ڇا پئي  
 چئي سگهيو. ٻيو ته ان پنهنجن مخالفن کي نظر انداز ڪرڻ نٿي  
 گهريو يا ته انهن کي پنهنجو طرفدار بنائڻ گهرجي، يا انهن جي وجود  
 کان چوٽڪارو حاصل ڪرڻ گهرجي.

”حسين ۽ جو اصل قاتل اهو آهي، جنهن ان جي خلاف لشڪر  
 موڪليو. ان جي قتل جو حڪم ڏنو ۽ جلادن کي ان مٿان مقرر  
 ڪيائين. اي امير، جيڪو ڪجهه ٿيو اهو تنهنجي حڪم سان ٿيو  
 ورنه ڪنهن جي مجال هئي، جو خدا جي رسول ﷺ جي ڏوهتي ڏانهن  
 اک کڻي به ڏسي سگهي ها.“

”حسين غدار هو، وقت جي خليفي سان غداري اسلام سان غداري  
 آهي. الله جي مصلحت سان غداري آهي.“

”پوءِ سڀني کان وڏو غدار امير معاويه هو جو علي بن ابو طالب ۽  
 جي بيعت کان ان انڪار ڪيو ۽ ان سان لڙايون ڪيائين!“

يزید جي اکين ۾ رت ڀرجي آيو مگر ابنِ نمير ايترو گهڻو ڪجهه چئي  
 ويو هو جو رکاءَ مان هاڻي ڪوبه فرق نٿي پيو. لهنهه اهو چونڊو ويو:

”تو مون کي جان جي امان ڏني آهي، واعدي خلافي تنهنجي لاءِ  
 ڪا نئين ڳالهه ڪونه آهي. تون پنهنجو پاڻ کي دين اسلام جو اڪيلو  
 نيڪيدار سمجهين ٿو تنهنجي ۽ تنهنجي حاڪمن جي مخالفت  
 ڪرڻ هرگز اسلام جي دشمني ڪونه آهي، توهان فرد آهيو اسان جو  
 بنياد ڪونه آهيو. اسلام ذاتي راءِ جي آزادي ڏئي ٿو. اندر ۾ جهاتي پائي  
 ڏس ته ڇا تون واقعي هڪڙو سچو مسلمان آهين؟“



”ڪراڙا تنهنجو دماغ ٺيڪ ڪونه آهي، ابتي سبتي بڪواس  
بند ڪر.“

ڪو ٻيو وقت هجي ها ته يڙيد ان ئي وقت ان جو سر قلم ڪرائي  
چڏي ها، مگر حالتن اهڙو خراب نموني ڦاسايو هيس، جو ان کي مجبور  
۽ تنگ ڏسي، ان جا پنهنجا خاص صلاحڪار عزيز ۽ ڀروسي وارا ماڻهو  
به ان سان سڌي منهن ڪونه ڳالهائي رهيا هيا.

يڙيد کي انهن جي حمايت جي سخت ضرورت هئي ۽ اهي  
پنهنجي اهميت جي احساس کان آڪڙجي رهيا هيا.

عرب قوم ڏاڍي جذباتي واقع ٿي آهي، ٿوري اشاري تي آبي کان  
ٻاهر نڪري ويندا آهن. ملڪ جي ڪنڊ ڪنڊ مان احتجاج جا آواز  
پهريائين آهستي پوءِ تيز ٿيندا ويا. هاڻي يڙيد کي اندازو ٿي رهيو هو ته  
امام حسين عليه السلام زنده هئا ته ان لاءِ ايترا خطرناڪ ڪونه هيا، شهيد ٿي  
اهي زندهه وڃاويڻ ٿي ويا، لکين حياتيون حاصل ڪري ويا.

دربارين راءِ ڏني ته بهتري انهيءَ پر آهي ته آلِ رسول کي وڏي عزت  
۽ آرام سان وطن روانو ڪيو وڃي.

قيدين کي وطن روانو ڪرڻ کان اڳ يڙيد وري انهن کي درٻار ۾ گهرايو.  
قيدين جي حالت اهڙي ته خراب هئي جو قيد خاني جا در ۽  
ديوارون به انهن جي قسمت تي روئي رهيا هيا. مٽيءَ ۽ ميراڻ چڙهيل  
چهرن تي پاڻمرادو مسلسل لڙڪ وهي رهيا هيا، بکن ڪري جسمن ۾  
بيھڻ جي ڪا به طاقت ڪونه رهي هين، وحشت جي ڪري سيني مان  
دل ٻاهر نڪري ٿي آين، پراڻن زخمن ۾ رجڻ جو نالو ئي نٿي ورتو گهٽ  
۽ خراب خوراڪ، هوا ۽ روشنيءَ جي اڻهوند ڪري سڀئي ورهين جا  
مريض لڳي رهيا هيا.

جيئن ئي چوڪيدارن قيد خاني جو دروازو کوليو ته ٻار ڊپ مان  
مائرن کي چنبڙي پيا.

”امان، امان ڪوئي اچي پيو اسان کي لڪايو.“

مائرون هيسجي ويون ۽ ٻارن جي وات تي هٿ رکيائون ته ڪٿي  
انهن جي روج راڙي ڪري چوڪيدارن کي ڪاوڙ نه اچي وڃي.

شمر ذي الجوشن اندر آيو. ان کي ڪوڙھ جو مرض ھيو جيڪو عجيب پيانڪ نموني ۾ تيزي سان ان جي جسم کي وڪوڙيندو پئي ويو. ان کي ڏسي وار ڪانڊارجي ويندا هئا.

”منهنجي مهربان آفا توهان کي معاف ڪري ڇڏيو آهي. هاڻي توهان کي قتل ڪونه ڪنداسين. خوش ٿيو جو توهان جي قيد مان ڇڻڻ جو وقت اچي ويو آهي.“

ڪنهن ۾ به خوش ٿيڻ جي طاقت ڪونه رهي هئي. ماڻ ۾ ئي سر جهڪايون ويٺا رهيا.

”توهان کي درٻار ۾ سڏايو ويو آهي. اٿو!“

”هڪڙو دفعو ته اسان تنهنجي بادشاهه جي درٻار ۾ ذليل ۽ خوار ٿي چڪا آهيون. هاڻي ڇو ٿو سڏي ڇا اڃا ڪا ڪسر رهجي وئي آهي؟ خدا جي واسطي اسان کي هن ئي قيد ۾ سڏڪي سڏڪي مرڻ ڏيو. هاڻي اسان آزاد ٿي ڇا ڪنداسين. اسان جي لاءِ دنيا ۾ باقي ڇا بچيو آهي؟ حسين عليه السلام قتل ٿي ويا. اسان جا پيارا اسان کان وڇڙي ويا. اسان قيامت تائين انهن جي صورت ڏسڻ لاءِ سڪندا رهنداسين. پنهنجي سخي بادشاهه کي چئو ته پنهنجا جلاد موڪلي ته اهي اچي اسان جا سر بدن کان جدا ڪن ۽ هي قصو ختم ٿي وڃي. اهي سر هاڻي ڪلهن تي بار آهن.“

ابن حسين عليه السلام مشڪل سان ڇهنبدار پٿرن جي فرش تان ڪسڪندا اٿي ويٺا. انهن کي ان وقت به بخار هو. پئي چيو:

”اسان جي خاموشي ئي اسان جي زبان آهي. انهن ڪميٽن جي منهن لڳڻ مان ڪهرو فائدو. جيڪڏهن بادشاهه گهرايو آهي ته وڃڻ ۾ ئي مصلحت آهي.“ پوءِ آهستي آهستي ابن حسين عليه السلام کي چيائين:

”ائين اسان قيد ۾ سڙي مري وينداسين. ڪنهن کي خبر به ڪانه پوندي ماڻهو اسان کي وساري ويهندا. اهو ته وڏو ظلم ٿيندو. اسان ٻاهر نڪرنداسين ته گهٽ ۾ گهٽ ماڻهو اسان جي حالت ته ڏسندا. اسان جي باري ۾ ڪجهه ته سوچيندا.“

”توهان اسان جا امام آهيو الله سائين قيامت تائين اسان جي مٿان اسان جي امام جي شفقت جو هٿ قائم رکي. توهان اسان جي

اميدن جا مرکز آهيو اسان بدنصيبين جا سهارا آهيو. توهان جيئن چوندا، اسان اهوئي ڪنداسين.“ زينب سلام الله تعاليٰ عليها چيو.

وڏي مشڪل سان سڀئي ريزهيون پاڻي اٿيا. هٿ چورڻ جي به وسيعت ڪونه هين، سنڌ سنڌ ڏکي رهيو هين، هڏيون ٽڙڪاٽ ڪري رهيون هيون. هن پيري قيدين کي دربار ۾ آندو ويو ته يزيڊ شطرنج جون چالون وسري ويو هو. دربار ۾ سناتو چانيل هو. صرف ڏنڊا پيڙين ۽ زنجيرن جو آواز گونجي رهيو هو.

يزيد چپ هنيو ويٺو هو. جلدي مان گهٻرائي اٿيو. وڏيءَ نرميءَ سان سڀني کي ويهاريائين. سڄو الزام شمر ذي الجوشن ۽ عمرو بن سعد جي مٿان هڻندي اهو پاڻ کي بلڪل بي ڏوهي قرار ڏئي چڪو هو. وڏيءَ مڪاريءَ سان ڳوڙها ڳاڙيندي چيائين:

”مونکي ڏاڍو ڏک آهي. اهو سڀ انهن مردودن جو ڪارنامو آهي. انهن سڀني کي اهڙي سزا ڏني ويندي جو انهن جون ست پيڙهيون ياد ڪنديون. انهن کي حسين ابن علي عليه السلام سان پراڻي دشمني هئي.“

ان کان پوءِ زنجيرن ۽ ڏنڊا پيڙين کي ڪپڻ جو حڪم ڏنائين ۽ هيڏانهن هوڏانهن سڀني کي دڙڪا دهمان ڏيڻ شروع ڪيائين:

”انهن سڀني کي سخت سزائون ڏنيون وينديون. هڪڙي هڪڙي جو ڪنڌ لٽو ويندو.“

”ڪنهن جو ڪنڌ ڪپيندين، ڪنهن کي سخت سزائون ڏيندين. اسان کي ٻار سمجھي ريجھائي رهيو آهين ڇا؟“ ابن حسين عليه السلام چيو.

”منهنجي اها هرگز منشا ڪونه هئي ته ابن علي کي شهيد ڪيو وڃي. جيڪڏهن مان ڪربلا جي ميدان ۾ هجان ها ته ان کي سمجھائي راضي ڪري سڌي رستي تي آڻيان ها. جيڪو ڪجهه به ٿيو اهو منهنجي الجھائائي ۾ ٿيو.“

”يزيد، تون انهن ڳالهين سان مون کي ڌوڪو نٿو ڏئي سگهين، نه وري دنيا وارن جي اکين ۾ مٽي وجهي ٿو سگهين. تون هزارين پردا وجهين ته به حقيقت لکي ڪونه سگهندي حسين عليه السلام جو اهورت رنگ لائيندو تنهنجون زهر ۾ ٻڌل اهي ڳالهيون ڏاڍيون تڪليف ڏيندڙ

آهن. جيڪڏهن تون هن ئي وقت جلادن کي گهرائي اسان جا ڪنڌ ڪپرائي ڇڏين ته اسان تي تنهنجو ٿورو ٿيندو.“  
 ”توهان کي مون تي اعتبار ڪونه آهي، مگر مان ڪوڙا واعدا ڪونه ٿو ڪريان. خزاني جو دروازو کليل آهي، مان توهان جي عزيزن جو خون بها ڏيڻ لاءِ تيار آهيان.“

عربن ۾ اهو رواج هيو ته جيڪڏهن ماڻه ڳهرن ته قتل ٿيل ماڻهو جي جان جي بدلي ۾ جان وٺڻ جي بدران مال يا دولت وٺي سگهندا هيا. اهو ٻڌي زينب سلام الله تعاليٰ عليها جو چهرو ڳاڙهو ٿي ويو. انهن چيو: ”حسين عليه السلام جي خون جي قيمت قيامت جي ڏينهن رسول الله ﷺ کي ڏجان، يا حسين عليه السلام جي امڙ فاطمه الزهرا سلام الله تعاليٰ عليها ۽ پيءُ علي بن ابوطالب عليه السلام کي ڏجان، ڇو ته اهي ئي ان جا سڀني کان وڏا وارث آهن. اي يزيد بن معاويه هاڻي ته اسان جو ۽ تنهنجو حساب ڪتاب الله تعاليٰ جي آڏو ٿيندو. تون ڪنهن ڪنهن جو خون بها ادا ڪندين. صرف آل رسول کي نه، پر توپوري انسانيت کي ڪنو آهي. قيامت جي ڏينهن الله تعاليٰ کي خون بها ادا ڪجان.“

يزيد نهنن کان چوڻي تائين ڏکڻ لڳو چهرې جو رنگ ڪارائجي ويس. درٻار ۾ ويٺلن جي مٿان هيبت طاري ٿي وئي. ”منهنجي طرفان توهان کي آزاد ڪيو ٿو وڃي. جيڏانهن وڻي هليا وڃو.“ يزيد مثل آواز ۾ چيو.

”جيڪڏهن تنهنجي دل ۾ واقعي ڪجهه رحم آهي ته بس ايتري مهرباني ڪر ته اسان جو جيڪو سامان لٽيو ويو آهي، اهو واپس ڪري ڇڏ. اسان جي شهيدن جا سر ۽ ڪپڙا ۽ اسان جا روا موتائي ڏي ته جيئن اسان انهن ۾ ويڙهي انهن کي دفنايون ۽ اسان کي موتي وڃڻ جي اجازت ڏي.“

يزيد هڪدم سمورو سامان گهرائي ورتو.

قاتل تڏل رت ۾ پڌل چادرون ۽ پهراڻ، ليڙون ليڙون ٿيل دستارون ڏسي يزيد جي درٻارين جي جسم ۾ خوف ۽ دهشت جي لهر ڊوڙي وئي. ڄڻ اهي شهيد جن جا اگهاڙا جسم ڪربلا جي ميدان ۾ ڇڄريا پيا هيا. اهي سرن سان اٿي بيٺا هجن. يزيد ڊپ مان اکين تي هٿ رکي

چڏيا. هڪڙي اڻڄاتل خوف کان جسم ڏڪڻ لڳس. ماڻهو ڦاٿل اکين سان رت هائڻا پهراڻ ڏسي رهيا هيا ۽ انهن جا هوش و حواس گم ٿيندا پئي ويا.

”هي منهنجي پياري پاءُ حسين ﷺ جو چوغو آهي. ان جي خون سان ٻڌل. هي منهنجي امڙ جي ٿڃ آهي. جيڪا رت بڻجي وهي وئي آهي. تير ڏنگهرين جي ڪنڊن وانگر چپيا پيا آهن. هن جي ته هڪڙي تند به سلامت ڪونه آهي.“

يزيد ڏاڍو بري طرح گهٻرائجي ويو. عقل بلڪل ختم ٿي ويس. پاڻ پڌاڻن جي پراڻي عادت جوش کاڌو احساس ڪمٽري مان جان ڇڏائڻ لاءِ چيائين:

”ابن حسين تنهنجي پيءُ جو چوغو آهي. يا ڪنهن فقير جي گودڙي؟“ اهڙي ڏکائيل موقعي مهل ان جي بيوقوفِي ۽ بيهودائت تي ابن حسين ﷺ کي ڪل اچي وئي:

”يزيد تون ڏاڍو هلڪڙو ماڻهو آهين. منهنجي پيءُ کي ڪوڙو شان ڏيکارڻ لاءِ اطلس ۽ ريشم جي ضرورت ڪونه هئي. اڄ به ان جو اگهاڙو لاش ان جي جرئت ۽ حق پرستيءَ جي نور ۾ ويڙهيل آهي. مگر تون انهن زريفتن ۽ بخملن ۾ به اگهاڙو آهين.“

ٻيو ڪو وقت هجي ها ته يزيد جي درٻار ۾ اها گستاخي موت جو پيغام ٿي وڃي ها، مگر ماڻهن جي اکين ۾ ٻرندڙ نفرت ان جون مڙئي شاهي طاقتون ڪسي ورتيون هيون. خود ان جا درٻاري ان کان اهڙي ڪراحت محسوس ڪري رهيا هيا، جڏهن اهو زندهه انسان نه، پر لاش آهي. جنهن جي ڏپ کان ماڻهن جي مٿي کي ٿيري اچي رهي هجي. مصلحتن يزيد چپ ٿي ويو ۽ ميسٽي صورت ٺاهي چيائين:

”سڀني کي سزا ڏني ويندي اهو غير اسلامي فعل بخش نه ڪيو ويندو.“ جيڪي انعام ۽ اڪرام جي اميد لڳايون وينا هيا، انهن جا ڪن ڀاڱا ٿي ويا. انهن کي يزيد تي ڪڏهن به پورو اعتبار ڪونه ٿيو.

ڪپڙن جي ڍير مان بانورضي الله تعاليٰ عنها علي اڪبر جو وڳو سڃاڻي چڪي ڪڍيو. ڪيڏي ارمان سان سندس پيءُ اهو وڳو تيار ڪيو هو.

”اهو ته بلڪل نئون وڳو هو ڇو ماءُ جي دل وانگر پرزا پرزا ٿي ويو. علي اڪبر وڃڻ وقت ته توائين ڪونه چيو هو ته موتي ڪونه ايندين. نبي ﷺ جي هر شڪل جي ديدار سان اکيون وري ٿڌيون ڪونه ٿينديون.“

”امرياب رضي الله تعالى عنها پنهنجو روڻو چڪي ڪڍي مٿي تي وڌو ته گڏوگڏ علي اصغر جو ننڍڙو رت ۾ ٻڌل پهراڻ به وڇڙي هليو آيو. ٽڪڙ ۾ ڪٽي اکين سان لڳايائين ۽ بي اختيار چمڻ لڳي؛

”ڏسو ته منهنجي لال جي نئين پهراڻ جي ڪهڙي حالت ٿي وئي آهي. جڏهن منهنجي لال جي گچي تي ته منهن تير لڳو ته ٿڄ بدران جيئرو جاڳندو رت اوڳاچيائين. اي الله، منهنجي ٿڄ رت بڻجي وئي. منهنجا ٻچا، منهنجا چنڊا! امڙ راتين جو اٿي تو کي ڳوليندي آهي. پنهنجي خالي جهولي ڏسي وهر ٿيندو اٿس. خدا ڄاڻي انهيءَ جهنگل ۾ توتي ڇا گذري رهيو هوندو. منهنجا چنڊ تون ته ڪبو ترن جي پرن جي آواز کان به چرڪ پريندو هئين. منهنجي جان، اتي اڪيلائي ۾ ڏاڍو ڀڄ ٿيندو هوندئي!“

زينب سلام الله تعالى عليها اڳتي وڌي ۽ بانورضي الله تعالى عنها کي سيني سان لڳائي ڇڏيائين.

”منهنجي شهزادي نه روا! بدنصيب ماءُ تنهنجو لال پنهنجي بابا جي جهولي ۾ آرام ڪري رهيو آهي. مون خواب جي حالت ۾ ڏٺو آهي. خدا جا رسول ﷺ ڪربلا جي ميدان ۾ پنهنجي ڏوهتي کي ڳولي رهيا آهن. منهنجي امڙ جي هنج ۾ شهيد پٽ جو چچريل لاش آهي، فاطمه الزهرا سلام الله تعالى عليها رت جا ڳوڙها ڳاڙي رهيون آهن ۽ مون پنهنجي بابا کي به خواب ۾ ڏٺو آهي. شير خدا جي هٿن ۾ ذوالفقار بدران دل جا ٽڪڙا آهن.“

”امان هي سڪين جا والا آهن. اهي سفيد موتي ڳاڙها چوڻي ويا آهن؟“

ڪبري جي تريءَ تي موتي رت جي ڦڙن وانگر لڏي رهيا هيا. اوچتو ڄڻ نانگ ڏنگي ويس. ڏڪندڙ هٿن سان قاسم ؑ جي پڳ کي اکين سان لڳائي ڇڏيائين. بجلي جي لهر ڊوڙي وئي. اهو ٻاروڻي جو سات. مرڪندڙ چهرو مرڪندڙ ڇيڙا، اها گهڙيءَ کن جي شادي اهو

پهڪندڙ بدن. قاسم بن حسن! بي وفا محبوب ... گهوڙن جي سنبن سان  
چچريل جسم ... ڪبري بيهوش ٿي اتي ئي ڪري پئي.  
پاءُ پيڻ کي هٿن تي مٿي کنيو. نبل جسم ۾ خبر نه آهي ڪٿان  
طاقت اچي ويس. دربارين جي عجيب حالت هئي. نظرون جهڪيل  
هين، چپ سبيل هين ۽ ڳوڙها وهي رهيا هين.

يزيد تي اڻڄاتل بار اچي ڪريو. ساھ منجهڻ لڳس،  
گهٻرائي چوڌاري نهاريائين، خوشمادڙين جي اکين ۾ اوپرائپ ۽  
اجنبيت نظر آيس.

”توهان جيڪو گهرو مان حاضر ڪرڻ ۾ ڪونه ڪيائيندس.“  
”جيڪو گهرنداسين اهو ڏيندين؟“ زينب سلام الله تعاليٰ عليها  
بنت علي ﷺ پڇيو.  
”ضرور.“

”ته پوءِ مون کي روئڻ جي اجازت ڏي ابن معاويه جيڪڏهن تنهنجي  
دل پٿر جي نه آهي ته مون کي دل کولي روئڻ ڏي جڏهن کان منهنجا پاءُ  
شهيد ٿيا آهن، روئڻ جي مهلت ڪونه ملي آهي. منهنجين اکين مان  
هڪڙو لڙڪ به ڪونه ڪريو آهي. اهي روڪيل لڙڪ منهنجي دماغ جا  
پرڌا ڦاڙي رهيا آهن. مان اهي لڙڪ ورائڻ گهران ٿي. اسان کي هڪڙو گهر  
ڏي اسان وڃڻ کان اڳ پنهنجي دل جوار مان ڪينداسين.“  
يزيد هڪدم حڪم ڏنو ته انهن کي هڪڙي الڳ ٿلڳ گهر ۾  
پهچايو وڃي.

امام حسين ﷺ جي غم ۾ اها پهرين مجلس هئي. ماڻهو پري پري  
کان اچي گڏ ٿيا. زينب سلام الله تعاليٰ عليها شروع کان وٺي آخر تائين  
هڪڙو هڪڙو واقعو بيان ڪيو. پنهنجي دل چيري اڳيان رکيائين. عون  
۽ محمد جي شهادت، قاسم ﷺ جو قتل، نوجوان علي اڪبر جي لاش جي  
بي حرمتي، ڇهن مهينن جي معصور علي اصغر جي ڳچي ۾ اٽڪل ٿڌ  
منهون تير، عباس ﷺ جون ڪپيل پانهون، ان جي رت ۾ ٻڌل علم ۽ خون  
۾ ليٽيل مشڪ، پوءِ حسين ﷺ جي اڪيلائپ ۽ بيوسي. انهن جي سيني  
تي چڙهي شمر طرفان سر جدا ڪرڻ، نيزن تي سرن جي بي حرمتي ۽  
ڪسيل روا ۽ چادرون. سڪين جا رتورث ٿيل ڪن، حسين ﷺ جي ٻچڙي

علي زين العابدين جي پيرن ۾ لڳل ڏنڊا ٻيڙيون، علي اصغر جو خالي پينگهو سڙيل خيما، غرض ته هڪڙو هڪڙو واقعو درد ۽ سوز سان بيان ڪيائين، جو ٻڌڻ وارا غم ۽ غصي مان ديوانا ٿي ويا.

يزيد ڏاڍو پريشان ٿي ويو ۽ انهن کي جلد کان جلد روانو ڪرڻ لاءِ زور ڀرڻ لڳو. انهن سان گڏ ان پنج سؤ سوار روانا ڪيا، جيڪي سڀ جا سڀ انهن سان دلي همدردِي رکندا هئا. نعمان بن بشير کي حڪم ڪيائين ته انهن سڀني کي خير خوبيءَ سان مديني پهچائي.

مگر مديني وڃڻ کان اڳ اهي ماڻهو کربلا ويا. شهيدن جا سر سڀني سان لڳايا ٿيون. ان ئي ميدان ڏانهن روانا ٿيا، جتي انهن جي دنيا ويران ٿي وئي هئي. ماڻهو رستي ۾ گڏبا هيا. زينب سلام الله تعاليٰ عليها ۽ ڪلثوم سلام الله تعاليٰ عليها کربلا جي حالتن کي وري وري بيان ڪنديون هيون. انهن جي بيان جو جادو ۽ وري غم حسين، رستي ۾ مجلسون ڄمي وينديون هيون — هڪڙي باهه پڙڪندي ٿي وئي.

جڏهن اهي ماڻهو کربلا پهتا ته معلوم ٿيو ته بنو اسد قبيلي جي ماڻهن لاش دفنائي ڇڏيا آهن. جيڪو جتي شهيد ٿيو هيو اتي ئي دفنايو هئائون. هنن ماڻهن انهن جا سر به گڏ دفنائي ڇڏيا.

فاطمه ڪبري، قاسم بن حسن عليه السلام جي قبر تي بيهوش ٿي ڪري پئي. ”هاڻي مان پنهنجي باقي حياتي ان جي قبر تي ئي گذارينديس.“ ان ضد ڪيو. ”منهنجي لاءِ دنيا اونهاهي ٿي چڪي آهي، مان پنهنجي زندگيءَ جي ساٿي کي هن بيابان ۾ اڪيلو ڇڏي ڪونه وينديس.“

ماڻهن سمجهايس. آتت ڏنائونس. ڏک ۽ هيٺائيءَ جي ڪري وري وري بيهوش ٿي پئي وئي. آخر ڪار ان کي ڪجاوي ۾ سمهاري ڇڏيائون ۽ مديني ڏانهن روانو ٿيڻ جو ارادو ڪيائون.

زينب سلام الله تعاليٰ عليها بنت علي عليه السلام جو عجيب حال هيو. هر هر حسين عليه السلام جي قبر کان موڪلائي ڪجاوي ۾ سوار ٿي ٿي، پوءِ دل نٿي مڃيس ۽ موتي اچي قبر کي چنڀڙي ٿي وئي.

”منهنجي دنيا ته هن ميدان ۾ ستي پئي آهي. دل ٿي چئي ته هتي ئي هڪڙي ڪنڊ ۾ جهوپڙي اڏي ويهي رهان.“



”توهان وساري رهيوڻ آهيو توهان هن باقي بچيل قافلي جون سردار آهيو. سمورو معاملو خراب ٿي ويندو. توهان جي ئي سھاري ته اسان سڀ زندهه آھيون. توهان سڀني کي مديني پھچايو.“ ماڻھن چيو.

”مديني ڪھڙو منهن وٺي وينديس. صفري کي ڪھڙو جواب ڏينديس. اها پڇندي ته منھجن پيارن کي ڪٿي ڇڏي آيا. مديني وارن سان ڪيئن اڪيون ملائينديس. ڪھڙا ڪھڙا گل ڪوماڻجي ويا. مان ڇو جيئري رھجي ويس.“

”انهيءَ لاءِ ته توهان کي اڃا جيئڻو آھي. هڪ توهان ئي دنيا وارن جي سوالن جا جواب ڏئي ٿيون سگھو. ڇا توهان بابا سائين جو حڪم وساري ڇڏيو. اسان جي امام ﷺ ڇا فرمايو هيو. ڇا انهن جي قرباني بيڪار ويندي ان جو خون مٽيءَ جڏب ڪري ڇڏيو ۽ غافل سٽي پئي آهي. نه باقي امان، اسان جي زندگيءَ جو بس هڪڙو ئي مقصد آهي ته اسان دنيا وارن کي ٻڌايون ته ڪهڙيءَ طرح هڪڙي طاغوتي طاقت، آڱرين تي ڳڻڻ جيترو انسان کي چئني پاسن کان وڪوڙي ختم ڪري ڇڏيو. مگر اسان خبردار ڪنداسين ته اسان ختم ڪونه ٿيا آھيون. جيستائين سچائي ۽ انصاف جو جذبو زندهه آهي، اسان زندهه آھيون. اسان دنيا وارن تي ثابت ڪري ڇڏينداسين ته حق ڪيترو روشن ۽ طاقتور آهي. جڏهن به ڏاڍ ڪندڙ ڪمزورن ۽ مجبورن کي تباھ ڪندا ته اسان زندهه ٿي وينداسين. جڏهن به معصومن جو رت وهندو حسين ﷺ جو خون اڃا وڌيڪ ڳاڙهو ٿي ويندو. ماڻهو حسين ﷺ جونالو وٺي ظلم جو مقابلو ڪرڻ لاءِ پير ڪوڙي ڄمي بيهندا. فتح زندگي جي پنڌن کان آزاد آهي. فتح صرف سچي نظرئي جي ٿيندي آهي.“

زينب سلام الله تعاليٰ عليها آخري پيرو قبر کي ڄمي ڏني ۽ پاءُ سان جلدي ملج جوارمان کڻي ڪجاوي ۾ سوار ٿي وئي.

مديني ڏانهن روانا ٿي ويا. رستي ۾ هر شهر ۽ ڳوٺ جا ماڻهو چوڌاري گڏ ٿي ويندا هيا. قافلي وارن کان جيڪو ڪجهه ٻڌي ويندا هيا، اهو پنهنجن متن ماتنن ۽ شهر وارن کي ٻڌائيندا هيا. اهڙي نموني ڪربلا ۾ آل رسول تي جيڪو ڪجهه وهيو واپريو هو اهو گهر گهر جي

ڪهاڻي ٿي ويو. ماڻهو گڏ ٿيندا هيا، ظلم جا داستان ٻڌندا هيا ۽ ماتم ڪندا هيا.

هزارين شاعرن ۽ اديبن جون دليون لڏي ويون ۽ انهن جا قلم جنبش ۾ اچي ويا. هڪڙو هڪڙو واقعو سوز ۽ نوحی جي صورت ۾ عوام جي دليين کي ڇهڻ لڳو گهر گهر مجلسون ٿيڻ لڳيون. ماڻهو گڏ ٿيندا هيا، واقعا ٻڌندا هيا ۽ مٿو پٽيندا هيا. حسين عليه السلام سان عقيدت وڌندي وئي، انهن جي قاتلن جي خلاف نفرت ان کان به وڌيڪ تيزي سان پکڙي ماڻهن انهن جي قاتلن جون زندگيون عذاب ڪري ڇڏيون، انهن لاءِ معاشري ۾ زندهه رهڻ ڏکيو ٿي ويو. اها اهڙي باهه هئي، جنهن کي وسائڻ وڏي کان وڏي طاقت جي به وس جي ڳالهه ڪونه هئي. جڏهن به ڪوئي جذبو عوام ۾ پيدا ٿي اڀرندو آهي ته ڪا به طاقت ان کي دٻائي ڪونه سگهندي آهي.

حڪومت کي وڏي زبردست طاقت سان مقابلو ڪرڻو پئجي ويو. عوام جي جوشيلي طاقت، هٿين خالي ۽ مجبور انسان به جڏهن ڪنهن ڳالهه جي حق ۾ فيصلو ڪري وٺندا آهن ته انهن کي دٻائڻ ۽ چٽڻ ناممڪن ٿي ويندو آهي. عوام جي لهرن آڏو وڏيون وڏيون حڪومتون ڪڪ پڻ وانگر لڙهي وينديون آهن.

جڏهن قافلو مديني پهتو ته اتان جي شهرين کي حالتن جي پوري خبر ڪونه هئي، سڙيل خيما قافلي سان گڏ واقعي جا شاهد هيا. علي اصغر جو خالي پينگهو هيرو رت ۾ ٻڌل ڪپڙا هيا.

شهر جي مک دروازي تي قافلو بيهي ويو ۽ زينب سلام الله تعاليٰ عليها چيو:

”اي مديني وارو! مون کي همت ڪونه ٿي ٿئي ته شهر ۾ اندر قدم رکڻ. انهيءَ دروازي سان ڀريل وسيل خاندان سفر تي روانو ٿيو هو، اچو اهو قافلو پنهنجو سڀ ڪجهه لتائي واپس موٽيو آهي. اسان وٽ ڪجهه به ڪونه آهي، صرف هي سڙيل خيما آهن، هي ليڙون ليڙون ٿيل چادرون ۽ روا آهن، علي اصغر جو خالي پينگهو آهي ۽ سوڳوار ذوالنجاح آهي. خدا جي رسول ﷺ جا ڏوهتا ڪربلا جي ميدان ۾ تن ڏينهن جا ايجارا شهيد ٿي ويا. انهن جي اکين آڏو انهن جا پٽ، ڀائر ۽

پاڻج ڪنا ويا. ڇهن مهينن جي علي اصغر نڙي ۾ تن منهن وارو تير  
ڪاٺي، بدنصيب پيءُ جي هٿن ۾ ساھ ڏنو.“  
فاطمه صفري جڏهن اهو ٻڌو ته دل ڦاٽيندڙ دانهن اندر مان نڪتس  
۽ اتي ئي مٽيءَ تي ڪري بيهوش ٿي وئي.

ام البنين رضي الله تعاليٰ عنها جڏهن پنهنجن چئني پٽن جي شهادت  
جو تفصيل ٻڌو ته الله جو شڪر بجا آندائين ته ان جا پٽ امتحان ۾  
ڪامياب ٿيا. مگر ماءُ جي دل هئي، بيمقرار ٿيڻ لڳي، وڏي ڏک مان چيائين.

”ماڻهو مون ڪنهن جو ڇا بگاڙيو هو

منهنجي دنيا ۾ باهه لڳائي ڇڏيائون،

منهنجا گهر جا چارئي تنيا ڪيرائي ڇڏيائون،

مان جيڪا پٽن جي ماءُ چورائيندي هيس،

اڄ منهنجي هنج ويران آهي.

نيون نوپليون ڪنوارون منهنجي چادر جي چانو ڪي

پلارو سمجهنديون هيون ته الله انهن جي جهولي به ڀري

مگر اڄ منهنجي هنج خالي آهي،

منهنجو خون ڪربلا جي مٽيءَ ۾ رلي ويو

هاڻي مان ڇا لاءِ جيئري آهيان.“

تباھ ۽ برباد ٿيل قافلي جي واپسيءَ تي مديني ۾ طوفان اچي ويو

جنهن حڪومت جون پاڙون لوڏي ڇڏيون. غمِ حسين غمِ جهان ٿي ويو.

حسين ﷺ جي قاتلن لاءِ جيئڻ جنجال ٿي ويو انهن مان ڪيترا ته

ڀاڳل ٿي ويا. گهڻن ته پنهنجي ئي هٿن سان پنهنجي حياتي پوري

ڪري قصو ختم ڪيو. ماڻهو انهن جي جان جا دشمن ٿي پيا. انهن کي

ڳولي ڳولي قتل ڪيائون. خاندانن جا خاندان تباھ ڪري ڇڏيائون.

هزارين ماڻهو ٻين ملڪن ۾ وڃي لڪا.

هر جاءِ تي مجلسون ٿيڻ لڳيون، ماڻهو نوحا ۽ مرثيا پڙهندا هيا ۽

ماتر ڪندا هيا. حڪومت جي طرفان حسين ﷺ جو غم ملهائڻ وارن

تي پابنديون وڌنديون ويون. ان تي عوام اڃا به وڌيڪ ڏمرجي پيو. سر

عام چوواتن تي ماتر ٿيڻ لڳو سختي اڃا وڌي وئي. غم ۽ ڪاوڙ به

وڌيا. پري پري وارن ملڪن تائين حسين ﷺ جو ڏک پکڙجي ويو.

عرب قوم ڏاڍي جذباتي آهي. جيتريون پابنديون لڳيون ايترو ئي غم ۽ ڪاوڙ وڌيا. امام حسين (ع) جو ماتم ايمان ۽ يقين جو جزو ٿي ويو. ماتم ۾ اڃا وڌيڪ شدت اچي وئي. ماڻهو زنجيرن ۽ چرين سان ماتم ڪرڻ لڳا. انهن تي ظلم ٿيندا هيا، سولي تي چاڙهيا ويندا هيا، مگر بجاءِ ڊڄڻ جي انهن جي جاءِ تي هزارين ماتم ڪرڻ وارا اٿي پيا.

ماتم جو آواز ٻڌي يزيد تي ڪروڙ چانئجي ويندو هو. دماغ بيڪار ٿيڻ لڳندو هيس، راتين جي نند حرام ٿي ويندي هيس. غم جي اظهار کي روڪڻ لاءِ ڪا به تدبير ڪارگر ثابت ڪونه ٿي. حڪومت جون پاڙون لڏي ويون، يزيد ذهني اذيت کان عاجز ٿي جان ڏني. امير معاويه جا خواب پورا پورا ٿي ويا ۽ حڪومت جو قبضو عباسين جي هٿ ۾ اچي ويو. يزيد جونالوشيطان سان گڏجي ويو.

اڄ چوڏهن سَو سالن کان پوءِ به دنيا جي ڪنڊ ڪڙڇ ۾ حسين (ع) جو غم ڪروڙين انسانن جي دلين ۾ سمائيل آهي. محرم جي مهيني ۾ ان ئي شدت سان حسين (ع) جي قتل جي ياد تازي ٿي ويندي آهي. مجلسون ٻرپا ٿي وينديون آهن، ڪربلا جي واقعن کي بيان ڪيو ويندو آهي، صديون گذرڻ باوجود دنيا حسين ابن علي (ع) ۽ ان جي رشتيدارن ۽ دوستن کي وساري نه سگهي آهي ۽ صديون گذري رهنديون. قيامت جي ڏينهن تائين دنيا شهيد اعظم حسين ابن علي (ع) کي وساري ڪانه سگهندي.



